

శ్రీసత్యానంద మహర్షి జీవిత చరిత్ర



రచన :

శ్రీ రమణానంద తీర్థ స్వాములవారు

పరివర్ధనము

ఆచార్య శ్రీహరితీర్థస్వాములవారు

ప్రకాశకులు

శ్రీసత్యానంద సేవా సమితి

ఇనమడుగు-524 137, నెల్లూరు జిల్లా (ఆం.ప్ర.)

శ్రీసత్యానందమహర్షి జీవిత చరిత్ర
Sri Satyananda Maharshi Life

సర్వస్వామ్య సంకలితము

ప్రథమ ముద్రణము 1951

ప్రతులు 2000

నాల్గవ ముద్రణము 2019

ప్రతులు 5000

శ్రీరామనవమి-శ్రీరామకృష్ణ సంకీర్తనమండలి స్వర్ణోత్సవములు

మూల్యము : 512/-

ప్రతులకు : శ్రీహరితీర్థస్వాములవారు

శ్రీసత్యానందాశ్రమము, శ్రీసత్యానంద నగర్

ఇనమడుగు - 524 137

కోవూరు (S.O.) శ్రీపొట్టి శ్రీరాములు నెల్లూరు జిల్లా

సెల్ : 94402 79712, 9959300918

9885372369, 9494784647

e-mail : srisatyanandaashramam@gmail.com

website : www.srisatyanandamaharshi.org

ముద్రణ : నిర్మలా ఆఫ్ సెట్ గ్రాఫిక్స్ - విజయవాడ - 1

ఫోన్ : 0866-2574264

1. మొదటి ప్రకరణము - దేశము 1
2. రెండవ ప్రకరణము - వంశము - జననము
3. మూడవ ప్రకరణము - బాల్యలీల -
4. నాలుగవ ప్రకరణము - విద్యాభ్యాసము - భక్తియోగము
5. ఐదవ ప్రకరణము - జ్ఞాన పిపాస
6. ఆరవ ప్రకరణము - శ్రీ రమణ సందర్శనము - తపశ్చర్య
7. ఏడవ ప్రకరణము - గృహస్థాశ్రమ నిర్వహణము
8. ఎనిమిదవ ప్రకరణము - సన్న్యాసము
9. తొమ్మిదవ ప్రకరణము - ఆశ్రమ స్థాపనము
10. పదియవ ప్రకరణము - రామేశ్వర యాత్ర
11. పదునొకొండవ ప్రకరణము - మౌనము - తపోనిష్ఠ
12. పండ్రెండవ ప్రకరణము - తీర్థయాత్ర
13. పదమూడవ ప్రకరణము - గ్రంథశోధన - గ్రంథరచన
14. పదునాలుగవ ప్రకరణము - అనుచరులు
15. పదునైదవ ప్రకరణము - శ్రీవిశ్వవిజ్ఞాన విహారోత్సవములు
శ్రీరమణ జయంతులు
16. పదునారవ ప్రకరణము - శ్రీసత్యానందాశ్రమము
వివిధ సంస్థలు
17. పదునేడవ ప్రకరణము - నిష్కామ కర్మాభ్యాసము
18. పదునెనిమిదవ ప్రకరణము - శ్రీసత్యానంద తీర్థావధూతలవారి
ఆశయములు-అత్మవిభూతి
19. పందొమ్మిదవ ప్రకరణము - ప్రచార ప్రబోధములు
20. ఇరువదియవ ప్రకరణము - దినచర్య
21. ఇరువది యొకటవ ప్రకరణము - ప్రముఖుల అభిప్రాయములు
22. మహానిర్యాణము
23. శ్రీవారి నిత్య సంచార కార్యక్రమ పట్టిక



శ్రీ సత్యానందమహర్షులవారి
సత్యానంద



ముస్సుడి

గత 5 సంవత్సరములనుండి భగవాన్ శ్రీ సత్యానందమహర్షులవారి జీవిత చరిత్ర అచ్చువేయవలయునను సంకల్పము మెదలు తూనే వుంది. కాని ఆశ్రమ కార్యక్రమ వొత్తిడి లో తీరిక లేని అనేక పర్యటనా కార్య క్రమములతో ఉంటిని. అయితే అప్పటినుండి ఇప్పటివరకు దీని పనిలో నిమగ్నమై ఇప్పటికి అచ్చుచేసి భక్తులకు అందించుచున్నానన్న భక్తి పారవశ్యము నన్ను ఆనందాంబుధిలో ముంచుతున్నది.

-స్వామి శ్రీహరితీర్థ

ప్రస్తుత కాలము విషమ వికృత వేషమునుదాల్చి లోకమును భయపెట్టుచున్నది. ధర్మము, భగవంతుడు మున్నగు శబ్దములను వినుటకుకూడ కొందఱు వెనుకాడుట శోచనీయాంశము. జ్ఞాన సమ్మిళిత కర్మయోగము ననుష్ఠింపక, సోమరులై కొందఱు ఉభయలోక భ్రష్టులై, వ్యర్థజీవితమును గడుపుచున్నారు. ఇట్టి అనేకులు శ్రీసత్యానందమహర్షులవారి దర్శన సంభాషణములవలన సంస్కృతహృదయులై దివ్య జీవితముల గడుపుచుండుటను ప్రత్యక్షముగ చూచిన నేను శ్రీమహర్షులవారి జీవితమును వ్రాయ సంకల్పించితిని. ఊహాతీత దివ్య విభూతులతో కూడిన శ్రీ తీర్థావధూతలవారి చరిత్రమును వ్రాయబూనుట సాహసకార్యము. శ్రీ అవధూతలవారిని నిర్బంధించియు వారి బంధువులను అడిగియు జీవితాంశములను సేకరించి శ్రీమాతాజీ మౌనమ్మగారి ప్రోత్సాహమున ఈ గ్రంథము ఈ రూపముగ తయారొనర్చితిని. స్వయముగ శ్రీవారు వ్రాసి యుంచిన డైరీ నాకు విశేషముగ తోడ్పడినది. మరియు శ్రీమహర్షుల వారి శిష్యకోటికి చెందినవారు నూతనాంశములను తెలియపరచిన, ఆ జీవితాంశములను ద్వితీయ ముద్రణములో పొందు పఱతు నని మనవి చేయుచున్నాను. సామాన్యులకు కూడ తెలియునటుల సులభశైలిలో వ్రాయుటకు ప్రయత్నించితిని.

ఈ జీవిత చరిత్రను సంస్కరించి, తొలిపలుకులు వ్రాసి యిచ్చిన శ్రీ అయల సోమయాజుల రఘునాథరావు (బి.యస్.సి;) గారికి ధన్యవాదములు. శ్రీ భగవాన్ ప్రెస్ పొప్రయిటర్స్ శ్రీ కె. శ్రీనివాసాచారి అండ్ బ్రదర్స్ వారు ఈ గ్రంథమును ఆదరాభిమానములతో శీఘ్రకాలమున ముద్రించి యిచ్చినందు లకు కృతజ్ఞుడను. ఆంధ్రు లెల్లరు ఈ గ్రంథమును ఆదరించి, శ్రీసత్యానంద మహర్షులవారి దర్శన సంభాషణ భాగ్యము నొంది, ధన్యులగుదురుగాక!

ఇనమడుగు

ఇట్లు

01-02-1951

రమణానంద తీర్థ

తొలిపలుకు

“శాంతా మహాంతో నివసంతి సంతో వసంతవ ల్లోకహితం చరంతః”

అని శ్రీ శంకరాచార్యులు నుడివినట్లు మహాత్ములు వసంత ఋతువువలె లోకముయొక్క మేలుకొరకు చరింతురు. పూర్వకాలమున వశిష్ట వ్యాస వాల్మీకాదులను, మధ్యయుగమున శ్రీశంకర రామానుజ మధ్వాచార్యులును, ఆధునిక కాలమున శ్రీరామకృష్ణ, వివేకానంద, రామతీర్థ, రమణమహర్షి, బ్రహ్మనందతీర్థ మున్నగు మహాత్ములును, లోక హితమునకై తమ జీవితములను అర్పించిరి. ఇప్పుడు ఈ భౌతిక ప్రపంచమున జీవన్ముక్తులై లోకసంగ్రహార్థము చరించు మహనీయులలో శ్రీసత్యానందమహర్షులవారు ఒకరు. సింహ కిశోరము వయసున చిన్నదయ్యును, హస్తీ మస్తిష్ఠమును తప్ప అన్యమును ఆశించునా? అటులనే పూర్వాశ్రమమున సత్యనారాయణ యను పేర బరగిన శ్రీసత్యానందతీర్థావధూతలును చిన్నతనమున భగవద్దర్శనమునే యపేక్షించిరి కాని, యితర లౌకిక భోగములను ఆశింపలేదు. వీరి జీవిత చరిత్రము ముద్రితమగు సమయమున నేను శ్రీసత్యానందాశ్రమమున నుండుటచే వీరి చరిత్ర ఆమూలాగ్రముగ తెలిసికొను అవకాశము నాకు లభించినది. వీరి జీవితము నందలి అంశములు బ్రహ్మచారులకు, గృహస్థులకు, యతులకు, మార్గదర్శకములుగ ఉండుటచే వీరి చరిత్రము పఠించిన వారెల్లరు, సంస్కృత హృదయులగుదురని దృఢవిశ్వాసముతో చెప్పగలను. సత్యనారాయణ విద్యార్థి దశయందు అనుభవించిన కష్టముల గాంచినచో, విద్యార్థులెల్లరును తమ జీవితములను సంస్కరించుకొన గలరు. ఉద్యోగ విషయమున సత్యనారాయణ న్యాయమార్గమున ఎట్లు ప్రవర్తించెనో, సత్యము కొరకు తన ఉద్యోగమును ఎట్లు త్యజించి, దుర్భర కష్ట పరంపరలకు గుఱియయ్యెనో కాంచిన ఉద్యోగస్థులు తమ దోషములను ఎఱింగి సరిదిద్దుకొని ధర్మ

మార్గమున చరింపగలరు. సంసారమున ఎట్టి సంగము నొల్లక సత్యనారాయణ ఎట్లు గృహస్థాశ్రమమును నడిపెనో చూచిన, గృహస్థులు తామరాకుపై నీటిచందమున అసంగులై జీవయాత్ర చేయగలరు. ఆత్మమోక్షణ జగత్కళ్యాణముల సాధించి, యతిధర్మములను ఎట్లు నిర్వహింపవలెనో యతీశ్వరులు వీరి జీవితమునుగాంచి గ్రహించి, వాస్తవమైన సన్న్యాసులై లోకమునకు ఆదర్శప్రాయులగుదురు గాక!

శ్రీతీర్థావధూతలవారి జీవితచరిత్రము నందలి ప్రతి స్వల్పవిషయము ఒక గొప్ప పారమార్థిక రహస్యమును బోధించుచున్నది. చిన్నతనమున వీరొనర్చిన లీలలలో ఒకదానిని ఇట వర్ణింతును. బాల్యమున సత్యనారాయణ సుమారు ఐదు సంవత్సరముల వయస్సు కల్గి యున్నపుడు ఒకనాటి రాత్రి తనయింటియందలి దీపమును, పొరిగిండ్లయందలి దీపములను, ఆర్పివైచుటలో ఈ బాహ్యదీపములు మానవకల్పితములు. ఇవి యెన్నటికైనను నశింపక తప్పవు. లోని ఆత్మజ్యోతి నిత్యము. దానికొరకు అన్వేషింపవలయును” అనెడి దివ్యబోధ యిమిడియున్నది. సత్యనారాయణ గృహస్థాశ్రమమున నున్న సమయమున ఒకనాడు ఒక యువతి యాతని కామించి, తన వాంఛ దీర్చమని ప్రార్థింప నాతడు “మాతా” యని యామెను సంబోధించి, శరీరములయందు రోత జనించునట్లు వేదాంతబోధ గావించిరి. అప్పటికిని, ఆమె సంస్కృత హృదయ కానందున ఆమె బారినండి తప్పించుకొనుటకు వడిగ పరువెత్తి గృహమును చేరెను. ఆహా! శ్రీవారి బ్రహ్మచర్యదీక్ష, పరభామినీ విముఖత్వము వర్ణనాతీతములు కదా! ప్రతిస్త్రీయందును లోకమాతను గాంచునట్టి మహనీయుల పదస్పర్శచే పవిత్రమైన యీ భారతభూమి ధన్యచరిత కదా!

శ్రీమహర్షులవారి జీవితమునందు దేశభక్తి, దైవభక్తి, గురుభక్తి యనుభక్తి త్రయమును సమగ్రముగను, విశిష్టముగను కాంచగలము. భక్తిత్రయ పరాకాష్ఠను సాధించుటవలననే శ్రీవారు ప్రజలచే అనేకవిధముల స్తుతింప

బడుచున్నారు. సత్యనారాయణ యౌవనావస్థలో దేశము కొఱకు తన యౌవచ్ఛక్తిని ఎట్లు సమర్పించెనో, యీ గ్రంథపాఠకులు తెలిసికొని, దేశభక్తి పూరిత స్వాంతులై లోకహితముకొఱకు పాటుపడుదురుగాక! బాల్యమున రామదర్శనము కొఱకు ఈతడు పఠితపించిన విధానము ఇతని దైవభక్తిని వేనోళ్ళ చాటుచున్నది. సత్యనారాయణకు రమణ భగవానులయందు గల భక్తి విశ్వాసములు అత్యధికములు. సత్యనారాయణ దేహాభిమానమును వీడి దైవసంకీర్తనాది సత్కర్మల చేయుచు తన కుటుంబముచేత కూడ చేయించు చుండెను. ఇంతియకాక కర్మ, భక్తి, యోగ, జ్ఞానముల సమన్వయము కలిగి యుండుటవలన నీతని జీవిత చరిత్ర జిజ్ఞాసువులకు పఠనీయమై వెలయుచున్నది.

శ్రీవారి జీవితమంతయు ఆమూలాగ్రముగ చదివినవారు నిష్కామ కర్మయోగ మందలి ఔన్నత్యమును చక్కగ గుర్తించగలరు. నిష్కామ కర్మ కర్తకు, భోక్తకు, హృదయ వికాసము నొసంగుసాధనమై ఉభయతారకమై వెలయుచున్నది. వృక్షములు, నదులు, పర్వతములు, కాసారములు, పరోపకారము నొనర్చుచు నిష్కామకర్మ చేయుచున్నవి.

సత్యనారాయణ ఇరువది రెండు సంవత్సరముల వయస్సున పవిత్ర పినాకినీ నదీ తీరమున సన్న్యసించి శ్రీ సత్యానందతీర్థావధూతలైరి. ఇనమడుగునకు అనతిదూరమున ప్రకృతిసౌందర్య భరితమగు ప్రదేశమున వీరికొక ఆశ్రమము 1934వ సంవత్సరమున నిర్మింప బడినది. అచట వీరు పదిసంవత్సరములు తీవ్రతపస్సు ఒనర్చి ఆత్మానుభూతి నొందిరి. శ్రీవారి మహిమను, అద్భుతదీక్షను గాంచి ఆనందించి శ్రీమాతా మౌనమ్మగారు లోకహితార్థము, వీరి జీవితచరిత్రను ముద్రించి, ప్రకటింప ఉత్సహించిరి. శ్రీవారి జీవిత ఉదంతములను తెలిపి శ్రీ రమణానందగారిని ఈ గ్రంథమును వ్రాయుటకు ప్రోత్సహించిరి. మాతాజీ యభిప్రాయము ననుసరించి హృద్యమగు శైలిలో రసవత్తరముగ ఈ గ్రంథమును రచించిన

శ్రీరమణానందగారు అభినందనీయులు. 1944వ సంవత్సరమున ఈ గ్రంథము రచింపబడినను స్వప్రకటనమునకు ఇష్టములేక శ్రీఅవధూత స్వామి ముద్రణమునకు అంగీకరింపరైరి. కడకు మౌనమ్మగారి నిర్బంధము నను ఇతర భక్తుల ప్రోత్సాహమువలనను, ఈ గ్రంథము ముద్రిత మైనది.

శ్రీసత్యానంద తీర్థావధూతలవారు 1949వ సంవత్సరమునుండి ప్రతి సంవత్సరము, వేసవియందొక నెల దినములు ‘శ్రీవిశ్వ విజ్ఞాన పరిషత్’ అనేది వేసవి పాఠశాలను నడుపుచున్నారు. ఈ పాఠశాల, విద్యార్థులకు నైతిక, క్రమశిక్షణలను, ఆరోగ్య సూత్రములను, భాషాజ్ఞానమును గణితమును, ఆధ్యాత్మిక రహస్యములను బోధించుటకై శ్రీవారిచే స్థాపింప బడినది. 1961వ సంవత్సరమున ఈ పాఠశాలయందు విద్యార్థులకు గణిత శాస్త్రమును బోధించుటకై వచ్చు అవకాశము నాకు లభించినది. ఈ నెల దినములు శ్రీవారి పాద సాన్నిధ్యమున కాలము గడుపుట నా పురాకృత సుకృత ఫల మనుటకు ఆవంతయు సందియము లేదు. శ్రీవారి కరుణారస్సార్థ వచనములు, దయాపూరిత విలోకనములు నన్ను మిగుల ఆకర్షించినవి. దైవీసంపద యందలి యిరువదియారు సద్గుణములును, శ్రీవారియందు స్థిరనివాస మేర్పఱచుకొనినవని వీరి సాంగత్యమువలన నేను తెలిసికొంటిని. నేనిందు ఉపాధ్యాయునిగ పనిచేసినన్నాళ్ళు, శ్రీఅవధూతలవారు తాము పదేండ్లు ఘోరతపస్సు ఒనర్చిన ధ్యానమందిర మును నాకు విడిదిగా నొసంగి, నన్ననుగ్రహించిరి. వారి ఆధ్యాత్మిక తేజమూ మందిరమున వెల్లి విరియుచున్నది. ఆ పవిత్ర దినములందు వారికడ గూర్చొని, ఆధ్యాత్మిక గోష్ఠి సల్పి మహదానందము నొందెడివాడను. ఒకపరి శ్రీవారు మనోనిగ్రహ ఉపాయమును గూర్చి నాకు చక్కగ బోధించి, నన్ను ధన్యుని చేసిరి. జీవన్ముక్తులగుటచేత ఆడంబరము ఇసుమంతయు లేక పెద్దలలో పెద్దయై, పిన్నలలో పిన్నయై వృక్షాది జీవరాసులయందును ఆధ్యాత్మభావమూని వానికి పరిరక్షణ చేయుచు, సర్వమును ఆత్మస్వరూప ముగ జూచు శ్రీఅవధూతలవారిని ఏమని వర్ణింతును? ప్రపంచమంతటిని “నేతి” చేసి

సర్వాతీతులై వెలయుచున్న శ్రీ అవధూతలవారిని ప్రావంచిక
వస్తుజాలమునకు సంబంధించినదగు వాఙ్మయ మేమని ప్రశంసింపగలదు!

మానావమానములయందును, కష్టసుఖములయందును, ఈతనికి విశేష
సమదృష్టి కలదు. నేనీ మహాత్ములతో గడిపిన నెల దినములలో
ఈతయనియందు శాంతిసహనము లెంత అధికముగ ఉన్నవో తెలిసికొని
ముగ్ధుడనైతిని. శ్రీవారు నిర్వహించుచున్న వేసవి పాఠశాలవంటి సంస్థలలో
వివిధ మనస్తత్వములు గల మానవులతో ప్రవర్తింపవలసి వచ్చెడిది.
అట్టియెడ శ్రీవారు యెవరికిని కష్టము కలుగ కుండునట్లు మెలగి, యెల్లఱకు
ఆనందము నొనగూర్చెడివారు. శ్రీవారిని గూర్చి చెప్పవలెనన్న ఎంత యేని
చెప్పనగును. శ్రీతీర్థావధూతలవారియందు నాకుగల దైవ భావముచే
ప్రేరితుడనై వారినిగూర్చి పద్యముల వ్రాసి, వారికి సమర్పించుకొంటిని.
ఆ పద్యములు ఇట పొందుపఱచుచున్నాను.

శ్రీసత్యదేవ స్తవము

శా|| శ్రీకాంతాహృదయాధినాథుడు గుణశ్రీరూపుడై యిట్టులన్
లోకంబందు నశాంత్యధర్మముల నిర్మూలంబుజేయ న్మను
ష్యాకారంబు ధరించి వచ్చె ననగ న్సందేహ మావంత చి
త్తాకాశంబున నుండనేరదయ! సత్యానందతీర్థప్రభో! 1

సీ|| జనియించినంతనే జగదేకపితయగు
నా విష్ణుయంశ నిన్నాశ్రయించె
సత్యమహింసయు శమమును దమమును
నపరిగ్రహంబు నిన్నాశ్రయించె
ఆత్మతత్వాన్వేషణసక్తి ధీశక్తి
యమితదైర్యంబు నిన్నాశ్రయించె

శాంతంబు శౌచంబు సహనంబు

జ్ఞానంబు నద్వైతసిద్ధి నిన్నాశ్రయించె

గీ|| అన్నిజీవులయందున ఆత్మజూచి

యాత్మయందున జీవులనన్నిజూచి

యలరు సామర్థ్యమిలను నిన్నాశ్రయించె

పూతచరిత! సత్యానంద పూజ్యపాద! 2

గీ|| కర్మయోగులందు కర్మయోగివి నీవు

జ్ఞానధనులయందు జ్ఞానివీవు

భక్తజనులయందు భక్తుడ వీవయా

సదమలాత్మ సత్యసంయమీంద్ర!

3

సీ|| నిర్మలంబైనట్టి నీరూపముంజూడ

బాపజాలములెల్ల బారిపోవు

గంభీరమైన నీకాయంబు నీక్షింప

ద్రోహచింతన మది తొలగిపోవు

రమణీయమౌ నీప్రవిమల తేజముకడ

లౌకికవాసన ల్నమసిపోవు

సంయమీశ్వర! నీదు సాన్నిధ్యమందున

సంసారబంధంబు సడలిపోవు

గీ|| బ్రహ్మనిష్ఠాగరిష్ఠ! యో బ్రహ్మరూప!

నిర్వికల్పస్థితిస్థిత! నీరజాక్ష!

విగతకల్మష! భవరోగభిషజ! దేవ!

పూజ్య సత్యావధూత! సంపూజ్యచరిత!



కం॥ నిరతము మము రక్షింపుమ

ఉరుభవజలధిం దరింప నూతనౌసగుమా

పరమేశ్వరావతార! కరుణాలయ!

ప్రణతులివియే గైకొనుదేవా!

6. “యః ప్రజ్ఞానమయో య మాహు రభవ” మృంచున్

జగద్వాప్తు మీ

రేప్రజ్ఞన్ భజియించినారలోమహర్షీ! ఆత్మసంసిద్ధికై

ఆ ప్రజ్ఞాబల మేను వేడితిని మీయత్యంత శుశ్రూషలన్

సప్రామాణ్యము దానిఁ దెల్పుగదవే! సత్యర్షి! ప్రార్థించెదన్ ॥

శ్రీసత్యానందాశ్రమమువారు నన్ను తొలిపలుకు వ్రాయుమని కోరినందున శ్రీఅవధూతలవారిని ఈ విధముగ సేవించు భాగ్యము లభించినందులకు అనిర్వచనీయానందమును అనుభవించుచున్నాను. ఈ జీవితమునందు బ్రహ్మచారులకు, గృహస్థులకు, నన్యానులకు వలయు అనుష్ఠానరహస్యములు పొందుపఱుపబడియున్నవి. వాటి నన్నిటిని, వర్ణింప అసంభవము కాన వివిధ మనఃప్రవృత్తులతో కూడినవారు శ్రీసత్యానంద తీర్థావధూతలవారిని దర్శించి, ప్రత్యక్షముగ సంభాషించి వలయు విషయములను గ్రహించి ఆత్మలాభమును పొంద గోరుచున్నాను.

ఇట్లు

విజయనగరము

అయల సోమయాజుల రఘునాథరావు

8-6-1951

బి.యస్.సి;

ఓంనమో భగవతే శ్రీసత్యానందాయ శ్రీసత్యానంద మహర్షి జీవిత చరిత్ర

మొదటి ప్రకరణము

దేశము

భరతఖండమునందు ఆధ్యాత్మికవిద్య నవీనము కాదు. సద్విద్యను అనుభవమునకు దెచ్చుకొని నిరతిశయానందము ననుభవించు ఋషీశ్వరులకు ఇదియేగదా నిలయము! ప్రపంచదృష్టిమాని, ముముక్షువులై, యేకాంతమున తీవ్రనిష్ఠతోడ తపంబుసల్పి, సచ్చిదానంద స్వరూపమగు ఆత్మను అపరోక్షానుభూతిచే ఎఱింగి, బ్రహ్మానందసాగరమున ఓలలాడు మహర్షి శ్రేష్ఠులకు ఇయ్యది కన్నతల్లికదా!

భరతఖండము జ్ఞానభూమియనియు, కర్మభూమియనియు, పుణ్యభూమియనియు, జగత్ప్రసిద్ధి గాంచినది. అందుచేతనే త్రిమతస్థాపనాచార్యులగు శ్రీ శంకర, శ్రీ రామానుజ, శ్రీ మధ్వాచార్యులును, శ్రీకృష్ణచైతన్య, తుకారాం, రామదాసు, తులసీదాసు, కబీరుదాసు, శ్రీరామకృష్ణపరమహంస, వివేకానందస్వామి, రామతీర్థస్వామి, శ్రీరమణమహర్షి, గాంధీమహాత్ముడు మున్నగు మహనీయులు ఆదర్శజీవితముల గడపి, ధర్మమును ఉద్ధరించిరి. ఆ మహాపురుషులు “స్వయం తీర్థః పరాం స్తారయతి” అను న్యాయంబున

తాము తరించి, యితరులను, తమ ఆధ్యాత్మిక తపశ్శక్తిచేతను, వాక్కుధారన వృష్టిచేతను, తరింపజేసిరి. వీరలకీర్తి భారతదేశమందేకాక, ఖండఖండాం తరములయందును వ్యాపించియున్నది.

పూర్వము, జీవబ్రహ్మల లక్షణములను ప్రతిపాదించి, తుదకు రెంటియొక్కమును నిర్ణయించు బ్రహ్మవిద్య అతి దుర్లభమనియు, దుర్జ్ఞేయమనియు, కేవలము సర్వసంగపరిత్యాగులగు యతీశ్వరులకే అది సాధ్యమనియు, ప్రతీతి యుండెను. భగవాన్ శ్రీరమణమహర్షులవారు అట్టి మూఢ విశ్వాసములను పారద్రోలి, “అత్యంతసులభం ఆత్మవిద్య, అత్యల్పలకునైన హస్తామలకమును” అని గానమొనర్చుచు, విశ్వమునకు ఎలుగెత్తి చాటిరి.

**“విద్యాత్మనోతిసులభా స్వాంతే సర్వస్య నిత్యసిద్ధస్య
సశ్యతి యది నిశ్చేషం దేహే లోకే చ సత్యతాబుద్ధిః” ||**

ఆత్మవిద్య అన్నివిద్యలకంటె సులభమైనది. సామాన్యునకు కూడ హృదయమునందాత్మ నిత్యసిద్ధముగ నున్నది. లోకమునందు దేహాత్మ బుద్ధిగలవాలకు కూడ ఆత్మ సత్యస్వరూపమై ప్రకాశించుచున్నది. “నే నెవడను” అని “నేను”తో తత్త్వవిచారము ప్రారంభించి దేహత్రయమును, అంతఃకరణ చతుష్టయమును, యింద్రియాది దృశ్యవస్తుజాలమునెల్ల నేతి జేసి, (ఇదికాదు ఇదికాదు అని త్రోసివేసి) యథార్థమగు “నేను” శేషింపగా, అదియే తానని సహజనిష్ఠయందుండుటయే వీరి ఉపదేశము. ఇంత సౌలభ్యము వీరి బోధయందుండుటచే ప్రాచ్యులేగాక పాశ్చాత్యులుకూడ వీరి శిష్యవర్గములో జేరి ధన్యత గాంచియున్నారు. అట్టి వారిలో శ్రీసత్యానందతీర్థావధూత లొకరు. వీరు పది సంవత్సరములు మౌనవ్రతముతోడను, నిరాహారాది కఠిన నియమములతోడను పూర్ణ ఏకాంతమున అఖండ తపంబొనర్చిరి. 1944వ సంవత్సరము సెప్టెంబరు 27వ తేదిన (అనగ తారణామ సం॥ ఆశ్వయుజ శుద్ధ దశమి విజయదశమినాడు) ఆత్మసాక్షాత్కార పూర్ణ

సిద్ధిని పొంది, మౌనమును వీడి తీవ్రనిష్ఠతోడను, వైరాగ్యముతోడను, నిశితాధ్యాత్మిక పరిశోధనలతోడను తాను గనిన యనుభవపూర్వక తత్త్వ రహస్యములను లోకమునందు అవ్యాజకరుణచేత పంచిపెట్టుచు, జీవన్ముక్తులై లోక సంగ్రహార్థము చరించుచున్నారు. స్వార్థముగ తామే ఆత్మానందమును అనుభవించుచు, ఇతరులకు, జ్ఞానమునొసంగనివారు, సంకుచితవలయమునందే చిక్కియుండువారు. అఖండాత్మసుఖమును తాను అనుభవించుచు ప్రతిఫలాపేక్షారహితముగ పూర్ణ కటాక్షముచే, బోధామృతమును, జ్ఞానప్రతిపాదిత దివ్యోపదేశముల నొసంగువారు విశాల భావోపేతులు. రెండవశ్రేణికి చెందినవారే మ అవధూతలవారు. అయితే ముముక్షువులు ఒక రహస్యమును మాత్రము మరువరాదు. ప్రథమమున తీవ్రనియమములతో ఏకాంతస్థలమున సాధన మొనర్చి ఆత్మానుభూతిని బడసి ఆ నిర్వికల్పనిష్ఠయే సహజనిష్ఠగా పరిణమించినపుడు లోకమునకు వేదాంత ప్రబోధ మొనర్చ జగద్గురువై సంచరింపవలయును. పూర్ణసిద్ధి నొందక గురుత్వము వహింప ఉత్సుకులై, భ్రష్టులైనవారిని అనేకులను గాంచుచున్నారము. వారికి పతనమే అంత్యగతి. ఇది యెట్లున్నదన : తాను భుజించుటకాహారమే లేనివాడు వందమందిని విందునకు పిలిచినటులను, తనకే ధనములేనివాడు పదుగురికి దానమొనర్చెదనని యాహాన్వించి నటులను, హాస్యాస్పదముగ నున్నది. తనకే జ్ఞానములేనివాడితరులకు ఎట్లు జ్ఞానదానమొనర్పగలడు? జ్ఞాన విజ్ఞాన శాస్త్ర అనుభవ సంపన్నులగు మన అవధూతలవారి అఖండబోధనా సామర్థ్యమును, అద్వితీయ ఆత్మనిష్ఠను దివ్యమహిమను ప్రత్యక్షముగ దర్శింపవలయునే కాని సంపూర్ణముగ వర్ణించి వ్రాయజాలను. ఆహా! ఏమి వీరి ఆత్మశక్తిని విజృంభించు దివ్యతేజోమయమైన బ్రహ్మవర్చస్సు! వారి సన్నిధానమున కొంతకాలమున్న ప్రాపంచిక వాసన లన్నియును సంకల్పములన్నియును, వృత్తులన్నియును అదృశ్యములగును. వీరి దర్శనభాగ్యమును గన్నవారు “వీరు ప్రత్యక్షముగ శంకరావతారమూర్తులే” యని వేనోళ్ళ కీర్తించియున్నారు. నెల్లూరు, కృష్ణా, గోదావరి, విశాఖపట్ట

ణము, గంజాం, సింగభూమ్, చిత్తూరు, ఆర్కాటు మొదలగు మండలముల యందు వీరి యుపన్యాసముల నాకర్ణించినవారును, వీరిని స్వయముగ దర్శించినవారును, ఇతర సన్యాసులవలెగాక, వీరనుభవస్వరూపు లనియు, మన పూర్వపుణ్యవిశేషముచే ఇట్టి మహాత్ముని దర్శించితిమనియు ఆనందించుచున్నారు. శ్రీసత్యానంద యతీశ్వరుల చారిత్రము నామూలాగ్రముగ ఎఱింగి ధన్యులమయ్యెదముగాక!

రెండవ ప్రకరణము

వంశము - జననము

ఇప్పటికి సుమారు వందసంవత్సరముల క్రిందట మద్రాసు రాష్ట్రమున నెల్లూరు మండలములో కనిగిరి తాలూకాకు చెందిన పేరంగుడిపల్లె యను గ్రామమున వేమూరు నృసింహశాస్త్రి యను సదాచార సంపన్న బ్రాహ్మణ గృహస్థుడు నివసించుచుండెను. వీరికి సద్గుణరాశియు, పతివ్రతా శిరోమణియు నగు నరసమ్మయును సహధర్మచారిణి కలదు. ఈమె భర్త యాజ్ఞును జవడాటక, తోడు, నీడయై మెలగుచుండెను. వీరి కుటుంబము పెద్ద కాలమునుండియు, దైవభక్తి, విశ్వాసము, సర్వభూతదయ, సత్యము, అహింస, త్యాగము మున్నగు సద్గుణముల కాలవాలమై ప్రసిద్ధికెక్కి యున్నది.

నృసింహశాస్త్రి, అతిథి, అభ్యాగత సత్కారములయందాసక్తుడై, బీదలకు పట్టుకొమ్మయై యుండెను. ముఖ్యముగా సన్యాసుల గాంచునపుడు తన గృహమునకు తోడ్కొని చని భక్తి శ్రద్ధలతో పూజించియు, సత్కరించియు, వారి ఆశీర్వాదములను బడయుచుండెను. ఇట్లుండ 1877వ సంవత్సరమున ఈ పుణ్యదంపతలకు చిదంబరశాస్త్రి యను బాలుడు జన్మించెను. శాస్త్రికి చిదంబరశాస్త్రికాక మరొక పుత్రుడును యిద్దరు పుత్రికలును జన్మించిరి. చిదంబరశాస్త్రి దినదిన ప్రవర్ధమానుడై తన పండ్రెండవయేట గృహమును వదలి యొక పండితుని ఆశ్రయించి యనేక కష్టములకోర్చి

స్వయంకృషిచే సంస్కృతవిద్యయందు పాండిత్యమును సముపార్జించెను. చిఱుతప్రాయమునుండియు, చిదంబరశాస్త్రి, భగవద్భక్తి గలిగి బ్రహ్మవేత్తలైన మహనీయుల సేవించుచుండెను. ఇట్లుండ చిదంబర శాస్త్రికి పంచాగ్నుల జగన్నాథయ్యగారి పుత్రికయగు సుబ్బలక్ష్మీదేవితో వివాహము జరిగెను. ఏ కారణముచేతనో కొంతకాలమునకు చిదంబరశాస్త్రి తన తలిదండ్రులతోడను, తనభార్యతోడను, పేరంగుడిపల్లెను వీడి నెల్లూరు జిల్లా గూడూరు తాలూకా, వాకాడు గ్రామమున నివాస మేర్పఱచుకొనెను. ఆ గ్రామము, చూత నారికేళ కదళీ వనములతోడను సుందరమగు భవనములతోడను ప్రకృతి రమణీయమును వెదజల్లుచు, చూపరుల కానందమును గొల్పుచున్నది. ఆయూరి చేరువనే గంగాతుల్యమగు సువర్ణ ముఖీనదీ ప్రవహించుచున్నది. ఆ నదీతీరముననే పుష్ప ఫల జాతులతో గూడి వంగిన శాఖలుగల వృక్షములు యాత్రికులకు సుస్వాగత మిచ్చుచున్నదో యనునట్లున్నది. మరియు ఆ నదీతీరముననే శ్రీనాగేశ్వర దేవాలయము కలదు. అది ఆ గ్రామమునకు కొలది దూరముగ నుండుటంబట్టి యేకాంతముగను, తపోయోగ్యముగను, నిర్మలముగను నున్నది. అందువలననే తత్త్వదర్శినులలో శ్రేష్ఠులగు శ్రీబ్రహ్మానందతీర్థ స్వాములవారు ఆ దేవాలయావరణమున ఒక పర్ణశాలలో కొంతకాల ముండిరి. ఆ గ్రామముననే, భక్తియుక్తురాలును, అజన్మబ్రహ్మచారిణియు, వేదాంతశాస్త్రమునందు అభిరుచిగలదియు, సాధు సాంగత్య తత్పరురాలును నగు అల్లూరు ఆదిలక్ష్మమ్మగారు ఒక శ్రీరామమందిరమును నిర్మించిరి. అచట శ్రీసీతారామ లక్ష్మణుల చలువరాతి విగ్రహములు ప్రతిష్ఠింపబడి యున్నవి. నిత్యము ధూపదీపనైవేద్యాదుల తోడను, భక్తి సంభరిత భజనల తోడను, కైంకర్యాదులతోడను పురాణకాలక్షేపాదులతోడను, శ్రీరామ చంద్రు డారాధింపబడుచున్నాడు. ఆ మూలవిరాట్టులకు సీతారామ లక్ష్మణులు జీవకళాయుతమగు అఖండ కాంతిపుంజములతోడను, మందస్మిత వదనార విందములతోడను, తమ్మార్తులై మొరపెట్టుకొనువారికి అభయమిచ్చు

వారుగా నున్నారు. ఆ మందిరముననే చిదంబరశాస్త్రిగారు, పురాణకాలక్షేప మొనర్చు నియుక్తులైరి.

శాస్త్రిగారు పంచదశి, నైష్కర్మసిద్ధి, ప్రస్థానత్రయమునకు శంకరభాష్యము మున్నగు సద్గ్రంథముల వివరించుచు ఉపమానోపమేయములతో బోధించు చుండ అనేకమంది వారివాక్కుధారసము గ్రోల ఏతెంచుచుండిరి. శ్రోతలను ఆనందపరవశుల జేయుటలో శాస్త్రిగారికి ప్రజ్ఞ మెండు. శ్రవణము జేయువారును శాస్త్రిగారి భక్తిజ్ఞానములకు అత్యంతాశ్చర్య నిమగ్న మానసు లగుచుండిరి. గృహస్థాశ్రమ ముఖ్యధర్మ మగు అతిథిసత్కార మొనర్చుటలో శాస్త్రికి సుబ్బలక్ష్యదేవి తోడ్పడుచుండెను. భర్తయాజ్ఞను శిరసావహించి, శ్రద్ధాభక్తులతో నెరవేర్చుచుండెను. పరులకుపకారము చేయుటయందీమెకు అపరిమితానందము కలుగుచుండెడిది. భగవద్భక్తి, దృఢవిశ్వాసము, అహింసాది సద్గుణము లీమెకు సహజ స్వభావములై యొప్పెను.

ఇట్లుండ శ్రీ చిదంబరశాస్త్రి తండ్రి నృసింహయ్యకు వయస్సు హెచ్చిన కొలది వైరాగ్యము పరిపక్వము నొందుచుండెను. ఒకనాడు తాను సన్న్యాసించెద నని పుత్రునితో చెప్పెను. అంత శాస్త్రి సన్న్యాసమునకు వలయు హోమాది ద్రవ్యములను, కొంత ధనమును సమకూర్చెను. ఒక పుణ్యదినమున విరజాహోమాది క్రియల నొనర్చి నృసింహయ్య సన్న్యాసించెను. అది యేమి మహిమయో గాని సన్న్యాసించినప్పటినుండియు సర్వసమత్వముగలిగి, సర్వజాతులకు పంచాక్షరీ, అష్టాక్షరీ మున్నగు దేవతా మంత్రములను ఉచ్చైస్వరముతో ఉపదేశించుచుండెను. కొంతకాలమునకు నృసింహయ్య దేహము జరాభారముచే క్రుంగి కృశించెను. తుదకొక దినమున ప్రణవోచ్ఛారణచే ప్రాణముల భేదించి బ్రహ్మైక్యము నొందెను. అందులకు చిదంబరశాస్త్రియు వారి బంధువులును కొంతవడి దుఃఖించి వారి శరీరమును సమాధిగత మొనర్చిరి.

తండ్రి మరణానంతరము, శాస్త్రిగారి ఆధ్యాత్మికశక్తి నలుదిక్కుల వ్యాపించెను. తన యూరివారేగాక, పరిసరగ్రామస్థులును శాస్త్రిగారి పవిత్ర మైన నిరాడంబరజీవితమును అకుంతభక్తిని, దృఢవిశ్వాసమును అచంచల త్యాగమును గాంచి యెక్కుడు గౌరవింపసాగిరి. ఆయన యశంబు అచిర కాలములో భక్తుల నాకర్షింప మొదలిడెను. ఆ గ్రామవాసులు ఆయనయెదుట లౌకిక ప్రసంగములజేయ వెనుకాడువారు. శాస్త్రిగారు తమ ప్రక్కన పోవుట తటస్థించిన, వారందఱును లేచి, నిలువబడి గౌరవపురస్కరముగా నమస్కరింతురు. కొందఱు శాస్త్రియందు గురుభావముంచి, వారి యాశీర్వాదముల బొంది, వారి యాజ్ఞానుసారము నడుచుకొనుచుండిరి.

ఇట్లుండ శ్రీచిదంబరశాస్త్రి కొక పుత్రిక జన్మించి 8 సంవత్సరములు జీవించి పరలోకగతురా లయ్యెను. అప్పటినుండి చాలకాలమువరకు సంతానము లేక యుండెను. దంపతు లిరువురు సంతానాభావమునకు కడు చింతించి, భగవత్ప్రీతికరముగా పుత్రప్రాప్తికై యమనిమయనిష్ఠలతో నోములు వ్రతము లొనర్చసాగిరి. సర్వలోకనాథుడగు మహేశ్వరుని గూర్చి పుత్రభిక్షకై వివిధ రీతుల ప్రార్థనలు సలిపిరి. సుబ్బలక్ష్యదేవి ఉదయముననే స్నాన మొనర్చి శివాలయమున కేగి, వ్రతక్షణ నమస్కారాదులొనర్చుచుండెను. మరియొకప్పుడు తన గృహసమీపముననే ఉన్న అలగనాథస్వామి యను నామాంతరముగల విష్ణుదేవునకు ప్రీతికరముగ పూజా, జప తప చింతనాదుల జేయుచుండెను. కొంతతడవు తన గృహమునకెదుటనున్న శ్రీరామమందిరమున కేగి, యట నిలిచి నిశ్చలచిత్తముతో శ్రీరామచంద్రుని గూర్చి ప్రార్థనల సలుపుచుండెను. పాఠకులారా! ఈమెకు గల శివకేశవాభేదమును గాంచుడు!

తుదకు వ్రతములలో నుత్తమమైన సత్యనారాయణవ్రతమును దంపతు లిరువురు భక్తితో సల్పి, తగిన భూతత్వప్తి గావించిరి. తత్ఫలితముగనో శివారాధన హేతువు వలననో శ్రీరామోపాసన వలననో శ్రీసుబ్బలక్ష్యదేవికి గర్భచిహ్నములు పొడసూపెను.

ఇట్లు కొన్నాళ్ళు గడచెను. సుబ్బలక్ష్మీదేవి జ్యేష్ఠ సోదరుడగు పంచాగ్నుల రామస్వామి శర్మగారు నైజాం సికింద్రాబాదు దగ్గఱనున్న భువనగిరి యందు ఉన్నతోద్యోగము చేయుచుండిరి. వారు తమ సోదరి గర్భవతి యయ్యెనని వినిన తోడనే సంతసించి ఆమెను పుట్టింటికి తీసుకొని పోయిరి. ఇంతలో ఆమెకు నవమాసములు పూర్తి యయ్యెను. మాఘమాస మరుదెంచెను. ఈ మాసము శివునికి అత్యంత ప్రియతమ మైనది. భక్తులందరీ మాసమున ఉదయమున స్నానమొనర్చి పురాణముల వినుచు పూజా కైంకర్య దానాదులను, సాధు సాంగత్య సేవలను చేయుచు తమ కాలమును సద్వినియోగపఱచుచుందురు. ఇట్లుండ కొలదినాళ్ళకు చిదంబరశాస్త్రికూడ భువనగిరికి వచ్చి చేరెను. ఇంతలో పర్వదినములలో ఉత్తమమగు శివరాత్రి యేతెంచెను. బ్రహ్మాండ్రాది దేవతలు కూడ శివరాత్రి మహిమను వర్ణింప జాలరు. మహాశివరాత్రి యన సమస్తలోకప్రభువగు శివుని గొప్పరాత్రి యని యర్థము. అది హిందువుల కతిపుణ్యదినము. శివరాత్రి మహిమను అంపశయ్యయందున్న భీష్మాచార్యులు ధర్మములను బోధించునప్పుడు రాజైన చిత్రభానునికి చెప్పినట్లు మహాభారతమున శాంతిపర్వమున ప్రస్తావించబడి యున్నది. ఆనాడు భక్తులుపవసించి, ప్రతియామమునకు శివుని యభిషేకములతోడను, బిల్వార్చనలతోడను, భక్తితన్మయులై, కాలమును గడపెదరు. ఆనాటి రాత్రియంతయు, జాగరణసల్పి శివునిసన్నిధిని జ్యోతుల వెలిగించి, శివనామ సంకీర్తనతోడను, మహాన్యాసరుద్రాభిషేకములతోడను శివుని అర్చింతురు. అట్లు శివార్చనా దురంధరులగువారు, శివసాయు జ్యము నొందుదురని మహాభారతమున జెప్పబడియున్నది. అట్టి పుణ్య దినమున అనగా క్రీ.శ. 1912 వ సంవత్సరము ఫిబ్రవరి నెల 16వ తేది శుభ లగ్నమగు మేషలగ్నమున మహాశివరాత్రి శుభదినమున పగలు 10గంటల 10 నిమిషములకు విరోధికృన్నామ సంవత్సర మాఘ బహుల చతుర్దశి నాడు సుబ్బలక్ష్మీమాత సర్వమంగళ సుందరుడగు నొక శిశువును కనెను. అప్పుడు గ్రహములు ఉచ్చస్థితిలో ఉన్నవి. ఆ సమయముననే

భువనగిరిలో శివాలయమున గౌరీశంకరుల యుత్సవ విగ్రహములను నందివాహనారూఢులుగ నొనర్చి యలంకరించి, మంగళవాద్యములతోడ ద్వారము నొద్దకు గొనితెచ్చిరి. అట్టి ద్వారదర్శనమునకే భక్తులు కుతూహలాయత్త చిత్తులై కాచుకొనియుందురు. అట్టి పరమ పవిత్ర సమయమున ఈ శిశువు జననమందెను. మహాపురుషులు జన్మించుట కిట్టి పర్వదినములే గదా శ్రేష్ఠతమములు!

ఈ శిశువు శివారాధనాఫలముచే మహాదేవునికి ప్రియమగు మహా శివరాత్రి యందు జన్మించినందున శివావతారమని కొందఱును, శ్రీ మహావిష్ణు పూజా జపచింతనాదుల ఫలితముగ ఉద్భవించినందున, నారాయణావతార మని కొందఱు, సత్యనారాయణవ్రతఫలోద్భూతుడైనందున శ్రీసత్యనారాయణావతార మని కొందరు భావించుచున్నారు. అంత జననీ జనకులీ బాలునికి సత్యనారాయణ యని నామకరణ మొనర్చిరి. జ్యోతిశ్శాస్త్రజ్ఞుల వినోదార్థము శ్రీసత్యానందతీర్థాధ్యక్షులవారి జన్మకోటి చక్రము నిచ్చుట చేర్చుచున్నాము కాన నేమహాయోగశక్తిచేత వీరంత గొప్పదశకు వచ్చిరో పాఠకులు నిర్ణయింతురుగాక!

	ల	కు	
ర	రాశి చక్రము		
చబ			
కు	గు	కే	

	రా	కు	ల
	అంశ చక్రము		బు
గు			
శ		రక్ష	

స్వస్తి శ్రీ షష్ఠిసంవత్సరాణాం మధ్యే విరోధికృన్నామ సంవత్సరే మాఘమాసే కృష్ణపక్షే చతుర్దశ్యాం మహాశివరాత్రౌ (1912 సంవత్సరము ఫిబ్రవరినెల 16వ తేది మేషలగ్నమునందు శుక్రవారము సూర్యోదయాది ఘటికలు 9-10 విఘడియలు పగలు 10-10 నిమిషములు)

మూడవ ప్రకరణము

బాల్య లీల

చిదంబరశాస్త్రి యీ బిడ్డను గాంచినపుడెల్ల పరమానందభరితుడగుచుండెను. తలదండ్రులేగాక ఆ గ్రామవాసు లందరును వచ్చి బాలుని ముఖవికాసమునకు సుందరమైన రూపమునకు ఆశ్చర్యపడుచు, ఎత్తి ముద్దాడుచుండిరి. ఈ బాలుని ముద్దులమూటగట్టు నవ్వుమొగము స్త్రీ పురుషాదుల నాకర్షించెను. కాని నోటినుండి జొల్లు మిక్కుటముగా కారుచుండెడిది. బొజ్జనిండి వెలుపలికి జొల్లురూపముగా గాన్పించు బ్రహ్మానందామృతమై యుండునేమో యెవ్వరు ఎఱుంగుదురు! భువనగిరి యందు చిదంబరశాస్త్రి కొంతకాలముండి తన భార్యాపుత్రులతో వాకాడు గ్రామమునకు వచ్చి చేరెను. ఈ బాలుడు దోగాడుచుండ తలదండ్రులును, బంధువులును, యిరుగు పొరుగువారును ఆనందించుచుండిరి.

ఇట్లుండ ఈ బాలుని రెండవయేట బ్రహ్మవేత్తలైన శ్రీబ్రహ్మానందతీర్థ స్వామియు, శ్రీనిత్యానందసరస్వతీస్వామియు వాకాడు గ్రామమునకు యేతెంచిరి. ఆ గ్రామవాసులందఱు స్వాము లిరువుఱిని దర్శించియు, పూజించియు, వారి బోధలవినియు, దివ్యానందము ననుభవించిరి. ఈ స్వాములిరువురి చరిత్రలు జిజ్ఞాసువుల కత్యంతోపయుక్తమగు “శ్రీబ్రహ్మానందతీర్థ విజయము” అను గ్రంథమున రచింపబడియున్నది. ఈ బాలుడు దోగాడు నప్పుడు స్వాములిరువురును మిక్కిలి ప్రేమతో నెత్తి ముద్దాడుచు, తమ దివ్యహస్తములతో స్పృశించుచుండిరి. శ్రీమన్నిత్యానంద సరస్వతీస్వామి యొక సందర్భమున ఈ బాలునిగూర్చి “చాలయుక్తిగలవాడు. మంచిదశకువచ్చు” నని ఆశీర్వదించిరి. ఆ సంఘటనము శ్రీబ్రహ్మానందతీర్థ విజయమునందెట్లు వర్ణింపబడియున్నది. “ఒకదినమున శ్రీనిత్యానందసరస్వతీస్వాములవారి కెవరో యొక పుచ్చకాయ నిచ్చిరి. శ్రీవారి సమీపమున దోగాడుచున్న

సత్యనారాయణతో “దీనిని మీయిల్లు చేర్చగలవా” యన, ఆ బాలుడందఱికి ఆశ్చర్యము కలుగునట్లు పుచ్చకాయను దొర్లించుకొనుచు తమగృహమునకు చేరెను.”

చిదంబరశాస్త్రి గృహమునకు శ్రీబ్రహ్మానందతీర్థస్వామివారు వచ్చుచుండిరి. శాస్త్రియు స్వామివారిని విడువక ఎల్లప్పుడు సేవించుచు, వారి బోధనల నాలకించుచు గ్రహించుచుండెను. అనేకమంది ధనవంతులు స్వామివారికి భిక్షజేయ వేచియుండినను, శ్రీవారప్పు డప్పుడు వైరాగ్యసూచకముగ భిక్షాటనము చేయుచుండిరి. అప్పుడు బాలుడగు సత్యనారాయణను శ్రీస్వామివారు ఏ విధముగ అనుగ్రహించిరో ఆ విషయమంతయు “శ్రీబ్రహ్మానందతీర్థ విజయము” అను గ్రంథమునందు ఈ విధముగ వివరింప బడియున్నది.

“శ్రీస్వామి చిదంబరశాస్త్రియింటికి భిక్షకు పోవుచుండువారు. అప్పుడు శాస్త్రిగారి జ్యేష్ఠపుత్రుడగు సత్యనారాయణ యను పసిబాలుడు దోగాడుచు శ్రీవారిని స్పృశింపబోగా, వారు కమండలు జలమును శిరముపై ప్రోక్షించుచుండిరి. అప్పు డీ బాలుడు అటునిటు కదలక భూమికంటుకొని పోయినట్లు ఉండును. భిక్ష గైకొనిన తర్వాత శ్రీస్వామివారు పోవునప్పుడు మరల జలమును చల్లగా ఈ బాలుడు దోగాడుటకు ఆరంభించును. ఇదిగాక శ్రీస్వామివారు, చిదంబరశాస్త్రి యింటికి వచ్చినపుడెల్ల ఈ బాలుని శిరమును తమ దివ్యహస్తములతో నిమిరుచు, ఏమో మంత్రమును జపించుచు, కమండలు జలమును చల్లువారు. ఒక్కొక్కప్పుడు శ్రీస్వామివారు ఈ బాలుని యెత్తి ముద్దాడుచుండిరి. తాము స్వయముగా తినుబండారముల నీ బాలునికి పెట్టుచుండిరి. శ్రీస్వామివారు చిదంబరశాస్త్రితో ‘ఈబాలుడు బాల్యముననే సన్యసించి బ్రహ్మనిష్ఠు డగును’ అని సెలవిచ్చిరి. అందులకు శాస్త్రిగారు ‘తమయాశీర్వాదప్రభావముచే అట్లుగాక మరియొక విధముగ నగునా?’ యనిరి. ఎన్నియోపర్యాయములు శ్రీస్వామివారిబాలుని శిరముపై తమ హస్త పల్లవములనుంచి ఆశీర్వదించుచుండిరి. మహాత్ముల హస్తస్పర్శ,

అశీర్వాద మెప్పుటికైన వృథాయగునా? దీనినే హస్త దీక్ష యనియు నందురు. శ్రీవారు నుడివివట్లే సత్యనారాయణ చిఱుతప్రాయముననే నెల్లారు పవిత్ర పినాకినీ నదీతీరమున సన్యసించి వైరాగ్యనిధియై యొప్పుచున్నారు.” తత్త్వ జ్ఞులైన మహానుభావుల హస్తదీక్ష దీవనలిట్లు ఫలవంతములగుననుట కిదియే తార్కాణము. మహాత్ముల దర్శనముకన్న సంభాషణ, సంభాషణకన్న ఉప దేశము, ఉపదేశముకన్న హస్తదీక్ష, దివ్యస్పర్శ క్రమముగా శ్రేష్ఠములుకదా!

చిదంబరశాస్త్రి యెడతెగక శ్రీబ్రహ్మానందతీర్థస్వామివారిని సేవించు చుండెను. ఒకనాడు శాస్త్రిగారు ఏకాంతమున శ్రీస్వామివారిని దర్శించి, స్వామీ! మానవజన్మను సార్థకపఱచుకొను ఉపాయం బెద్దియని ప్రశ్నించెను.

స్వామి : శాస్త్రి! మానవజన్మ దొరకుటయే దుర్లభము. తర్వాత ముముక్షువై యీశ్వర సందర్శనమునకై సాధనల సలుపుచు, లోకహితమునకై యీశ్వరార్పణ బుద్ధితో నిష్కామకర్మల నొనర్పవలయును. అట్టివాడు ఈశ్వరాను గ్రహమునకు పాత్రుడై క్రమముగ తరింపగలడు. నీవున్న ప్రతిసంవత్సరము దేహాభిమానము వీడునట్లు యాచించి, మార్గశీర్షమాసమున శ్రీదత్తాత్రేయ జయంతి జరుపుమని యాజ్ఞాపించిరి. శాస్త్రి భక్తికి శ్రీస్వామివారు చాల సంతసించి సువర్ణముఖీతీరమున శ్రీదత్త మహామంత్రమును ఉపదేశించిరి. అందులకు శాస్త్రి ఆనందించి, తీవ్రనిష్ఠతో మంత్రమును జపింప మొదలెడెను. శాస్త్రిగారు సశరీరముతో ఉన్నంతవరకు శ్రీస్వామియాజ్ఞానుసారము, శ్రీదత్తాత్రేయ జయంతిని జరిపిరి. ఇప్పటికిని శ్రీసత్యానందాశ్రమమునందు శ్రీదత్తజయంతి జరుపబడుచున్నది.

శాస్త్రిగారికి ఈ సమయమున శ్రీస్వామివారితోడ, భద్రాచలయాత్ర సలుపవలె నని కుతూహలముదయించెను. తమ యభిప్రాయమును శ్రీస్వామి వారికి తెలిపినంతనే వారు సమ్మతించిరి. అంతనొక శుభదినమున శాస్త్రి, ఆదిలక్ష్మమ్మ మున్నగు భక్తులు శ్రీవారితోడ బయలుదేరి పాపికొండలలోని యోగరాముల దర్శించి; భద్రాచలమున కేగ, గోదావరిలో ప్రయాణము

చేయుచుండ శ్రీస్వామివారు, పడవకొసన తమకై అమర్చబడిన బల్లపై కూర్చొనియుండిరి. వీరి ప్రక్కననే శాస్త్రియు, తమ పుత్రుడగు సత్యనారాయణ తో కూర్చొనియుండెను. ఆ బాలునకపుడు మూడేండ్లవయస్సుండెను. ఈ బాలునిపై శ్రీస్వామివారికిగల యనుగ్రహము “శ్రీబ్రహ్మానందతీర్థవిజయము” నందు ఇట్లు వర్ణింపబడియున్నది.

“శ్రీస్వామివారు ఆ బాలుని తమ హస్తపల్లవములతో ఎత్తుకొని విలాస ముగా బాలుని రెక్కలుపట్టుకొని పడవబోవుచుండగా గోదావరీజలములో విడిచెడి(ముంచెడి)వారు. ఆ బాలుడు ఆ తోయములలో తపతప కొట్టుకొనుచుండగ అది చూచి శ్రీస్వామివారు సంతోషించుచుండిరి. అంత యాత్రికబృందము శ్రీస్వామివారితో భద్రాచలముచేరి శ్రీరామచంద్రుని సేవించిరి”

శాస్త్రిగారు కొలదికాలము జరిగిన తర్వాత దక్షిణదేశయాత్ర జేయింప శ్రీస్వాములవారిని ప్రార్థించిరి. శ్రీస్వాములవారు అందులకు సమ్మతించి శాస్త్రి, ఆదిలక్ష్మమ్మగార్లతో బయలుదేరి, శ్రీకాళహస్తి, తిరుపతి, తిరుత్తని, మధుర, రామేశ్వరము, సేతు, తిరునల్వేలి, కుర్తాళము, పాపనాశనము మొదలగు క్షేత్రముల దర్శించుచు కన్యాకుమారి చేరిరి. కన్యాకుమారియందు ఒకనాడు శాస్త్రి స్వామివారితోడ, సముద్రస్నానము జేసివచ్చుచుండ, శ్రీస్వామి వారు శ్రీకన్యాకుమారిదేవి సన్నిధిని శాస్త్రిగారికి సౌభాగ్యపంచదశాక్షరీ మంత్రము నుపదేశించిరి.

శ్రీస్వామివారు, శాస్త్రి, సుబ్బలక్ష్మీదేవి, సత్యనారాయణతోడ నెల్లారు మండల జిల్లాలో పర్యటన గావించుచు, మీంజూరునందు రామరాఘవరెడ్డి మొదలగు భక్తులకు జ్ఞానోపదేశము జేసి వేనాడుజేరిరి. అచ్చట పేట అబ్బయ్యరెడ్డి శ్రీస్వామివారిని భక్తితో సేవించెను. అచటనుండునపుడు సత్యనారాయణయను బాలుడు నెత్తురు విరోచనములచే బాధపడుచుండ శాస్త్రి తమ పుత్రునిబాధను శ్రీస్వామివారితో విన్నవించెను. శ్రీస్వామివారు

ఈ బాలునేకైక దృష్టితో చూచినంతనే ఆ బాలునిబాధ శమించి ఆరోగ్యవంతు డయ్యెను.

కాలచక్రమతివేగముగా గుక్కుబెట్టి తిరుగు బొంగరము వలె నొక సంవత్సరము తర్వాత మరియొక సంవత్సరము గ్రహింపబడకనే గడిచిపోవుచుండును. ఇంతలో సత్యనారాయణకు ఐదవయేడు వచ్చినది. జననీజనకులు ఈ బాలునికి అక్షరాభ్యాసముజేసి, వాకాడు గ్రామమునందలి బోర్డుస్కూలునకు పంపిరి. అచటగల యాంధ్రభాషాపరిజ్ఞానమునందీ బాలుడు పరిచయము గలిగించుకొనుచుండెను. ఆంధ్రమందీ బాలుడు తెలివి తేటల జూపుచుండెను. కాని గణితశాస్త్రమునందు మాత్రము విశేష ప్రజ్ఞను చూపజాలకుండెను. వీరి యింటిప్రక్కన చెంచమ్మయను సాధ్వీమణి గలదు. ఈమె, దైవభక్తి, త్యాగము, పెద్దలయెడల వినయము మున్నగు సద్గుణములు గలది. ఈమె సత్యనారాయణను అతిప్రేమతో దగ్గజేర్చి పెంచుచుండెను. ఈ బాలునిజూడని క్షణము ఆమెకు ఒకయుగముగ కన్పించుచుండెను. ఆమె యీ బాలునికి తినుబండారముల నిచ్చుచుండెను. ఈమెయందు ఆబాలునికి భక్తియు ప్రేమయు విశేషము. ఈ బాలుడు సన్యసించిన తరువాతను అనగ ఇప్పటికిని ఆమె సద్గుణములను ప్రేమను కొనియాడుచుండును.

ఈ బాలుడు ఆఱుసంవత్సరముల ప్రాయమువా డయ్యెను. అప్పుడొకనాటి రాత్రి సమయమున, తన గృహమునందున్న దీపమునూది చల్లార్చెను. అంత ఈ బాలుని జనని, దీపమును వెలిగించుకొనుటకై బుడ్డిని చేతబాని చెంచమ్మగారి యింటికేగెను. ఈ విషయము ఈ బాలునికిదివరకే యెఱింగిన వాడు కాన వారి యింటగల దీపమును సైతము ఆర్పివేసెను. పూర్వ మిప్పటివలె ప్రతియింటను లాంతరులు లేవు. ఆ గ్రామములయందు అందఱును దీపపుబుడ్డిని వెలిగించి యొక చిన్మస్తంభముపై నుంచెడివారు. దానినార్పుటకు ఈ బాలునికి సులభమయ్యెను. ఈ బాలుని జననియు చెంచమ్మయు ఎదుటనున్న ఈ బాలుని పినతండ్రియింటికి దీపమును

వెలిగించుటకై పోయిరి. అదియు ఈ బాలునికి తెలియునుగాన కాలిగజ్జెలు గల్లు గల్లుమన గునగున పరుగిడి వారి యింటగల దీపమునుకూడ చల్లార్చెను. ఈ లీలను గాంచగ, బాహ్యమున మానవులచే వెలిగింపబడు దీపములన్నియు ఆరిపోక తప్పవనియు, అంతరమున నిత్యమును అఖండ మును నగు ఆత్మజ్యోతిగలదనియు అది దేదీప్యమానముగ నొకేచందమున ప్రకాశించుచున్నదనియు దానినే విశ్వసించి, యన్వేషింపు డనియు ఈ బాలుడు బోధించినట్లున్నది.

శ్రీరామమందిరమునందు ఈ బాలుని పినతండ్రి పూజారిగ నుండెను. ఒకనాడు ఈ బాలుడు మందిరమునందున్న విగ్రహము లన్నిటిని తన రుమాలులో మూటగట్టుకొని చెంచమ్మ గృహ ప్రాంగణమునగల పెద్ద యరుగులపై చక్కగా నమర్చెను. పుష్పములు గంధము మొదలగు పూజా ద్రవ్యములను సమకూర్చుకొని యా విగ్రహములయెదుట ఆసీనుడై పూజ సేయసాగెను. కొంతతడవు ఆసనము వైచుకొని దేహము నిక్కించి, కనులు మూసుకొని ధ్యానమొనర్చెను. ఇట్లెంత సమయమయ్యెనో, యీ బాలు డెఱుంగడు. చాలాసేపటికి కనులు విప్పి, గంటను గణ గణ మని మ్రోగించెను. ఆ శబ్దమును విని యీ బాలుని పినతండ్రి పరుగిడివచ్చి యొకమండను గైకొని ఈ బాలునిపై దండెత్తెను. ఈ బాలుడంత ఆ విగ్రహములను అట విడచి పారిపోయెను. పినతండ్రి ఆ విగ్రహములను గొనిపోయి మైలపడెనని కొంతవడి చింతించి, తగిన ప్రాయశ్చిత్తాదికముల నొనర్చి మందిర గర్భగుడియందు ఎప్పటివలెనే వానిని అమర్చుకొనెను. అప్పుడు ఈ బాలునకు ఆరుసంవత్సరములవయస్సు. ఇట్టి యకుంఠిత భక్తి యీ బాలునకు చిన్నతనముననే శాస్త్రపరిచయము లేకయే, గురువు లేకయే సహజముగ అలవడెను.

చిదంబరశాస్త్రి రామమందిరమున పురాణకాలక్షేపము చేయుచుండెను. ఈ బాలుడచటికేగి కడు శ్రద్ధతో వినుచుండెను. తండ్రియు ఈ బాలునకు

భారత భాగవతములలోని కథాంశములను బోధించుచుండెను. హరిశ్చంద్ర, ఆంజనేయ, ధర్మజ, భీమార్జునాది త్యాగశ్రేష్ఠుల చరితాంశములను విని యీ బాలుడును వారివలెనే ధీరుడు కాగోరుచుండెను. తనసంశయములను పెద్దలనడిగి నివర్తించుకొనుచుండెను. మొదటినుండియు నీ బాలుడు కుశాగ్రబుద్ధిగలవాడు, ఈ బాలునికేకాంతవాసప్రీతి మెండు. సమయము దొరికినపుడెల్ల తన యూరి బయటనున్న నదికిపోయి యితరులకు తెలియకుండ ధ్యానాసక్తుడగు చుండెను. మహనీయులైన శ్రీబ్రహ్మానందతీర్థ స్వామికిని, శ్రీనిత్యానందసరస్వతిస్వామికిని నిరంతరము సేవా శుశ్రూషలను అతిశ్రద్ధతో జేయుచుండెను. వారు ధ్యాననిమగ్నులైన నీ బాలుడును సమకాయ శిరోగ్రీవు డగుచుండెను. వారు భజనలొనర్చిన తానునట్లే చేయు చుండెను. సత్యనారాయణ శుశ్రూషలను, పవిత్రమగు భక్తిని గాంచి స్వాము లిరువురీ బాలునియందు ప్రీతిగలవారైరి. సన్న్యాస జీవితమే సత్యమైన దనియు స్వతంత్రమైనదనియు, నీ బాలుడు గ్రహించెను. తానును వారివలెనే కాషాయదండ కమండలు ధారియై లోకమున పర్యటన చేయుచు ప్రజలకు బోధింపవలయునని యుత్సాహపడుచుండెను. ఈ బాలుడిప్పుడు తొమ్మిది సంవత్సరముల వయస్సుగలవా డయ్యెను. ఒకనాడీబాలుడు శ్రీస్వాముల వారి వలెనే కౌపీనధారియై దేహమంతయు విభూతినలముకొని, తల్లియొద్దకు జనెను. తల్లి తన పుత్రుని వేషముగాంచి, యితనివైరాగ్యమునకు భక్తికి సంతసించెను. కాని సంసారమునకు ఉపయోగపడదని దుఃఖించెను. తొమ్మిది సంవత్సరముల ప్రాయమునందీ బాలుని భావములెంత యున్నతస్థితినినోది యున్నవో గాంచుడు!

నాల్గవ ప్రకరణము

విద్యోభ్యాసము - భక్తియోగము

వాకాడు గ్రామమున బోర్డుస్కూల్‌నందు సత్యనారాయణ చదువుచుండెనని యిదివరకే చెప్పియుంటిమి. ఇంట తలిదండ్రులకును, పాఠశాలయందు ఉపాధ్యాయులకును ప్రీతిపాత్రు డగుచుండెను. ఒక్క నిమేషమైన వ్యర్థపుచ్చక పాఠములను చక్కగ వల్లించుచు ఉపాధ్యాయులకు వొప్పగించుచుండెను. ఉపాధ్యాయులందఱును ఈ బాలుని మెచ్చుకొనుచుండిరి. బోర్డుస్కూలు నందున్న ప్రారంభవిద్యను నేర్చుకొనెను. తరువాత ఆంగ్లవిద్యను జదువ నీ బాలుడు ఉత్సహించుచుండెను. కాని తండ్రి పై తరగతులకు కట్టవలసిన జీతమును విద్యా పరికరములను సమకూర్చు శక్తిలేనివాడగుటంజేసి, ఈ బాలుడు నిరాశ జెందుచుండెను. ఇంతలో నీ బాలుని బావగారు శాస్త్రిగారి యింటికి వచ్చుట తటస్థించెను. వీరు కడపజిల్లా రాజంపేటయందు తాలూకా కచ్చేరిలో గుమాస్తాగా యుండిరి. వీరీబాలుని విద్యాసక్తిని, తండ్రి యశక్తతను జూచి తానీబాలుని చదివించెద నని రాజంపేటకు తీసికొనిపోయెను. అచట సత్యనారాయణ ఆంగ్లపాఠశాలలో జేరి రెండు సంవత్సరములు విద్యావ్యాసంగమునందు గడిపి మరల వాకాటికి వచ్చి చేరెను.

అప్పుడు జననీ జనకులీ బాలునకు ఉపనయనమహోత్సవము జరుప సుముహూర్తము నిశ్చయించిరి. సత్యనారాయణ ఆ శుభదిన మెప్పుడు వచ్చునాయని యెదురుచూచుచుండెను. ఈ బాలునికి యీతని సోదరుడగు నృసింహయ్యకును యొకేముహూర్తమున యజ్ఞోపవీతధారణ సంస్కారము జరుగునట్లు నిర్ణయింపబడెను. ఈ బాలుని జననీ జనకులకే గాక యా

గ్రామవాసులకందరికీ యుత్సవము సంతోషదాయకముగ నుండెను. ఉపనయన సుముహూర్త దివస మేతెంచెను. కొబ్బరిఆకుల పందిళ్ళతోడను, రంగురంగుల కాగితపు మాలలతోడను, మామిడాకులతో పచ్చతోరణములతోడను, నేత్రపర్వముగ గొల్పునట్లు గృహము అలంకరించిరి. ఆహ్వానముల నందుకొని బంధుమిత్రాదులేతెంచిరి. సత్యనారాయణకు గృహమునందైదుదినములు మహావైభవముతో ఉపనయన మహోత్సవము జరిగెను. గాయత్రీమంత్ర ముపదేశింపబడగనే సత్యనారాయణ ముఖవర్చస్సు దివ్య కళాయుతమై ప్రకాశించెను. ఉపనీతు డైనప్పటినుండియు, సత్యనారాయణ త్రికాల సంధ్యావందనము గావించుచు సాధు సందర్శనోత్సుకత కలవాడై, సంతత భగవన్నామ స్మరణానంద పరవశుడై తానునేర్చిన ఆంగ్లవిద్యను కూడ మరచిపోయెను. అందులకు జనకుడు కడుంగడు విచారించి, ఈ బాలుని యాంగ్లవిద్యాభ్యాసమునకై మేనమామయొద్దకు బంపెను.

ఈ బాలుని మేనమామ హైదరాబాదునందు ఉన్నతోద్యోగమునందుండెను. అచట ఈ బాలుడాంగ్ల పాఠశాలయందు జేరి విద్యాభ్యాసము జేయదొడంగెను. కాని యింట మేనమామకుగాని బడిలో ఉపాధ్యాయునకు గాని సంతృప్తి కలుగలేదు. ఎల్లప్పు డీ బాలుడు ఏ మూలనో కూర్చుండి కన్నులు మూసికొని ధ్యానించుచుండెను. మత విషయిక గ్రంథములను అతిశ్రద్ధతో జదువుచుండెను.

అచట ఆంగ్లపాఠములు ఉరుదునందు బోధింపబడుటచే నీ బాలున కేమియు తెలియనందున బల్లపై పరుండి నిద్రించుచుండెను. దీనిని గమనించి మేనమామ యితనిని పాఠశాలకు బంపుట మానివేసి యింటనే బోధింప సాగెను. పిమ్మట కొంతకాలమునకు చిదంబరశాస్త్రి హైదరాబాదునకు వచ్చి తన కుమారుని నెల్లూరునకు తోడుకొనిపోయి, అచట రంగనాయకులపేట మునిసిపల్ మిడిల్స్కూలులో జేర్పించెను. ప్రతినెలకు జీతముమాత్రము మేనమామ పంపుచుండెను. ఆ సమయమున సత్యనారాయణ భోజనమునకై వారములజేసికొని కష్టించి విద్య

నార్జించుచుండెను. విద్యాలయమునకు బోవునపు డతనికి పైకొకచొక్కాయు, మొలకొక పంచయు మాత్ర ముండెను. తనకున్న దుస్తులను చాకలివానికి వేయుటకు ధనములేనందున తానే యుతుకుకొని ధరించుచుండెను. ఈ బాలుడు క్రమము తప్పక సకాలమునకు పాఠశాలకు వెళ్ళుచు, పాఠముల నొప్పుగించుచు, ఉపాధ్యాయుల మన్ననల బడయుచుండెను. పఠనీయగ్రంథముల చదువుటకు దీపములేనందున వీధివీధియందున్న మునిసిపాలిటీవారిచే వేయబడిన దీపములచెంత చదువుచుండెను. ఆ దినములలో శ్రీమన్నిత్యానంద స్వామి వారిచే స్టోన్ హౌస్ పేట యందు స్థాపింపబడిన సంస్కృత పాఠశాలలో నుండి తీరిక గలిగినపు డెల్ల సంస్కృతవిద్యనుకూడ నేర్చుకొనుచుండెను. అచట చెట్లను వేసిపెంచుట, నీరుకట్టుట మున్నగు పనులను యీ బాలుడు అతిశ్రద్ధతో చేయుచుండెను. కాని సత్యనారాయణ నిరాడంబరవేషము, నిష్కాపట్యజీవితము, సత్యవ్రతము, స్వతంత్రజీవనము అచటివారికి నచ్చలేదు. అందువలన వారీ బాలునిపై దోషారోపణ గావించిరి. కాన నీ బాలుడు సుమారు మూడు సంవత్సరములు మాత్రమే సంస్కృత పాఠశాల యందుండి పిమ్మట దానిని వదలెను. అంత నీ బాలునికి దినటకు తిండిలేక ధరించుటకు గుడ్డలులేక చదువుకొనుటకు దీపములేక, యుండుటకు నికేతనములేక మిక్కిలి కష్టపడుచుండెను. ఆ సమయమున బరుండుటకు స్థలము దొరకక, అశుభ్రస్థలములయందొకప్పుడును, పినాకీనీ నదీతీరము నందొకప్పుడును బజారులో ప్రక్కన ధూళియందొకప్పుడును పరుండెడివాడు. ఇన్ని కష్టములను అనుభవించుచున్నను, దినములకొలది యన్నములేక మలమల మాడుచున్నను, ఇతరులకు తెలియకుండునట్లు ప్రసన్నమగు ముఖారవిందమును గనబఱచుచు, కాలము తప్పక పాఠశాలకు వెళ్ళి విద్య నార్జించుచుండెను. పదిరెండేండ్ల వయసు బాలుడైనను, రాత్రింబ వళ్ళు కష్టించి జ్ఞానము సంపాదించుచుండెను.

ఒకసారి తినుటకన్నము దొరకనందున సత్యనారాయణ

నాలుగుదినములు వరుసగా ఉపవసించెను. కాని యీ బాలుడు యీ విషయమును ఎవ్వరికి తెలుపలేదు. ఐదవదినము ఉదయము పదిగంటలకు సరిగ పాఠశాలకేగి, చదువుకొనుచుండ, పండ్రెండు గంటలకు ఈ బాలుడు స్మృతి తప్పి కూర్చున్న బల్లపైనుండి క్రింద పడిపోయెను. ఉపాధ్యాయుడదిగాంచి చల్లని నీరు తెప్పించి, సత్యనారాయణ ముఖముపై చల్లినంతనే దేహస్మృతి కలిగెను.. కాని మాటాడజాలకపోయెను. చేసన్నలతో తన దీనస్థితిని వెల్లడించెను. అంత ఉపాధ్యాయుడు, పాఠశాలకు మధ్యాహ్నమునకై భోజనము తెచ్చికొనిన విద్యార్థులతో జెప్పి ఆహారముపెట్టించి “యికమీద నెల్లప్పుడు మధ్యాహ్నము మీరు తెచ్చుకొను అన్నములో కొంత సత్యనారాయణ కిచ్చు చుండు డని విద్యార్థులకు ఆజ్ఞాపించెను. అట్లే వారు యీ బాలునకు ఆహారమును ఒసంగుచుండిరి. ఇట్లు కొంత కష్టమును బాపినందుకు భగవంతుని స్మరించుచు, సత్యనారాయణ ఆనందబాష్పములను విడిచెను. మధ్యాహ్నము విద్యార్థులొసంగు ఒకపూట ఆహారముతోడనే యీ బాలు డుండిన దినము లెన్నియో కలవు. భగవద్గీతయందున అనన్యచింత జేయు భక్తుని యోగక్షేమములను తానే వహింతునని శ్రీకృష్ణ భగవానులు వాగ్దానము చేసియుండలేదా?

అంతట ఎట్లో, సత్యనారాయణ సంతత భగవన్నామచింత ఆనందపర వశయు, సద్గురుసేవాపరతంత్రయునగు వెలగపూడి రామలక్ష్మమ్మ గారి యింట నివాస మేర్పరచుకొనెను. అచ్చటికి వచ్చినప్పటి నుండియు సత్యనారాయణ యనుభవించుకష్టములు చాలవరకు తగ్గినవని చెప్ప వచ్చును. ఇచట చదువుకొనుటకు దీపమునకు, ఉండుటకు నితేతనమునకు లోపము లేకుండెను. రామలక్ష్మమ్మగారికి అంతశ్చక్షువులగు భక్తి జ్ఞానములు కలవు కాని బాహ్యచక్షువులు లేవు. అందువలన ఈమెకు సేవజేయుటకును వంటజేయుటకును సమస్తకార్యములను నెరవేర్చుటకును నీమె చెల్లెలగు పుల్లమ్మ యుండెను. అక్కచెల్లెండ్రెద్దరు శ్రీమన్నిత్యానంద సరస్వతీస్వాముల

వారి శిష్యురాండ్రు. అప్పు డప్పుడు శ్రీస్వాములవారికి పాదపూజలు భిక్షలు చేయుచుండిరి. సంస్కృతపాఠశాలయందు శ్రీస్వాములవారిచే జరిగింప బడు వేదాంతవిచారణకు వీరిఱువురు తప్పక వెళ్ళి శ్రవణము చేయు చుండిరి. అచట శ్రవణము చేసి, సత్యనారాయణకు ఆ వేదాంత విషయ మంతయు పూసగ్రుచ్చినట్లు చెప్పుచుండిరి. దీనివలన వారలకు మననమును, ఈ బాలునికి శ్రవణమును జరుగుచుండెను. ఈ బాలుడును తాను వినిన విషయముల నేకాంతముగ గూర్చుండి మననము చేయుచు, పూర్వబుద్ధుల యుత్తమభావములకు అనుభవమునకు జ్ఞానధనమునకు అత్యాశ్చర్య నిమగ్నుడై కన్నీరు కార్చుచుండెను. తన కెప్పుడట్టి యనుభవము కలుగునా యని పరి పరి విధముల విచారించుచుండెను.

అచట రామలక్ష్మమ్మగారు ప్రతిదినము వేకువన నాలుగు గంటలకు లేచి స్నానాదికృత్యముల నొనర్చి జపమాలగైకొని జపము చేయుచుండిరి. ఆమె సత్యనారాయణను గూడ నప్పుడే లేపి జపమొనర్చుమని ప్రోత్సహించు చుండెను. అట్లే ఆ బాలుడును, స్నాతుడై యామె ప్రక్కనే కూర్చుండి జపము చేయుచుండెను. వారియింట ఒక ప్రక్కన పూజాగృహము కలదు. ఈ బాలుడు శుచియై గంధపుష్పాది పూజావస్తువుల గైకొని పూజాగృహమున ప్రవేశించి, యచట గల శ్రీరామచంద్రుని విగ్రహము నారాధింపసాగెను. భక్తితో ప్రారంభమున అభిషేకాదుల నొనర్చి సమంత్రకముగ నైవేద్యాదుల నర్పించుచుండెను. తానర్పించు నైవేద్యాదులను శ్రీరామచంద్రుడు గైకనలేదే యని గంటలకొలది కాచుకొనియుండి, కంటివెంట నీరుకార విలపించు చుండెను. బాలడయ్యు నితడు శ్రీరామచంద్రుని కేవలమొక జడవిగ్రహముగ దలంపలేదు. ఒక్కొక్కప్పుడు ఆ విగ్రహము కదిలినట్లును, ఏదో తనకు బోధించినట్లును గాంచి, తన్మయుడై యధికానందము ననుభవించుచుండెను. రామలక్ష్మమ్మగారి యింటిముందున్న కూటమునందెదురుగ రామ కృష్ణాద్యవతారములయొక్కయు, మహాభక్తుల యొక్కయు, పెద్దపెద్ద చిత్రపటము లందముగ అమర్పబడియుండెను. సాయంత్రమగు సరికి

నా పేటయందుగల భక్తులందరు భజన చేయుటకు అచటకి చేరుదురు. రామలక్ష్మమ్మ సోదరియగు పుల్లమ్మగారు పుష్పమాలలతో ఆ పటములను అలంకరించుచుండెడివారు. హోర్మోనియము మద్దెల మున్నగు వాయిద్యముల తోడను, గణనాథుని ప్రార్థనతోడను భజన ప్రారంభమగు చుండెను. మన సత్యనారాయణయు చిఱుతల జేత బూని భగవన్నామ సంకీర్తన చేయు చుండెను. అచటికి వచ్చిన వారలలో కొందఱు రాగతాళలయాదులయందే దృష్టినుంచి విలాసముగ సంకీర్తనల నొనర్చెడివారు. భక్తితో ఈ బాలుడు హరినామసంకీర్తన జేయుచు మధ్య మధ్య నృత్యము జేయుచు తన్మయుడై నేలంగూలుచుండెను. అదికాంచి కొందరు రామలక్ష్మమ్మతో ఈ బాలునికి మూర్ఛవ్యాధి కలదు. మందునిప్పించు'మని సలహా నిచ్చిరి. కాని యీ బాలుని భగవద్భక్తి విశ్వాసము నెఱింగిన యామె వారి సలహాలకు లోన నవ్వకొనుచు ఊరకుండెను. ఇప్పుడు ఈ బాలునకు పదునాలుగు సంవత్సరముల వయస్సు. ఈ సమయమున నీ బాలుడు రెండవ ఫారము చదువుచుండెను.

రామలక్ష్మమ్మగారి యింటికి వచ్చినప్పటినుండియు సత్యనారాయణకు ఆహారవిషయమున కష్టములు చాలవరకు తగ్గిపోయినవి అని చెప్పవచ్చును. వారములలో ఆహారముదొరకని సందర్భములయందు, 'సాయంత్రము పెందలకడనే వచ్చి తమతో చెప్పిన తామువండి పెట్టెదమని రామలక్ష్మమ్మ గారును ఆమె సోదరియు ఈ బాలునితో చెప్పిరి. ఏలన వారిరువురు పూర్వ సువాసినులుకాన, రాత్రి సమయములయందన్నము దినక, ఫలహారముల గైకొనుచుండిరి. సాయంకాలము కాగనే ఈ బాలుడింటికి రానియెడల రామలక్ష్మమ్మగారు దిగులుజెందుచు నీ బాలునికొఱకు మరల మరల ఇంటిముందునకు వచ్చుచు, ఈబాలునిరాకకై యెదురు చూచుచుండిరి. ఈ బాలుడు ఆహారము దొరకని సందర్భములయందు ఇప్పుడు పోయి వారిని బాధింపనేలే"? యని రాత్రి ప్రొద్దుపోయి యింటికి వచ్చుచుండెను. అప్పుడు రామలక్ష్మమ్మ భుజించితివా యని యడుగ

వారికేల మరల శ్రమ కలిగింపవలెను అను అభిప్రాయముతో “భుజించితి” నని చెప్పుచుండెను. అప్పుడు వారీ బాలుని మాటలను విశ్వసించక, సనాతనాచార పరులైనను మైలపడి, సత్యనారాయణను తాకి యితనిపొట్టను చేతిని పరిశీలించి, వాసనజూచి హస్తమునందాహారపదార్థములవాసన రానందున ఆ యర్థరాత్రి సమయముననే వండిపెట్టెడివారు. దీనినిజూచి యీ బాలుడాహారము దొరకని సమయముల యిందింటికి రాకుండ ఎచటనో పరుండెడివాడు. అచట ఆకలిబాధ వలన నిద్రరానందున, పొట్టకు గుడ్డల జుట్టియు బొంతలగట్టియు కడుపునిండ నీరు ద్రావియు నెట్లో నిద్రించుచుండెను. ఉదయముననే పాఠశాలకు పోవుటకు ముందు తనయొద్ద నొకకానియున్నచో, ఎక్కుడు పదార్థమువచ్చు చౌకవస్తువు కొని భుజించి కడుపునిండ నీరుద్రావి, విద్యాలయమున కేగి విద్య నార్జించు చుండెను. అప్పటినుండియు నీ బాలునకు నీరెక్కువ త్రాగుట యలవడెను. ఇట్లాహారము సరిగ లేక కష్టములననుభవించుటంబట్టి దేహము కృశించి, రక్త విరేచనములు కాసాగినవి. మంచముపైనుండి లేవజాలకపోయెను. అప్పుడు రామలక్ష్మమ్మగారు వైద్యుని పిలిపించి మందులిప్పించి చికిత్స చేయించిరి. అందువలన నీ బాలునకారోగ్యము మరల కలిగినది.

ఈ బాలుడు సన్న్వసించినతరువాత రామలక్ష్మమ్మగారిని గూర్చి అందఱితో ఇట్లు చెప్పువాడు. “ఆమె సత్యము అహింస మున్నగు సద్గుణపుంజములనెల్ల యలవరచుకొన్న శాంతస్వరూపిణి. భూతదయ యందామె కల్పవృక్షము వంటిది. ఎవరైన క్షుద్ధాధచే బాధింపబడుచుండ ఆమె సహింపజాలదు. తత్క్షణమే ఆహారముదీసికొనిపోయి, యాదరణతో వారికిచ్చుచుండెను. అతిథి అభ్యాగతుల సేవను అత్యంత శ్రద్ధతో జేయుచుండెను. నేనామెముఖ గహ్వరమునుండియే యహింస సత్యము, భూతదయ, దైవభక్తి మున్నగు సద్గుణములను నేర్చుకొంటిని. హూణవిద్యవలన గలుగు పాశ్చాత్య నాగరిక వ్యామోహమును పిశాచమామె దివ్యబోధయను మంత్రోచ్ఛాటనచే పారిపోయెను.” దీనినిబట్టి యిప్పటికిని స్వామివారికి ఆమెయందు

పూజ్యభావము గలదు. సన్యసించి, గొప్ప స్థితి నొందినను, ఆమెకనిపించిన పాదములపైబడి సాష్టాంగ నమస్కార మొనర్చుచుండెను. ఆమెకు అప్పటికి ఎనుబది సంవత్సరముల వయస్సు కలదు. ఆమెకు సత్యనారాయణపైగల పుత్రవాత్సల్యము అపరిమితము. ఆమె చూపు నధికమైన ప్రేమనుగాంచి సత్యనారాయణ “నాకీమె పూర్వజన్మమున తల్లి” యనువాడు.

సత్యాన్వేషణ తత్పరుడగు ముముక్షువునకు వివాహము శ్రేయోమార్గమున కంతరాయమును కలిగించును. భగవచ్చింతన నిమగ్నుడైయున్నవానికి వివాహమనుకూలమా? లేక ప్రతికూలమా? యను సమస్య గొప్పది. అద్దాని వ్యక్తిపరముగ వదిలివేయక, సాధారణముగ “మావానినొకయింటివానిగ చేయవలె” నను వెట్టితలంపుతో జననీజనకులు “తమ పుత్రుని పురోభివృద్ధిని, మానసిక పరిణామమును ఆలోచింపక, తమకు సేవలొనర్చు కోడలు వచ్చునుకదా” యని మురియుచు, తమ పుత్రునకు బాల్యముననే వివాహము చేయుదురు. చిదంబరశాస్త్రి మేనమామ పంచాగ్నుల నృసింహయ్యగారు, గుంటూరుజిల్లా ఒంగోలు తాలూకాకు(ఇప్పుడు ఒంగోలు జిల్లాయే) జెందిన మన్నూరునందు నివసించు చుండిరి. ఈయన భూతవైద్యములో పేరుబొందినవారు. ఈయనకు యజ్ఞనారాయణ సిద్ధాంతి యను నొకడే పుత్రుడు కలడు. ఆయనకు రాఘవమ్మ, రత్నమ్మ యను నిరువురు పుత్రికలు కలరు. నృసింహయ్యకు తొంబదేండ్ల వయస్సు వచ్చుటచేత, తాను మరణింపకముందే తన పెద్ద మనువరాలి వివాహము చూడవలయు ననియు తనకు పుత్రికలు లేనందున తన మేనల్లుడగు వేమూరు చిదంబరశాస్త్రితోడ సంబంధభంగము జరుగుటచేత తన మనువరాలిని చిదంబరశాస్త్రి జ్యేష్ఠకుమారుడగు సత్యనారాయణకిచ్చి పరిణయము జేయవలె నని తన కుమారుని ప్రోత్సహించెను. యజ్ఞనారాయణ సిద్ధాంతియు తండ్రి యాజ్ఞ పరిపాలింప నీ విషయము నెల్లూరునకు వచ్చి చిదంబరశాస్త్రి గారితో నుడివెను. చిదంబరశాస్త్రియు దీనికి సమ్మతించెను. అంతట సుముహూర్తము నిర్ణయింపబడెను.

వివాహము నాటికి సత్యనారాయణకు పదునైదు సంవత్సరముల వయస్సు. రాఘవమ్మకు పది సంవత్సరముల ప్రాయము. బాల్యవివాహము నిరసించు వారలలో సత్యనారాయణ యొకడు. ఇట్టి వివాహములవలననే హిందూ దేశము కళావిహీనమై, యథోగతి పాలైనదని యాతని నమ్మకము. వివాహమన అర్థమేమియో సంసారమునందుగల దుర్భర కష్టనిష్ఠురముల నెట్లెదుర్కొనవలయునో, వివాహమువలన శ్రేయోమార్గమున కెట్టి యంతరాయములు కలవో యోజింపజాలని యీ పసిబాలునికి సంసారబంధమున అంటగంటనెంచిరి. సత్యనారాయణ కొంతకాలము ఈ సంసారము నందుండియు, తన యాధ్యాత్మిక ముఖ్య కర్తవ్యము నెట్లు పట్టుదలతో సాధించెనో, మనము రాబోవు ప్రకరణములందు గాంచగలము.

ఈ వివాహము మన్నూరునం దతివైభవముగ జరుపబడెను. వాకాడు గ్రామమునుండి వరునిపక్షమువారు బయలుదేరి మన్నూరు జేరిరి. అచట వీరికొక విడిది యేర్పఱుపబడెను. ఐదుదినములు అతివైభవముగ సత్యనారాయణకును రాఘవమ్మకును వివాహము జరిగెను. చిదంబరశాస్త్రి తన కోడలునకు వేయిరూప్యముల నగల బెట్టెను. యజ్ఞ నారాయణసిద్ధాంతి తన యల్లునకు రజతపాత్రను, పట్టువస్త్రములను కొంత భూమిని ఇచ్చెను.

వివాహానంతరము చిదంబరశాస్త్రి తన కుటుంబముతో వాకాడు జేరెను. సత్యనారాయణమాత్రము నెల్లూరునందే యుండి విద్య నార్జింప మొదలిడెను. తక్కినవారందరును వారి వారి గ్రామముల జేరిరి. ఈ సమయమున నీ బాలునకు కొంత దుస్సాంగత్య మేర్పడెను. ఇది చాలవరకు పాశ్చాత్యవిద్యా ప్రభావమే యని చెప్పవచ్చును. దుష్టసాంగత్యమువలన బ్రహ్మయంతటి వాడైనను కుమార్గమున సంచరించును. వారితో గలసి, వారి వలెనే సత్యనారాయణ “భగవంతుడు లే డనియు, శాస్త్రము లన్యతము లనియు, పురాణములు జ్ఞానహీనులు వ్రాసిన వెట్టి వ్రాత లనియు, వేదములు చెత్తలనియు, సన్న్యాసులు భక్తులు ఉదరపోషణ నిమిత్తమై చరించు వేషధారులనియు వాదింపసాగెను. ఈ బాలుని కిదివరకు శ్రీమన్నిత్యానంద

స్వామియందున్న భక్తి విశ్వాసములు క్షీణించినవి. ప్రత్యక్షముగ నీ బాలుడు స్వామివారియొద్దకు పోయి నిర్భయముగ “మీరు సర్వసంగపరిత్యాగులగు సన్యాసులుగదా! పాఠశాలలు, మఠములు, ధనము మున్నగువాటితో మీకు సంగ మెందులకు? ఏ వృక్షమూలముననో యాసీనులై వైరాగ్యము తోడ బ్రహ్మనిష్ఠయందుండరాదా? మీకింకను నాశలు, అభిమానములు నశించలేదే! యని పరిహసించుచు, నిందించుచుండెను. శ్రీవారిది విని సర్వము బ్రహ్మస్వరూపమను సాగరోపరిభాగమున కెరటముల రీతి నావిర్భవించు లీలలివి యనియు, బ్రహ్మదృష్టి కన్యములు కావనియు చెప్పుచుండిరి. దీనిని విని యీ బాలుడు శ్రీవారితో మీరు నుడువు సమాధానములు సరియైనవి కావు. ఒకవేళ నేను సన్యసించుట తటస్థించినచో మీ వలె పాఠశాలలు మఠములు ధనము మున్నగు బంధహేతువులగు కర్మకాండను అనుసరింపక, కేవలము తీవ్రవైరాగ్యముతోడ కాననములలో గిరులలో గుహలలో బ్రహ్మనిష్ఠయందుండెద” ననుచు శ్రీవారి నాక్షేపించుచుండెను. ఈ బాలుడు నుడివినట్లే పెద్దవాడైన తరువాత సన్యసించి పండ్రెండు సంవత్సరములు జనసంగమునొల్లక ఏకాంతముగ మౌనము, ఆహార నియమము మున్నగు కఠిననియమములతోడ బ్రహ్మతత్త్వమెఱింగిన తరువాత దాననుభవించు ఆనందమును అందరికి పంచిపెట్టవలయు ననియు జగత్కళ్యాణము సన్యాసుల ధర్మములనియు, ప్రస్తుతము విద్యయడుగంటుటచే మనదేశము అభోగతియందున్న దనియు భావించి, పాఠశాలలు, మఠములు స్థాపించినప్పుడు వాటిని నిర్వహించుటకు ధనము, భూములు నేర్పడినప్పుడు శ్రీస్వామివారి నాక్షేపించిన వన్నియు తనకు లభించినవనియు ఇప్పటితనవలెనే అప్పటి శ్రీవారును కుమ్మరపురుగువలె అంటక సమస్త కార్యముల నెరవేర్చుచుండి రనియు తత్త్వమును గ్రహించి ఆనందించుచున్నారు. అప్పుడీబాలుడు స్వామివారిని ఆక్షేపించిన విషయములనే తన నితరులు ఆక్షేపించి నిందించునపుడివి ప్రకృతి ధర్మములే యని మందహాస మొనర్చుచున్నారు.

ఒకనాడీబాలుడు దుష్ట మిత్రులతో కూడి యొక కాలువ గట్టున నిరీశ్వరవాద మొనర్చుచుండెను. అప్పుడొక యతీశ్వరుడు గొడుగును చేతబూని ఆదారి బోవుచుండెను. అంత నీ బాలుడు ఆ యతీశ్వరునియొద్దకు జని “మహాశయా! మీరు సన్యాసులుకదా! మీకీ గొడుగెందులకు? శీతవాతా తపముల నోర్చువాడె కదా పరివ్రాజకుడు! ఈశ్వరుడు కలడా? మీరిట్లు సోమరులై యతివేషము ధరించి లోకమును మోసగించుచు సంచరించుటెందులకు? అని తన వాగ్బాణములను ఆతనిపై ప్రయోగించెను. అంత శాంత స్వరూపుడును, వైరాగ్యనిధియు, బ్రహ్మనిష్ఠుడును నగు ఆ యతీశ్వరుడు ఈ బాలుని తనయొద్ద గూర్చుండబెట్టుకొని శాంతముగ ఈ బాలు డడిగిన ప్రశ్నలన్నిటికి యుక్తియుక్తముగ ఉపమానోపమేయముల తోడను, శాస్త్రప్రమాణానుసారముగ చాలసేపు బోధించెను. ఆ యతీశ్వరుని బోధనలచే ఈ బాలునిమనస్సు కఱగి మరల ఆధ్యాత్మిక రంగము వైపునకు మఱలెను. అంత ఈ బాలుడు “అయ్యో! దుష్టసాంగత్యముచే నిన్నినాళ్ళు చెడితినికదా! యని పశ్చాత్తాపపడి దుఃఖించి దుష్టసాంగత్యమును వదలి సజ్జనసాంగత్య మొనర్చుచు, పూర్వమువలెనే పూజాజప ధ్యానాదులను చేయసాగెను. చూచితిరా! దుస్సాంగత్యమువలన కలుగు అనర్థము. అందువలననే నారదమహర్షి భక్తి సూత్రములయందు “దుస్సంగ స్సర్వధైవత్యాజ్యః” అనగా ఏ విధముననైన దుష్టసాంగత్యము వదలదగినది అని బోధించియున్నాడు. ఆఱునెలలు దుస్సంగమొనర్చిన “వాడు వీడగు” నని లోకప్రసిద్ధి. దుష్టులు తమకున్న దుర్గుణములనన్నిటిని తమను జేరువారికి చక్కగ బోధించి వారిని భ్రష్టుల జేయుదురు. కాన నో జిజ్ఞాసువులారా దుష్టులకు దూరముగ నుండి సత్యాహింస భక్తిధ్యానాదులను కాపాడుకొనుచు పరమావధిని జేరుడు!

సత్యనారాయణ ధైర్య సాహసములయందు మేటి యనుటకీ క్రిందవిషయమే తార్కాణము. 1927వ సంవత్సరము నవంబరునెల 1వ తేదీన గాలి విజృంభించి వీవసాగెను. జనులందఱును చాల భయపడి దృఢమైన

కట్టడములలోనికి పరువిడిది. సత్యనారాయణమాత్రము రామలక్ష్మమ్మయు, ఆమె చెల్లెలును భయపడి మరియొక సురక్షిత స్థలమునకు పోవుదమన్నను సత్యనారాయణ “అచ్చటికి పోయినను రానున్న కీడును తప్పించుకొన జాలము. ఇచటనేయుండి భగవంతుని నిశ్చలచిత్తముతో ప్రార్థింతము. అని వారికి ధైర్యము చెప్పి ఆ పెంకుటింటియందే వారలను నిలిపెను. అంత నాముగ్గురును జేరి దేవదేవుని గూర్చి భజనలు కీర్తనలు చేయసారిగిరి. కాని రాను రాను భయంకర ప్రళయమువలె, జంఝామారుతము గొప్ప శబ్దములతో విజృంభించి, గృహములను వృక్షములను నేలపాలు సేయసాగెను. భవనములయందలి పైకప్పులు గాలిపటములవలె ఆకాశమున కెగిరినవి. సత్యనారాయణయున్న గృహము పైకప్పు లేచినది. గోడలు కొంత పడిపోయినవి. ఐనను ఈ బాలుడు ధైర్యముతో నొకమూలనొదిగి భగవద్భావ ముతో ఆరాత్రి గడిపెను. తెల్లవారుసరికి పురమందెరము, కళాశాల, సత్రములు, గొప్ప భవనములు ధ్వంసము చేయబడియున్నవి. రోడ్లన్నియు, పడిన వృక్షములచే కప్పబడి కీకారణ్యమువలె నుండెను.

గాలివాన పోయిన యైదారుదినములకు సముద్రముప్పొంగి నెల్లారు పురమునంతయు ముంచివేయుటకు వచ్చుచున్నదని పుకారు పెట్టిరి. పురజనులు భయావహచిత్తులై యేపని జేయుచున్నవారాపనిని వదిలిపెట్టి పరువెత్తసారిగిరి. ధనవంతులు తమ ధనమును, గృహములను సర్వస్వమును వదిలి ప్రాణము రక్షించుకొనుట కెత్తయిన ప్రదేశమగు దర్గామిట్టలు జేరిరి. రామలక్ష్మమ్మ, ఆమె చెల్లెలు, సుబ్బలక్ష్మీదేవి సత్యనారాయణతో ఎచ్చటికైన పోయి ప్రాణముల దక్కించుకొంద మని చెప్పిరి. వారిమాటలకు ఈ బాలుడు నవ్వి “గృహమెక్కి ఎచటను ఉప్పెన కనబడుటలే”దని నవ్వుచుండెను. ఇంతలో కొందరధికారులు కారులలో సముద్రతీరమునకు బోయివచ్చి యంతయు అబద్ధమని శాంతింపజేసిరి. ఇంతటితో నీ హడావిడి తగ్గెను. ఇప్పటి కీ బాలునకు పదునైదు సంవత్సరముల వయస్సు. చూచితారా!

బాల్యమున ఈతని ధైర్యసాహస నిర్భయాదు లెంత అమోఘములుగ నున్నవో!

ఐదవ ప్రకరణము

జ్ఞానపిపాస

పూర్వము భారతదేశము రత్నగర్భ యని ప్రసిద్ధి చెందినది. ఆర్థిక సాంఘిక నైతిక ఆధ్యాత్మిక ధర్మములందు హిందూదేశ మత్యుత్కృష్టస్థానమును వహించెను. ఇతర జాతులు అనాగరికులై విజ్ఞాన రహితులై సంచరించు సమయమున భారతీయులు నాగరికులై విజ్ఞానఘనులై ప్రకాశించిరి. ఇట్టి యైశ్వర్యముతో తులతూగు భారతదేశమును గాంచి అసూయజెందిన మహమ్మదీయులీ దేశముపై దండెత్తి కృత్రిమమార్గమున వశమొనర్చికొని భారతీయ సాంప్రదాయమునకు కళంకము ఆపాదింపజేసి దేశము ఆర్థికముగ చిక్కులయందు బడద్రోసి, రాజ్యమేలిరి. అంతలో ఆంగ్లేయులు దేశమును యుక్తితో ఆక్రమించి స్వాధీనమొనర్చుకొని, క్రూరశాసనముల నొనర్చి స్వాతంత్ర్యము నరికట్టి స్థిరముగ దాస్యశృంఖలములచే బంధించిరి. వారి వ్యాపారము ఈ దేశమున స్థిరముగ జరుగుటకై మన పరిశ్రమలను నాశ మొనర్చిరి.

మనదేశమునుండి ముడివస్తువులను గొనిపోయి, వస్తురూపముగ తయారు ఒనర్చి తిరిగి మనదేశమునకు పంపుచు ధనము నపారముగ దోచుకొనసాగిరి. అందువలన దేశమున పరిశ్రమలు అడుగంటి జీవనోపాధికరమగు వృత్తులు నశించి, జనసామాన్యమునకు ఆహారములేక దేశమతి దరిద్రస్థితికి వచ్చినది. సుమారణువది సంవత్సరములు అఖిల భారత జాతీయ మహాసభ స్వాతంత్ర్యమునకై పోరాడినది. గొప్ప గొప్ప ధీరులు దేశస్వాతంత్ర్యమునకై ప్రాణముల గోల్పోయిరి. గాంధీమహాత్ముడు రాజకీయ రంగమున ప్రవేశించినతర్వాత కాంగ్రెసునకు

బలమధికమయ్యెను. మహాత్ముడు శాంతియుతమగు అహింస, సత్యసిద్ధాంతములతో నూతనోద్యమమును ప్రారంభించెను. ఆయుద్యమమున స్త్రీలు, పురుషులు, బాలురు కారాగారమున బంధింపబడిరి. కొందఱు లాటీదెబ్బల తినిరి. కొందఱు తుపాకీగుండ్ల కెఱయై హతులైరి. లోకకళ్యాణార్థము వీరింత బాధల నొందుచు, నిగ్రహశక్తిని, శమదమాదులను ప్రదర్శింపగలిగిరి. పై విషయములనన్నిటిని సత్యనారాయణ గ్రహించి, వాటిని గూర్చి తీవ్రముగ ఆలోచింపసాగెను. 1927వ సం॥ ఫిబ్రవరి మూడవతేదీన సత్యనారాయణ పాఠశాలకేగు సరికి, విద్యార్థులందఱును ఒకచోట గుమిగూడి సభ జేయుచుండిరి. శ్రీవెన్నెలగంటి రాఘవయ్యగారి విధమున విద్యార్థుల కుపన్యసించుచుండిరి. “నూతన రాజ్యాంగ సంస్కరణలను సూచింప, ప్రభుత్వమువారు సైమన్ కమీషనును హిందూదేశమునకు పంపిరి. వారు రేపు బొంబాయిలో దిగుదురు. వారు హిందూదేశములో సంచరించి పరిస్థితులను విచారించి, రిపోర్టు నిచ్చెదరు. ఈ కమీషనుకు సైమన్ అను ఆంగ్లేయుడు నాయకుడుకాన దీనికి సైమన్ కమీషన్ అను పేరు వచ్చినది. ఈ సైమన్ కమీషను నందుగల యేడుగురు సభ్యులును శ్వేతముఖులే. దేశీయ మహాసభవారు దీనిని గమనించి, బ్రిటిష్ గవర్నమెంటువారేదియో కుట్రపన్ని యీ కమీషనును పంపిరని నిర్ణయించి, దీనిని బహిష్కరింప వలయు నని తీర్మానించిరి. రేపు ఆసేతు హిమాచల పర్యంతము దేశీయ మహాసభ ఆజ్ఞాసారము బహిష్కారము జరుగును. విద్యార్థులగు మీరందఱును ఆంగ్లవిద్యాలయములను మూయించి యుత్సవముల జరిపి, సభల గావింపుడని యుద్బోధించెను.

అటులే 1927 వ సంవత్సరము ఫిబ్రవరి 4వ తేదీన సైమన్ కమీషన్ బొంబాయి చేరెను. ఆనాడు యావద్భారతదేశమునందు హర్తాల్ జరిగెను. సత్యనారాయణ యీ దినమున ప్రాతఃకాలముననే లేచి, దేశభక్తి పూరితస్వాంతముతో తనయొద్దనున్న విదేశవస్త్రములను అగ్నియందువ్రేల్చి

ఖద్దరుపంచలను బెంగాలీపద్ధతిగ కట్టి ఖద్దరు చొక్కాను గాంధీ టోపీని ధరించి నిర్ణయప్రకారము ఉదయమేడుగంటలకు విద్యార్థుల జేర్చికొని యంగడుల నన్నింటిని మూయించి, పది గంటలకు వెంకటగిరి కళాశాల జేరెను. ఆ దినముకూడ విద్యాలయమునకు బోవు విద్యార్థులకు బోధించి, వారలనిరోధించి, కళాశాలను ప్రశంసార్థముగ మూయించి, ఘనముగ బహిష్కారము జరిపెను. అంతట కళాశాలనుండి పూర్ణవైస స్వరాజ్యోత్సవము నల్లజెండాతో “సైమన్ వెళ్ళిపో” అను మాటలు గల పెద్ద అట్టలతో “గాంధీకి జై” భారతమాతకు జై అను జయజయనాదములు మిన్నుముట్ట వేలకొలది ప్రజలతో బయలుదేరెను. విద్యార్థుల గొడుగులపై “సైమన్ గో బ్యాక్” అను ఆంగ్లపదములను వ్రాసి ప్రదర్శించిరి. ఈ యుత్సవము నడచునప్పుడు “సైమన్ తిరిగిపో” అను కేకలు వేయుచు, దారియందున్న ఆంగ్లపాఠశాలల మూయించుచు నెల్లూరునందలి ముఖ్యవీధులన్నిటిని తిరిగి, రెండు గంటలగుసరికి యెవరియిండ్లకు వారు పోయిరి. ఈ యుత్సవములో సత్యనారాయణ ప్రశంసార్థముగ సేవ యొనర్చెను. సాయంకాలము మహాసభ జరిగెను. అందనేక ఉపన్యాసములు తీవ్రముగ దేశభక్తిని పురికొల్పునటుల గావింపబడెను. ఈవిధముగ హిందూ దేశమునందలి గొప్ప పట్టణములగు బొంబాయి ఢిల్లీ, లక్నో, లాహోరులలో బహిష్కారోత్సవములు మహాసభలు జరిగినవి. ఇంకను చిన్న చిన్న నగరములలోను, గ్రామములలోను బహిష్కారోత్సవములు సభలు జయప్రదముగ నిర్వహింపబడినవి.

1929సం॥ మే, జూన్ నెలలలో విద్యాలయమునకు వేసవికాలపు సెలవు లియ్యబడినవి. సత్యనారాయణ స్వగ్రామమగు వాకాటికి బోయెను. ఈతదేశాంతవాసము గోరువాడు కావున ప్రతిదినము సువర్ణముఖినదికి వెళ్ళి ధ్యానసాధనయందు కాలము గడుపుచుండెను. ఒకనాడు సాయంకాల మున ఆ నదీతీరమున ధ్యానమొనర్చి తిరిగి వచ్చుచుండ నొక గొప్ప యాధ్యాత్మికానుభవము కలిగెను. దానిని శ్రీవారి వాక్కులందే వర్ణింతము.

“నేను నదినుండి గృహాన్ముఖుడనై వచ్చుచుండ, దారిలో నిట్లాలోచింప సాగితిని. “నేను నడచుచున్నాను. నేను వినుచున్నాను. నేనాప్రాణించు చున్నాను. అనునప్పుడు నడచుట మాట్లాడుట, ఆప్రాణించుట మున్నగు కార్యములు వేరైనను నేనొకడనే కదా! అనగ నడచుటకంటె మాట్లాడుట కంటె వాసన చూచుటకంటె నేను వేరువాడను నడచుట మాట్లాడుట మున్నగునవి నాయొక్క క్రియలే కాని నేనాక్రియలు కాదు. క్రియలకంటె నేను భిన్నుడను. కేవలమొక స్తంభాకారముగ నున్న ఈ శరీరమందలి ఇంద్రియములు ఏ శక్తివలన చలించుచున్నవి? సూర్యచంద్రాదు లేశక్తివలన ప్రకాశించుచున్నారు? వాయువు, ఇంద్రుడు ఏ శక్తికి భయపడి తమ ధర్మముల నెరవేర్చుచున్నారు? పంచభూతములేశక్తివలన తమ కృత్యము లను నెరవేర్చుచున్నవి? సంవత్సరములు, ఋతువులు, నెలలు, పక్షములు, రాత్రింబవళ్ళు గంటలు నిమిషములు యెవనిశక్తికి భయపడి ప్రవర్తించు చున్నవి? పైజెపిన సూర్యచంద్ర వాయి ఇంద్రాది దేవతలు నాయాజ్ఞ వలననే నాశాసనమునకు భయపడియే తమ ధర్మముల సక్రమముగ నెరవేర్చు చున్నారు కాని యీ ధర్మములకంటె నేను అతీతుడను. సర్వసాక్షిని, నాకు హస్తములు లేవు. పాదములు లేవు. అనగ ఇంద్రియములకంటె నేను వేరు వాడను. కేవలమొక స్తంభాకారముగానున్న యీ శరీరమందలి చక్షురాదీంద్రియములు రూపాదులను గ్రహించుటాశ్చర్యముకదా! మన శరీరమువలెనే శ్రోత్రాదీంద్రియములతో నొక బొమ్మను జేసిన అది శబ్దాది విషయములను గ్రహింపలేదుకదా! ఇది విచిత్రములలో నెల్ల విచిత్రముగ నున్నది. అట్టి విచిత్రస్వరూపుడనే నేను. ఇంద్రియసహిత దేహముకాని మనో బుద్ధ్యాదులు కాని ప్రాణాదివాయువులు కాని జడములు కాన, నేను కాను. నేను ప్రకాశింపజేయువాడను కాని ప్రకాశింపబడుట ప్రకాశింపజేయుటయను కృత్యములు నావి కావు. వాటికంటె నేను విలక్షణుడను. అందరును నేను సర్వకార్యములను చేయుచున్నా ననెదరు ఈ సర్వకార్యములను నొనర్చినది శరీరమా? లేక

యాత్మయా? శరీరమనిన, జడమైన శరీర మేమి చేయగలదు? ఆత్మయందమా! కర్తృత్వమాత్మకు లేదే? మరియేదియై యుండును? చైతన్య వస్తువైన యాత్మకు జడపదార్థమైన దేహమునకు మధ్య కర్తృత్వము వహించి సర్వకార్యముల చేయువస్తు వొకటి కలదు. దానినే జీవుడందురు. జడచైతన్యములకు మధ్యనున్నదికాన కొన్ని చైతన్య లక్షణములను కొన్ని జడలక్షణములను గైకొని సమ్మిశ్రితస్వరూపమై జీవుడున్నాడు. దేహము, జగత్తు, జీవుడు, ఈశ్వరుడు మున్నగు భావము లన్నియు ఆదియందును, మధ్యయందును అంతమందును లేనివి. నేను మాత్రము సర్వకాల సర్వావస్థలయందుండువాడను. ప్రతిదృశ్యవస్తువును ఆత్మయే. ప్రతిమానవుడును క్రొత్తగ సాధనజేసి తెలియవలసిన దేదియులేదు. ఇదివరకే తానాత్మయేయై యున్నాడు. అందువలననే మహర్షులట్లు చెప్పిరి. సాధనయందు ద్వైతము. సాధ్యమందు అద్వైతము అను సిద్ధాంతము దోష యుక్తము. సాధన సాధ్యములయందద్వైతమే. తాను పదియవవాడని యితరునిచే తెలుపబడక పూర్వముకూడ తాను పదియవ వాడేకదా! కాని మహనీయులు కొండగుహలయందును కాననములయందును, చేయు తపంబున కర్థము లేదా? ఇదివరకే తానాత్మయై యున్న సాధన లెందుకు? వ్యర్థము కదా! అటులకాదు, ఆత్మ నెఱుంగుటకు సాధన యవసరము లేదు కాని, దేహమనియు వర్ణాశ్రమ ధర్మములగల వాడ ననియు, మున్నగు భ్రమల దొలగించుకొనుటకు సాధన యత్యవసరము. ఈ భ్రమ యనేక జన్మలనుండి వ్రేళ్ళుపాతుకొని దృఢపడియున్నది. దానిని ఛేదించుటకు దానిని తొలగించుటకు దృఢమగు దీర్ఘకాల సాధన కావలయును. అందువలననే గీతాచార్యుడు “అసంగశస్త్రేణ దృఢేన ఛిత్వా” యని నుడివియున్నాడు. ఇట్టి విచారణచే నేను శరీరేంద్రియాతీతమగు ఆత్మనే యని నిర్ధారణకు వచ్చితిని. శరీరమాత్మకు పైనున్న వస్త్రమువంటిది. ఈ ప్రకారము తీవ్రవిచారణ సలుపుట వలన నడత నిలిచిపోయెను. శరీరమును ఇంద్రియములను దాటి, ఊర్ధ్వమునకు మనస్సును బోనిచ్చితిని. అప్పుడు

దేహస్మృతిరాగానే మరల నడువసాగితిని” అహో! సామాన్యుల కసాధ్యమైన యీ యాత్మదృష్టి యీ ప్రత్యగ్దృష్టి సత్యనారాయణకు పదునేడేండ్ల ప్రాయమునకే లభించుట ఆశ్చర్యముకదా!

వేసవి కాలపు సెలవులు పూర్తికాగానే సత్యనారాయణ నెల్లూరునకు వచ్చి విద్యనార్జింప మొదలిడెను. రాత్రింబవళ్ళు శ్రమపడుటవలన అతని దేహము కృశించెను. అతని సన్నని కంఠముమీద పెద్ద శిరస్సుండెను. అతని గొంతు బొంగురువోయి యిదివరకు ప్రతినెలకు నిచ్చుచుండిన బడి జీవితమును మానివేసెను. అందువలన జీతముగట్టుటకూడ నీతని తండ్రిపై బడెను. పైతరగతులకు కావలసిన గ్రంథములను, నితరవిద్యా పరికరములను గొనియిచ్చుటకు చిదంబరశాస్త్రికి శక్తి లేనందున, సత్యనారాయణ, తనకంటె క్రిందితరగతుల విద్యార్థులకు ప్రత్యేకముగ చదువు చెప్పియు, నితర ధనాధ్యుల నడిగియు ధనము చేర్చుకొని గ్రంథములను, నితర పరికరములను సేకరించి మిగుల కష్ట మనుభవించుచు విద్యనార్జించుచుండెను. పాఠశాలకు పోవునపుడు సత్యనారాయణ చినిగిన దుస్తులతో బోవుచుండెను. ఇట్లుండ 1929వ సంవత్సరము ఆగష్టు నెల 2వ తేదీన సత్యనారాయణకు సామాన్యముగ జ్వరము తగిలి, యది టైఫాయిడ్ జ్వరముగా మారి 21 రోజులు బాధించెను. అప్పుడు రామలక్ష్మమ్మ, ఆమెచెల్లెలు, నీతనికి మందులిప్పించియు, పథ్యమునిచ్చియు మిక్కిలి దయతో జూచిరి. తల్లిదండ్రులు దగ్గఱలేని కొఱత గన్పింపని ప్రేమను జూపిరి.

1929వ సంవత్సరము అక్టోబరు నెల 4వ తేదీన వెంకటగిరి రాజా గారి కాలేజిలో నవరాత్రులలో భగవద్గీత పోటీపరీక్షలు జరుగుననియు రెండవ అధ్యాయమగు సాంఖ్యయోగములోని 39వ శ్లోకమగు “యేషాతేభి హితాసాంఖ్యే” యను శ్లోకము మొదలుకొని, మూడవ అధ్యాయమగు కర్మయోగములోని “యేత్వేతదభ్యసూయంతః” అను 32వ శ్లోకమువరకు అర్థసహితముగ నొప్పగించువారికి బహుమతుల నిత్తుమని రంగనాయకుల పేట బాల సాహిత్య మండలివారు ప్రకటించిరి. ఆ పోటీకి సత్యనారాయణ

నిలిచెను. సెప్టెంబరునెల 26వ తేదీన సత్యనారాయణ వాకాటికి పోయి తన తండ్రియొద్ద నిర్ణీతశ్లోకములను వాటి యర్థమును కంఠస్థముగ నేర్చికొని అక్టోబరు నాలుగవ తేదీనాటికి నెల్లూరు వచ్చి పోటీ పరీక్షయందు పాల్గొని యడిగిన ప్రశ్నలన్నిటికి చక్కగ సమాధానము చెప్పి ప్రథమశ్రేణియందు ఉత్తీర్ణుడయ్యెను. పోటీపరీక్షలయందుత్తీర్ణులైనవారికి బహుమతుల నొసంగుటకై అక్టోబరు 14వ తేదీన నొక గొప్ప సభ జరుపబడెను. ఆ సభకు యం.వెంకట రంగయ్యగారు (ప్రిన్సిపల్ వి.ఆర్.కాలేజి) అధ్యక్షులుగ నుండిరి. ఉపన్యాసా నంతరము వివిధాంశములయందు ఉత్తీర్ణులైనవారికి బహుమతుల నిచ్చి అందు భగవద్గీత పోటీ పరీక్షలలో ప్రథమమున ఉత్తీర్ణుడైన సత్యనారాయణకు భక్తిరస శతక సంపుటమను గ్రంథమును అధ్యక్షుడు బహుమతిగ నిచ్చెను. అందువలన సత్యనారాయణ వారికి కృతజ్ఞతాపూర్వక వందనము లర్పించెను. పాఠకులారా! చూడుడు! ఈతడు పదునేడవయేటనే హిందూ మత ముఖ్యగ్రంథమగు భగవద్గీతను అర్థసహితముగ నొప్పగించి ప్రథమ మున నుత్తీర్ణుడగుట ఆశ్చర్యముకదా! ఇతరుల కిట్టిది యూహించుటకైన శక్యమగునా?

నెల్లూరు స్టోన్ హౌస్ పేటయందు ములుమూడి నారాయణరావుగారు, కామరాజు ముకుందరావుగారు, గుండ్లపల్లి రాధాకృష్ణయ్యగారు, మిత్ర మండలి యను నొకసంఘమును విద్యార్థుల వాక్పటుత్వమును, విద్యావినేక మును సాంఘికసూత్రములను, సంఘభావాదిసద్గుణములను అభివృద్ధి జేయుటకై 1928వ సంవత్సరము ఆగష్టు నెలలో స్థాపించిరి. కాని కొన్ని కారణములవలన అది కొంతకాలము నిల్చిపోయెను. మరల 1929 వ సంవత్సరము జూలై నెల ఆరవతేదీన మిత్రులందరు కలసి మిత్రమండలిని పునరుద్ధరణ గావించిరి. 1929వ సంవత్సరము అక్టోబరునెలలో సత్యనారాయణ ఆ మండలియందు సభ్యునిగ చేరెను. ఆ మండలియందీతడు ప్రధానస్థానమును వహించి అనేకాంశములను చర్చించెను. వానిలో సత్యము, అహింస, అస్పృశ్యత, దేశభక్తి, మద్యపాననిషేధము,

ముక్తిమార్గము, నేనెవడను, భగవంతుడు మనల సృజించెనా? లేక భగవంతుని మనము సృజించితిమా? మొదలగునవి ముఖ్యాంశములు.

శ్రీసత్యానంద తీర్థావధూతలవారు అప్పటి మిత్రమండలి తనకు చేసిన హితమునుగూర్చి యిట్లు తెలుపుచున్నారు. “సభయెదుట మోమాటమిలేక, పిరికితనములేక నిర్భయముగ భావ ప్రవాహమును ప్రకటించు సమర్థతను మిత్రమండలియే నాకు ప్రసాదించినది. అనేకపర్యాయములు అనేకవిషయముల చర్చించి జ్ఞానము నార్జించు అవకాశము నొసంగి, మహాపకార మొనర్చినది. ఇంతియగాక కేవలయుపన్యాసమువలనను, శాస్త్రమువలనను, వాదమువలనను ప్రయోజనమేమి? అనుష్ఠానములేనిదే పైవన్నియు వ్యర్థశ్రమలేయగునుకదా! ఆ యనుష్ఠానమునకు కూడ మిత్రమండలి యవకాశము నొసంగినది.”

భగవద్గీత పోటీ పరీక్షలయందు ప్రథమమున ఉత్తీర్ణుడైన విషయము శ్రీ ముకుందరావుగారికి తెలియునుకాన, వారు సత్యనారాయణను మిత్రమండలి తరపున ప్రతి ఆదివారము భగవద్గీతా తరగతుల జరుపుమని నుడివిరి. అట్లే 1930 వ సంవత్సరము ఆగష్టునెల 1 వ తేదీనుండి భగవద్గీతా పఠనము ప్రారంభమైనది. సభ్యులగు ప్రశ్నలకు సమాధానము నిచ్చుచు భగవద్గీతయందలి యధ్యాయములలోని శ్లోకములను క్రమముగ చదివి వాటిభావమును సత్యనారాయణ విమర్శించుచుండెను. తరగతిలో తను ఉపన్యసించిన విషయములను వ్రాసి మరల వచ్చు తరగతిలో చదివి సభ్యులకు వినిపించుచుండెను. అట్లప్పుడు వ్రాసిన సారాంశముకల గ్రంథ మిప్పటికిని కలదు. దానినంతయు వ్రాయవలెనన్న నదియే యొక గొప్ప గ్రంథ మగును. కావున ముఖ్యమగు భాగము నిందు పొందుపఱచెదము. దానియందలి సారాంశమును సత్యనారాయణయొక్క రచనాప్రజ్ఞను, బుద్ధి కుశలతను, గుర్తింతురుగాక! 1920 వ సంవత్సరము ఆగష్టు నెల 31వ తేదీన మిత్రమండలి సమావేశమునందు సత్యనారాయణ కర్మయోగమందలి

శ్లోకములన్నిటిని చదివి వాటి యర్థము నీ కింది విధముగ విమర్శించెను.

“సాంఖ్యయోగమునందు శ్రీకృష్ణభగవానుడు జ్ఞానకర్మలను మిత్రమముగ బోధించుటచే, మోక్షసాధనంబిదియని తెలియక అర్జునుడు మరల భగవానునిట్లు ప్రశ్నించుచున్నాడు. “ఓ కృష్ణ! కర్మమార్గమునకంటె జ్ఞానమార్గమే శ్రేష్ఠమైనదని నీయభిప్రాయమైనచో, నన్నేల యీ ఘోరయుద్ధ కర్మను చేయుమని ప్రేరేపించెదవు? నాబుద్ధిని కలవర పెట్టక దేనిచేత నాకు శ్రేయస్సుకల్గునో దాని నొక్కదానిని నిశ్చయించి చెప్పుము.” అందులకు భగవానుడు “జ్ఞానులకు జ్ఞానయోగమువలనను, కర్మనిష్ఠులకు కర్మయోగము వలనను ముక్తికలుగును.” ఇట్లు నుడివెను. కాని, మూఢుడు కర్మలను వదలుటయే జ్ఞానమనుకొనును. క్షణకాలమైన కర్మల చేయక నెవ్వడైన ఉండగలడా? కర్మల చేయకుండుటయే జ్ఞానమని తలంచు సోమరి యగు అవివేకి కర్మేంద్రియములను మాత్రము నిగ్రహించి మనస్సుతో విషయచింతన చేయుచుండును. అట్టివాడే మిథ్యాచారి. అట్లుకాక మనస్సుచేత ఇంద్రియములను నిగ్రహించి ఫలమును ఆశించక కర్మలచేయువా డుత్తముడు. అర్జునా! నీవును కర్మలనొనర్పుము. కర్మల చేయకుండుటకంటె కర్మలచేయుటశ్రేష్ఠము. ఈశ్వరార్పణబుద్ధితో నిష్కామముగ కర్మల చేయువానికి బంధము కలుగదు. నీవును ఫలాపేక్ష రహితుడవై కర్మల చేయుము. జనకాదులు నిష్కామకర్మచేతనే మోక్షము నొందిరి. ఆత్మనిష్ఠులగు జ్ఞానులు తమకవసరము లేకపోయినను లోక సంగ్రహార్థము కర్మల నాచరించిరి. జ్ఞానులు కర్మల చేయకపోయిన నితరులు వానిననుసరించి సోమరులై భ్రష్టులగుదురు. వారిని పాఠానర్చిన దోషము జ్ఞానికి కలుగుచున్నది. కాన, వారికి బుద్ధిభేదమును కలిగింపరాదు. తానుత్తమమగు సత్కర్మల జేయుచు, నితరులచే చేయించవలెను. లేకున్న వారు చెడిపోవుదురు. ఏలయన, శ్రేష్ఠుడగు బ్రహ్మనిష్ఠుడు ఏ కర్మనాచరించునో, యితరులును నదియే కర్తవ్యమనుకొని ఆ కర్మల నాచరింతురు. ఓ అర్జునా! మూఢులొకములయందును నాకు

చేయవలసినదేదియు లేకున్నను, నేను నిరంతరము కర్మలజేయుచునే యున్నానుకదా! శ్రోతలారా! శ్రీకృష్ణ భగవానునికన్న జ్ఞాని ఈ త్రిలోకములయందు గలడా? ఇప్పటి జ్ఞానులమని విజ్ఞప్తిగవారెందులకో కర్మలయందయిష్టమును ప్రకటింతురు. అట్టిది జ్ఞాన మెన్నటికి కాజాలదు. దానిని సోమరితనమనియు మూఢత్వ మనియు, భ్రమ యనియు చెప్పనగును. ఇంకను శ్రీకృష్ణ భగవానుడిట్లు చెప్పెను. “నేను కర్మల చేయనియెడల నన్ను చూచి యితరులును కర్మల నొనర్చురు. అందుచే నేను ఇతరుల చెరచినవాడ నగుదును.” ఇట్లు భగవానుడు స్పష్టముగ చెప్పుచుండ జ్ఞాననామధారుల కెందులకో యీ సందేహము! శ్రీకృష్ణుని యభిప్రాయ మిచట కేవల కర్మల నొనర్చుటయే కాదు. అట్లయిన జ్ఞానయోగము భక్తియోగము మున్నగువాటిని బోధించియుండదు. దీనివలన మనము గ్రహింపవలసినదేమన కేవలము భక్తిచేతగాని, కేవలము జ్ఞానము చేతగాని, కేవలము కర్మచేతగాని యొకడు మోక్షమును పొందజాలడు. భక్తిసహిత బ్రహ్మత్వైక్యజ్ఞానముకలిగి కర్మల చేయవలయును. అప్పుడే ముక్తి లభించును. పైమూటిలో ఏది లోపించినను ఆధ్యాత్మికరంగమందు వాడంసపూర్ణు డగును. కాననే భగవానుడు భక్తితోడ భారము నాయందుంచి జ్ఞానసహిత నిష్కామ కర్మల చేయుమని యుద్బోధించెను. ఈ విధముగ కర్మల చేయువారికి ఇంద్రియనిగ్రహము ముఖ్యము. జితేంద్రియుడు కానివాడు జ్ఞానవిజ్ఞానముల నాశమొనర్చు కామమును జయింపజాలడు. ఈ కామము జ్ఞానమును కప్పిపుచ్చి జీవులను మోహింపజేయుచున్నది. ఇట్టి ప్రబలశత్రువగు కామమును జ్ఞానఖడ్గముచే ఛేదించి ఆత్మజ్ఞాన సంపన్నుడవై లోక కళ్యాణకరములగు సత్కర్మలను నిష్కామముగ చేసి యితరులకు మార్గదర్శకుడవగుము.

ఇప్పటికి మన సత్యనారాయణకు పదునెనిమిది సంవత్సరముల వయస్సు. ఇట్టి బాల్యవయస్సున ఈ విధముగ ఉపన్యసించుట అబ్బురముగదా! ఇక మిత్రమండలియందు సత్యనారాయణ నేర్చికొనిన సేవాతత్త్వమునుగూర్చి

తెలిసికొందము. మిత్రమండలి కనుబంధముగ అన్నదానసమాజము స్థాపింపబడినది. మిత్రమండలి సభ్యులు ప్రతివారమును స్టోన్‌హౌస్‌పేట యందు బియ్యమును దండి, మానమునకొకసారి దరిద్రనారాయణసేవ యొనర్చుచుండిరి. అనగ బీదలను అన్నదానముచే తృప్తిపఱచుచుండిరి. అన్నదానము చేయునపుడు బీదలను నారాయణాంశ సంభూతులుగ భావించి రామకృష్ణమఠమువారివలె సర్వసమత్వమున తృప్తినొందువరకు పత్రముల యందు వడ్డించుచుండుట ముఖ్యాంశము. ప్రతినెలకు 250 మంది దరిద్ర నారాయణులు తృప్తిపడుచుండిరి. అందు సత్యనారాయణ, మరికొందఱు సంచులజేతబూని బియ్యము దండుచుండిరి.

సత్యనారాయణ మిత్రమండలియందు భగవద్గీతా పఠన మొనర్చుటయే కాక ప్రతిదినము ఉదయమున స్నానమొనర్చి శుచియై పారాయణచేయ సాగెను. గీతను చూడగనే ఆతడిట్లు నుడివి యుప్పొంగెను. “ఆహా! ఏమి గీతా మాధుర్యము? అదియే జ్ఞానామృతభాండము. శ్లోకార్థమును తఱచిచూడ నూతనభావములుత్పన్నము లగును. సత్యజ్యోతికై వెదకు మార్గము గీతయే యని నా నమ్మకము. గీత కెన్నియో భాష్యములు కలవు. హిందువులే కాక సర్వమతములవారును దీనిని పవిత్రముగ నెంచి నిశ్చలచిత్తముతో పారాయణము చేయుచు, తదర్థవిచారము చేయుచున్నారు. ఈ గ్రంథరాజము ఇంగ్లీషు ఫ్రెంచి జర్మని గ్రీకు మున్నగు భాషలలోనికి భాషాంతరీకరణ మొనర్పబడి వ్యాప్తి నొందియున్నది. ఇప్పటికిని ఇతర భాషలలోనికి తర్జుమా చేయబడుచు సర్వదేశములయందు ప్రసిద్ధి గాంచు చున్నది.” ఇట్టి యుద్గ్రంథమునందలి సిద్ధాంతముల నిన్నాళ్ళవరకు చూడకుండుట కీతడు చాల చింతించెను. “ఇప్పటికైన అట్టి గీతాపఠన మొనర్చ గలిగినందులకు నాజన్మము ధన్యమైన” దని ఆనందించెను. ధన్యోస్మి ధన్యోస్మి యని నృత్యము చేసెను.

మిత్రమండలి తరపున సభ్యులందరుజేరి విజయ దశమినాడు తాము

పరించు గ్రంథముల నెల్ల నొక వేదికయందుంచి, వాటిపై సరస్వతిని ప్రతిష్ఠించి భక్తితో పూజ నమస్కారాదుల సలిపిరి. సరస్వతీదేవిని పూలమాలలతో కనుల పండువుగ అలంకరించిరి. అందు సత్యనారాయణ సరస్వతీదేవి సమస్త భౌతిక విద్యలకేకాక ఆధ్యాత్మికవిద్యకు కూడ అధిష్ఠానదేవతయనియు, ఆమెను ఆరాధించుటవలన ఆమె అనుగ్రహమున సమస్త విద్యలయందును పాండిత్యము కలుగుననియు సరస్వతీదేవియొక్క భౌతికరూపమును ఆధ్యాత్మికరూపముతో పోల్చి విశదీకరించెను.

ఈ దినములలో సత్యనారాయణ దేశస్థితిని గూర్చి వివిధరీతుల ఆలోచించుచు, దేశమునెడల తన కర్తవ్యమును విచారించుచుండెను. ప్రతి దినమును ఆంగ్లమున హిందూపత్రికను ఆంధ్రమున ఆంధ్రపత్రికను, తప్పక చదువుచు తన దేశమునందును ఇతర దేశములయందును ఏయే సంగతులు జరుగుచున్నవో సూక్ష్మముగ పరిశీలించుచుండెను.

ఇంతలో సత్యనారాయణ జననీజనకులు నెల్లూరునకు వచ్చి కాపురము పదిలపరచుకొనిరి. అప్పుడు సత్యనారాయణయు స్టోన్‌హౌస్‌పేటను వదలి వారితోడ నుండసాగెను. వారప్పుడు శ్రీరామస్వామి శర్మగారి యింటి యావరణలో ఒక పూరివసారాలో నివసించుచుండిరి. ఈ సమయముననే సత్యనారాయణభార్య కాపురమునకు వచ్చెను. ఆమెపేరు రాఘవమ్మ యయినను సత్యనారాయణ యామెను 'పద్మావతి' యని పిలుచుచుండెను. ఆమెయు పతిభక్తికలిగి భర్తమాట జవదాటక, దైవభక్తి, శాంతము, వినయము గల సాధ్వీమణి.

సత్యనారాయణ తన తరగతియందు పఠనీయ గ్రంథముల జదువుటకు బదులు ఉపాధ్యాయుడు బోధించు విషయములను వినుటకు, వ్రాసు కొనుటకు బదులు శ్రీరామకృష్ణపరమహంస, వివేకానందస్వామి, నాగమహాశయ, రామతీర్థస్వామి, మొదలగు మహనీయుల జీవితచరిత్రలను తెచ్చికొని తరగతియందు ఉపాధ్యాయునికి తెలియకుండుటకై కడపటి బల్లపై

గూర్చుండి పైగ్రంథములను చదువుచు మధ్యమధ్య ఉబ్బుచు, కనులమూసి కొని తన్మయుడగుచుండెను. అప్పుడు విద్యార్థు లీతడు నిద్రించు చుండెనని యెంచి మొట్టికాయలు వేసియు, నీతనిశరీరమును బాగుగా మర్దించియు బాధించెడివారు. విద్యార్థులంత బాధించుచున్నను అతనికి తెలిసెడిది కాదు. దేహస్మృతి కలిగెడిదికాదు. అపుడీతనికాహారమును గైకొనుటకు సైత మిచ్చ లేకుండెను. మనస్సునకు శాంతియునునది లేకమైన లేక ఇతడాందోళన నొందుచుండెను. కాని పాఠశాలయందీతని యభిమానవిద్య హిందీ. ఇతనికి భారతదేశ రాష్ట్రభాషయగు హిందీయందుండు ప్రేమ యింతింతకాదు. హిందీ యుపాధ్యాయులగు భట్టారము వెంకటసుబ్బయ్యగారు ఇతనిని అధికముగ ప్రేమించుచుండిరి. హిందీతరగతియందు ఇతడు ప్రథముడుగ నుండెను. ఇతర పఠనీయాంశములగు ఇంగ్లీషు తెలుగు మున్నగు విషయముల వదలి అహోరాత్రములు హిందీ చదువుటయందే యీతడు కాలము గడుపుచుండెను.

నెల్లూరు పురములో సత్యనారాయణకు చిల్లర రమణయ్య, నరిసింహం, కోనేటిరావు మున్నగువారు యథే. ఏ చదువు విద్యార్థులతో స్నేహమేర్పడెను. వారును సత్యనారాయణయు కలిసి దేశోద్ధారక సంఘమునొక సమాజమును స్థాపించిరి. దానియందు సత్యనారాయణ ప్రాముఖ్యమును వహించి తన వాక్పటుత్వమును విద్యావివేకములను వృద్ధిపఱచుకొనెను. ప్రతి ఆదివారము ఏదియో యొక విషయమునుగూర్చి యీతడు చర్చించుచుండెను.

ఇట్లుండ సత్యనారాయణ భార్యయగు పద్మావతీదేవితో చిదంబరశాస్త్రి యింటికి వచ్చెను. ఈమె భర్తకును అత్తమామలకును సేవ యొనర్చుచుండెను. దైవానుగ్రహమున అనుకూలవతియగు భార్యతటస్థించుటచే సత్యనారాయణ గృహస్థాశ్రమ జీవితము పవిత్రమును, మార్గదర్శకమును నయ్యెను. భార్యాభర్తలిఱువురు అన్యోన్య అనురాగముగలవారై సంసారము

నందున్నను, పారమార్థికజీవితమును గడుపుచుండిరి. స్త్రీని పశువువలె, ఇంద్రియోపభోగమునకు సాధనముగ ఈతడెంచక ఆమెకు భగవత్తత్వమును గూర్చి బోధించుచుండెను. సామాన్యులు భార్యాపుత్రాదులాధ్యాత్మిక మార్గమునకు అంతరాయములని నుడువుదురు కాని, యది వాస్తవముకాదు. సాధనాభివృద్ధికి తనమనస్సు అంతరాయమును కలిగించును కాని, బాహ్యముననుండు కళత్ర పుత్రాదులు బంధమును కలిగింపజాలరు. ఇట్లు సత్యనారాయణ గృహస్థధర్మమును నెరవేర్చుచుండ, ఈతనికొక పుత్రుడు జన్మించెను. ఆ పిల్లవానిని శ్రీనివాసుడని కొందరు నృసింహయ్య యని కొందరు పిలిచెదరు.

1931వ సంవత్సరము నవంబరు నెల 4వ తేది సత్యనారాయణ యొక చిన్న గ్రంథము కనపడనందున వెదకివేసరి రమణయ్యగది కేగెను. అచట రమణయ్యతో “నాపుస్తకము, నీగదియందు కలదా?” యని యడిగెను. జగన్నాథరావు అంత ఛలోక్తిగ నీ జోబులో పుస్తకమున్నదేమో, చూడుమనెను. అట్లే చూడ ఆ పుస్తకము జేబులోనే యున్నది. దీనిపై ఈత డిట్లు ఆలోచింపగడంగెను. నేనెట్లు పుస్తకమును జేబులోనుంచికొని అన్ని ప్రదేశములయందు వెదకితినో, అట్లే బ్రహ్మము తనయందేయున్నను, తానేయైయున్నను ఎచ్చటనో కలదని వెదకినట్లున్నది. పుస్తకము నాయొద్ద లే దను కొన్నప్పుడు కూడ అది నాయందే యున్నది. అట్లే నేను బ్రహ్మము కానను అజ్ఞానదశయందును బ్రహ్మమే యై యున్నాను.”

1931వ సంవత్సరము డిశంబరు మూడవతేదీన శ్రీవెంకటేశ్వర్లుగారు “నాగురువుగారైన యోగీషు బాబుగారు(ప్రజ్ఞానపాదగారు) తూములూరు శివరామయ్య వకీలుగారి మిద్దెమీద వచ్చియున్నారని చెప్పెను. అంత నాటిసాయంకాలమున ఈతడు, జగన్నాథరావు రమణయ్య మున్నగు స్నేహితులతో బాబుగారి దర్శనమునకు వెళ్ళెను. బాబుగారు హిమాలయ పర్వతములయందు కొంతకాలము తపస్సుచేసిరి. వారిదేహము తపోవిభూతిచే ప్రకాశించుచుండెను. వారిముఖమున బ్రహ్మవర్చస్సు తాండ

వించుచుండెను. వారినేత్రములు స్థిరములై అనిమేషస్థితిని దాల్చియున్నవి. వారు వ్యాఘ్రాసనముపై “సమకాయ శిరోగ్రీవులై” యోగాసనమువైచుకొని బుద్ధభగవానునివలె, ఆసీనులై యుండిరి. సత్యనారాయణ బాబుగారిని సమీపించి సాష్టాంగనమస్కారములొనర్చి వారియాజ్ఞకొని కూర్చుండెను. అంతకొంతసేపటికి సత్యనారాయణ బాబుగారిని ఈ రీతిని ప్రశ్నించెను. వారిరువురికి జరిగిన సంభాషణను పాఠకుల ఉపయోగార్థము చేర్చెదను.

సత్య : స్వామీజీ! లోకమున తరించుటకు నాలుగు యోగములు కలవందురు వాటిలో ఏది సులభమైనది? అనగా తనను శీఘ్రముగ గమ్యస్థానము చేర్చునది ఏది?

బాబు : యోగమన నేమి?

సత్య : తెలిసికొనవలసినదియు, తెలిసికొనదగినదియు, యోగమని పెద్దలు చెప్పుదురు.

బాబు : నాలుగు యోగములు గలవని చెప్పితివి! నాలుగుయోగములన నాలుగు మార్గములనిగదా నీ యభిప్రాయము! భగవంతు నెఱుంగుటకు నాలుగు మార్గములు లేవు. ఒకటేయోగము. ఒకటేమార్గము కలదు.

సత్య : అదెట్లు స్వామీ! కర్మ భక్తి యోగ జ్ఞానములను నాలుగు మార్గములు కలవుగదా!

బాబు : యథార్థముగ నున్నదొకటే మార్గము. నీవు చెప్పు నాల్గింటిని మనస్సు సృష్టించును.

సత్య : స్వామీ! భగవంతుని జేరుటకొకటే మార్గము గలదని సెలవిచ్చితిరి. ఆ మార్గమేమి? అది సులభమైనదేనా?

బాబు : భోజన మొనర్చుటకు సులభమైన మార్గమేదియో తెలుపుము?

సత్య : ఎన్నియో విధముల భుజింపవచ్చును.

బాబు : ఎన్నియో విధముల భుజింపవచ్చును. కాని వాటిలో సూటియైన దొకటి యుండవలయునుగదా!

సత్య : ఆ సూటియైన మార్గ మెద్ది?

బాబు : అదియే ఆధ్యాత్మికమార్గము. (శ్రీస్వామివారొక స్థలమును నిర్దేశించి దానికేగు మార్గమొకటియే యనియు, ఇతర మార్గమున వెళ్ళిన చుట్టు దారియు దుఃఖప్రదమును నగునని, యొకపటమును వేసి దాని ద్వారా బోధించెను.)

సత్య : టవునుహాలును చేరవలయునన్న అష్టదిక్కులనుండి వచ్చుటకు మార్గములు కలవుగదా! ఏ మార్గము ననుసరించినను తుదకాస్థలమునకే గదా చేరుదుము!

బాబు : ఇదివరకే చెప్పితినికదా! గమ్యస్థానముజేర్చు మార్గములన్నిటిలో నేదియో సూటిగను ఒకటి దగ్గరగను నుండును. అట్టి మార్గము ననుసరించిన ఏ కష్టములు లేక గమ్యస్థానమును త్వరగ చేరగలుగుదురు. దానినివదలి మరొక మార్గమున వెళ్ళిన కష్టించియు మిక్కిలి యాలస్యముగ చేరుదురు.

సత్య : సూటిగనుండు ఆ ఏకైక మార్గ మేది?

బాబు : ఆమార్గము తెలిసికొనవలయునను నిచ్చయు అవసరము లేల కలిగెను?

సత్య : తెలియవలె నను ఆసక్తివలన.

బాబు : ఆ ఆసక్తి ఎందులకు?

సత్య : అది సహజము.

బాబు : అదియేల సహజము కావలెను? మరియొకదాని ననుభవించి

అది హేయమైన దని దృఢపడినగదా యింకొకదాని తెలిసికొనుటకు ఆసక్తి యుండవలెను.

సత్య : ఇంకొకదాని ననుభవించుట యనగ ప్రాపంచిక సుఖములనియా తమ యభిప్రాయము? అట్టి విషయ సుఖములనిత్యములనియు దుఃఖప్రద ము లనియు ప్రతివానికి తెలియుచున్నది. కాన అట్టి సుఖమును తుచ్చమనియు నీచమనియు నెంచి శాశ్వత సుఖముకొరకై ప్రయత్నింపవలయును.

బాబు : విషయానుభవమునందు దుఃఖములు కష్టములు అధికముగ గలవని చెప్పితివే! సుఖము కూడ కలదుకదా?

సత్య : స్వామీ! ఆ సుఖము క్షణికము. మొదట సుఖముగ గన్పించి తరువాత దుఃఖముగ పరిణమించును.

బాబు : ప్రపంచ సుఖములు తుచ్చములని నీకెట్లు తెలియును?

సత్య : అవి వచ్చుచు పోవుచుండుట చేత.

బాబు : ప్రపంచమనగ నేమి?

సత్య : మనకంటికి కనపడుచు క్షణ క్షణము మారునట్టి స్వభావము కలిగిన యశాశ్వతమైనది ఈ ప్రపంచము.

బాబు : శాశ్వతముకాకున్న నీకెట్లు కనపడుచున్నది?

సత్య : శాశ్వతముకాదని శాస్త్రములయందు చెప్పబడియున్నది కాని నా కనుభవము రాలేదు.

బాబు : అనుభవ వేదాంతము కావలెనా? ఇప్పుడే నీకనుభవ సహితముగ ప్రపంచము అశాశ్వతమని తెలిపెదను. కనులు మూసికొనుము. చెవులు

మూసికొనుము. అప్పుడు ప్రపంచమున్నదా?

సత్య : (అట్లే చేసి) లేదు స్వామీ! కాని భావనమాత్రము గలదు.

బాబు : ఆ భావమును కలిగించున దేది?

సత్య : మనస్సు.

బాబు : మనస్సున్నయెడల ప్రపంచము కలదనియు మనస్సు లేనియెడల ప్రపంచము లేదనియు స్పష్టమైనదికదా! అట్టి మనస్సులేని స్థితిని సాధించి సత్యసందర్శన మొనర్పవలయును.

సత్య : ఆ సత్య సందర్శనమేనా భగవత్సాక్షాత్కారము?

బాబు : భగవంతు డెవడు? ఎక్కడ నున్నాడు?

సత్య : సర్వత్ర ఉన్నాడు.

బాబు : నీయందులేదా?

సత్య : సర్వత్ర యున్నవాడునాయందెట్లు లేకుండును?

బాబు : అయిన నీయందు భగవంతు డున్నాడు కదా! నీవు భగవంతుడవు కావా?

సత్య : మీరు నుడివినది యథార్థమే! స్వామి. నేనే భగవంతుడను.

బాబు : అనగా నీవే శాశ్వతుడవు. నీవే యీ ప్రపంచమును సృష్టించుకొను చున్నావు.

సత్య : నేను సంకల్పరహితుడనుకదా! నేనీ ప్రపంచమునెట్లు సృజించు కొందును?

బాబు : నేను సంకల్పరహిత స్థితియందున్నపుడెట్లు భావింపనగును?

సంకల్పరహిత భ్రాంతియందున్నప్పుడు ప్రకృతివలన సృష్టించుకొను చున్నావు. సంకల్పరహిత స్థితియందు ప్రపంచమే లేదు. సృష్టి యెట్లుండును?

సత్య : ఈ దేహ మస్థిరమయినదిగదా! దీనినేల పోషింపవలెను?

బాబు : నీకొక కురువు లేచిన దానికెందులకు పిండి కట్టు కట్టెదవు? అట్లే యీశరీరమొక కురువువంటిది. ఏలయన, కురువువలె నిదియు చీము రక్తముతో కూడి యసహ్యముగ నున్నది.

సత్య : దేహ మసహ్యమైనదయ్యును కురువువలె చికిత్సచేయవలెననియు తమ అభిప్రాయమా?

బాబు : అవును. కురువునకెట్లు మోహములేక చికిత్సయొనర్తువో అట్లే యీ దేహ మనిత్యమని దేహమందు మోహము లేక, దేహధారణకొఱకు పోషింపవలెను.

సత్య : దేహధారణ మాత్ర మెందులకు?

బాబు : సత్య సందర్శనముకొఱకు. దీనికి యుక్తమగు ఆహారము నీయవలెను. ఇప్పుడు నీకు దేహమనిత్యమని తెలిసినదికదా! అందువలన ఏదైన ఒక ఆనందము ననుభవించుచున్నావా?

సత్య : అవును స్వామీ! అనుభవించుచున్నాను. అయినను మీదర్శనమొనర్చుచు మీతో సంభాషించుచు, మీ సన్నిధానమున ఉన్నంతవరకు నాయానందము మమ్ములను వదలదు. మీయొద్దనుండి ఆవలకు వెళ్ళిన ఆ ఆనందము మమ్ములను వీడి చీకాకు పఱచును.

బాబు : అప్పటికేదో యొకటి నిన్ను బలవంతముగ ఆనందమునుండి యావలకి ద్రోయుచున్నదికదా! దానికి నీవు లోబడక, అది నీకు లోబడునట్లా నర్చుకొనుము. అప్పుడు నీవు జయశీలుడవగుదువు. సంకల్పరహిత

భగవంతుడవగుదువు. అట్టి ఆనందము నెల్లప్పుడు ఒకేరీతిగ అనుభవింప గలవు.

ఆరవ ప్రకరణము

శ్రీరమణ సందర్శనము - తపశ్చర్య

యోగీషుబాబును దర్శించి సంభాషించినది మొదలు సత్యనారాయణ మనస్సు ఆందోళననొందుచుండెను. గ్రంథముల చదువుకొలది సందేహ పరంపర లధికమై బాధింపజొచ్చెను. ఇప్పుడు సత్యనారాయణ మేట్రిక్యులేషన్ తరగతి చదువుచుండెను. కాని, తరగతిలో నేమి జరుగుచున్నదియు తెలియక భగవదున్మత్తుడై కాలము గడుపుచుండెను. ప్రతిదినము నీతడు శ్రీచిల్లర రమణయ్య గది జేరుచుండెను. అచటికి నరసింహము, కోనేటిరావు మొదలగు స్నేహితులు కూడ చేరుచుండిరి. వారితో సత్యనారాయణ మత విషయిక చర్చల చేయుచుండెను. సత్యనారాయణ యథార్థముగ తత్త్వమును నిర్ణయింప వాదించువాడు. రమణయ్య తప్ప నితరు లొకరినొకరు జయింప నుద్దేశ్యముతో వాదించుచుండిరి. అందువలన వాదములు తీవ్రరూపము దాల్చుచుండెను. సాయంకాలము ప్రారంభించిన వాదము తెల్లవారువరకు జరుగుచుండెను. ఒక్కొక్కప్పు డాహారవేళలకూడ నతిక్రమించి వాదించు చుండిరి. వాదములు తీవ్రరూపము దాల్చుటచేతను, రాత్రియంతయు నిద్రలేక వాదనలు సలుపుటచేతను సత్యనారాయణ దేహరోగ్యము క్షీణించి శుష్కింపమొదలిడెను. అప్పుడు సత్యనారాయణ వాదములవలన ప్రయోజన మిసుమంతయైన లేదని, అందరున్నపుడు మాత్రము రమణయ్యగదికి వెడలు మాని రమణయ్య యొంటరిగా యున్నప్పుడు మాత్రము మాట్లాడి వచ్చు చుండెను. ఏలయన రమణయ్య భగవద్భక్తి విశ్వాసములుగల యాస్తికుడు. వీరిద్దఱి మనస్సు లేకాభిప్రాయముగలవై యుండెను. అప్పుడు సత్య నారాయణ రమణయ్యతో వాదములవలన ఆధ్యాత్మికలాభమిసుమంతయు

లేదు. కాలమంతయు వాదములకే వ్యర్థపరచిన సత్యసందర్శనమందు పురోభివృద్ధిని పొందజాలము. కాన వాదములమాని, సాధనకు గడంగి జీవితముల సార్థకపఱచుకొందము” అనెను. ఇట్లుండ సత్యనారాయణకు శ్రీరమణమహర్షి కృత గ్రంథములు లభించినవి. వాటిని చదువుటవలన శ్రీమహర్షులవారిని ప్రత్యక్షముగ దర్శించి వారి దివ్యబోధనల వినవలయు నని యరుణాచలమునకు (తిరువణ్ణామలైకు) పోవసంసిద్ధు డయ్యెను. సత్యనారాయణ శ్రీమహర్షులవారి నామమును చాలకాలమునుండి విను చుండెను. 1917వ సంవత్సరమునుండి సత్యనారాయణతండ్రిగారైన చిదంబరశాస్త్రిగారు ప్రతినంవత్సరము అరుణాచలమునకు శ్రీమహర్షుల వారిని దర్శింప వెళ్ళుచుండువారు. శ్రీమహర్షులవారికి శాస్త్రి గారియందు అత్యంతప్రీతి. శాస్త్రికొరకై మహర్షులవారు స్వయముగ సద్దర్శన భాష్యము మొదలగు గ్రంథములలోని యంతరార్థమును బోధించెడివారు. మహర్షుల వారిట్లెన్న డితరులకు బోధించుట గాంచము. శాస్త్రిగారి యదృష్టమేమన వచ్చును! శాస్త్రిగారు శ్రీవారి బోధనలవిని వారి యనుగ్రహమును సంపాదించి ధన్యులైరి. శాస్త్రిగారి గృహమున మహర్షులవారి చిత్రపటము లెన్నియో గలవు. శాస్త్రిగారు సత్యనారాయణకు శ్రీమహర్షులవారి చరిత్రను వారి బోధలను వినిపించుచుండిరి. శాస్త్రిగా రప్పుడప్పుడు సత్యనారాయణకు మహర్షులవారి చిత్రముజూపి “వీరే యతిసామ్రాట్ట” లని యుప్సొంగుచుండిరి.

ఇప్పుడు సమయ మాసన్నమైనది. సత్యనారాయణ శ్రీమహర్షులవారిని దర్శింప కృతనిశ్చయి డయ్యెను. కాని యీతనియొద్ద పైకము ఒక కాణి యైనను లేకుండెను. మహర్షులవారి నెటులైనను దర్శింపవలయునను ఆర్థి తీవ్రముగ నుండెను. రాత్రింబవళ్ళు నిద్రాహారములులేక, ఏమిజేయుటకు తోచక బిచ్చవాడై యుండెను. ఎటులైనను కానిమ్మని భగవంతునిపై భారము వైచి, యితడు నాలుగు రూప్యము లిమ్మని తలిదండ్రుల నడిగెను. కాని వారందులకు నిరాకరించిరి. సత్యనారాయణ వైరాగ్యముతోడ గృహమును

భార్యను బిడ్డను వదిలియెటకో పారిపోవునను భయముచేతను నీతని తండ్రిగారు ఆస్తి పంచియిచ్చెద ననియు, వేరుగ గృహము కట్టించి యిచ్చెద ననియు సౌఖ్యముల కలుగజేసెద ననియు, ప్రలోభ పెట్టెను. కాని సత్య నారాయణ తీవ్రమైన నిజమైన వైరాగ్యముగలవాడు కాన, పైవన్నియు నశ్వరములని దుఃఖభాజనములని నిర్ణయించి తన వాస్తవిక స్వరూపము నెఱుంగ మహర్షులవారియొద్దకు బోవుటకు దృఢనిశ్చయము డయ్యెను. ఈతని యుద్దేశ్యమును విని యీతని మిత్రుడైన వేదగిరి మొదలియారు తిరువణ్ణామలై వెళ్ళుటకు వలయు ధనమును సత్యనారాయణ కిచ్చెను. ఇంకను కోనేటిరావు, శివరామశాస్త్రి, రమణయ్య మున్నగు కాలేజీలో చదువు మిత్రులు రైలుచార్జీకై ధనమునిచ్చి సహాయ మొనర్చిరి. అందులకు సత్యనారాయణ భగవంతుడే వీరిహృదయముల జొరబడి సహాయ మొనర్చు చున్నాడని పదే పదే స్మరించెను. భగవంతుని అనేకవిధముల స్తుతించుచు విస్మితుడయ్యెను.

1932 వ సంవత్సరము జనవరి నెల 28వ తేది దేశోద్ధారక సంఘ సభ్యులు సమావేశమైరి. అందు చర్చింపవలసిన యంశము గ్రామపున రుద్ధరణ. ఆ విషయమును గూర్చి సత్యనారాయణ యుపన్యసించి, కడపట నిట్లు చెప్పెను. “ఆత్మసోదరులారా! నేను రేపు జ్ఞానజ్యోతియు, బ్రహ్మనిష్ఠులలో ఉత్తముడునగు భగవాన్ శ్రీరమణమహర్షులవారిని దర్శింపబోవుచున్నాను. నాకీసంఘముచేసిన మేలును మఱువజాలను. ఈ సంఘసభ్యులకు నేను కృతజ్ఞతాపూర్వక వందనము లర్పించుచున్నా” నని తన యుపన్యాసమును ముగించెను. అంత కార్యదర్శి లేచి సత్యనారాయణ మన సంఘమందుండి సేవ చేయుటవలననే మనసంఘమింత గొప్పదశకు వచ్చినదనియు, అట్టి వారిని మరల ఎప్పుడు చూతుమో యనియు, సత్యనారాయణ శాంతు డనియు కార్యసాహసుడనియు సంఘ స్థాపకు డనియు కొనియాడెను. సభ ముగిసినవెంటనే సంఘసభ్యులందరు సత్యనారాయణను కౌగిలించుకొని కన్నీరు కార్చిరి. అంత సత్యనారాయణకు తెలియకుండనే రమణయ్య

చిదంబరశాస్త్రియొద్దకు పరువెత్తి “మీ పుత్రుడు రేపు తిరువణ్ణామలైకు పోవ సంసిద్ధుడై యున్నాడు. మేమెంత చెప్పినను వినలేదు. మాకు కూడ వారిని వదలుట కష్టముగనే యున్న” దని చెప్పెను. అంత ఈతని తలిదండ్రులు రమణయ్య గదియొద్దకు వచ్చి గృహమునందు నీకేమి కొరత; సన్యాసివై యేల పారిపోయెదవు? ఇంటియందేయుండి తపంబొనర్చుటలో నీకేమి యాటంకము కలదు? అని పరిపరివిధముల సత్యనారాయణను బ్రతిమాలిరి. అందులకు సత్యనారాయణ, “ఆత్మోద్ధరణయే మానవుని ముఖ్యకర్తవ్యము. అందులకే మహర్షియొద్దకు పోవుటకు నిశ్చయించితిని, నా నిశ్చయము మీవాక్కులవలన చలింప”దని దృఢముగ చెప్పివైచెను. అందులకు వారు దుఃఖించుచు, “తలిదండ్రులను, భార్యను, బిడ్డను కష్టపెట్టి నీవీవిధముగ తపంబొనర్చబోయిన నీతపంబు ఫలించునా? మాయుసురు తగులదా? ఈశ్వరుడుమాత్రము మెచ్చునా? యని సత్యనారాయణను నిందించి, కడపట చేయునది లేక వెడలిపోయిరి.

అంత సత్యనారాయణ 1932వ సంవత్సరము జనవరి నెల 29వ తేది శుక్రవారమునాడు పరమేశ్వరుడే, సూదంటురాయి యినుమును ఆకర్షించి నట్లు తన్ను లాగుకొని పోవుచున్నాడను నిశ్చయముతో ఉదయము 9 గంటల బండిలో బయలుదేరి గూడూరు - తిరుపతి - రాయవేలూరు చూచుచు ఫిబ్రవరి 4వ తేదీన రాత్రి 8 గంటలకు తిరువణ్ణామలై చేరెను.

అప్పుడు రమణాశ్రమము వెళ్ళుదమన్న రాత్రి యగుటచే అంతయు అంధకారబంధురముగ నుండెను. అచటికి వెళ్ళుటకు దారి యెటో తెలియ నందున సత్యనారాయణ ఒక సత్రమునకు ఏగెను. అంతట ఆ సత్రాధికారి మొదట అచట ఉండుటకు స్థలము, తినుటకు ఆహారమును లేదనెను. అంత సత్యనారాయణ భగవంతుని ధ్యానించుచు ఒక మూల కూర్చుండెను. కొంతసేపైనతరువాత ఆ సత్రాధికారి సత్యనారాయణకు ఇంగ్లీషు వచ్చునని తెలిసికొనెను. అంత తన పుత్రుడు మూడవఫారము చదువుచున్నాడనియు

ఇంగ్లీషు నందు కొంత పరీక్షించుమని కోరెను. అప్పుడు సత్యనారాయణ ఆ బాలుని పరీక్షించి “తెలివిగలవాడు వృద్ధికి రాగల” డని చెప్పెను. అంత ఆ సత్రాధికారి ఆతనికి సత్రమునందు భోజనమును, ఉండుటకు గదిని ఇచ్చి ఎంతకాలమైనను ఇచటనే భుజించుచు ఉండవచ్చునని చెప్పెను. అందులకు సత్యనారాయణ తన మనంబున “నేను వచ్చినది భోజనము కొరకు కా”దని అనుకొనెను.

ఫిబ్రవరి 5వ తేదీన ప్రాతఃకాలముననే లేచి సత్యనారాయణ శ్రీరమణాశ్రమమునకు మార్గ మన్వేషించుచు బ్రహ్మజ్ఞానబోధలచే లోకమునకు ఉత్తేజ మొసంగు భగవాన్ శ్రీరమణమహర్షులవారి పుణ్యాశ్రమమునకు ఒక పెట్టున పరువిడెను.

శ్రీరమణాశ్రమ మొక ఉద్యానవనమునందు కట్టబడియున్నది. ఇయ్యది పర్వతమూలమునందుండి చూచుటకు ఎంతయో రమణీయముగను ఆకర్షణీయముగను ఉన్నది. ఆశ్రమము చుట్టును చల్లని నీడను, పూదోటయందలి నానావిధ పరిమళ పుష్పములనుండి వచ్చు సుగంధమును వెదజల్లు వృక్షములు కలవు. అచటి దృశ్యము ముముక్షువులను ఆనందింపజేసి ముగ్ధుల జేయుచున్నది. ఆస్థలము ప్రశాంతముగను తపోయోగ్యముగను ఉండి జిజ్ఞాసువులను ఆహ్వానించుచున్నది. అందు అనేక భవనములు కట్టబడినవి. వానిని దాటిపోతిమేని అచట నవీనపద్ధతులతో నిర్మింపబడిన విశాలమైన పెంకుటిభవన మున్నది. దానిప్రక్కనే జలాశయము కలదు. దానియందు ఆశ్రమమునకంతటికి నీరునిచ్చు పంపులు కలవు. ఆ కూటమున సత్యనారాయణ ప్రవేశించి శ్రీమహర్షులవారి పాదద్వంద్వము కడకు దేహమంతయు ముచ్చెమటలు క్రమ్ముచుండ ఆవేశోష్ణజ్వాలలు బయలు వెడలుచుండ దుమికి సాష్టాంగ నమస్కారము గావించెను. వారి పవిత్ర పాదధూళిని గైకొని శిరమున దాల్చుకొనెను. శ్రీమహర్షులవారు పశ్చిమాభిముఖులై గంభీరముగ తదేకదృష్టితో కన్నుల తెఱచుకొని దేనినో

చూచుచుండిరి. అంత సత్యనారాయణ మహర్షులవారిని హృదయ ముప్పొంగ గాంచుచు తనలో తాను ఇట్లు అనుకొనెను. “ఆహా! వీరి సన్నిధి ఎంత ఆనందదాయకముగ ఉన్నది! ఏమి ఆ నిశ్చల గంభీర దృష్టి! ఆహా! ఏమి మహానుభావుడు! ఎంతకాలమునకు ఈ అఖండ తేజోమయుని, శాంత స్వరూపుని దర్శింపగలిగితిని. వీరి దర్శనముచే నా జన్మము ధన్యమైనది. శ్రీరమణమహర్షులవారు లీలల జరుపు ఈ రమణయుగము నందు నేనుండుటయు ఒక గొప్ప అదృష్టము! అంతియగాక ఇప్పుడు శ్రీవారి సన్నిధానమునందే ఉంటినిగదా! ఆహా! ఏమి ఆనందము! ఏమి ఆనందము!”

శ్రీరమణభగవానులు భక్తులు తమకొరకై ఏర్పఱచిన సతల్పమగు పర్యంకమునందు అందమైన వ్యాఘ్రాజినమున ఆసీనులైయుండి వారు కౌపీనమునుమాత్రము ధరించి యుండి, వారి విశాల లలాటమున బ్రహ్మ తేజము విరాజమాన మగుచుండెను. వారి తపోవిలసిత దివ్యప్రకాశముచే కూటమంతయు వెలిగిపోవుచుండెను. శ్రీభగవానులు దేనిని ఉద్దేశించి చూచుచున్నారో ఎవరు నుడువ గలరు? ఆ చూపులు అనిమేషస్థితిని దాల్చి దేదీప్యమానముగ ప్రకాశించుచుండెను. శ్రీవారి యెదుట ఒక కుంపటి ఉండెను. అందు ఎల్లప్పుడు అగ్ని వెలుగుచుండును. ఆ యగ్నియందు సువాసన నిచ్చు ఏదో ఒక పొడిని వేయుదురు. ఆ సుగంధము కూట మంతయు వ్యాపించి శ్రీవారిని పరివేష్టించియుండు జిజ్ఞాసువులకు ఆధ్యాత్మిక ఉత్తేజము కలిగించుచుండెను. ఊదువత్తులు వెలిగించుటకు ఆదిశేషుడు, భూభారమును మోయుచుండునట్లు ఒక ఊదుదాను కలదు. దానియందు వత్తుల వెలిగించెడివారు. ఆ పొగకూడ వ్యాపించి భక్తుల తన్మయుల జేయుచుండెను. అప్పు డచటి శిష్యులలో ఒకడు శ్రీవారికి గాలి వచ్చుటకై పంకాను లాగుచుండెను.

శ్రీభగవానులు మాత్రము అట్లే తదేకదృష్టితో చూచుచుండిరి. అప్పుడు

వారినుండి ప్రసరించు కరుణావీక్షణములు భక్తులను అనిర్వచనీయ ఆనంద సాగరమున ముంచివేయుచుండెను. అపు డా కూటమున జిజ్ఞాసువులనేకులు శ్రీవారిని పరివేష్టించి అర్థనిమీళిత నేత్రములతో ధ్యాన నిమగ్నులై యుండిరి. అప్పటి అచటి దృశ్యము ఆనందసందాయకముగ ఉండెను.

శ్రీభగవానుల సన్నిధానమున సత్యనారాయణ ఇట్టి అనిర్వచనీయానందమును అనుభవించుచుండెను. ఇతడు అర్థస్మృతిగల స్థితిలో నుండి శ్రీవారి అచంచల దృష్టిని తానును రెప్పవాల్చక శ్రీవారిదృష్టియందు తన దృష్టిని ఐక్యపఱచి దివ్యస్థితి ననుభవించుచుండెను. తాను భగవానులను అడుగదలచిన అద్వైతశాస్త్రమునందలి సందియము లన్నియు శ్రీవారి ముఖావలోకన మాత్రమున అదృశ్యములైనవి. ఇదివరకు తన్ను వేదించుచున్న మనోవికలత అంతరించి పరమశాంతి చేకూరినది. తాను వికార రహిత పరమశాంతస్థితియందున్నప్పుడు కీకర బాకర ప్రశ్నలతో ఏమి ప్రయోజనమనియు అట్టి ప్రశ్నలను అడుగుటవలన తన శాంతికి భంగము వాటిల్లుననియు సత్యనారాయణ గ్రహించి ఊరకుండెను. శ్రీవారిది దక్షిణామూర్తివలె మౌనబోధయనియు తన ఆత్మశక్తిని తన సన్నిధియందుండు మోక్షార్థుల హృదయమునందు ప్రవేశింపజేసి పరమశాంతమయ సచ్చిదానంద స్థితికి గొంపోవు ననియు శ్రీసత్యనారాయణ అచటి యథార్థమును గుర్తించి ఇక ప్రశ్నలే? ఉత్తరము లే? యని మౌనమువహించి ధ్యానానందస్థితిలో ఉండెను. ఇంతలో మాతృభూతేశ్వరాలయమున అఖండపూజలు తెలుపు గంటానినాదములు ప్రణవనాదమువలె మ్రోగెను. అప్పుడు కూటము నందున్నవారు ఒకరు ఒకరు లేచిపోసాగిరి. ఇంతలో సత్యనారాయణకు దేహస్మృతి కలిగెను. శ్రీమహర్షులవారు తమ పరమ బ్రహ్మత్వైక్య సమాధిని చాలించి సత్యనారాయణ వైపు చూచి చిరునవ్వు నవ్విరి. ఆ చూపునందును ఆ మందహాసమునందును ఎంతయో భావము కలదని సత్యనారాయణ గ్రహించెను.

శ్రీరమణ భగవానుల సన్నిధానమున ప్రతి జిజ్ఞాసునకు ఈ విధముగనే సంశయరహిత పరమశాంతినిష్ఠ యబ్బును. సత్యనారాయణ మననము చేయు అవకాశముండునని కొలది సందేహములను శ్రీరమణ భగవాను నడగ ఎన్నియోసార్లు ప్రయత్నించెను. కాని శ్రీవారి సాగరమును బోలు గంభీరతను గాంచి వెఱగుపడెను. అప్పుడే మధ్యాహ్న భోజన సూచకముగు గంట మ్రోగెను. అప్పుడు భగవానులు. భక్తులు భోజన మొనర్చ వంటశాలను చేరిరి. ఎవరో సత్యనారాయణను కూడ పిలుచుకొనిపోయి ఆహారమును ఇడిరి.

మరల సాయంకాలము మూడుగంటలకు అందరును భగవానుని సన్నిధానమున చేరిరి. అప్పుడు సత్యనారాయణయు భగవానునికి సాష్టాంగ నమస్కార మొనర్చి వారి ఆజ్ఞ గైకొని కూర్చుండెను. సత్యనారాయణ తుద కెట్లో ధైర్యముపూని భయముచే దేహమంతయు ముచ్చెమటలు క్రమ్మ గద్గద స్వరమున మహర్షి సమీపమున చేరి ఇట్లనెను. “స్వామీ! నాకు గల సందేహములను నిర్వర్తించుకొనుటకు నెల్లారునుండి తమ సన్నిధానమున కేతెంచితిని. దయతో నా సంశయవిచ్ఛేద మొనర్చి ధన్యుని చేయ వేడుకొనుచున్నాను.” అంత శ్రీభగవానులవారికిని సత్యనారాయణకును ఈ క్రింది విధముగ సంభాషణ జరిగెను. ఆ సంభాషణను “అన్వేషణ” యను పేరుతో బాపట్ల యందున్న కంభంమెట్టు మధుసూదనరావుగారు 1938వ సంవత్సరము జూలై 15 తేది తమ మాసపత్రికయగు “మారుతి కళ” యందు ప్రచురించిరి. దాని సంతయు ఇటవ్రాయవలయునన్న అదియే ఒక గ్రంథమగును కాన దానిని సంగ్రహించి ఇట చేర్చెదను.

పైవిధముగ సత్యనారాయణ శ్రీభగవానుని ప్రార్థింపగనే వారు ఇతనివైపు తిరిగి పదునైదు నిమిషములు తదైకదృష్టితో చూచి “సందేహములా? ఏవరికి గలవు?” అనిరి.

సత్య : నాకు కలవు స్వామీ!

మహర్షి : వాస్తవముగ నీకు కలవా? నీవు సంశయరహిత సాక్షిస్వరూపు డవే (కొంత తడవు ఆగి) నీకేనా సందేహములు? ప్రశ్నలోనే నాకు సందేహములు కలవంటివి కాన నీ ప్రశ్నయే నీకంటే సందేహములు వేరని తెలుపుచున్నది. అనగ నీ యొక్క సందేహములు కాని నీవు సందేహము కాదు. సంశయములకంటే వేరువాడవని స్పష్టమగుచున్నది కాన నీవెవడవో ప్రథమమున తెలిసికొమ్ము. నీ సందేహములంతరించును.

సత్యనారాయణ ఇంకను ఏమియో అడుగబోయెను. కాని శ్రీమహర్షులవారు సహజసమాధి నిమగ్నులైరి. అంతటితో నాటి సంభాషణము ముగిసెను. మరునాడు (6-2-1932) సద్గురునభాష్యమను ఆంగ్లగ్రంథమును తీసికొని మహర్షులవారి సన్నిధిలో తనలో తాను చదువు కొనుచుండెను. శ్రీమహర్షులవారు గురువుయొక్క ఆవశ్యకతనుగూర్చి చెప్పిన ఘట్టమును చూచి -

సత్య : స్వామీ! సంసారసాగరమును దాటి మోక్షసుఖ మందవలె నన్న గురువు ముఖ్యమని మీరు నుడివితిరి. గురువులేక తరించినవారు లేరా?

మహర్షి : ఉన్నారు. అట్టివారికి భగవంతుడే సద్గురువు. అందరి హృదయములలోను భగవంతుడు నిరంతరము ఉపదేశమును ఒనర్చుచునే యున్నాడు. అంతర్బోధను తెలియ సమర్థత లేనివారికి బాహ్యమానవ గురువు అవసరము. హృదయస్థిత భగవదుపదేశము గుర్తింప సమర్థత గలవారికి బాహ్య గురువు అవసరము లేదు. అంతర్గురువైన భగవంతుడే వారికి గురువు. ఆ భగవంతునే ఆత్మయని అందురు. అట్టి ఆత్మ నెఱుంగుటయే ప్రతివాని ముఖ్య కర్తవ్యము.

సత్య : అట్టి ఆత్మను ఏ విధముగ ఎఱుంగనగును?

మహర్షి : నిరంతర ధ్యానముచే ఆత్మనెఱుంగదగును.

సత్య : ధ్యానమెట్లు ఒనర్చవలెను?

మహర్షి : ఏకాంతమున సిద్ధాసనము వైచుకొని “నేనెవడ” నను తీవ్రమైన అంతర్చర్చ సలిపి దేహత్రయాదులను నేతి చేసి (నేను కాదని త్రోసివేసి) శేషించిన నేనే నేనని తన యథార్థస్థితియందు ఉండుటయే ధ్యానము.

సత్య : ఆత్మ సర్వవ్యాపి గదా! ఇచట రమణాశ్రమములో భగవానుడెల్లప్పుడు ఉండు భవనములో నున్న కుంపటియందు కూడ ఆత్మ యున్నదికదా? అది ఏల కదలదు?

మహర్షి : నీవు కదిలించిన కదలదా? అదియే చైతన్యశక్తి విద్యుచ్ఛక్తి (Electricity) సర్వత్ర వ్యాపించియున్నను దానిని యంత్రములవలన గైకొని తీగెలద్వార బల్బుకు పంపబడినపుడే వెలుగును కదా! అట్లే ఆత్మశక్తి సర్వవ్యాపి అయినను పంచభూతాత్మికమైన దేహమను యంత్రమున చొచ్చి ఆ శక్తిని నరములను తీగెలద్వారా ఇంద్రియములను బల్బునకు పంపబడిన పుడే కదలును.

సత్య : స్వామీ! నే నెవడ నను విచారణ ఎంతవరకు చేయవలెను?

మహర్షి : “నే నడంగి నేను వెలుగు వరకు”

సత్య : స్వామీ! విపులముగ సెలవిండు.

మహర్షి : మొదట “నే నెవడ” నని లోతుగా తనలో అన్వేషింపబూనుకొలది విచారణకు పూనిన నే నడంగును. అచటనే నేను ప్రత్యక్షముగ ప్రకాశించును. అదియే వాస్తవమగు నేను. అంతటితో విచారణ పూర్తి యగును. ఇట్టి యనుభవము దృఢముగ ఉండుటయే ఆత్మసాక్షాత్కారము.

సత్య : మొదట నేనెవడ నని విచారణ ప్రారంభించినది ఏది? అది మీరు నుడువు ‘నేను’ కాదా?

మహర్షి : త్వరపడకుము. జాగ్రత్తగా విని గ్రహింపుము. ఎట్లు కొఱవి కట్టె చితిని దగ్గ మొనర్చి కడపట తానును భస్మమగునో అట్లే విచారణ ప్రారంభించిన నేను (సాత్త్వికాహంకారము) తనయొద్ద జేర్చి తుదకు అదియు అందే లీన మగును. అనగ నేను ఎవడనని సూక్ష్మముగ విచారణ సల్పిన నేనడంగి నేను వెలంగుట కన నగును.

సత్య : మీరు చెప్పునట్లు విచారణ సల్పిన అది తన్ను ఎచటికి గొనిపోయి లీనమగును?

మహర్షి : విచారణ శ్రద్ధతో సలిపిన ఆ “నే” నను ప్రథమతలంపుయొక్క పుట్టుచోటునకు తనను గొనిపోయి అందే యనగును. అదియే నే నను భావమునకు మూలమనియు జన్మస్థాన మని చెప్పనగును.

సత్య : ఆ జన్మస్థానముకాని మూలము కాని మనలోనే యున్నదా! అట్లైన ఈ దేహమందు దానికి స్థానము ఏది?

శ్రీమహర్షి : నేనను భావమునకు జన్మస్థానము ఈ దేహమునందే కలదు. అదియే హృదయము. అదియే సమస్తవాసనలకు కోరికలకును, కామక్రోధాది దుష్టగుణములకును, శాంత శమదమాది సద్గుణములకును స్థానము. అది ప్రతిదినము నిద్రావస్థయందు తన జన్మస్థానమగు హృదయమునకు పోవు చున్నది.

సత్య : కాని, మనస్సు నిద్రయందప్రయత్నముగ తన జన్మస్థానమునకు పోవుచున్నప్పుడు, ప్రయత్నపూర్వకముగ మనంబును హృదయమున నిల్పుటకు సాధన మెందులకు?

మహర్షి : నిద్రావస్థయందు మనస్సు తన పుట్టుచోటగు హృదయమునకు పోవుచున్నది. అట్లు పోవుట తనకు తెలియదు. అచట అహంప్రజ్ఞ లేదు. కాన బుధులు నిద్రను అజ్ఞానస్థితితో పోల్చిరి. అందువలన తనకు తెలిసియే జాగ్రదవస్థయందు నేనెవడనను విచారణ పూర్వక ధ్యానముచే మనస్సును

దాని పుట్టుచోటగు హృదయమునందు ప్రయత్నపూర్వకముగ ప్రవేశింపజేసి “తాను సచ్చిదానంద స్వరూపుడ”నని గ్రహించి యనుభవింపనగును.

సత్య : హృదయ మనగ నేమి? అది ఎచట గలదు?

మహర్షి : ఎడమప్రక్క “టక్ టక్” అని శబ్దించు మాంస మయ పిండము హృదయము కాదు. శరీరశాస్త్రమందు రక్తము శుభ్రమొనర్చు హృదయము, నేను చెప్పు హృదయము కాదు. నేను పేర్కొను హృదయము రొమ్మయొక్క కుడిభాగమున కలదు. దానినే ఆధ్యాత్మిక హృదయము (Spiritua Heart) అందురు.

సత్య : హృదయమున వాస్తవమగు నేనుండు వాసస్థానమనియూ తమ యభిప్రాయము?

మహర్షి : అభ్యాసిగ నుండువాడు హృదయమొక గుహయనియు అందు ఆత్మయుండు ననియు తలంచి, సాధన చేయును. దానినే “హృద్గహ” లేక “బుద్ధిగుహ” యని ఉపనిషత్తులలో కీర్తింపబడియున్నది. అభ్యాసము పరిపక్వమై తనయందు నిలకడ జెందినపుడు హృదయమే తానని యెఱింగి ఆనందమనుభవించును.

సత్య : మౌన మనగ నేమి?

మహర్షి : మౌన మనగ మాటలాడకుండుటయే కాదు. రాయివలె నేపనియు జేయకుండుటంతకుముందే కాదు. అది వర్ణించుట కలవికాని యొక యతీత స్థితి. వాస్తవముగ మౌనమన తనయందు నిశ్చలముగ నిలకడజెంది యుండుటయే.

సత్య : నేను ప్రాణాయామము చేయుచున్నాను. అది విచారణ కనుకూలించునా?

మహర్షి : రమణగీత తెలుచి జ్ఞానప్రాణాయామమునుగూర్చి రమణగీతయందున్న శ్లోకము జదివి, దాని యర్థమును విశదీకరించిరి.

శ్లో॥ త్యాగం దేహాత్మభావస్య రేచకం జ్ఞానినఃపరే ।
పూరకం మార్గణం స్వస్య కుంభకం సహజస్థితిమ్ ॥

తా॥ జ్ఞానికి దేహాత్మభావమును (దేహమే తానను భావమును) వదలుటయే రేచక మనియు, నే నెవడనని యంతర్విచారణ సలుపుటయే పూరక మనియు ఆత్మయే తానని దృఢప్రజ్ఞతో కూడిన సహజస్థితిని పొందుటయే కుంభక మనియు చెప్పబడినది నాయనా! ఇక ప్రాణాయామము చేయుట మానివేయుము. నేను చెప్పినట్లు “నే నెవడ” నను విచారణ యను తపంబొనర్చుము.

సత్య : స్వామీ! నన్నే గుహయందు తపమొనర్చు నియోగించెదరు?

మహర్షి : సర్వగుహలును ప్రపంచములో నొకభాగము కాన, ప్రపంచము లో నిమిడియున్నవి. (పంచభూతాత్మికమైనవి) కాన నీ హృదయగుహ యందు వసించి నిరంతర తపమొనర్చుము.

ఒకనాడు సత్యనారాయణ శ్రీరమణాశ్రమావరణములో ఒక చెట్టుక్రింద కూర్చుండి ధ్యానమొనర్చుకొనుచుండ, శ్రీనిరంజనానందస్వామి యచటికి వచ్చెను. కొంత సేపటికి సత్యనారాయణ లేచి వారిని జూచెను. శ్రీ స్వామి యంత “నీ వెవడవు? ఇంత బాల్యమున నిచటికి రాకారణ మేమి? మీ దేయూరు?” మున్నగు యోగక్షేమములను గూర్చి ప్రశ్నించిరి. అందులకు సత్యనారాయణ “నేను చిదంబరశాస్త్రిగారి పుత్రుడను.” శ్రీమహర్షి దర్శనార్థ మిచటికి వచ్చితిని. మాది నెల్లూరు” అని చెప్పెను. అంత స్వామి “ఓ హౌ మా పండితుని పుత్రుడవా” యని యాదరించి, యీతని మహర్షియొద్దకు తీసికొనిపోయి, “మన పండితులగు చిదంబరశాస్త్రి పుత్రుడని” శ్రీరమణ భగవానులతో చెప్పెను. అంత భగవానులు సత్యనారాయణను దగ్గఱకు

పిలిచి తన దివ్యహస్తములతో ఈతనిని స్పృశించిరి. శ్రీవారి దివ్యానుగ్రహమునకు ఈతడు లోలోన ఆనందించెను. అంత సత్యనారాయణ శ్రీభగవానులవారి నిరంతరదర్శనమువలనను, సంభాషణ వలనను, శ్రీవారి సన్నిధి నెల్లప్పుడు ధ్యానమొనర్చుట వలనను ప్రపంచ విముఖుడై శ్రీరమణ భగవానుని సన్యసింప ననుజ్ఞ వేడుకొనెను.

ఇంతలో సత్యనారాయణ తండ్రి మామ మున్నగు బంధువులు శ్రీమహర్షులవారిపేర లేఖలవర్షము గురిపించిరి. వాటిలో ముఖ్యములగు కొన్నిటినిందు పొందుపఱచుచున్నాము.

శ్రీచిదంబరశాస్త్రిగారు శ్రీరమణభగవానుల పేర వ్రాసిన లేఖ.

శ్రీదత్త.

నెల్లూరు 12-2-1932

శ్రీశ్రీశ్రీ సుబ్రహ్మణ్యులగు మన్మానసాధిష్ఠాన గురుస్వరూపులగు ప.ప. అవధూత ఇతి చతురక్షరాత్మకులగు రమణమహర్షి భగవంతులకు.... అజ్ఞుడగు వే. చిదంబరశాస్త్రి పునః పునరనేకాభివందన శతంబులొనర్చి వినయపూర్వకాభివిజ్ఞప్తి యేమన.....

సంసార నిమగ్నులమును అభిమానంబుచేత నిర్మతానిరీహతాది విశేష గుణ సహితా ముముక్షుత్వ సంప్రాప్తిని గోరియు, బొందజాలని భావమేదియో, యది నశించునటుల అనుగ్రహింతురని మిక్కిలి మిక్కిలి ప్రార్థన...

సత్యనారాయణ తల్లి సుబ్బలక్ష్మీదేవి వ్రాసిన లేఖ

వే॥ సత్యనారాయణకు తల్లి ఆశీర్వాచనములు.....

శ్రీరమణ భగవంతులకు మా ఉభయులవందనము లర్పించి సెలవొంది వెంటనే రావలయును. నా దిగులు తీర్చుము.

సత్యనారాయణ అత్తగారగు వెంకటసుబ్బమ్మగారు వ్రాసిన లేఖ

“..... మీ కొరకై మీ భార్య చాల దిగులుపడియున్నది..... మీ మామగారు మీకొరకై వెళ్ళియున్నారు. మీ కొరకై మీ భార్య, మీ కుమారుడు చాలా దిగులుపడి యున్నారు. నీవు త్వరగ మన్నూరు రావలయును.”

ఈ లేఖల నన్నిటిని రమణ భగవానులు చదివి సత్యనారాయణతో, ఓహో! నీకు వివాహమయినదా? పోషింపవలసిన కుమారుడు కూడ గలడా? అగ్నిసాక్షిగ వివాహమాడిన భార్యను త్యజింపరాదు. కాన నీవు కొంతకాలము గృహస్థజీవితమును గడపవలెను. నీవు స్వయముగ బంధముల ద్రెంప ప్రయత్నించుచున్నావు. కాని యవియే నిన్ను వదలుకాలము సంభవించును. అప్పుడు సన్యసించుట కేవిధమైన యాక్షేపణయుండ దని చెప్పిరి. పిమ్మట సుమారు ఇరువది దినములలో వచ్చుచున్నా నని సత్యనారాయణచే లేఖ వ్రాయించి, మాధవస్వామిచే పోష్టు చేయించిరి.

అరుణాచలమున సత్యనారాయణ యున్నంతకాలము పర్వత గుహలలోను, శ్రీమహర్షులవారు తపంబొనర్చిన ప్రదేశములయందును, తీవ్రనియమములతోడను, దృఢదీక్షతోడను, తపంబొనర్చసాగెను. అరుణగిరి యందలి ప్రకృతి రమణీయకమును తపోయోగ్యమును నగు నిర్జనప్రదేశముల గాంచి యత్యాశ్చర్యనిమగ్నుడై, అన్నాహారములగూడ గైకొనుటమాని యచట తీవ్రతపంబొనర్చెను. శ్రీమహర్షులవారు తపంబొనర్చిన విరూపాక్షగుహ, స్కందాశ్రమము మున్నగు స్థలములయందు శ్రీవారి యఖండతపశ్శక్తియుత వాతావరణమును గాంచి, ముగ్ధుడై యచట నే నెవడనను విచారణ పూర్వకయోగము నభ్యసించెను. ఒక్కొక్కప్పుడు శ్రీమహర్షులవారి సమ్ముఖముననే గూర్చుండి తనయందు తాను మునుగు చుండెను.

అద్వితీయ తపోనిష్ఠులగు రమణభగవంతుల చరిత్రను సంక్షేపముగ వ్రాయుచున్నాము.

శ్రీరమణమహర్షులవారు 1879వ సంవత్సరము డిసెంబరు 30వ తేదీ మధురకు ముప్పది మైళ్ళ దూరముననున్న తిరుచ్చుళి గ్రామమున జన్మించిరి. చిఱుతప్రాయమున వీరిని వెంకట్రామన్ అని పిలుచుచుండిరి. తిరుచ్చుళి రామనాథపురము జిల్లాకు జెందియున్నది. వీరి తండ్రిగారి పేరు సుందరమయ్యర్. తల్లి అళగమ్మ. తండ్రిగారు న్యాయవాదవృత్తిచే ధనమార్జించి బీదలకన్నవస్త్రముల నొసంగుచుండిరి. వెంకట్రామన్ తిరుచ్చుళియందుగల వీధిబడియందు ప్రాథమిక విద్యను నేర్చికొని, యాంగ్ల విద్యాభ్యాసమునకై మధురకు వచ్చి, యక్కడ అమెరికెన్ మిషన్ పాఠశాలలో ఆంగ్లవిద్యను నేర్చికొనెను. ఇట్లుండ 1895 వ సంవత్సరమునందొకానొక దినమున నొక బంధువు వచ్చెను. వెంకట్రామన్ వారితో ఎక్కడనుండి వచ్చుచున్నారని ప్రశ్నించెను. అందుకా బంధువు “అరుణాచలమునుండి వచ్చుచున్నా” నని బదులు చెప్పెను. అరుణాచలనామము చెవిని బడగనే, వెంకట్రామన్ హృదయాంతరమునందొక విచిత్ర సంచలమున కలిగెను. అప్పుడనిర్వచనీయానందము ననుభవించెను. ‘అరుణాచల మెక్కడ నున్నది? అచటికెట్లు పోవలయును’ అను ప్రశ్నలను ఆ బంధువులనడిగెను. అతడు అరుణాచలమే తిరువణ్ణామలై యని యచటికి బోవుమార్గమును తెల్పెను.

1896వ సంవత్సరమునందు ఈతని జీవితమున ఒక విచిత్ర సంఘటనము జరిగెను. దీనివలన ఈతని జీవితము నూతన పథము త్రొక్కినది. దీనినిగూర్చి తరువాత మహర్షులవారే చెప్పినమాటల నిందు పొందుపరచెదము. “ఒకనాడు నేనొంటరిగ గదియందు కూర్చుండియుంటిని. నాయారోగ్యము చక్కగనే యుండెను. కాని అప్పుడు నాకు అకస్మాత్తుగ మరణభయము కలిగెను. నేను మరణించుచుంటిని నాకు దృఢవిశ్వాస మేర్పడినది. ఈ భయమునుగూర్చి పెద్దలనుగాని వైద్యులనుగాని యడుగ వలయునను తలంపు నాకు కలుగలేదు. నేనే యీ సమస్యాపరిష్కారమునకు పూనుకొంటిని. అంత నేను నేలపైపరుండి సమస్తేంద్రియములను బంధించి శవాకృతిదాల్చి, “ఇదిగో నేను మరణించితిని; ఈ శరీరమును సృశానమునకు

జేర్చి దహింతురు. కాని యీ దేహముతోడ నేనును మరణించితివా? నేననగ నీ దేహమేనా? ఈ దేహమయినయెడల ఇది నశించినను నేనను స్ఫురణ పోలేదు. కాన నేనీదేహమునుగాను. మరణమీ దేహమును నశింపజేయును. కాని తద్విలక్షణుడనగు నన్నేమియు చేయజాలదు. నేను శాశ్వతుడను, నేయాత్మనని తదానందమునందు నిమగ్నుడనై యుంటిని.”

ఈ యనుభవమువలన వెంకట్రామన్ యొక్క స్వభావము మార్పునొంది నది. బంధుమిత్రాదులతో సంబంధము వదలుకొని, ఏకాంతమునందు ధ్యానమగుడగు చుండెను. చదువుటమాని యిట్లు తత్త్వవిచారణజేయు తమ్మునిచూచి అన్న కోపించి, “నీవంటివానికి చదువులెందులకు? గిరులలో గుహలలో నీయోగము వెలిగించుకొనరాదా?” యని నిందించెను. ఈ మాటలవలన వెంకట్రామన్ “తపమునకు గృహమాటంకము; నేను తప్పక గృహమును వదలి యెటకేని పోయెద” నని యాలోచించెను. ఇట్లుండ ఈతనికి అరుణాచలనామము స్మరణకు వచ్చినది. అరుణాచలమునకు బోవ తనమనంబున నిర్ణయించుకొనెను.

అపుడన్నతో విద్యుచ్ఛక్తినిగూర్చి ప్రత్యేక తరగతి యున్నది. విద్యాలయమునకు పోవలెననెను. అన్నగారంత, పెట్టెలో డబున్నది. కాలేజియందు నెలజీతము గట్టి రసీదు తెమ్మనెను. వెంకట్రామన్ ప్రయాణమునకు ధనముకూడ, భగవంతుడొసంగినాడని సంతసించి, త్వరగ భోజనమొనర్చి పెట్టెలో నున్న యైదురూపాయలలో మూడురూపాయలు మాత్రము తీసికొని అన్నకు ఈ విధముగ లేఖ వ్రాసి పెట్టెయందుంచెను.

“నేను నా తండ్రిని వెదకుచు నాతనియాజ్ఞప్రకారము ఇచటనుండి బయలు దేరుచున్నాను. ఇది సద్విషయమునందు ప్రవర్తించుచున్నది. దీనినిగూర్చి యెవ్వరును దుఃఖింపవలదు. దీనిని వెదకుటకై ద్రవ్యమును ఖర్చుపెట్టరాదు.”

వెంకట్రామన్ తన భారమంతయు తన తండ్రియగు ఈశ్వరునిపై వైచి

పాదచారియై రైలుస్టేషను జేరెను. దిండి వనమునకు టిక్కెట్టుకొని, బండి యందు కూర్చొని ధ్యాన నిమగ్ను డయ్యెను. ఆ బండియందే యొక మౌల్వీ, కనులు మూసికొనియున్న ఆ బాలునిగాంచి “యెక్కడికి వెళ్ళు చున్నా”వని ప్రశ్నించెను. “తిరువణ్ణమలై”కని వెంకట్రామన్ ప్రత్యుత్తర మిచ్చెను. టిక్కెట్టు ఎక్కడికి తీసికొన్నావని మౌల్వీ యడిగెను. దిండివనమునకు ఆ బాలుడు ప్రత్యుత్తర మొసంగెను. అంతట మౌల్వీ మీరు తిరువణ్ణమలై కు ప్రయాణము చేయుట బాగుగ నున్నది? దిండివనమునకు టిక్కెట్టు ఎందులకు కొంటిరి? అంతదూరము వెళ్ళవలసిన యవసరము లేదు. మధ్యనున్న విళ్ళు పురమునందు దిగి, మరియొక రైలుమార్గమున పోవలయు”ననిచెప్పెను. అంత నా మాటలను విని, మరల వెంకట్రామన్ ధ్యానమగుడయ్యెను.

అంతట ఈ బాలుడు విళ్ళుపురము చేరెను. అప్పుడీ బాలునకు ఆకలి బాధింపగ, పూటకూటి యింటికి పోయి యన్న మడిగెను. వారు మధ్యాహ్నము వరకుండుమని చెప్పిరి. అంతట ఈ బాలుడు మరల ధ్యానమందు మునిగెను. మధ్యాహ్నము కాగనే పూటకూటియింటి యధికారి యీ బాలుని బ్రహ్మవర్చస్సునుగాంచి అత్యాశ్చర్యనిమగ్నుడై అన్నమిడెను. పైకమివ్వబోవ నాయన తీసికొనలేదు. అంత వెంకట్రామన్, తన యొద్దనున్న రెండున్నర అణాలతో మాంబళమువఱకు టిక్కెట్టు కొని యచటదిగి పదిమైళ్ళు నడిచి అరయని నల్లారను గ్రామమును చేరెను. అచటనుండి కీలూరు గ్రామము నకు వచ్చెను. ఆనాడు గోకులాష్టమి. ఒక బ్రాహ్మణుని యింటికిపోయి యీ బాలుడన్నమడిగెను. ఆ యింటిగృహిణి యీ బాలునికి భోజనము పెట్టి మార్గమున తినుటకు భక్ష్యముల మూటగట్టి యిచ్చెను. రైలుచార్జీకి తనయొద్ద ధనములేనందున, తన కర్ణకుండలములను కుదువయుంచి నాల్గురూప్యములను తీసికొని రైలులో ప్రయాణము చేసి, తుట్టతుదకు అరుణాచలము చేరెను. అచట రైలుదిగి, యతివేగమున పరుగిడి అరుణాచలే శ్వరుని దేవాలయమున జొచ్చి గర్భగృహములోనికి ప్రవేశించి, శంకరునితో “తండ్రి! సర్వము పరిత్యజించి నిన్నే శరణుజొచ్చితి” నని

మనవి జేసికొనెను.

అంత వెంకట్రామన్ కీలారునందు తనకీయబడిన భక్ష్టముల మూటను “ఈకట్టెకు భక్ష్టముల బెట్టవలయునా” యని దానిని పారవైచెను. తాను కట్టుకొనిన వస్త్రమును చించి, యందొక చీలికను కౌపీనముగ ధరించి, మిగిలిన వస్త్రములను ధనమును పారవైచెను. తరువాత యజ్ఞోపవీతమును పరిత్యజించి యొక మంగలిసాయమున ముండనము చేసికొనెను. అనగా సమస్తవాసనల పోద్రోలి తపస్సునకు గడంగెను. పిమ్మట భగవాన్ శ్రీరమణ మహర్షి యను పేర లోకవిఖ్యాతమహాపురుషు డయ్యెను. దేవాలయావరణమున పాతాళలింగ గుహకలదు అచ్చట ఈశ్వరలింగము ప్రతిష్ఠింపబడి యున్నది. అయిన అచట అభిషేకపూజాదులు నెరవేర్చబడుటలేదు. కాన అచటిస్థలము చాలా అపరిశుభ్రముగను, తడిగను, క్రిమికీటకములకు వాసస్థానముగను నుండెను. తుంటరిబాలుర యాగడము వలన మహర్షి యాస్థలమునే తపోయోగ్యముగ ఆశ్రయించిరి. మహర్షులవారేకాంతముగ పద్మాసనస్థులై ఆత్మయందు రమించుచుండ, క్రిమికీటకములాయన తొడ క్రిందిభాగము కఱచి, పుండ్లు చేసినవి. అందువలన నెత్తురు చీముచేత ఆ స్థలమంతయు నిండియుండెను. కాని మహర్షి కీవిషయమే తెలియదు. ఈ సమయములందు ఆహారము ఎవరిని అడుగకుండిరి. ఎవరైన తనకు ఆహారమొసంగిన స్వీకరించుచుండిరి. వేలాయుధంశెట్టి భార్య రత్నమూళ్ అను భక్తురాలు మహర్షికి ఆహారమును ఇడుటకై వచ్చి యతని ఈ స్థితియందుండుటగాంచి చింతించి తమ గృహమునకు వచ్చి తపమొనర్చుమనియు తా నన్నివసతులను కలిగించెద ననియు వేడుకొనెను. కాని శ్రీమహర్షి ప్రత్యుత్తరంబొసంగక మౌనము వహించిరి. అంత ఆమె క్రిందవేసికొని కూర్చుండుటకో, లేకకప్పుకొనుటకో యొకవస్త్రమునిచ్చి మహర్షితో చెప్పిపోయెను. నిరంతరము సమాధియందున్న మహర్షి దీనిని చూడనైన చూడలేదు. తుంటరి బాలురుమాత్రము మహర్షిపై రాళ్ళను పెంకులను విసరుట యనుక్రీడను మానలేదు. ఒకనాడు బాలురు రాళ్ళను రువ్వుచుండ,

వెంకటాచలమొదలియారనువారు చూచిరి. అంత వారు బాలురను తఱిమివైచి, లోపలికిపోయి చూడ చీకటివలన మొదట ఏమియు గన్పింపలేదు. తరువాత శివలింగమునకు వెనుక పద్మాసనమున గూర్చొని యున్న మహర్షి మూర్తి లీలగ గన్పట్టెను. ఈ విషయము మండపమునకు పడమట నొక తోటలో తమశిష్యులతో నివసించుచుండిన పలనిస్వామితో చెప్పెను. అంత నలుగురు అయిదుగురుని సహాయము కొఱకు తీసికొని యందఱును గుహలోనికి పోయి మహర్షిని పైకెత్తబోయిరి. అప్పుడు వారి శరీరము కీటకములచే కరువబడి పుండ్లయి నెత్తురు, చీము, వచ్చుచుండుట చూచి, యింత బాధకోర్చుకొని యట్టి తీవ్ర తపము జేయుట సామాన్యులకు సాధ్యమగునా? యని ఆశ్చర్యపడి మహర్షిని మోసికొనివచ్చి గోపుర సుబ్రహ్మణ్యస్వామి దేవాలయమునందుంచిరి. అట్లు మోసికొని వచ్చుచున్నను, మహర్షికి దేహస్మృతి కలుగలేదు. శ్రీమహర్షులవారి యప్పటి యుగ్రతపమునుగూర్చి యొకపరి సత్యనారాయణతో చెప్పుట తటస్థించెను. ఆ సంఘటనము అతివిచిత్రము. ఒకనాడు సత్యనారాయణ భగవాను లిరువది సంవత్సరముల ప్రాయమున ఉన్నపుడు తీయబడిన ఛాయా చిత్రము చూచుచు, శ్రీభగవానులతో ఇట్లనెను. “ఈ పటమునందు తమదృష్టి యతితీవ్రముగను, గంభీరముగను, అగాధముగను, నున్నది. అప్పటి మీ స్వరూపము ప్రపంచ విముఖత్వమును స్ఫురింపజేయుచున్నది. అప్పటి మీమూర్తి భయమును గొల్పుచున్నది” యనెను. అందులకు భగవానులు “ఇరువదియొక్క సంవత్సరముల వయస్సునందున్న చిత్రమే నీకు భయమును గలిగించుచున్నదా? అంతకు ముందున్న మూర్తిని చూచిన నీ స్థితి యెట్లుండునో? అప్పుడు శిరోజములన్నియు జడలు కట్టియుండెను. నిశ్చలముగ కూర్చుండియున్నందున పక్షులు ఒకవ్రూను అనుకొని గూళ్ళు పెట్టినవి. అప్పటి యాకారము భయంకరముగ నుండెను” అనిరి. శ్రీ మహర్షులవారు గురుమూర్తమునందు కొంతకాలము ఉగ్రతపంబొనర్చిరి. గురుమూర్తమున తమ దర్శనమునకు వచ్చు యాత్రికబృందముచే తమ తపంబునకు

అంతరాయము కలుగుచుండినందున దగ్గఱనున్న మామిడితోటలో తపంబు ఒనర్చెను. కొంతకాలము నివసించిరి. అంతట మహర్షి కొండపైనున్న పవళకుసు అను స్థలమున తమ నివాసమేర్పఱచుకొనిరి. అప్పుడు మహర్షి యుదంతము తల్లికి తెలియరాగ జ్యేష్ఠపుత్రుడగు నాగస్వామిని వెంటతీసికొని శ్రీమహర్షియున్న స్థలమునకు వచ్చెను. శ్రీమహర్షివేషము ధూళి ధూసరితమై వికారముగ నున్నది. జడలు పెరిగియు, గోళ్ళెదిగియు నుండెను. మాసిన పుట్టగోచి పెట్టుకొని శ్రీవారొక బండపై పరుండియుండిరి. కన్నతల్లి కనుక తన పుత్రుని గుర్తించి పెద్దగ ఏడ్చుచు కడుపును గడ్డమును నంటి యిక్కనైన ఇంటికి రమ్మని బతిమాలెను. కాని యామె వచనములకు జడమగు రాయియైన ద్రవించును కాని శ్రీవారి వైరాగ్యము చలింపలేదు. ఆమె దుఃఖించుచునే యుండెను. అప్పుడు శ్రీవారిని దర్శింపవచ్చినవారలలో నొకరు “స్వామీ! అమ్మగారలట్లు దుఃఖించుచున్నారు; జవాబైన చెప్పరాదా? మౌనప్రతమంటిరేని యిదిగో కాగితము పెన్నిలు; ఏదో యొకటివ్రాసి ఆమెను ఓదార్చుడు” అని నుడివెను.

అప్పుడు మహర్షి యిట్లు వ్రాసెను. జగత్సర్వయగు పరమేశ్వరుడు జీవులను వారివారి ప్రారబ్ధ కర్మానుసారము నడిపించును. కాని కార్యమునకై యెవరెంత ప్రయత్నించినను సిద్ధింపదు. నెరవేరుకార్య మెవరెంత యడ్డు పెట్టినను తప్పక నెరవేరును. ఇది యథార్థము కనుక మౌన ముత్తమము.”

ఆమె చేయునది లేక, శ్రీవారిని వదలి తన గృహమునకు పోయెను. శ్రీవారి వైరాగ్యము ఈ అగ్నిపరీక్షలో నెగ్గినది. అంతట మహర్షులవారు కొండపైనున్న విరూపాక్షగుహ, స్కందాశ్రమము మున్నగు గుహలయందు ఘోరతపంబొనర్చిరి. అక్కడ నున్నపుడు వేషధారులగు సాధువు లాతనియందసూయచే అనేకవిధముల బాధించిరి. శ్రీవారు వాని నన్నిటిని సహించిరి. ఇట్లుండ అలగమ్మ కొంత కాలమునకు తన జ్యేష్ఠపుత్రుడు చనిపోగా, తనకడపటి కుమారునితో 1916 వ సంవత్సరమున తన ద్వితీయ కుమారుడగు మహర్షులవారియొద్దకు వచ్చి యచట నివసించి, ఆశ్రమసేవ

యొనర్చుచుండెను. మహర్షి యామె కప్పు డప్పుడు వేదాంతమును బోధించు చుండెను. క్రమముగ ఆమెకాత్మచింత స్థిరపడినది. ఆమె పూర్ణ వైరాగ్యముతో కాషాయవస్త్రముల ధరించి ధ్యానసాధనముల నొనర్చుసాగెను. అప్పుడు వారు స్కందాశ్రమమున నివసించుచుండిరి. ఇట్లుండ ఆమెకు వార్ధక్యవశమున వ్యాధి యంకురించి క్రమముగ వృద్ధి యయ్యెను. అప్పుడు మహర్షి స్వయముగ ఆమెకు ఉపచర్య చేసెను. 1922 సం॥ మే నెల 19వ తేదీన శ్రీవారామె ప్రక్కనేయుండి సేవించు చుండిరి. ఆనాడు ప్రాణ ప్రయాణనమయము సంభవించినదని భక్తులు తెలిసికొని యామె చుట్టును జేరి రామనామము, వేదాధ్యయనము చేయసాగిరి. మహర్షి తమకుడిచేతి నామె హృదయముమీదను నెడమచేతిని ఆమె శిరముపైనను పెట్టినంతనే యానాడు రాత్రి ఎనిమిదిగంటలకు ఆమె శరీరమును వదలెను. ఆమె శరీరమును కొండక్రింది భాగమునకు మోసికొనివచ్చి యచట సమాధి యొనర్చిరి. దానిపై మాతృభూతేశ్వరలింగము ప్రతిష్ఠించిరి. ఇప్పుడభిషేక పూజాదుల జరుపుచున్నారు. తరువాత మహర్షి తమ శిష్యులతో కొండదిగి వచ్చి తల్లి సమాధియొద్ద నివసించిరి. ఇప్పుడీస్థలము శ్రీరమణాశ్రమ మని పిలువబడుచు ప్రసిద్ధి గన్నది. శ్రీమహర్షులవారిచట నివసించుచు తమ దర్శనముచేతను దివ్యబోధలచేతను జిజ్ఞాసువుల తరింప జేసిరి. భారతీయులే కాక యితరఖండవాసులును వారిని దర్శించి జన్మల సార్థక పఱచుకొనిరి.

ఇట్టి శాంత స్వరూపుడును బ్రహ్మవేత్తలలో ఉత్తముడును నగు భగవాన్ శ్రీరమణమహర్షులవారిచెంత సత్యనారాయణ యనిర్వచనీయానందమును అనుభవించుచుండెను. భగవానులు సత్యనారాయణచే తన జననీజనకులకు వ్రాయించిన యిటువది దినముల గడువు పూర్తియయ్యెను. అంత భగవానులు సత్యనారాయణతో గడువు పూర్తి యయినది. కాన స్వగృహము నకు పొమ్మని యాజ్ఞాపించిరి. కాని సత్యనారాయణ భగవానులను వీడజాలక శ్రీవారితో ‘నేను గృహమునకు మఱి సంతసారమును అగ్నిగుండమున బడనొల్లను ఇచ్చటనే యుండి యాధ్యాత్మిక జీవితమును గడపెద’ నని

దృఢముగ చెప్పెను. అందుకు భగవానులు సమ్మతింపక గృహమునకేగు మని గట్టిగ బోధించి తాము రచించిన ఉపదేశసారమును తాము స్వయముగ తయారొనర్చిన యొకచేతికట్టును ఈతనికిచ్చిరి. ఆహా! మహర్షుల వారికి సత్యనారాయణ పైగల నిర్వాహకృపను పూర్ణానుగ్రహమును ఎంతని వర్ణింపనగును? అప్పుడు భగవానులిచ్చిన యుపదేశసారము చేతికట్టుయు ఇప్పటికిని శ్రీసత్యానందాశ్రమమున గలవు.

అప్పటికిని సత్యనారాయణ స్వగృహమునకు పోకుండుటగాంచి, యాతని బిలిచి 'యాధ్యాత్మిక మార్గమునందు క్షమ కావలయును; త్వరపడిన ప్రయోజనము లేదు. నీవు స్వగృహమునకు పోయి గృహస్థధర్మముల నెరవేర్చుచు విచారణధ్యానముల సల్పుము. అందువలన త్వరగ సిద్ధి కలుగు'నని నొక్కి వక్కాణించిరి. ఇక సత్యనారాయణ చేయునదేమియు లేక భగవానులకు సాష్టాంగ నమస్కారమొనర్చి శ్రీవారియాజ్ఞగైకొని యచటి నుండి బయలుదేరెను. క్రమముగ రైలు తిరుపతి స్టేషను సమీపించుచున్న దని యీతడెఱింగి గృహమునకు వెడలుటకిష్టపడక మహా క్షేత్రమగు తిరుపతి గుహలయందుగ్రతపస్సు ఒనర్చనిశ్చయించి యచట దిగెను.

అచట ఒక వృక్షమూలమున నివసించి భిక్షాటనము జేయుచు తీవ్ర మౌనదీక్షతో తపంబొనర్చసాగెను. కాని యచట వీరికి దర్శనమునకు వచ్చు యాత్రికబృందమువలన తపంబునకు అంతరాయము కలుగుచుండెను. ఇదిగాంచి చందనసింగనువారు పుష్పవనములో తమసత్రమున నొకగది ఇచ్చెదమనియు తపంబునకది యనుకూలముగ నుండుననియు చెప్పిరి. సత్యనారాయణ మౌనముగ వారిననుగమించెను. వారంత ఈతని తమ సత్రమునకు గొనిపోయి యొకగదినిచ్చిరి. అందీతడు తీవ్రతపోనిష్ఠతో తపంబొనర్చసాగెను. తపంబునకు సన్యాస మవసరమని యీతనికి దోచి యొకనాడొక కోనేరునకు పోయి, తనుకట్టుకొనిన వస్త్రమును చించి, యందొకపేలికను కౌపీనముగ ధరించి, శేషమును పారవైచెను. ఇక బ్రాహ్మణ జన్మమును బ్రాహ్మణ సంస్కారమును సూచించు యజ్ఞోపవీతము

మిగిలియుండెను. నేనగ్రజుడనను అహంకారమునకు కారణమగు జందెమును కోనేటియందు పారవైచెను. పిమ్మట ఒకమంగలి సాయమున ముండన మొనర్చ బడెను. ఇట్లేతడు కౌపీనధారియై కఠిన బ్రహ్మచర్యముని యాత్మయందే నిలకడ గలవాడై కఠిన నియమములతో తపంబొనర్చసాగెను.

ఇట్లు కొంతకాలము గడువగ, సత్రమునందలి గదియు తపోయోగ్యము కాదని, పూర్ణైకాంతస్థలమునకై వెదకి స్మార్తమండలియందలి దేవాలయమున నొక గదియందుండి తపంబొనర్చుచుండెను. ఇట్లుండ నొకనాడీతడు ధ్యాన మందు మునిగియుండ "నీవింటికి పొమ్మని యొక శబ్దమీతనికి వినిపించెను. అంతట సత్యనారాయణ చేయునది లేక నొక సన్యాసి వలె, ఇంటికి పోయెను. తల్లిదండ్రులు మొదట గుర్తింపక, నిదానించి చూచి తమ పుత్రుడని గ్రహించి, యీ వికార వేషమునకు చింతించి మరల ఆవేషమును తొలగించుటకు స్నానాదికముల నొనర్చజేసి నూతనవస్త్రముల ధరింపజేసి, ఆనాడు మృష్టాన్నము నొసంగి తమ పుత్రుడు మరల నింటికి వచ్చినందులకు ఆనందించిరి. సత్యనారాయణ యింటికి వచ్చిన విషయ మెఱిగి యీతని భార్యాపుత్రులు నెల్లూరునకు వచ్చి యీతనితో నివసంపసాగిరి.

విడవ ప్రకరణము

గృహస్థాశ్రమ నిర్వహణము

సత్యనారాయణ గృహమునకు మరలి వచ్చినప్పటి నుండియు ఆత్మాన్వేషణ తత్పరుడై కాలము గడుపుచుండెను. ఈతడు తనభార్యకును, సత్యాహింసాది ధర్మములను, భగవత్తత్త్వమునుగూర్చి బోధించుచుండెను. ఆమెయు నవి యన్నిటిని విని క్రమముగ అనుష్ఠించుచుండెను.

సత్యనారాయణ మరల దేశోద్ధారక సంఘ సభ్యులతో కూడి వారలకు శ్రీరమణ భగవానులయొద్ద జరిగిన విషయములను చెప్పుచు వారి నానందింప జేయుచుండెను. ఒకపరి దేశోద్ధారక సంఘ సభ్యులందరు

గూడి శ్రీరామకృష్ణ పరమహంస జన్మదినోత్సవము జరుప నిశ్చయించిరి. ఆనాడు శ్రీరామకృష్ణ వివేకానందుల పటముల నొక వేదికపై నుంచి పూల మాలలతో అలంకరించిరి. సభా ప్రదేశమంతయు వారి దివ్యబ్రహ్మతేజ ముతో నిండియుండెను. శ్రీకామరాజు ముకుందరావుగారు అధ్యక్షపదవి నలంకరించిరి. ఉపన్యాసకుడు మన సత్యనారాయణయే. ఈతడు భక్తి తన్మయుడై రామకృష్ణ జీవితమును వారి యుపదేశములగూర్చి యుపన్యసించి శ్రోతల భక్తిసముద్రమున ముంచివైచెను. తరువాత అధ్యక్షుడు లేచి రామకృష్ణుని జీవితము వివేకానందుని జీవితము లేనియెడల సంపూర్ణము కాదని యిరువురి జీవితములలోని ముఖ్యాంశములను విపులముగ ఉపన్యసించెను.

ఇట్లు సత్యనారాయణ ప్రపంచవిముఖుడై భగవచ్చింతనయందు కాలము గడుపుట తల్లిదండ్రులకు కష్టముగనుండెను. ఒకనాడు వారీతనితో “నీవిద్వక్తై యెంతయో ధనము వెచ్చించితిమి. ధనము నార్జించి కుటుంబమును పోషించు బాధ్యత నీయందున్నదిగదా! నిన్ను, నీ భార్యను, నీ పుత్రుని ముగ్గురిని మేము పోషింపగలమా? కుటుంబమునకు పూర్తిగ నిస్సహాయుడవై నిష్ప్రయోజకుడవైతివే! నీవెల్లప్పుడు సంసారమనుకొనక భగవచ్చింత యందున్న కూడు గుడ్డ యెట్లు వచ్చు” నని అనేకవిధముల ఈతనిని తమ వాగ్బాణములచే నొప్పింపసాగిరి.

నెల్లూరునందు సుబ్బలక్ష్మీదేవికి దగ్గఱ బంధువొకరు న్యాయాధిపతి పనిజేసి మరల న్యాయవాదిగ నుండెను. అతడు సత్యనారాయణను తనయొద్ద గుమాస్తాగ నుండుమని యడిగెను. అందుల కీతని తల్లిదండ్రులు సమ్మతించి యీతనిని ప్రోత్సహించిరి. ఒకనాడాతడాంగ్లమున నీతని హస్తాక్షరముల జూచి ముగ్ధుడై తప్పక తనయొద్దనుండుమని బలవంత పఱచెను. అందులకు సత్యనారాయణ ఎల్లప్పుడు అసత్యమాడుచు రాగద్వేషాదులచే కలహముల బెంచు న్యాయవాదులయొద్ద నేను గుమాస్తాగా నుండను. ఒకరిక్రింద బానిసయైయుండి ఆత్మస్వాతంత్ర్యమును గోలుపో”నని

స్పష్టముగ చెప్పివైచెను. ఎట్లయిన ఈతనిని తనవద్ద గుమాస్తాగా నుంచుకొన వలె నని అతడు మఱల మఱల మనిషిని పంపుచుండెను. ఈతడచటికి పోవుటకుకూడ నిరాకరించుచుండెను. తల్లిదండ్రులు కూడ వారియొద్ద గుమాస్తాగనుండి ధనమార్జించి తమకిమ్మని నిర్బంధించిరి. న్యాయవాదుల యొద్ద అసత్యములాడుచు బానిసవృత్తి జేయుటకంటె మరణము మేలని యీతడు నిశ్చయించుకొనెను. ఆధ్యాత్మిక చింత కలిగియు తండ్రి తన నిట్లు నిర్బంధించుట గాంచి సత్యనారాయణ దుఃఖమును భరింపలేక ‘ఆహా ఏమి విచిత్ర ప్రపంచమిది! ధనాశాబద్ధులై మానవులు మాయామోహజాల మున తగులుకొని అజ్ఞానాంధకారమున జిక్కి పరిభ్రమించుచున్నారు. ఏమి వీరియవివేకము! న్యాయమున గాని, అన్యాయమున గాని యేదో విధమున ధనమును సంపాదించి కుటుంబమును పోషింపవలెనట! అట్లు చేయనివాడు అప్రయోజకుడట! ఇట్టి సంసారమధ్యమున నేనెట్లుండగలను?’ అని వివిధ రీతుల తలపోసెను.

ఇంట కలహములధికములైనవి. జననీ జనకులీతనిని హేయముగ చూడ సాగిరి. ఇదిగాంచి సత్యనారాయణయు ఏదోయొక ధర్మయుక్తమైన వృత్తిని గైకొని ధనమునార్జింప నెంచెను. ఈతని మేనమామకు మైపాడులో ఒక వడ్లమిల్లు కలదు. అందీతనిని విచారణ కర్తగ (Manager) నుండుమనియు అందేమియు అసత్యముకాని, అన్యాయము కాని లేదనియు మేనమామ చెప్పెను. అందులకీతడు సమ్మతించి తన భార్యతోడను పుత్రునితోడను నెల్లూరునుండి బయలుదేరి మైపాడు చేరెను. అచట ఈతడు బాడుగకొక గృహమును తీసికొని నివసించుచుండెను. మేనమామ ప్రతినిలయు ఈతనికి కొంత ధనమొసంగుచుండెను. అచట కూడ ఒక ప్రత్యేకమగు గది ధ్యానమునకై యేర్పఱచుకొని, అచట ధ్యాన నిమగ్నుడగుచుండెను. ఈతని నిరాడంబరమును నిర్మలమును నగు ఆధ్యాత్మిక జీవితముగాంచి వెఱగుపడి డాక్టరు గొంగళ్ళ కృష్ణయ్యగారు ఈతని సఖ్యము నభిలషించిరి. ఇరువురికి గాఢమైన స్నేహ మేర్పడెను. మిల్లు నందు తనపని పూర్తికాగానే వారి యింటి కేగుచుండెను. అప్పు డిద్దరును వేదాంత విచారణ సల్పుచు ఆనందిం

చుచుండిరి.

ఒకనాడు సత్యనారాయణ వడ్లమిల్లునందుండ నొక జంగమదేవర వచ్చెను. అతడు మంత్రశాస్త్ర మెటిటింగినవాడనియు, బీజాక్షరయుక్తమగు దండకముల జదివి మానవులను చంపగల డనియు ప్రతీతి. అతడు సత్యనారాయణను మంత్రశాస్త్రమందలి కొన్ని ప్రశ్నల నడిగెను. ‘మంత్రశాస్త్రము నాకు తెలియదు’ అని సత్యనారాయణ అనెను. అందులకు అతడు తెలియదా? తెలియదా? తెలిసియు ఇట్లు అబద్ధమాడుచున్నాడవు. ఇదిగో! నిన్నిప్పుడే కొన్ని మంత్రములను చదివి నిర్జీవునిగ నొనర్చెద’ నని తీవ్రముగ మాటలాడి కొన్ని మంత్రములను, కొన్ని దండకములను చదువనారంభించెను. అతని విశాల ముఖము, అందు దిద్దబడిన వికారపు బొట్టు, పెద్ద గడ్డము జూచి సత్యనారాయణ తప్ప అందరును పారిపోయిరి. అతడు వీరావేశముతోడను, క్రోధోద్రిక్త మానసముతోడను, దేహమంతయు కంపింప, అప్పు డప్పుడు తన చేతిని సత్యనారాయణపైకి విసరుచు, మంత్రముల చదివి, నీవిప్పుడే రక్తము గ్రక్కి చనిపోవుదువుగాక!’ యని శపించెను. అందులకు సత్యనారాయణ భయము జెందక నిశ్చలముగ గూర్చుండి చిరునవ్వు నవ్వు చుండెను. అంత అతడలసి సత్యనారాయణను వదిలి పోయెను. ఈ విషయమింటియందున్న శ్రీపద్మావతీదేవికి ఎవరో చెప్పిరి. ఆమె భయపడి దుఃఖింపసాగెను. సత్యనారాయణ ఇంటికిపోయి ఆమెతో దుఃఖింపవలదు. ఇట్టి బూటకపు వేషధారుల వాక్యములెన్నటికిని ఫలింపవు. ధైర్యముగ నుండు’ మని యోదార్చెను. అప్పటికిని ఆమె భీతివదలకుండుటచే కొంతవడి నామజపమును చేయించెను. ఆ నామ ప్రభావమువలన ఆమె నిర్భయురై లయ్యెను.

శ్రీసత్యనారాయణ ఎట్టి సంఘటనయందును అసత్యమాడువాడు కాడు. ఈ క్రింద జరిగిన అంశముచే ఈతని సత్యనిష్ఠ వెల్లడి యయ్యెను. మైపాడు నందు శ్రీరామస్వామిశర్మగారి ధాన్యపు మిల్లున్న దనియు అందు సత్యనారాయణ మేనేజరుగా నున్నాడనియు వ్రాసితిని. ఈ మిల్లుండు స్థలము

నకు సుమారు రెండుమైళ్ళ దూరమున ఒక ధనవంతు డొక మిల్లును నిర్మించెను. ఈ రెండు మిల్లుల యజమానులకు ధనాశచే అసూయలు పెరిగి కలహములు ప్రారంభమయ్యెను. సత్యనారాయణ వీరి ధనాశకును, వికారచేష్టలకు ఆశ్చర్యము జెందుచు లోలోన నవ్వుకొనుచుండెను. అంతకు ముందు పుట్టెడు వడ్లు బియ్యము చేయుటకు మూడు రూపాయలు తీసికొనుచుండిరి. ఇప్పు డీ పోటీవలన ఇరువురు పుట్టికి ఒకటిన్నర రూప్యముల జేసిరి. అట్లే సత్యనారాయణ వారియొద్ద తీసికొనుచు, మిల్లు వేయించుచుండెను. ఇంకను పోటీ అంతరించి రాజీ కుదరలేదు. అట్టి సమయమునందొకనాడు శ్రీరామస్వామిశర్మ మిల్లునకు వచ్చెను. అప్పుడితరు లెవ్వరును ధాన్యము తీసికొనిరాలేదు. అమాయకులగు కొందరు బెస్తవారు మిల్లునకు ధాన్యము తెచ్చిరి. అంత శ్రీరామస్వామిశర్మ వారియొద్ద పుట్టికి మూడు రూప్యములవంతున లెక్కవ్రాసి తీసికొనెను. అందులకు సత్యనారాయణ మేనమామతో ‘యిప్పుటికిని మనకు రాజీకుదరలేదు; పోటీ జరుగుచునే యున్నది. ఇంతకుముందు వచ్చినవారియొద్ద మీరు పుట్టికి ఒకటిన్నర రూప్యములు తీసికొని, యిప్పుడు మీరు తెలియనివారని మూడు రూప్యములను తీసికొనుట ధర్మము కాదు’ అని వాదించెను. అందుల కీతని మేనమామ కోపించి “నాకు నష్టము కలిగించుటకా నిన్నిచ్చట ఉంచినది? అనెను. అంత సత్యనారాయణ ఈ అన్యాయము చూడజాలను; ఒక ఎంత మీరు నిర్బంధించినను మీ యొద్దనుండ నని 8-9-1932వ తేదీన ఉద్యోగము మానుకొనెను. అంత తన భార్యను పుట్టింటికి పంపెను. ఏలయన తానిదివరకే 22-9-32నుండి 24-9-32 వరకు శ్రీరమణజయంతీ మహోత్సవము జరుప నిశ్చయించుకొని బియ్యమును, ధనమును సమకూర్చుచుండెను. కాన ఆ మహోత్సవము జరుగువరకు మైపాడునందే ఉండవలసివచ్చెను. కాని, చేత నొకపైనయైనను యింట నొక బియ్యపుగింజ యైనను లేకుండెను. అయినను మహోత్సవమునకు వచ్చిన ధనము, బియ్యము కలవు. వాటిని స్వార్థముగ తాను ఉ

పయోగింపకూడదని సత్యనారాయణ నియమము కాన ఈతడు విశేష సహనముతో కొలది దినములు ఉపవసించెను. ఈ విషయము డా॥ శ్రీగొంగళ్ళ కృష్ణయ్యగారికి తెలిసి బలవంతముగ ఆహారమిడుచుండిరి. 13-8-32న ముకుందరావుగారు శ్రీరమణమహర్షులవారి చిత్రమును పెద్దదిగ వ్రాసియిచ్చిరి. అంత తే 22-9-1932 రానే వచ్చినది. ఆనాడు ఉదయమున శ్రీరమణమహర్షులవారి చిత్రపటమునొక మకరతోరణమునందుంచి పుష్పములతో అందముగ అలంకరించి నగరసంకీర్తనలతో, మంగళవాద్యములతో గ్రామమునందు ఉత్సవము యేర్పాటు గావింపబడెను. సత్యనారాయణ, ముకుందరావు, పయిడిపాటి వెంకటాచలపతీశ్వరరావు, డా॥ గొంగళ్ళ కృష్ణయ్య, తేకూరు శివరామశర్మ, గుంటూరు వెంకటసుబ్బయ్య, నాగరాజు పిచ్చిరాజు మున్నగువారలేగాక రెండువందలమంది ప్రజలు అమితోత్సాహముతో శ్రీరమణనామసంకీర్తనలతో ఉత్సవముగ బయలుదేరిరి. ఆనాడు మైపాడు గ్రామమంతయు పవిత్ర నామమగు “భగవాన్ శ్రీరమణమహర్షి దేవునకు జై” అను జయజయ నినాదములతోడను ప్రతిధ్వనించెను. భక్తులు ఆరుగంటలకు బయలుదేరి నగర సంకీర్తనజేయుచు గ్రామమునందలి ముఖ్యములగు వీధుల తిరిగి మహోత్సవమునకై తాత్కాలికముగ నిర్మింపబడిన శ్రీరమణ మండపము నకు ఎనిమిదిగంటలకు వచ్చిరి. అంతట సత్యనారాయణ పూజార్థమై శ్రీమహర్షి ప్రతిమను ప్రతిష్ఠించి గురుభక్తియుతుడై మహర్షులవారి జీవితమును, వారి ఉపదేశములనుగూర్చి ఉపన్యసించి శ్రోతలను ఆనంద పరవశుల జేసెను. అప్పుడు ఆ సభయందు వేలాదిప్రజలు కూడియుండిరి. తరువాత పూజలు, భజనలు అఖండముగ జరుపబడెను. సాయంకాలము 5గంటలకు శ్రీముకుందరావుగారు మహర్షి జీవితమును గూర్చియు శ్రీపయిడిపాటి వేంకటాచలపతీశ్వరరావు(హైస్కూల్ టీచర్) శ్రీరమణాశ్రమ మాహాత్మ్యమునుగూర్చి ఉపన్యసించి శ్రోతలకు మహర్షులవారియందు భక్తి విశ్వాసములు కలిగించిరి. 23,24 తేదీలలో ప్రతిదినము సాయంకాలము

ఐదుగంటలకు నెల్లూరు నుండి వచ్చిన శ్రీవేమూరు చిదంబరశాస్త్రిగారు శ్రీమహర్షి పరమార్థాఖండబోధనలను శ్రీరమణగీతను గూర్చి ఉపన్యసించి తమ వాక్కుధారసముచే శ్రోతలను తన్మయుల జేసిరి. ఈ దినములలో జరిగిన పూజలకు భజనలకు లెక్కయే లేదు. 25వ తేదీన బీదలకు అన్నదానముతో శ్రీరమణమహర్షి జయంతీమహోత్సవము జయప్రదముగ ముగిసినది.

అంతట సత్యనారాయణ నెల్లూరుచేరి తమ యింటనుండసాగెను. మరల జననీజనకులు ‘నిన్ను నీ మేనమామ యెంతయో వృద్ధికి లేదలచి మైపాడునందుంచెను. మున్నుండు నీకు జీతము వృద్ధిజేసి కొన్ని సంవత్సరములు గడచినతరువాత అచటనున్న మిల్లునుకూడ నీకిచ్చివేయు తలంపు మనంబున నుంచుకొనెను. దౌర్భాగ్యుడా! ధనవంతుడవగు వ్రాత విధాత నీ ముఖమున వ్రాయలేదు. ఏదో అసత్య నెపమున ఉద్యోగము మానివేసితివి. సత్యనిష్ఠ యందు నీవేమి హరిశ్చంద్రుడవా? నీకిప్పుడు కూడుగుడ్డ ఎట్లు లభించును? అని అనసాగిరి. అంత సత్యనారాయణ ‘ఓ ఈశ్వరుడా! సమస్తప్రాణులకు ఆహారమిచ్చువాడవగు నీకు నేను భారమైతివా?’ అని ప్రార్థించుచు జననీజనకుల మాటలకు వారు పెట్టు కష్టములకు సహించి, ఆధ్యాత్మికచింతనయందును, సత్సంగమునందును, దైవధ్యానమునందును నిశ్చలముగ కాలము గడుపుచుండెను.

ఇట్లుండ ఒకనాడు శ్రీరామస్వామిశర్మ తన బావగారగు శ్రీచిదంబరశాస్త్రి తో ‘నేను వెంకటాచలసత్రమునందు నూతనముగ ఒక వడ్లమిల్లును వేయు చున్నాను. సత్యనారాయణనను సమ్మతింపజేసి అటకు పంప ప్రయత్నింపుడు’ అని చెప్పెను. అందులకు శ్రీ చిదంబరశాస్త్రి తన పుత్రుడైన సత్యనారాయణతో ‘మీ మేనమామగారు వెంకటాచలసత్రమున మిల్లును నిర్మింపబోవు చున్నారు. నీవుపోయి అచట యుండి సర్వకార్యములను నెరవేర్చుము’ అని చెప్పెను. మొదట దీనికొప్పుకొనలేదు కాని తరువాత సమ్మతించి వెంకటాచల సత్రమునకుపోయి అచట రెండుమాసములు మాత్ర

ముండి సరిపడనందున నెల్లూరు జేరి దైవచింతనలో కాలము గడుపసాగెను. మరల తలిదండ్రులు సత్యనారాయణ స్థితినిగూర్చి చింతింపజొచ్చిరి. ఇంతలో సత్యనారాయణ మామగారు యజ్ఞనారాయణసిద్ధాంతిగారు ఇతనిని 1932వ సంవత్సరము బాపనపాడునకు తీసికొనిపోయి, అచట యితనిని ఉపాధ్యాయునిగ యేర్పాటు చేసిరి. అచట నీతడుండుటకొక గృహ మొసంగబడెను. కాని దానియందు ధ్యానమొనర్చుటకు ప్రత్యేకముగ ఒక గది లేకుండెను. అందువలన సత్యనారాయణ ఆ గృహమునకు మధ్య నొక గోడ పెట్టి ప్రత్యేకముగ ధ్యానమందిరమును ఏర్పరచుకొనెను. దానియందు శ్రీరమణ మహర్షి, శ్రీరామకృష్ణవరమహంస, వివేకానందస్వామి, రామతీర్థస్వామి, శ్రీరాముడు, పరమశివుడు, శ్రీకృష్ణుడు మున్నగు మహనీయుల అవతార పురుషులయొక్క పటములను దండవలె అందముగ అమర్చి అచట ధ్యానసాధనల నొనర్చుచుండెను. ఈతని భార్యయగు పద్మావతీదేవియు వేకువన నాలుగు గంటలకు లేచి స్నానమొనర్చి, శుచియై శ్రీరమణమహర్షి పటముముందు ఆసీనురాలై జపధ్యానముల నొనర్చుచుండెను.

శ్రీసత్యనారాయణ ప్రతిదినమును తనయొద్ద చదువుకొను విద్యార్థులను మరికొందరిని గ్రామస్థులను జేర్చి తాను తన్మయతతో భజనచేయుచు ఇతరులచేత చేయించుచుండెను. శ్రీపద్మావతీదేవి పదిమందిలో అభిమానము విడచి భజన చేయుటకు సిగ్గుపడుచుండెను. ఈ అభిమానమును పోగొట్టవలయు నని ఈతడు 'నీవు ఈదినమున నామసంకీర్తనమును చేయుచు అందరిచే చేయింపవలె'నని ఆమెకు చెప్పెను. అందులకు ఆమె సమ్మతింపలేదు. ఆమెచేత ఎటులైన ఆ దినము భజన చేయించి సంస్కరింపవలయునను పట్టుదలతో ఆమెపై కినుక వహించి సత్యనారాయణ చెన్నారెడ్డి నరసారెడ్డిగారి గృహమునకుపోయి అట నుండెను. భోజనకాలమైనప్పటికిని ఆతడింటికి రాలేదు. అందువలన ఆమెవచ్చి అతనిని యింటికి రమ్మని వేడుకొనెను. అందులకు ఆతడు

'నీవిచటనుండి మన గృహమువరకు ఇప్పుడు భజన చేసెద ననియు, యిక ప్రతిదినము రాత్రి భజనకాలములో సంకీర్తనమొనర్చుచు అందరిచేత సంకీర్తన చేయింతు ననియు ప్రతిజ్ఞ చేసినయెడల యింటికి వత్తు' నని ఆమెతో చెప్పెను. అందులకు ఆమె సమ్మతించి, యటుల ప్రతిజ్ఞచేసి, నరసారెడ్డిగారి యింటి నుండి తన యింటివరకు భజనమొనర్చుచు బోయి అనాటినుండి ప్రతిదినము తాను నామసంకీర్తనజేయుచు, ఇతరులచేత చేయించుచు విశేషకాలము ధ్యానాదిసాధనలయందు గడుపసాగెను. ఒకనాడు సత్యనారాయణ శ్రీ రమణయ్యతో దామరమడుగునకు పోయి అచట భక్తినిగూర్చి ఉపన్యసించి రాత్రి యెనిమిదిగంటలగుసరికి బాపనపాడునందలి తన యింటికి వచ్చెను. అప్పుడు తలుపులు వేయబడియుండెను కాన సత్యనారాయణ పద్మావతీదేవిని అనేక పర్యాయములు పిలిచెను. కాని ఆమె తలుపు తీయలేదు. అంత శ్రీసత్యనారాయణ, రమణయ్య తలుపును నెట్టగ తలుపు తెరువబడినది. కాని అత్యాశ్చర్యకరమైన దృశ్యమును వీరు కాంచిరి. పద్మావతీదేవి శ్రీ మహర్షి చిత్రమునకెదుట సిద్ధాసనమున గూర్చుండి కనులు మూసికొని ధ్యాననిష్ఠయందుండెను. అప్పటికి ఎంతసేపటినుండి ఆమె ధ్యాననిష్ఠయందుండెనో యెవరెరుగుదరు? ఇట్టి స్థితియందామెను భంగపరుపరాదను ఉద్దేశ్యముతో యెప్పుటివలె తలుపును మూసి, వీరిరువురు ధ్యాననిష్ఠులైరి. చాలసేపటికి ఆమెలేచి బయటికి వచ్చెను. వీరును ధ్యాననిష్ఠులు చాలించిరి. ఆహా! పదునారు సంవత్సరముల ప్రాయమున పద్మావతీదేవివలె యిట్టి నిశ్చల ధ్యాననిష్ఠయందుండుట సామాన్యులకు శక్య మగునా?

1933 సంవత్సరము జూన్ నెల 20వ తేదీన సత్యనారాయణ తన భార్యతోడను, పుత్రునితోడను మన్నూరు జేరెను. మన్నూరు క్షేత్రమని ప్రసిద్ధి. ఇచట శ్రీరామచంద్రునిచే ప్రతిష్ఠింపబడిన శ్రీరామలింగేశ్వరుని దేవాలయము కలదు. ప్రతిసంవత్సరము శివరాత్రికిచట ఉత్సవములు మహావైభవముగ జరుగును. అప్పుడు ఇచటికి అనేక భక్తులు వచ్చి

రామలింగేశ్వరుని దర్శించియు, సమీపమున నందున్న సముద్రములో స్నాన మొనర్చియు తమ జన్మలములు సార్థకములయ్యెనని భావించుచుందురు. ఈ స్థలము వేరుశనగ మున్నగు పంటలకు ప్రసిద్ధి.

ఇచట నుండునపుడు సత్యనారాయణ ప్రతిదినము సాయంకాలమున సముద్రతీరమునకు బోయి రాత్రి యెనిమిది గంటలవరకు దైవధ్యాన తత్పరుడై యుండి, తరువాత ఇంటికి తిరిగి వచ్చుచుండెను. సముద్ర తీరము ప్రశాంతముగను, విశాలముగను, నుండుటవలన సముద్రమునందు నిలువెత్తున లేచు అలలను గాంచుచు సముద్రమును వీడి యింటికి రావలె నన సత్యనారాయణకు కష్టముగ నుండెను. అచట తీవ్రముగ సాధన కొనసాగించుచుండెను.

మరునాడు ఈతడు సముద్రతీరమునకు బోయి రాత్రి యెనిమిది గంటలకు వచ్చుచుండ ఇంటిలో ఏదియో యలజడిగ నుండెను. అంత సత్యనారాయణ మెల్లగ ప్రక్కన నిలువబడి లోపల జరుగు విషయములను జాగ్రత్తగ పరిశీలించసాగెను. సత్యనారాయణ మామగారగు యజ్ఞనారాయణ సిద్ధాంతి, అత్తగారగు వెంకట సుబ్బమ్మ తమ పుత్రికయైన పద్మావతీదేవిని దగ్గఱ కూర్చుండబెట్టుకొని, “నీభర్త కేవలము అప్రయోజకుడు. ఒకకాణీయైనను సంపాదించుట లేదు. నీకు మంచి నగలను, మంచి చీరలను కొనియిచ్చుట లేదు. అట్టివానివలన నీకేమి సుఖము? మూగదానివలె ఊరకయున్న నలుగురిలో గౌరవహాని కలుగును. కాన మంచి నగల జేయింపుమనియు, మంచి చీరలను తెమ్మనియు నిర్బంధింపుము. నీవెల్లప్పుడు వాడు చెప్పిన మాటలు వినుచు, చేయుమన్న పనియెల్ల చేయుచుండువు. అట్లుండిన లాభ మేమి? ఇక వాడు చెప్పినట్లు వినవలదు” అని బోధించిరి. అందులకు పద్మావతీదేవి “తలదండ్రులారా! మీరిట్లు దుర్బోధ చేయదగదు. మంచి చీరలు నగలు స్త్రీల కలంకారము నివ్వజాలవు. సత్యము, అహింస, వినయము మున్నగు భూషణములు స్త్రీలకు అలంకారములు. మీరు చెప్పు సువర్ణాభరణములవలన శాశ్వతానందము కలుగనేరదు. అంతియగాక,

అవి తస్కరులచే దొంగిలింపబడిన దుఃఖమే కలుగును. పైన చెప్పిన అహింస, సత్యము, మున్నగు నగలను దొంగలు అపహరింపజాలరు. ఇక మానమును కాపాడుకొనుటకు ఒక ముతకవస్త్రము చాలును. నిజమునకు దైవభక్తియే వస్త్రము. మీరెంత చెప్పినను నాభర్తగారి పాదములే నాకు గతి. పతివ్రతయగు స్త్రీ భర్తచెప్పినట్లు వినవలయును కాని భర్తకు వ్యతిరేకముగ నడువరాదని శాస్త్రములయందు చెప్పబడియున్నది” అని చెప్పెను. అంతట వారు “ఓహో! నీకు కూడ కూటికి గుడ్డకు పనికిరాని వానివేదాంతము బాగుగ నాటినదే! ఇక ఇరువురును భిక్షాపాత్రచేబూని గ్రామ గ్రామమునకు తిరగవచ్చు” ననిరి. దీనిని సత్యనారాయణ విని, తన భార్యయొక్క గుణగణముల మెచ్చుకొని సంతసించెను. అంతట సత్యనారాయణ తన కుటుంబముతో మరల బాపనపాడు చేరెను. బాపనపాడునందు గొప్పవారగు చెన్నారెడ్డి నరసారెడ్డి గారు, శంకరరెడ్డి గారు, పెదనరసారెడ్డి గారు మున్నగువారు సత్యనారాయణను తమ గురువర్యునిగ జూచుచు గౌరవించుచుండిరి. వారి యాదరణవలన సత్యనారాయణ ధ్యానసాధనలు మిక్కిలియభివృద్ధి చెందినవి. సత్యనారాయణ యొక్క గృహము గ్రామ మధ్యమునందున్నను, పైన పేర్కొనబడినవారు గ్రామపెద్దలైనందున గ్రామస్థులనందఱిని “సత్యనారాయణ ధ్యానమునకు భంగము కలుగునట్లు బిగ్గఱగ మాటాడకూడ దనియు, యాతని గృహసమీపమునబోవునపుడు కాళ్ళచప్పుడు కాకుండ మెల్లగ నడువవలయు ననియు ఆజ్ఞాపించిరి. ఆ గ్రామస్థులట్లే భయ భక్తులతో మెలగిరి. సత్యనారాయణ యూరిమధ్యనున్నను ఒక అరణ్యమునందో, కొండ గుహయందో యున్నట్లు భావించెను.

1933వ సం॥ సెప్టెంబరు నెల 8వ తేదీనుండి సత్యనారాయణ పద్మావతీ దేవికి శ్రీరామకృష్ణపరమహంస జీవితము చదివి బోధించి రెండు నెలలలో పూర్తి చేసి కడపట తన భార్య కిట్లు ప్రబోధించెను. ‘చూచితివా! శ్రీరామకృష్ణ పరమహంస శారదామణీదేవిని వివాహమాడియు, కఠిన బ్రహ్మచర్యవ్రత మును సాగించెను. మనమును ఇకమీదట బ్రహ్మచర్యవ్రత మవలంబించి,

వానప్రస్థాశ్రమము గైకొని యింద్రియభ్రాంతికి చోటివ్వక పవిత్ర దైవధ్యాన మందే కాలము గడుపుద మని బోధించెను. అందులకామె సమ్మతించెను. అప్పటినుండి యిటువూరును బ్రహ్మచర్య దీక్షగైకొనిరి. ప్రతిదినము మధ్యాహ్నము నాలుగుగంటలకు పెంచలయ్య, సుదర్శనమ్మ పార్వతమ్మ శంకరయ్య మున్నగువారు సత్యనారాయణ గృహమునకు వచ్చుచుండిరి. అప్పుడు సత్యనారాయణ వారలకు ఉపనిషత్తులు, భగవద్గీత, శ్రీరమణ మహర్షి, శ్రీరామకృష్ణ పరమహంస మొదలగు మహాత్ముల జీవిత చరిత్ర లను చదివి భక్తిజ్ఞాన వైరాగ్యముల బోధించుచుండెను. వారును శ్రవణము జేసి, సద్గుణముల నలవరచుకొని, సంకీర్తన జపధ్యానాదుల నొనర్చుసాగిరి.

ఇంతలో ఒకనాడు ఆయూరి బ్రాహ్మణు డొకడు మరణించెను. శవమును పినాకినీనదీతీరమున నున్న శృశానమునకు గొనిపోవుటకు ఎవ్వరు రాలేదు. అంత సత్యనారాయణ తన యింటికి వచ్చిన యొక మిత్రుని ఇంకను ఇద్దరు బ్రాహ్మణులను ప్రోత్సహించి, మోసికొని శృశానముచేర్చెను. శవమును దహించుటకు కూడ కట్టలను కొనజాలని శుష్కదరిద్రులైనందున వారల ఈతడు సమ్మతింపజేసి, నదియందు గుంట త్రవ్వించి అందు సమాధి యొనర్చి పైన “ఓం నమశ్శివాయ” యను పంచాక్షరీమంత్రమును వ్రాసి, అచట కొంతసేపు ధ్యానమొనర్చి యింటికి మరలివచ్చెను. బాపనపాడు నందు మందిరముకాని, దేవాలయము కాని లేకుండెను. అంతట సత్యనారాయణ యాయూరి పెద్దలను జేర్చి “దేవాలయములేని గ్రామము శృశానమువంటిది. అచట భక్తులు జ్ఞానులు నివసింపరు. మీరు శ్రీరామ మందిరమును ఇచట నిర్మించినచో ఇచటనే పూజా భజనాదుల నొనర్చి ఆనందింతురు. సన్న్యాసులును, మహనీయులును గృహస్థుల యిండ్లకడ నివసింపరు. వారిచటికి ఏతెంచినచో మీరు నిర్మింపబోవు మందిరములం దుండగల” రని ప్రోత్సహించిరి. వీరి ప్రోద్బలమువలన ఆ యూరివారందరు చేరి, గొప్ప గుంటను పూడ్చి, యూరిమధ్యమున శ్రీరామ మందిరమును కట్టించిరి. అందు ముఖ్యముగ పాటుపడినవారు చిన నరసారెడ్డి

పెదనరసారెడ్డి గారలు.

1933వ సం॥ డిసెంబరు 1 వ తేదీన సత్యనారాయణ అరుణాచలము నకు శ్రీరమణ మహర్షులవారి సన్నిధికి పోదలంచి తన కుటుంబమును బాపనపాడునందే యుండునట్లు ఏర్పాటుగావించెను. అప్పుడు పద్మావతీ దేవి తన భర్తతో మీరిప్పుడు అరుణాచలమునకు వెళ్ళు ప్రయాణము మాను కొనుడు. మీరు భగవానుని సన్నిధికి పోయినచో, తప్పక సన్న్యసింతురు. అప్పుడు నాగతి యేమగును? మాతలిదండ్రుల విషయము మీకు తెలియును గదా! ఏ విషయములోనైన మీ యాజ్ఞను మీరితినా? భజన జప ధ్యానాదుల నొనర్చుమన్న అట్లే యెనర్చితిని కదా! బ్రహ్మచర్యదీక్షయందును మీకెదు రాడితినా? సన్న్యసింపిన తరువాత అయినను మీకు శిష్యు లేర్పడుదురు కదా! ఇప్పుడు నన్నొక శిష్యురాలిగ భావించి, సేవ జేయించుకొనుడు. భగవంతుని సాక్షిగ త్రికాలములయందు మీపాదములే నాకు గతి” యని కన్నీరు వరదలైపార సత్యనారాయణయొక్క పాదములపై బడి లేవకుండెను. అప్పు డీతని మనస్సు చాల జాలినొంది “సద్గుణసంపన్ను రాలవు. పతిభక్తి పరాయణురాలవు అగు నిన్ను వదలి సన్న్యసింపి సాధించున దేమి కలదు? నా ఆధ్యాత్మిక మార్గమునకు నీవు ప్రతిబంధకురాలవైనచో నిన్ను త్యజించి సన్న్యసింపవచ్చును. కాని యనుకూలవతియగు నిన్ను త్యజించి నిర్జ్ఞానమును ఏకాంతమును నగు ప్రదేశమున చేయు సాధన యింటనుండియే చేయుట కేమియు ఆటంకము లేదు. శాస్త్రములయందును “నివృత్తరాగస్య గృహం తపోవనమ్” రాగద్వేషాది విషయరహితుడగు గృహస్థుని గృహము తపోవనము వలె పవిత్రమైన దని చెప్పబడియున్నది. నా ఆత్మీయగృహిణీ! నిన్ను త్యజించి, సన్న్యసింపనని ప్రతిజ్ఞ యొనర్చుచున్నా” నని ఆమె నోదార్చి అరుణాచలమునకు ప్రయాణము సాగించెను. అరుణాచలముచేరి అచట పది దినములుండి, భగవాన్ శ్రీరమణమహర్షులవారి దివ్యదర్శన బోధనా నందముల అనుభవించుచుండెను. అప్పుడు కృత్తికాదీపోత్సవ దినములు. ఇచటి శివుడు తేజోలింగరూపుడు కాన ప్రతినంపత్సరమును కార్తీక

పూర్ణిమకు గిరిశిఖరమునందు కర్పూరాజ్యాది ద్రవ్యములతో కూడిన యొక అఖండ జ్యోతిని వెలిగింతురు. ఇంతకు పదిదినముల ముందునుండియు బ్రహ్మోత్సవములు అఖండవైభవముతో జరుగుచుండును. ఈ బ్రహ్మోత్సవమును దర్శించుటకు అనేక లక్షలమంది ప్రజలు ఏతెంతురు. అప్పుడు శ్రీరమణమహర్షులవారిని దర్శించుటకు లక్షలజనులు వత్తురు. అప్పుడు మహర్షులవారు కూర్చుండుటకు అందముగ ఒక సోఫాపై పరుపులు దిండ్లు అమర్చి పైన వ్యాఘ్రాజినము పఱచెడివారు. అందు మహర్షులవారు ఉపవిష్టలయ్యెడివారు. అపుడు శ్రీవారు గంభీరులై నిశ్చలముగ ఆత్మయందు మునిగియుండెడివారు. అపుడు వారు శిలాప్రతిమవలె నిశ్చలముగ నుండెడి వారు. నేత్రములు అనిమేషస్థితినిదాల్చి స్థిరముగ నుండెడివి. శ్రీవారి దర్శనమునకు వచ్చు జనులు ఆ ప్రశాంత గంభీరమూర్తికి సాష్టాంగముగ నమస్కారముల చేసి పునీతులై పోవుచుండిరి. జనసమూహము ఎక్కువగ నుండుటచే దర్శకులు క్షణకాలమునకన్న ఎక్కుడు కాలము అచట నిలువ అవకాశముండెడిది కాదు. ఇట్లు ఉదయమునుండి పడునొకండు గంటల వరకును జనప్రవాహము వచ్చుచునే యుండెను. ఇంతలో కృత్తికాదీపోత్సవ దినము ఏతెంచెను. ఆనాడు సాయంకాల మైదుగంటలనుండి భక్తులందఱు జేరి భగవానుని సన్నిధిలో బారులుతీరి భక్తియుక్తులయి, “అరుణాచల శివ అరుణాచల శివ అరుణాచల శివ అరుణాచలా” యని పాడుచు కొండపై జ్యోతిని వెలిగించి సాష్టాంగ నమస్కారముల జేసిరి. ఈ జ్యోతి హృదయస్థిత మగు ఆత్మజ్యోతికి స్థూలచిహ్నము. సత్యనారాయణయు ఆ సమయమున ప్రార్థన నమస్కారాదుల నొనర్చి మహర్షి సన్నిధానమునందు మధురమును, అనిర్వచనీయమును నగు ఆనందమును అనుభవించెను. అంతట సత్యనారాయణ శ్రీభగవానుని అనుజ్ఞ నొంది బాపనపాడు చేరెను.

ఇట్లుండ 1933వ సంవత్సరము నొకనాడు సత్యనారాయణ, పద్మావతీదేవి దంపతులిఖువురికిని టైపాయిడ్ జ్వరము తగిలెను. అంత నరసారెడ్డిగారు వీరిరువురిని నెల్లూరు శ్రీచిదంబరశాస్త్రి యింట జేర్చిరి.

క్రమ క్రమముగ నిరువురికిని జ్వరమధికమై బ్రతుకుటయే దుర్లభ మనిపించెను. అంతట శ్రీరామస్వామిశర్మగారు ఈ పరిస్థితినిగాంచి పద్మావతీదేవిని స్త్రీల వైద్యశాలలో చేర్పించిరి. అచట ఆమె నెలదినములు దుర్బరమగు బాధను పొందుచుండెను. అప్పుడు సత్యనారాయణ ఆమెను చూడదలంచెను. కాని, తాను లేవలేని స్థితిలో గంజియైన త్రాగలేని స్థితిలో నుండి వ్యాధివలన యాతనల నొందుచుండెను. ఇంతలో పద్మావతీదేవి ఫాల్గుణ శుద్ధ నవమి గురువారమునాడు తన తలిదండ్రులు అత్తమామలతో ‘నేను భగవంతునియొద్దకు పోవుచున్నా ననియు నా భర్తగారితో చెప్పు డనియు వారలకు నమస్కారము చేసి తన దేహమును వదలి పరమశాంత సచ్చిదానంద పదవినిొందెను. ఈ విషయమును మంచమునుండి లేవలేని స్థితియందున్న సత్యనారాయణతో చెప్పిరి. సత్యనారాయణకు ఆమెయెడ అత్యంత ప్రేమ కలదు కాని దేహి దేహమునకు భేద మెఱింగిన వాడు కాన దుఃఖింపలేదు. అందరును వచ్చి సత్యనారాయణతో శవము తిప్పరాజువారి సత్రమువద్దనున్నది. పోయి చూచి రమ్మనిరి. అందులకు సత్యనారాయణ ‘పద్మావతి యెప్పటికిని మరణము నొందదు. ఇప్పటికిని ప్రత్యక్షముగ నున్నది. ఆమె పైతౌడుగు మాత్రము పోయినది. ఇపు డామె పంజరమునుండి వెలువడిన పక్షివలె, స్వతంత్రమైయున్న” దని చెప్పెను. అందులకు వారందరు “ఓహో! మహాజ్ఞాని యిచట వెలసె ననియు వీడి తపస్సు వలననే ఆమె మరణించె ననియు, వీడికోర్కె యీడేరిన దనియు ఇక నిరాఘాటముగ తపస్సు వెలిగించుకొనవచ్చు” ననియు దూషించిరి. అందులకు సత్యనారాయణ మందహాస మొనర్చుచుండెను. దీనివలన సత్యనారాయణ యొకసంవత్సరము మాత్రము గృహస్థ జీవితము గడపినట్లు తెలియుచున్నది.

ఎనిమిదవ ప్రకరణము

సన్న్యాసము

వ్యాధి నివారణమైనంతనే సత్యనారాయణ బాపనపాడు చేరెను. కించిన్నాత్ర మగు గృహస్థాశ్రమము కూడ తననువీడి పోయెను. యజ్ఞనారాయణ సిద్ధాంతి గారు తన మనుమని (సత్యనారాయణ కుమారుని) తాను పెంచుకొందు నని అడిగెను. అందులకు సత్యనారాయణ పరమానందభరితుడై ఆ బిడ్డను వారికి అప్పగించెను. ఈ విధముగ పోషింపవలసిన బాధ్యతయు ఈతనికి తప్పిపోయెను. ఇక తనకు ఉపాధ్యాయవృత్తియు, ధనసంపాదనయు ఎందుల కని మానుకొనెను. అందులకు అచటి గ్రామస్థులలో ముఖ్యులగు నరసారెడ్డి గారు “మీరు ఉపాధ్యాయవృత్తిని మానుకొనినను మా యూరియందే ఉండుడు. మీకొక ఆశ్రమమును కట్టించి యిచ్చెదము. అచట మీరు తపంబొనర్చుచు, మాకు కూడ జ్ఞానబోధచేసి తరింపజేయుడు. మీకు వలయు ఆహార పానీయములను మేము సమకూర్చెద” మని ప్రార్థించిరి. కాని సత్యనారాయణ అచటనుండుటకు ఇష్టపడలేదు. తిరుపతి కొండలయందో, అరుణగిరియందో తపంబొనర్పవలెనని ఆతని వాంఛ. ఇట్లుండ విన్నకోట వెంకటరత్నశర్మగారు ఈతనిని గీతాప్రచారమునకు రమ్మనియు, ఉపన్యాస సమయము తప్ప మిగిలిన కాలమంతయు మౌనముతో తపస్సాధనలయందే గడుపవచ్చు ననియు నిర్బంధించెను.

అంత సత్యనారాయణ తనమార్గమునకు ఇది ప్రతిబంధకము కాదనియు, వారితోడ గీతోపన్యాసము లిచ్చుటకు బయలుదేరెను. ఇరువురును నెల్లూరు జిల్లా దామరమడుగునకు వచ్చిరి. అచట భగవద్గీతను గూర్చియు శ్రీకృష్ణ చైతన్య, రామకృష్ణ పరమహంస, శ్రీరమణమహర్షి జీవితములను గూర్చియు అనేక ఉపన్యాసములను ఇచ్చిరి. అంత ఆయూరివారందరు ఉత్సాహపడి సీతారామనామ సప్తాహము జరుపుటకు నిశ్చయించిరి. 1934వ

సంవత్సరము సెప్టెంబరు 21వ తేదీ మొదలు ఏడురోజులు నిరంతరము (రాత్రింబవళ్ళు) “రామ రామ రామసీత” యను నామసంకీర్తన శ్రీరామ మందిరమునందు జరిగెను. ఏడుదినములు పూర్తికాగనే వారు సప్తాహము నిలుపక, 49 రోజులు సప్తసప్తాహము నవంబరు 10వ తేదీవరకు నిరంతర నామస్మరణలను నగరసంకీర్తనలను గావించిరి. ఆ సమయమున ప్రతిదినము సత్యనారాయణయు వెంకటరత్నశర్మయు సాయంకాలము ఐదు గంటలనుండి యుపన్యాసములను ఇచ్చుచుండిరి. వేలకొలది ప్రజలు ఈ ఉపన్యాసములను విని ఆనందించుచుండిరి.

ఇది యట్లుండ సత్యనారాయణ 1934వ సంవత్సరము అక్టోబరు నెల 17వ తేదీ విజయదశమినాడు సన్న్యాసించుటకు నిర్ణయించుకొనియుండెను. కాన తల్లియాజ్ఞ గైకొనుటకు స్వగృహమునకు పోయెను. అచట తల్లితో తాను ఇక కొంతకాలమునకు సన్న్యాసంతు నని చెప్పెను. అందులకు ఆమె “కొంతకాలమునకు కదా! యిప్పుడు కాదుకదా! ఇప్పుడు మాత్రము వివాహము చేసికొని బిడ్డలగన్న తరువాత సన్న్యాసంతువులే” యనెను. అందులకు సత్యనారాయణ “ఇప్పుడు కాకున్న ఇకమీదట సన్న్యాసంతువులే” యని తల్లి చెప్పిన మాటలను “ఇకమీదట” యనగా రేపు కాకూడదా? ఇక మీదట యనుదానికి పరిమితి ఎంత?” యని మనస్సున ఆలోచించుకొని తల్లియాజ్ఞ అయినది అని నిర్ణయించుకొనెను. అంత తల్లి ఆతనికి అన్న మిడినది. సత్యనారాయణ భుజించుచు “ఇదియే తల్లి చేతి కడపటి భోజన” మని తలంచెను. పిమ్మట అచటనుండి బయలుదేరి బాపనపాడు చేరెను.

సన్న్యాసాశ్రమము స్వీకరించుటకు శాస్త్రములయందు అనేక నియమములు చెప్పబడియున్నవి. తగిన వైరాగ్యము కలిగినవాడు సన్న్యాసింపవలయును. వైరాగ్యహీనుడు గృహస్థాశ్రమమునందే యుండవలయును.

“విరక్తః ప్రప్రజే ధీమాన్ సరక్తస్తు గృహీ వసేత్ |
సరాగో నరకం యాతి ప్రప్రజేన్హి ద్విజాధమః ||

అనగా వైరాగ్యముగల బుద్ధిమంతుడు సన్న్యసింపవలయును. వైరాగ్యము లేనివాడు గృహమునందే యుండవలయును. వైరాగ్యము లేక సన్న్యసించు ద్విజాధముడు నరకమును పొందును.

సన్న్యసించుటకు క్రమపద్ధతి చెప్పి క్రమముగ నాలుగాశ్రమముల చక్కగ అనుష్ఠించి చరమాశ్రమమునకు అధికారము సంపాదించుకొనవలె నని జాబాల స్మృతి చెప్పుచున్నది. “బ్రహ్మచర్యం సమాప్య గృహీ భవేత్ గృహాద్వని భూత్వా ప్రవ్రజేత్” అనగ బ్రహ్మచర్యాశ్రమమును చక్కగ అనుష్ఠించి గృహస్థాశ్రమమును స్వీకరింపవలయును. వానప్రస్థాశ్రమమును చక్కగ అనుష్ఠించి సన్న్యాసాశ్రమమును స్వీకరింపవలయును. కాని ప్రతివారు ఇట్టి క్రమపద్ధతిని అవలంబింపవలయునా?” యను ప్రశ్నకు సమాధానముగ ఏ ఆశ్రమమునుండియైనను సన్న్యసింపవచ్చు ననియు ఎప్పుడు వైరాగ్యము కలుగునో అప్పుడే సన్న్యసింపవలయు నని చెప్పబడినది.

“యది వేతర తథా బ్రహ్మచర్యాదేవ ప్రవ్రజేత్ ।

గృహాద్వా వనద్వా యదహరేవ విరజేత్ తదహరేవ ప్రవ్రజేత్ ॥

అనగ పై విధముగ కానియెడల బ్రహ్మచర్యాశ్రమమునుండియే సన్న్యసింప వలయును లేక గృహస్థాశ్రమము నుండియైనను సన్న్యసింపవలయును. వానప్రస్థాశ్రమమునుండి యైనను సన్న్యసింపవలయును. ఇన్ని మాటలేల? ఎప్పుడు వైరాగ్యము కలుగునో అప్పుడే సన్న్యసింపవలయును. సన్న్యసించుటకు ముఖ్యమగు నియమ మిట్లు చెప్పబడియున్నది.

‘యదా తు విదితం తత్త్వం పరంబ్రహ్మ సనాతనం, తదైక దండం సంగృహ్య సోపవీతాం శిఖాం త్యజేత్, పరంబ్రహ్మ పరిజ్ఞాయ ప్రవ్రజేత్ బ్రాహ్మణోత్తమః’

అనగా ఎప్పుడు సనాతనమైన పరబ్రహ్మతత్త్వము తెలియబడునో, అప్పుడు దండమును గ్రహించి శిఖాయజ్ఞోపవీతములను త్యజించి సన్న్యసింప

వలయును. అట్లు సన్న్యసించి ఆత్మమోక్షము, జగత్కల్యాణముల కొఱకు పాటుపడుచు చరింపవలయును. మనోవాక్కాయములచేత ఇతరులకు సహాయమొనర్చుచు ప్రతిమానపునిలో అఖండముగ ప్రకాశించుచున్న ఆత్మను గర్తింపజేసి తాను ఆత్మస్వరూపుడను అను జ్ఞానమును కలిగింప వలయును. దైర్యము, మనస్తైర్యము, న్యాయబుద్ధి, ఇంద్రియనిగ్రహము, జ్ఞానము, సత్యము, శాంతము, సమదృష్టి, మౌనము, నిరహంకారము మొదలగు సద్గుణములే యతి ధర్మములు. సన్న్యాసి గౌరవమును విషతుల్యముగను, స్వార్థమును ధూళిగను, కామినీ కాంచనములను సురా పానముగను భావింపవలయును. సన్న్యాసి ధర్మమును అనుష్ఠించుటయందు నిర్భయుడై ఉండవలయును. భయమే మరణము. నిర్భయమే జీవనము. సన్న్యాసి బహు జాగరూకుడై కామము, క్రోధము, లోభము, మోహము, మదము, మాత్సర్యము, రాగము, ద్వేషము, అసత్యము, మోసము, పేరాశ, అహంకారము, దర్పము మొదలగు దుర్గుణములను దగ్గర చేరనివ్వక పునీతుడై యుండవలయును. సన్న్యాస జీవిత మతి స్వతంత్రమైనది. ఆనంద మయ మైనది. అందువలననే శాస్త్రము ఇట్లు చెప్పియున్నది.

“మేరుసర్వపయో ర్యద్వత్ సూర్యఖద్యోతయో రివ ।

సరిత్ సాగరయో ర్యద్వత్ తథా భిక్షు గృహస్థయోః ॥

మేరు పర్వతమునకు ఆవగింజకును, సూర్యునకు మిణుగురు పురుగునకు సముద్రమునకు చిన్నకాలువకు ఎంత భేదము కలదో, సన్న్యాసజీవితమునకు గృహస్థజీవితమునకు అంత భేదము కలదు.

పవిత్రమును ఉత్తమమును లోకహితకరమును అగు అట్టి సన్న్యాసాశ్ర మమునకు ప్రస్తుత కాలమున కళంక మాపాదించినది. సన్న్యాసి జీవితము ఈ దృష్టిలో హేయమైనదిగ పరిణమించినది. దీనికి క్రింది కారణము ముఖ్యము. కొందఱు బాహ్యకపట వేషముల ధరించి సన్న్యాసులకు ఉండవలసిన జ్ఞానము, శాంతము, సత్యము అహింస మొదలగు లక్షణములు

లేక, లోకమును మోసగించుచు, తిరుగుచున్నారు. పై కారణములవలన సన్న్యాసమును స్వీకరించినవారందరు కపటవేషధారులని ప్రజలు విశ్వాసమును గోల్పోయిరి. కాని “నిజము నిలుకడమీద తెలియు” నను లోకోక్తివలన శ్రీరామకృష్ణ పరమహంస, వివేకానందస్వామి, శ్రీబ్రహ్మానంద తీర్థయోగి, శ్రీనిత్యానందసరస్వతీస్వామి మున్నగు వారు సన్న్యాసు లైనను తగిన జ్ఞానము గలవారని పూర్వము గుర్తించిరి. ప్రస్తుతము శివానందస్వామి మొదలగు వారిని ప్రజలు గుర్తించి, వారివలన జ్ఞానోపదేశమును పొంది, అమోఘమగు హితమును పొందుచున్నారు. ఇప్పటివలె సోమరులై భార్యాబిడ్డల పోషించుటకై వ్యవసాయ వ్యాపారాది వృత్తుల చేయజాలక ఉదరపోషణ నిమిత్తమై పూర్వము వేషములను ధరింపక జ్ఞానవైరాగ్యాది సద్గుణములను కలిగి బ్రహ్మతత్త్వము ఎఱింగినవారే సన్న్యసించుచుండిరి. అట్టివారిని దండ కమండలు కాషాయాది చిహ్నములచే బ్రహ్మనిష్ఠులని గుర్తెఱింగి జిజ్ఞాసువులు వారిని ఆశ్రయించి శ్రవణ మనన నిదిధ్యాసములచే తరించుచుండిరి. ఏ విధముగ ప్రభుత్వమునందు వారి వారి దుస్తులనుబట్టి కలెక్టరనియు, పోలీసు ఇన్స్పెక్టరనియు తెలుపకయే గ్రహించుచున్నామో, అట్లే బ్రహ్మవేత్త లని తెలిసికొనుటకు కాషాయ దండ కమండువులాది చిహ్నములు ఏర్పడినవి. “ప్రాపంచిక విషయ వాంఛలను అహంకారమును స్వార్థ స్వభావములను మూఢభావములను జ్ఞానాగ్ని యందు దహింపజేయుడని కాషాయవస్త్రము సందేశ మిచ్చుచున్నది. ఇట్టి ఉత్తమ భావముతోడను గొప్ప అర్థముతోడను, ఏర్పడిన కాషాయవస్త్రధారణ ప్రస్తుతమెంత శోచనీయస్థితికి వచ్చినదో గమనింపుడు!

సత్యనారాయణ నిర్ణయించుకొనిన సుముహూర్త మేతెంచెను. 1934వ సంవత్సరము అక్టోబరు నెల 17వ తేది విజయదశమినాడు పవిత్ర పినాకినీ నదీతీరమున సన్న్యసించెను. అంతట ఆతనికి శ్రీసత్యానందస్వామి యను నూతన నామ మివ్వబడెను. తరువాత భజనలతోడను, వేదపారాయణముల తోడను, బాపనపాడునందు గల ఆశ్రమమునకు వచ్చి చేరిరి. తరువాత

భక్తులు చాలసేపు భక్తితో భజనలొనర్చిరి. సత్యనారాయణయొక్క సన్న్యాస వేషమును చూచి కొండఱు ధనికురాండ్రు స్త్రీలు అయ్యో! వీరిని మంగళకర మగు గృహస్థాశ్రమమునందుండ మనయూరికి తీసికొనివచ్చి యిట్లు వికార స్వరూపుల జేసివేసితిమే” యని చాలసేపు దుఃఖించిరి. ఇక సత్యనారాయణ సన్న్యసించెను కాన శ్రీసత్యానందస్వామి యని వ్యవహారంతము. తరువాత నియమములలో ఉత్తమ మగు మౌనవ్రతమును స్వామి స్వీకరించిరి. మౌన మనగ ఆత్మనిష్ఠయందు నిలకడ యని వీరి యభిప్రాయము. కేవలము మాటాడకుండుట మౌనముయొక్క స్థూలచిహ్నము దీనిని కూడ వీర వలంబించిరి. మౌనముగ నున్న ఆత్మనిష్ఠ నిర్విఘ్నముగ నెరవేరు ననియో లేక ప్రశ్నలు వేయువారిబాధనుండి తప్పించుకొనుటకో, లేక జనసాంగ త్యము దొలగించుకొనుటకో స్వామి పూర్ణ మౌనవ్రతము నవలంబించిరి.

అంతట స్వామి 19-10-34న తేదీన శ్రీ బిరుదవోలు పెంచలురెడ్డి, రామచంద్రారెడ్డి మొదలగువారితో సిద్ధీపురము చేరెను. అచట వీరికొక మిద్దెమీద బసను ఏర్పరచిరి. అప్పు డచటికి అనేకమంది వీరిని దర్శింపవచ్చి అనేకాధ్యాత్మిక విషయక ప్రశ్నల నడిగిరి. కాని స్వామి మౌన వ్రతము నవలంబించిరిగాన వారికి సమాధానము నొసంగక నిశ్చలముగ నుండిరి. వారది గ్రహించి, దర్శనముతోడనే తృప్తి జెందిరి. అచట సుమారు 1500పైగా దరిద్రనారాయణుల కన్నదాన మొనర్పబడెను. అప్పుడు స్వామి యచటికేగి, బీదనారాయణులకన్నమును పులుసును వడ్డించెను. సాయంకాలము మూడున్నర గంటలనుండి వెంకటరత్నశర్మ గారు భక్తిని గూర్చి యుపన్యసించిరి. శ్రీనారాయణస్వామి మన స్వామినికూడ యుపన్య సింపమని నిర్బంధించిరికాని మౌనవ్రతమును వదల స్వామి సమ్మతించువరే. అంతట స్వామి మరల బాపనపాడు జేరిరి. అప్పుడు ఆ యూరికంతకు గొప్పవారగు చెన్నారెడ్డి నరసారెడ్డిగారు గ్రామాంతరమునకు పోయియుండి యపుడే వచ్చిరి. స్వామి సన్న్యసించినపుడు వారు గ్రామములో లేరు. ఈ విషయము నెఱింగి యాయన యాగ్రామస్థులను పిలిపించి, “నేను

సత్యనారాయణగారి నెంతో గౌరవముగ నీ యూరికి పిలుచుకొని వచ్చితిని. వారు దంపతులిరువురెట్లు మంగళకరముగ మనయూరు వచ్చిరో యట్లే వారల పంపజాలకపోతిమనియే చింతించుచున్నాను. పైన వీరిని వికారస్వరూపులుగ జేసివైచితిరి. వారి తలదండ్రులకు, అత్తమామలకు నేనేమి సమాధానమిత్తును? వారడిగినప్పుడు నేను తలవంచుకొనవలసినదే కదా! మీవలన నా గౌరవమంతయు అంతరించెను. నేనే యున్నయెడల వారిని ఇట్లానర్పనివ్వ” నని వారిపై కోపించెను. అంత వారును తాము చేసినది పొరపాటని పశ్చాత్తాపపడిరి.

అది తెలిసి మనస్వామి యతని యజ్ఞానమునుగాంచి ఉదాసీనమును వహించిరి. అప్పటి నుండి స్వామి ఎల్లప్పుడు ఏకాంతమున తపంబొనర్చుసాగిరి. ఒక్కొక్కప్పుడు మనమింత ధ్యానమొనర్చినను, ఆత్మసాక్షాత్కారము కలుగలేదే యని విలపించుచుండిరి. అంత “ధ్యాన మొనర్చుటయే నీ కర్తవ్యము; సత్వరఫలము కోరక ఓరిమి వహింపుము” అను అంతర్వాణిని విని ధైర్యము నొంది మరల తీవ్ర సాధనకు గడంగెను. అప్పుడు మనస్సు తన పుట్టుచోటగు ఆత్మయందు స్వస్థత జెందెను. హృదయమున దృష్టి అచంచల ముగ తనంతటనే నిలిచెను. ఎల్లప్పుడు ధ్యానమందుండిన సరియేగాని, లేకున్న దేహమంతయు మంటలు కలుగ సాగెను. 24-10-1934వ తేదీన మనస్వామి ఆత్మానందమును పట్టజాలక గదివీడి బయటికివచ్చి పెద్దగ కొంతసేపు ఏడ్చుచు కొంతవడి నవ్వుసాగిరి. ప్రజలిది విని గుమిగూడిరి. కొందరు పిచ్చి యనిరి. మరికొందరు చపల మనిరి. తెలిసిన వారు ఆనందమని భావించిరి. ఇట్టి స్థితిలో మన స్వామి “ఓహో! ఏమి ఆశ్చర్యము! అంతర్భావములయందు ప్రత్యక్షముగ ఆత్మానుభూతిచే ఆనందము కలుగుచున్నదే! ప్రత్యేకముగ ఒక గదియందు తలుపులు మూసికొని దేనినిగూర్చి ధ్యాన మొనర్తును? ధ్యానమొనర్చు మనస్సుకూడ అదృశ్యమైనదే? అంతయు ఆత్మయే! ఏమి ఆనందము! ఏమి యానందము!” అని నిశ్చలులైరి.

25-10-34న వెంకటరత్నశర్మ మనస్వామిని తోడ్కొని రమ్మని యొక వృద్ధాంగనను బాపనపాడునకు పంపెను. ఆమె యీ విషయము మన స్వామికి ఎఱిగింప, మనస్వామి “దామరమడుగునకు నేను వచ్చి ఉపన్యాసము లిచ్చుటవలన ప్రయోజనము ఆవంతయు ఉండదు. ఆత్మ ఉపన్యాసములకు తర్కములకు చిక్కదు. తనకంటె అన్యము లేదు కాన ఎవరిని గూర్చి ఎట్లు ఉపన్యసించుటయు నేను దామరమడుగునకు రా”నని మౌనముగ వ్రాసి చూపిరి. ఆమె కొంతవడి రమ్మని ప్రార్థించి, ప్రయోజనము లేనందున మరల దామరమడుగునకు పోయి వెంకటరత్న శర్మగారితో జరిగిన విషయమును పూసగ్రుచ్చినట్లు చెప్పెను. అంతట మనస్వామి బాపనపాడు నందే యుండి సార్వభౌములకలవికాని ఆనందము ననుభవించుచుండిరి. ఇట్లుండ 28-10-1934వ తేదీన మరల వేంకటరత్న శర్మగారు స్వామిని దామరమడుగునకు పిలుచుకొని రమ్మని యిరువురు భక్తులను పంపిరి. వారు ఈ విషయమును స్వామితో తెల్పగా స్వామి వచ్చుటకు సమ్మతింప లేదు. అంత వారు “మీరు రానిచో మేమిచటనే నిరాహారదీక్ష పూనెదము? మీరు వచ్చువరకు మేము మిమ్ములను వదలిపో” మని హఠము బూనిరి. మనస్వామి చేయునదిలేక వారి తోడ దామరమడుగు చేరిరి. స్వామి కఠినముగ మౌనవ్రతమును అవలంబించెను. కాన వేంకటరత్నశర్మగారును మరికొందఱు గ్రామస్థులును తమకొరకై యిరువదినాలుగు గంటలలో ఒక గంట మౌనమును వదలి ఉపన్యసించుటని నిర్బంధించిరి. మనస్వామియు ఇరువదినాలుగు గంటలలో ఒకగంట లోకోపకారమునకై వినియోగించుట మంచిదని తలచి వారి ప్రార్థనల నంగీకరించిరి. ఈ విధముగ స్వామి దినమునకు ఒకగంట మాటాడుచు సుమారు పది సంవత్సరములకాలము మౌనవ్రతమును అనుష్ఠించిరి. శ్రీమహర్షులవారు ఎల్లప్పుడు ఎంత అవసరమో అంతయే మితమునే మాటాడుచుండిరి.

దామరమడుగునందు జరుగు 49 దినముల సప్తాహములో ఇంక నాలుగు

దినములు మిగిలియున్నవి. ఈ నాలుగుదినములు ఉండుమని శర్మగారు చెప్పుటచే మనస్వామి సమ్మతించిరి. వేంకటరత్నశర్మగారు ఎల్లప్పుడు ప్రజల మధ్యమున నుండి భజనలచేయించువారు. పవిత్ర భగవన్నామస్మరణవలన కలుగు శబ్దము గొప్పదేయైనను నిరంతరము ఏకాంతమున నిశ్శబ్దమును కోరు స్వామికిది అంతరాయమును కల్గించెను. అందువలన శర్మగారి బసకు దూరముగ వీరు ధ్యానసాధనల ఒనర్చుటకొక మిద్దెమీద గది నిచ్చిరి. అచటనే తమ కాలమును ధ్యానమందు గడుపుచు సాయంకాలము నాలుగు గంటలనుండి మన సత్యానందస్వామియు, వేంకటరత్నశర్మగారును ప్రతి దినము ఆధ్యాత్మికాంశములగూర్చి ఉపన్యసించుచుండిరి. అప్పుడు ఇన మడుగునుండి పోలదాసు, వెంకమ్మ, అను ఇరువురు ఈ ఉపన్యాసములను విని తమ ఊరికి వీరలను ఆహ్వానించెను. దామరమడుగునందు సప్తాహము పూర్తికాగనే 11-11-34వ తేదీన వీరిరువురును దామర మడుగునుండి ఇనమడుగు వచ్చుటకు బయలుదేరిరి. అప్పుడు వీరిరువురను పుష్పమాలా లంకృతుల గావించి ఆయూరిజనులు భజనలతోడను, మంగళవాద్యము లతోడను ఊరేగించుచు వీడ్కొల్పిరి. అంత వారు ఆనాడు సాయంకాలము ఆరుగంటలకు ఇనమడుగు సమీపమునకు చేరిరి. ఇనమడుగునుండి వేలకొలది ప్రజలు, పూలమాలలు ధరించియు, దేహమంతయు గంధము నలముకొనియు, చేత చిటికెలబూని రామనామ సంకీర్తన మొనర్చుచు, ఎదురువచ్చిరి. ఇది యిట్లుండ ముందు వీరిరువురు తమ యింటికే రావలయునని కొందరు తమయింటికే రావలయు నని మరికొందరు పోటీపడజొచ్చిరి. ఇట్టి విషయములలో అనుభవముగల వేంకటరత్నశర్మ గారు ప్రథమమున యానాది పోలదాసు ఇంటికి పోయి తరువాత గ్రామములోనికి బోవుటకు నిర్ణయించిరి. అట్లే గొప్ప యుత్సవముతో బయలుదేరి పోలదాసు పూజాగృహమునందొక అరగంట భజన చేసి తరువాత ఇరువురు వెంకమ్మగారి యిల్లు చేరిరి. ఆనాటినుండి యిరువురు భక్తినిగూర్చి భగవన్నామ మహిమనుగూర్చియు ఉపన్యసించు చుండిరి.

అప్పటినుండియు ప్రతిదినము భజనలు జరుగుచుండెను. 15-11-34వ తేదీన ఇనమడుగు చెన్నకేశవస్వామి దేవాలయమునందు శ్రీసీతారామనామ సప్తాహము ప్రారంభమయ్యెను. భజనలు, నగర సంకీర్తనలు అఖండముగ జరిగినవి. ఒకనాడు శ్రీసత్యానందస్వామి చిటికెల చేతబూని వేలకొలది ప్రజలు వెంటరాగా నృత్యము సేయుచు, నగర సంకీర్తనకు వెడలిరి. అపు డందరు రామనామమును ఐక్యకంఠముతో సంకీర్తన గావించిరి. ఆ శబ్దము మిక్కుటమై వాయువునందు లీనమై యొక పెద్ద రామనామఘోషగా మారెను. అప్పుడు మన స్వామి తన్మయులై బిగ్గరగ నామము నుచ్చరించుచుండిరి. అందఱును నామమహిమచే పరవశులై నృత్యము చేయసాగిరి. కొందరు దేహస్మృతి వీడి నేలగూలిరి. పడిపోయినవారికి కొందఱు ఉపచారముల చేయుచుండిరి. ఇట్లు గ్రామమంతయు నగరసంకీర్తనము చేయుచు దేవాలయమునకు వచ్చుసరికి అనేకులు భక్తిచే తన్మయులై శరీరస్మృతి తప్పిరి. కొందఱు వారలగాంచి, ఇదియంతయు బూటకపు వేష మనియు వీరందరు దొంగభక్తు లనియు ఆక్షేపింపసాగిరి. అదివిని శ్రీసత్యానందస్వామి సభ నేర్పఱచి వేలమంది ప్రజలతో “భగవన్నామమునందు గొప్ప మహిమ కలదు. పూర్వము నారద తుంబురాదులును, శ్రీకృష్ణచైతన్యలు, శ్రీహరనాథ బాబా మున్నగు భక్తులు భగవన్నామ సంకీర్తనచే తరించిరి. పాపాత్మునిగూడ పవిత్రులచేయు మహిమ భగవన్నామమునందు కలదు. ఇప్పుడు తన్మయులై పడినవారలలో కొందరు నిజమైన భక్తులున్నారు. మరికొందఱు పైవారి సాన్నిధ్యముచేతను, భగవన్నామమహిమచేతను, ఆధ్యాత్మిక వాతావరణము చేతను, స్పృహ తప్పి పడిపోయిరి. అని అనేక ఉపమానములతోడను ప్రమాణములతోడను శ్లోకములతోడను సందర్భోచిత కథలతోడను, దీర్ఘోపన్యాసము గావించిరి.

శ్రీసత్యానందస్వామిని మరల గృహమునకు పిలుచుకొనిపోవుటకు స్వామి యొక్క తండ్రియు, మేనమామయు, ఇనమడుగునకు వచ్చిరి. వారు స్వామి యున్న నల్లపరెడ్డి వెంకట్రామరెడ్డిగారి మిద్దెపైకి వచ్చిరి. అప్పుడు స్వామి

మౌనముగ గూర్చుండి యుండిరి. వారు స్వామిని గాంచి అచట ఉండు వారితో “మావాడొకడు ఇట్టి ఉత్తమస్థితియందుండుట మాకు పరమ సంతోషము. కాని యిట్టింట భిక్ష గొనుచుండుటకు వాని కర్మమేమి కాలినది? బంధువులందరి మధ్యనుండియే సాధువుగ నుండవచ్చునే” యనిరి. పిమ్మట అచటనున్న వారినందరిని పొమ్మని శ్రీచిల్లర వేంకటరమణయ్య, మనస్వామి యుండగ స్వామి మేనమామయగు రామస్వామి శర్యగా రిట్లు చెప్పిరి. “రమణయ్యా! వీనికాంగ్లవిద్య ఎంతో ధనము ఖర్చుపెట్టి చెప్పించితిని; ఇప్పుడు వాడింటికి వచ్చిన గొప్ప ఉద్యోగ మిప్పించి, నేనే కొన్ని వేలరూప్యముల ధన మిచ్చెదను. తరువాత గొప్పయింటి కన్యను తీసికొనివచ్చి వివాహము చేసెదను. అప్పుడు ధనవంతుడై సర్వసౌఖ్యము లను అనుభవింపవచ్చును. మీస్వామిని బాగుగ ఆలోచించుకొనుమని చెప్పుము. భావికాలమున వాడు ఉన్నతస్థితికి వచ్చుటకు ఇది మంచి తరుణము. లేనిచో నెల్లూరువచ్చి, మా మామిడి తోటలో తపంబొనర్చు వచ్చును. ఇట్లు గ్రామములో సన్న్యాసి యుండరాదు. సన్న్యాస నియమములు లక్షణములు వానికి తెలియవు. నేను సమస్తోపనిషత్తులను స్మృతులను చదివియున్నాను. నారదపరివ్రాజకోపనిషత్తునందు బ్రహ్మదేవుడు నారదు నకు యతిధర్మములను ఉపదేశించియున్నాడు. నారదుడు నైమిశారణ్య ములో శౌనకాది ఋషీశ్వరులకు చెప్పినట్లు కూడ కలదు. దానియందు యతిధర్మములు అతివిపులముగ బోధింపబడియున్నవి. అవి యన్నియు వానికి తెలియవు. వానిది మూఢవైరాగ్యము కాని, జ్ఞానమువలన వచ్చినది కాదు. వాడు గృహమునకు వచ్చినచో నారద పరివ్రాజకోపనిషత్తునందుగల యతిధర్మములను నేను వానికి చక్కగ బోధించెదను. వాడట్లు అనుష్ఠించి బాగుపడవచ్చును. వాడప్పుడు మామిడి తోటలో తపంబొనర్చుచున్నయెడల సమస్త సౌకర్యములను నేను చేసెదను. పోషణభారము నాది; తపస్సునకు ఏ విఘ్నము కలుగకుండ చేయు పూచీ నాది.” మనస్వామి వీరిమాటలు వినెనో లేదో యని సందేహము కలుగునట్లు పాషాణమువలె చలనములేక కూర్చుండియుండిరి. అంత శ్రీ చిదంబరశాస్త్రి ధర్మశాస్త్రమునందలి

ధర్మముల తెల్పుచు “మౌనవ్రతముతో నుండు మని యే శాస్త్రమునందు చెప్పబడియున్నది” యనెను. అందులకును స్వామి చలంపలేదు. అంత శాస్త్రి బండవలె మాతో మాటాడవేమి? మేమన్న అంత లక్ష్యములేక పోయినదా? నీ అభిప్రాయము తెలిసికొనుటకే ఈనాడు ఇచటికి వచ్చితిమి” యనెను. అందులకు స్వామి కనులుమూసికొని స్థిరుడై యుండిరి. స్వామికిది యొకగొప్ప పరీక్ష. దీనినంతయు చూచి యిక ప్రయోజనము లేదని, శాస్త్రి తన పుత్రుని కౌగిలించుకొని, కన్నీరు పెట్టుకొనెను. దీనిని చూచియు స్వామి మౌనముతో నిశ్చలముగ ఉండిరి. ఇట్లే వారిరువురు స్వామిని సాయం కాలము వరకు సతాయించి స్వామిని వీడి నెల్లూరు చేరిరి. ఈయగ్నిపరీక్షలో స్వామి ఉత్తీర్ణు డయ్యెను. స్వామి వైరాగ్యనిష్ఠ జ్ఞానపఠిమ జయించినది. ప్రత్యక్షముగ తండ్రివచ్చి కన్నీరుకార్చుచు బ్రతిమాలుచుండ వైరాగ్యనిష్ఠను నిలుపుకొనుట కష్టతరము! సామాన్యులకు దీనినూహించుటకైన శక్యమా!

21-11-34వ తేదీతో సప్తాహము సమాప్త మయ్యెను. 22-11-34వ తేదీ ఉదయమున సుమారు ఆరుగంటలకు జ్యోతిని నీటియందు కలుపుటకై ప్రజలు ఉత్సవముతో బయలుదేరిరి. అప్పుడు వేంకటరత్నశర్యగారు పీఠాంబరమును ధరించి కాలికి గజ్జెలు కట్టి, చిటికెల జేతబూని నృత్యము చేయుచు, సంకీర్తనను నడుపుచుండిరి. జ్యోతికి భుజచక్రగొడుగులను పట్టిరి. మంగళవాద్యములతోడను, నగర సంకీర్తనలతోడను, వేదపారాయణముల తోడను, ఉత్సవము నడుచుచుండెను. మనస్వామియు మౌనముగ వారల మధ్యనుండెను. మనస్వామిపై ఎవరును పడకుండ, జనమును దూరముగ కొందరు నెట్టుచుండిరి. అనేకమంది దారిలో ఉత్సవమున కలిసి సంకీర్తన చేయుచుండిరి. కడపట వేగూరు కాలువ చేరుసరికి వేలకొలది ప్రజలైరి. ప్రథమమున మనస్వామియు వేంకటరత్నశర్యగారును నీటియందు దిగి జ్యోతినికా చిన్న తెప్పపై గట్టి జలమునందు వదలిపెట్టిరి. ఆ జ్యోతి నీటిపై తేలుచు పోవుచుండ, అందరు దానికి నమస్కరించుచు ఆనందించుచుండిరి. అనేకవేల జనముతో కూడియుండి ఆ దృశ్యము భగవద్గీతయందలి విశ్వ

రూపమును తలంపునకు తెచ్చుచుండెను. అందఱును కడపట నామసంకీర్తన చేయుచు అవబృథస్నాన మాచరించి ఎవరి యిండ్లకు వారు పోయిరి.

ఇది యిట్లుండ ఒకనాడు ఊటుకూరునుండి శేషురెడ్డిగారు వచ్చి మన స్వామిని, వేంకటరత్నశర్మగారిని, తమ ఊరికి ఆహ్వానించిరి. అందుపై నిలువురును ఊటుకూరు చేరి, భక్తినిగూర్చి ఉపన్యాసముల నీయసాగిరి. అచట కూడ నామసంకీర్తనలు ఉత్సవములు ప్రారంభమయ్యెను. కడపట 9-12-1934 నుండి సప్తాహము కూడ జరిగెను. అప్పటినుండి వారు నూతనముగ శ్రీరామకృష్ణ మందిరము నిర్మించుకొని, నేటివరకు దినముతప్పక నియమముతోడను, భక్తితోడను, భజనల చేయుచున్నారు. అచటియువకులందఱు చేరి యొక సంఘముగ ఏర్పడి గ్రంథాలయము, విద్యావ్యాసంగము మున్నగు సంస్థలను నడుపుకొనుచున్నారు. ఆ సంఘసభ్యులకు ఉత్సాహమునిచ్చుచు సత్కార్యముల తాము చేయుచు, ఇతరులచేత చేయించుచు అధ్యక్షుడుగ నుండువారు శ్రీబైజవాడ ఆదిశేషాద్రి రెడ్డిగారు. వారికి మనస్వామిపై భక్తిప్రేమ లభికము.

పిమ్మట శింగంశెట్టి శేషాచలముశెట్టిగారు మనస్వామిని, వేంకటరత్నశర్మ గారిని కోవూరునకు ఆహ్వానించి అచట ఆధ్యాత్మిక విషయములనుగూర్చి అనేక ఉపన్యాసములను ఇప్పించిరి. అంతట అచట ఒక సప్తాహముకూడ జరిగెను. అప్పుడు నగరసంకీర్తనలు, ఉత్సవములు, భజనలు, విరివిగ జరిగినవి. అచటికి వచ్చిన వారందరు ఇది కలియుగ వైకుంఠమని చెప్పుసాగిరి.

సప్తాహము పూర్తికాగానే యిరువురు ఇనమడుగు చేరిరి.

తొమ్మిదవ ప్రకరణము

ఆశ్రమ స్థాపనము

ఇనమడుగునందు శ్రీసత్యానందస్వామి నల్లపరెడ్డి వెంకట్రామిరెడ్డిగారి మిద్దెమీద గదిలోనుండెనని వ్రాసియుంటిని. నల్లపరెడ్డి వెంకట్రామిరెడ్డి గారును వారి తల్లి వెంకటసుబ్బమ్మగారును శ్రీస్వామితో గ్రామమునకు కొంతదూరముగ తూర్పుదిక్కున తమ స్థలము కలదనియు, అచట ఆశ్రమ మును కట్టెదమనియు చెప్పిరి. శ్రీస్వామి సమ్మతింప, వారు ఆశ్రమము కట్టించుటకు ప్రారంభించిరి. అప్పుడు ఆ యూరిలో కొందరు వెంకటరామిరెడ్డిగారితో “స్వామి స్వభావము మనకు పూర్తిగ తెలియదు. వారి వైరాగ్యము దృఢముగ నిల్చునో నిలువదో తెలియదు. వారికి మీరు ఆశ్రమమును కట్టించి, ఆ చోటును రిజిష్టరు చేసియిచ్చిన మున్ముందు పశ్చాత్తాపపడుదు”రని చెప్పిరి. వారందులకు “మేమాశ్రమము కట్టి ఆ స్థలమును వారికిచ్చునట్లు వాగ్దానము చేసితిమి. ఇక మాటతప్ప”మని చెప్పిరి. అంతట 1-12-34వ తేదీన (భావనామసంవత్సర కార్తీక బహుళ దశమి శనివారము ఉత్తరానక్షత్రమున ఆశ్రమమునకు శ్రీసత్యానందస్వామి శంఖుస్థాపన చేసిరి. అప్పుడచట చేరియున్నవారితో శ్రీస్వామి యిట్లుపన్యసించిరి. “ధ్యానసాధనానుష్ఠానసిద్ధి నిమిత్తమై భగవాన్ శ్రీరమణమహర్షుల వారి మహదాశీర్వాదముచేతను, అపార కరుణామృతవీక్షణముచేతను, ఇప్పుడీ ఆశ్రమమునకు శంఖుస్థాపన జరుపబడినది. ఇచట, మున్ముందు అనేక మంది బ్రహ్మచారులు చేరి వైరాగ్యనిష్ఠతో తపంబాచరింతురు. గృహస్థులు కూడ ఇచటికివచ్చి భక్తిజ్ఞానములనొంది, ధన్యులగుదురు. ఇచట జాతివర్ణమతభేద ములు పాటించబడవు. ఇచటి బ్రహ్మచారులు, సన్న్యాసులు, కర్మభక్తియోగ జ్ఞానముల సమన్వయించి అనుష్ఠించువారగుదురు. ఇచట ఒక రమణమందిరమును, విద్యాలయమును ఏర్పడును. ఇచటనుండి

బయలుదేరు ఆత్మజ్యోతి లోకమును ప్రకాశింపజేయును.” అప్పుడు స్వామి ఆనాడు నుడివినవన్నియు మున్ముందెట్లు నెరవేరినవో పాఠకులెఱింగి ఆశ్చర్యానందముల నొందుదురు గాక!

1-12-34వ తేదీన ప్రారంభించిన ఆశ్రమము 23-12-34లోపల కట్టి, పూర్తిచేసి ఆనాడు శ్రీరమణమహర్షిజయంతి మహోత్సవమొనర్చి అందు ప్రవేశింప నిశ్చయించిరి. 1934వ సంవత్సరమున డిశెంబరు 23, 24, 25 తేదీలలో శ్రీరమణమహర్షి జయంతి జరిపిరి. ఈ ఆశ్రమము నకు “శ్రీసత్యానందాశ్రమము” అని నామ మివ్వబడెను. అప్పుడు మద్రాసు శ్రీరామకృష్ణ మరాఢ్యక్షులగు శ్రీసిద్ధేశ్వరానంద స్వాములవారు ఇనమడుగు శ్రీసత్యానందాశ్రమమునకు వచ్చి శ్రీరమణమహర్షి, శ్రీరామకృష్ణ పరమహంస, వివేకానందస్వామి వారల చిత్రపటముల ఆవిష్కరించి ఆశ్రమ ప్రవేశోత్సవము జరిపిరి. తరువాత శ్రీరమణమహర్షి జీవితమునుగూర్చి ఉపన్యసించి, శ్రోతల ఆనందింపజేసిరి. 23, 24, 25 తేదీలలో ఉపన్యాసములు, పురాణములు, పూజలు, భజనలు అఖండముగ జరిగినవి. శ్రీకామరాజు ముకుందరావుగారు, సత్రాజు పట్టాభి రామశర్మగారు, గిద్దలూరు సుబ్బారావుగారు, మొదలగువారు 31-12-34న శ్రీరమణమహర్షి జీవితమునుగూర్చి, వారి ఉపదేశములను గూర్చియు చక్కగ ఉపన్యసించిరి.

శ్రీస్వాములవారి త్యాగమును, వైరాగ్యమును ఆత్మనిష్ఠనుగాంచి ప్రజలు వీరిని ‘శ్రీసత్యానంద తీర్థావధూత’యనియు అవధూతస్వామి యనియు సత్యావధూత యని శ్రీసత్యానందావధూత యని పిలువ దొడంగిరి. నేనును ఈ గ్రంథమున ఇకపై అట్లే మనస్వామిని వ్యవహరింతును.

2-2-35వ తేదీన వేంకటరత్న శర్మగారు వచ్చి ఆ మరునాడు అర్థోదయ మగుటచే శ్రీస్వామివారితో కలిసి సముద్రస్నానమునకై ఊటుకూరునకు పోవుచుండ మార్గమధ్యమున శ్రీఅవధూతస్వామి హఠాత్తుగ దేహస్మృతి

మరచి సమాధినిష్ఠులైరి. శర్మగారు శ్రీవారిని జాగ్రత్తగా పట్టుకొని యుండిరి. ఇట్టిపరిస్థితిలో వీరు ఊటుకూరు చేరిరి. అప్పటికిని మనస్వామికి దేహ స్మృతి కలుగలేదు. అచట ప్రజలందరు స్వామి ఇట్టి స్థితియందు దర్శించియు నమస్కరించియు, పవిత్రమగు శ్రీవారి పాదధూళిని శిరమున దాల్చుకొనిరి. ఆనాటి రాత్రి పండ్రెండుగంటలకు స్వామికి దేహస్మృతి కలిగెను. మరునాడు వీరందఱు పినాకినీనదీ సాగర సంగమ స్థలమునకు పోయిరి. పినాకిని సాగరసంగమ దృశ్యము అతిరమణీయముగ ఉన్నది. అచట వీరందఱు స్నాన మొనర్చి అచటి వాతావరణసౌఖ్యము ననుభవించిరి. తిరిగి ఊటుకూరునకు వచ్చునపుడు పినాకినియందు పడవలో చాలదూరము వచ్చిరి. నీటియందాపడవ వచ్చునపుడు అచటి దృశ్యమునుగాంచి ఆనందించిరి. ఇట్లు ఊటుకూరు చేరి ఆనాడు భక్తినిగూర్చి ఉపన్యసించి తిరిగి మనస్వామి ఇనమడుగు చేరెను.

ఆశ్రమమున ప్రవేశించినప్పటినుండియు శ్రీసత్యావధూతలవారు గ్రామము లోనికి వెళ్ళక ఏకాంతముగ ధ్యానమందు మునుగువారు. ఆశ్రమమునందు స్వామికి పరిచర్య చేయుటకు దశరథుడను పదునేను సంవత్సరముల వయస్సుగల బాలుని ఏర్పఱచిరి. దశరథుడు భక్తితో స్వామికి పరిచర్యల చేయుచు, ఆశ్రమమునందు పూజచేయుచు పుష్పజాతులను పెంచుచు మున్నగు కార్యముల అతిశ్రద్ధతో చేయుచుండెను. భగవద్గీతా పారాయణమందు స్పష్టముగ శ్లోకములను ఉచ్చరించుచు తరువాత జపసంకీర్తనాదుల నొనర్చుచుండెను. శ్రీనల్లపరెడ్డి వెంకటసుబ్బమ్మ గారును పగలంతయు ఆశ్రమములో ఉండి జప ధ్యానసాధనల నొనర్చుచుండెను. శ్రీఅవధూతవారామెను మౌనమ్మ యని పిలువసాగెను.

ఇట్లుండ 18-2-35న బాపనపాటినుండి పెంచలయ్యగారు వచ్చి రేపు మీ యనుగ్రహమున నిర్మింపబడి పూర్తియైన రామమందిరమందు ప్రతిష్ఠ జరుగును. మీరు రావలయునని ప్రార్థించిరి. శ్రీవారిని వెంటదీసికొని బాపన

పాడు చేరెను. అచట ఆనాడు శ్రీస్వామి భక్తినిగూర్చి ఉపన్యసించిరి. తరువాత విరల్ దాసు నామసంకీర్తన చేసెను. మరునాడుదయము స్వామి ధ్యానము నుండి లేచుసరికి మందిరమునొద్ద పెద్ద గోలగ నుండెను. అదియేమని మన స్వామి పెంచలయ్యనడుగగ పెంచలయ్య యిట్లు చెప్పెను. “ఇచట రామ మందిర గర్భగుడిలో రామచంద్రుని ప్రతిష్ఠించు వేదికయందుంచుట కొక యంత్రమునొక సాధువుచే వ్రాయింపబడి నలువదిరోజుల నుండి యంత్రమునకు పూజా, జపాదులు జరుపబడుచున్నవి. ఆ సాధువు వైద్యము చేసి ధనము సంపాదించి ఎల్లప్పుడు గంజాయి త్రాగుచుండును. కల్లు సారాయి, మాంసము వాడుచుండును. బీడీలు చుట్టలు మిక్కుటముగ త్రాగుచుండును. అట్టివానికి రెండువందల రూపాయల నిచ్చెదమని యీ యంత్రమును వ్రాయించిరి. ముందుగనే ఆతడా సొమ్మును లాగుకొనెను. ఖర్చులకు అవిగాక వందరూపాయలయినవి. ఇట్టి జ్ఞానహీనుడగు దుర్మార్గుని బాహ్యవేషమునకు మోసపోయి, ఏమో మహిమగలవాడని మానాయనగా రిట్లు చేసిరి. మేమట్టి దుష్టునిచే వ్రాయించిన యంత్రమునందుమాత్రము మహిమగాని, జీవకళగాని యుండదని చెప్పినను మానాయనగారు వినలేదు. వాని తీయనిమాటలకు లొంగిపోయి యిట్లు నష్టపడితిమి. ఆధనముతో ఎందరు బీదలనో తృప్తిపఱుపవచ్చునుకదా! వానిచే వ్రాయింపబడిన యంత్రమును మేము గర్భగుడియందు స్థాపింపమని బ్రాహ్మణులు పట్టు పట్టిరి. ఇంత ధనము ఖర్చు పెట్టితినికాన ఆ యంత్రమును స్థాపింపవలె నని రెడ్లు పట్టుబట్టిరి. అందువలన మందిరముకడ గోలగనున్నది” ఈ సందిగ్ధమును గాంచి మన అవధూతస్వామి వారల శాంతింపజేసి,

సోదరులారా! ఏ మహనీయుడు శాస్త్రనియతికి లోబడి సద్గుణసంపన్ను డగునో, వానికే బ్రహ్మజ్ఞానము కలుగును. కార్యకార్య సంశయము కలిగి నప్పుడు శాస్త్రమే ప్రమాణమని శ్రీకృష్ణు డర్థునునకు బోధించెను. ఎంత మహనీయుడయినను శాస్త్రమును తిరస్కరించి స్వేచ్ఛగా ప్రవర్తింపరాదు. గొప్పదైన సముద్రము చిన్న చెలియలికట్టయను నియతిని దాటుదుగదా!

సూర్యచంద్రాదులు గతిదప్పక ప్రవర్తించుచున్నారుకదా! శాస్త్రములయందు మధ్యపానము, మాంసాహారము, అసత్యము, అన్యార్థాక్షిప్తము, అహంకారము మున్నగునవి రాక్షస గుణములనియు, వాని నవలంబించువాడు నరకమును పొందుననియు, అహింస, సత్యము, సాత్త్వికాహారము, వినయము, నిరహంకారము మున్నగునవి దైవగుణములనియు వాని నభ్యసించినవాడు మోక్షము నొందుననియు చెప్పబడియున్నది. మీరిప్పుడు యంత్రము వ్రాయించిన కపట సాధువునందు మధ్యపానము, గంజాయి సేవనము, మాంసాహారము మున్నగు దుర్గుణములు కలవు. అట్టివాడు బ్రహ్మనిష్ఠు డెట్లగును? మీరతని సన్న్యాసవేషమును జూచి మోసపోయితిరి. దుష్టగుణములు కలవారిచే వ్రాయింపబడిన యంత్రమును పవిత్రమగు రామమందిరమందు ప్రతిష్ఠింపరాదు. దానియందే విధమైన మహిమయు నుండదు. కాన మీకు శ్రేయము నొనగూర్చజాలదు. బ్రహ్మనిష్ఠులగు మహనీయులచే యంత్రము వ్రాయించిన వారు తమ తపశ్శక్తిని యంత్రమునకు ధారపోయుదురు. కాన అది శక్తిమంతమగు” నని ప్రమాణ యుక్తముగ వారి మనస్సునకు పట్టునట్లు దీర్ఘోపన్యాసము గావించిరి.

శ్రీవారి ఉపన్యాసము పూర్తియగులోపల కపట సాధువు తనయాటలిక సాగవని ఎవరికి చెప్పకయే పలాయన మంత్రము పఠించెను. అప్పుడతని కొఱకు ఎంత వెదకినను కనిపింపలేదు. యంత్రమును జేయుటకు వారు కొంత బంగారమును కూడ ఇచ్చియుండిరి. అతడు బంగారముతోడనే యంత్రమును చేయించితిని చెప్పియుండెను. ఆ యంత్రమును పరిశీలింప దానియందు రాగియేకాని బంగారమే లేకుండెను. అదిగాంచి ఆ యూరివారందరు అతనిపై క్రోధోద్రిక్తమానసు లైరి. మఱునాడు కలశస్థాపన జరుగ వలసియుండెను. కలశమును గోపురముపై స్థాపించినవారు ఆఱునెలలలో మరణింతురని ప్రతీతి గలదు. దానికి భయపడి ఆ ఊరివారందరు సందేహించుచుండిరి. అదిగాంచి మనస్వామి కలశమును నేను స్థాపించెద ననియు, మరణమన్న భయము లేదనియు అసలు కలశస్థాపన చేసినవారు

ఆఱునెలలో మరణింతురన్నమాట అసత్య మనియు, ధైర్యముతో కలశమును తీసికొని మంత్రపూర్వకముగ మందిరముచుట్టు ప్రదక్షిణము లొనర్చి మందిరగర్భగుడి గోపురముపై స్థాపించిరి. అంతట శ్రీస్వామి బాపనపాడు నందున్నపుడు తనయొద్దనున్న శ్రీరమణమహర్షులవారి పెద్దపటమును మందిర కూటమునందెదురుగ స్వయముగ స్థాపించిరి.

పదియవ ప్రకరణము

రామేశ్వర యాత్ర

భారతదేశమందుగల మహాక్షేత్రములలో రామేశ్వర మొకటి. ఇచట శ్రీరామచంద్రునిచే ప్రతిష్ఠింపబడిన శ్రీరామలింగేశ్వరుని దేవాలయము కలదు. శ్రీరామలింగేశ్వరుని దర్శించి ఆనందింప శ్రీ మౌనమ్మ మున్నగు కొందఱు భక్తులతో శ్రీసత్యానందతీర్థావధూతలవారు 2-3-35వ తేదీన బయలు దేరిరి. మరునాడు శివరాత్రి కాన కాళహస్తియందు దిగి సువర్ణ ముఖిలో స్నానమొనర్చి శ్రీకాళహస్తీశ్వరుని, కన్నప్పను దర్శించి, ఆనాడు అచటనుండి సాయంకాలము బయలుదేరి మరునాడు ఉదయము ఎనిమిది గంటలకు అరుణాచలమునందు దిగి శ్రీరమణాశ్రమము చేరి భగవాన్ శ్రీరమణ మహర్షులవారి దర్శన మొనర్చిరి. మౌనమ్మగారు భగవానులుండు కూటమున ప్రవేశించి శ్రీవారి పాదములనంటి భక్తితో పాదధూళిని శిరమున ధరించి, శ్రీవారి సమీపమున కూర్చుండెను. శ్రీవారు ఆమెవైపు చాలా సేపు తదేకదృష్టితో చూచిరి. ఇట్లు మౌనముతోడ గంభీరాధ్యాత్మిక ప్రవాహ ములో కొంత కాలము గడచెను. ఇంతలో మధ్యాహ్న భోజన సూచకమగు గంట మ్రోగెను. కూటములోనున్న వారందఱును భోజనమున కేగిరి. శ్రీభగవానులవారును భోజనమునకై భోజనశాల చేరిరి. మన సత్యానందావధూత మౌనమ్మ మొదలగు వారు ఆశ్రమమునందే భుజించిరి. మరల సాయంకాలము మూడుగంటలకు మనస్వామి మున్నగువారు శ్రీభగవానుల సన్నిధిని చేరిరి. అపుడు భగవానులవారు “సిద్ధేశ్వరానంద స్వాములవారు డిసెంబరు 23వ తేదీన జరిగిన జయంతికి ఇనమడుగునకు వచ్చిరా?” యని యడిగిరి. అందులకు మనస్వామి “శ్రీసిద్ధేశ్వరానంద స్వాములవారు వచ్చి శ్రీసత్యానందాశ్రమ ప్రవేశోత్సవము జరిపిరి. తమ యొక్క వివేకానందస్వాములవారియొక్కయు పెద్ద చిత్రపటముల

ఆవిష్కరించి తమ జీవితమున మేమిప్పటికి విననియంశముల ఉపన్యసించిరి. అవియేవన కొండపై తమరు తపంబొనర్చునపుడు ఒక దుర్మార్గుడు తమపై ఒక బండను దొర్లించినట్లును, అది తమ చేతి బొటనవ్రేలికి తగిలి బొటన వ్రేలు ఆవల పడినట్లును మరల మీరు దానిని అంటించినట్లును చెప్పిరి. అది నిజమేనా? యని అడిగిరి. అందులకు భగవానులు తామప్పుడెట్లు కూర్చున్నదియు అభినయించుచు అప్పుడిట్లు వివరించిరి. “నేను కొండపై ఉన్నప్పుడు జటస్వామియను మిత్రుడుండెను. అతడు నాయందలిప్రేమచే నేను కూర్చున్న స్థలమునకంటె పైకిపోయి నాపైకొక గొప్పబండను దొర్లించెను. నేనపుడు నాకాళ్ళను చాచుకొని సమాధియందుంటిని. నాకాలికి ఇరుప్రక్కల రెండు పెద్దబండలు కలవు. అతడు దొర్లించిన బండవచ్చి యా రెండు బండలపై ఆనుకొనెను. కాని నాకాలికి దెబ్బతగులలేదు. ఆ బండ నాకాలికి తగిలియుండిన నాకాలు పచ్చడియై యుండెడిది. కాని ఆ బండ వచ్చిన శబ్దమువలన సమాధికి భంగము కలిగినది. అచటినుండి లేచి ఆతని పట్టుకొనబోగా మరల ఇంకొక బండ వచ్చి చేతిమీద పడగ బొటనవ్రేలు తెగి ఆవలపడిపోయినది. నేనంతట కూర్చుండి ‘ఓహో! నలుగురేయున్నారే ఐదవవాడలిగి ఆవల పడిపోయేనే యని ఆ బొటనవ్రేలిని తెచ్చి కరిపించి చిన్మూద్రవలె కొంతసేపు పట్టుకొని యుంటిని. కొంతసేపటికది యథాప్రకార మేర్పడిపోయినది. ఇదిగో! ఈ వ్రేలును చూడుము. ఇదివంకరగా నున్నది. దీనియందు నరముల సంబంధము లేదు” అని శ్రీభగవానులు శ్రీసత్యానందస్వామిని దగ్గరకు పిలిచిరి. అపుడు మనస్వామి భగవానుల చేయిని తాకి చూచి అది వంకరగా నుండుటను నరముల సంబంధము లేకుండుటను అవలోకించి విషాదాశ్చర్యముల నొందెను.

ఇట్లు మనస్వామి, మౌనమ్మ మొదలగువారు శ్రీభగవానునిసన్నిధిలో అనిర్వచనీయానందము ననుభవించి 7-3-35వతేది సాయంకాలము మనస్వామి రామేశ్వరమునకు పోవుటకు భగవానులవద్ద అనుజ్ఞ బడసి

ఆరాత్రి తొమ్మిదిగంటల బండికి శ్రీరామేశ్వరమునకు బయలుదేరిరి. శ్రీమౌనమ్మ మొదలగువారు ఇనమడుగు చేరిరి.

శ్రీసత్యానంద తీర్థావధూత రామేశ్వరమునకు ప్రయాణము చేయుచుండ, రైలులో ఒక ఓవర్సీయర్ పరిచయ మయ్యెను.

ఓవర్ : తమరేయుద్దేశ్యముతో ఈ కాషాయవస్త్రముల ధరించితిరి?

అవధూత : వాస్తవమగు త్యాగము కాషాయ వసనములందు లేదు కాని, అది త్యాగమున కొక స్థూలచిహ్నము. వాస్తవమగు జిజ్ఞాసువులు సర్వ సంగ పరిత్యాగులై భగవంతు నెఱుంగుటకు ఈ సన్న్యాసవేషము ధరింతురు.

ఓవర్ : తమరు భగవంతు నెఱింగితిరా?

అవ : భగవంతుని ఎఱింగితినుటకు ఎఱుంగలేదనుటకు సాధనమైన పరికరము లేనప్పుడు యెఱుంగుట, యెఱుంగలేకుండుటెట్లు? అదికాక నాకంటె అన్యముగ భగవంతుడను వేరొక వస్తువున్నయెడల ఎరుంగుట సంభవించును. కాని, నాకంటె అన్యము లేనప్పుడును అంతయు నేనైనప్పుడును ప్రత్యేకముగ దేని నెఱుంగుట?

ఓవర్ : నేను అనేకమంది సాధువులను ఈ ప్రశ్న నడిగితిని. వారు భగవంతుని చూచితిమనియు మావద్ద సిద్ధులు కలవనియు చెప్పెడివారు. వారు భగవంతు నెఱుంగలేదనియు, లోకమును మోసగించుట కిటుల చెప్పుచున్నారనియు, నిశ్చయించుకొంటిని. మీరిప్పుడు చెప్పిన సమాధానము నందు ఆత్మ మనస్సునకు అందనిదనియు, తలంచు మనస్సే లేనపుడు దేనినెఱ్ఱెఱుంగుటయనియు స్పష్టపఱచితిరి. మాది తిరుచునాపల్లి. తమరు మాయింటియందు రెండురోజులుండి తరువాత రామేశ్వరము పోవచ్చునని వేడుకొనిరి.

అవ : ఇప్పు డిచట దిగుటకు అవకాశము లేదు.

ఒవర్ : మరల తిరిగివచ్చినపుడైన ఇచట దిగి మాయింటికి రావలయును. (అని అడ్రసు నిచ్చెను)

అవ : మీరు భగవాన్ శ్రీరమణమహర్షులవారి దర్శన మొనర్చితిరా?

ఒవర్ : నేను వారిని దర్శించి వారి సన్నిధానమునందు వర్ణింపరాని ఆనందము ననుభవించితిని. వారు గొప్ప తత్వవేత్తలు. అట్టివారిని ఎచ్చటను చూడజాలము. వారి నామము, వారి రూపము, స్మరణకు వచ్చినపుడు నా హృదయము ఉప్పొంగుచుండును.

వీరిట్లు సంభాషించుచుండ తిరుచునాపల్లి స్టేషను వచ్చెను. ఒవర్ సీయర్ గారు మన అవధూతకు నమస్కరించి సెలవొంది దిగిపోయిరి. అంత క్రమముగ పయనించి రాత్రితొమ్మిదిగంటలకు శ్రీవారు రామేశ్వరము చేరిరి. అచట ఒక సత్రమందు మన స్వామి బస చేసిరి. ఆ సత్రాధికారులు, మన అవధూతను గౌరవించి, ప్రత్యేకమగు గదిని, భిక్షను ఏర్పాటుచేసి ఎంత కాలము అయినను ఇట ఉండవచ్చునని చెప్పి అచట గల ముఖ్య స్థలమును చూపించిరి. ప్రాతఃకాలమున సముద్రస్నానమొనర్చి శ్రీరామలింగే శ్వరుని దర్శింప మనస్వామి దేవాలయమునకు పోయెను. దేవాలయమందు ప్రజలు క్రిక్కిరిసి యుండిరి. వారందఱు రామలింగేశ్వరనామసంకీర్తనను భక్తితో చేయుచుండిరి. భగవన్నామము చెవుల బడగనే మనస్వామి దేహస్మృతిని వీడి క్రిందపడిపోయిరి. అచటనుండు భక్తులందఱు శ్రీవారికి శైత్యోపచార ములు చేసిరి. అంత కొంతసేపటికి శ్రీరామలింగేశ్వర నామముచ్చరించుచు శ్రీవారు లేచిరి. అంతట రామలింగేశ్వర స్వామిని పర్వత వర్ధనమ్మను, హనుమంతుని దర్శించి ఆనందించిరి. మరల సత్రమునకు వచ్చిరి. ఆనాటి సాయంకాలము సముద్రతీరమునకు పోయి అచటి రమణీయదృశ్యముల జూచి ఆనందించిరి. అచట విశాలమైన సముద్ర మున్నను అలలు లేవు. ఇది శ్రీరామచంద్రుని ఆజ్ఞ యని అచటివారు చెప్పుదురు. రామచంద్రుడు సేతువు కట్టె ననుటకు నిదర్శనముగ సముద్రతీరమందు పెద్ద పెద్ద బండలు

కలవు. కొండప్రదేశమునుకొందమన్న దగ్గఱ ఎక్కడను కొండలు కనిపించవు. దీనిని గాంచి శ్రీవారత్యాశ్చర్య నిమగ్నులైరి. అంతట మరునాడచటినుండి బయలుదేరి మనస్వామి నేరుగ అరుణాచలమువచ్చి శ్రీరమణమహర్షుల వారిని దర్శించెను. అట కొంతకాలముండి శ్రీభగవానుల దర్శన బోధనానం దముల అనుభవించి శ్రీవారి ఆజ్ఞగైకొని 14-3-35న బయలుదేరి ఇనమడుగు శ్రీసత్యానందాశ్రమము చేరిరి.

పదునొకండవ ప్రకరణము

మౌనము - తపోనిష్ఠ

రామేశ్వరయాత్ర పూర్తిజేసి ఇనమడుగునందున్న తమ ఆశ్రమమునకు శ్రీఅవధూతలవారు వచ్చినప్పటినుండియు పూర్ణమగు మౌనమును ధరించిరి. అహారమును పూర్తిగ విసర్జించి రెండు పండ్లతోడను కొద్ది పాలతోడను తృప్తులై ఎల్లప్పుడు నిర్వికల్పనిష్ఠకౌఠకు అహారాత్రములు ప్రయత్నించుచుండిరి. శరీరమును మనస్సును దాటి యూహింప శక్యము కాని బ్రహ్మానందరసమును ఆస్వాదించు స్థితికే నిర్వికల్ప సమాధి యని పేరు. అదియే తపోనిష్ఠయను వృక్షమునకు ఫలము. ఇట్టి నిష్ఠకౌఠకే మహనీయులు రహస్యస్థలములయందు నిరంతరకృషి సలుపుచుందురు. ఇట్టి నిర్వికల్పనిష్ఠయందు బ్రహ్మత్వైక్యానుభూతి కలిగినగాని పునరావృత్తిరహిత సచ్చిదానందయుత సహజనిష్ఠ కలుగదు. ఇట్టి నిర్వికల్ప నిష్ఠ మాటలకు దుర్యుక్తులకు అందదని శ్రీమచ్ఛంకర భగవత్పాదాచార్యులవారు ఇట్లు చెప్పియున్నారు.

ఆపోక్తిం ఖననం తథోపరి శిలాపాకర్షణం స్వీకృతిం

నిక్షేప స్వమపేక్షతే న హి నహి శబ్దైస్తు నిర్గచ్ఛతి ।

తద్వద్భూహ్మవిదోపదేశ మననధ్యానాదిభి ర్లక్ష్మతే

మాయాకార్య తిరోహితం స్వమమలం తత్త్వం న దుర్యుక్తిభిః ॥

ఒకానొక ప్రదేశమునందు నిధి కలదని తెలిసి, చెప్పినవారి మాటలు నమ్మి త్రవ్వి తరువాత దానిపై నుండు శిలాదులను తీసివేసి, నిధిని పొందునట్లు బ్రహ్మవిదుని ఉపదేశమునొంది దానిని మననము చేసినపిమ్మట చక్కగ ధ్యానమొనర్చి తత్త్వానుభవము పొందనగును. కాని దుర్యుక్తులచేతగాని బహిష్కర్తలచేతగాని, అనుభవము కలుగదు.

వాస్తవముగా నిర్వికల్ప నిష్ఠకు పొందగోరువాడహంకార మమకారముల పూర్తిగ వీడి ఏకాంతస్థలమందు సమకాయశిరోగ్రీవుడై కూర్చొని, ప్రశాంతుడై, నిరంతర సాధన సలుపవలయును. ఇట్లు దీక్షతోడ ఎన్ని కష్టములు, ఎన్ని విఘ్నములు, ఎన్ని యాతనలు సంభవించినను లక్ష్మపెట్టక ధైర్యముతోడను, నిర్భయముతోడను సాధన చేయువానికి తనయందే అంతర్బుద్ధి కలిగి ఆత్మానుభూతి లభించును. అప్పుడు మనఃకల్పితమయిన యీ రూపనామ సహితజగత్తు కాన్పింపదు. శరీరత్రయమును ఇంద్రియములను మనస్సును బుద్ధిని తానుగాదని త్రోసివేయగ, శేషించిన ఆత్మయే తానను దృఢప్రజ్ఞ కలుగును. అట్టిస్థితిని మాటలచేతగాని మనస్సు చేతగాని వర్ణించుటకు శక్యము కాదు. కాననే “యతో వాచో నివర్తంతే అప్రాప్య మనసా సహ” యని శ్రుతి బోధించుచున్నది.

మన అవధూత నిర్వికల్ప నిష్ఠకై రాత్రింబవళ్ళు తీవ్ర సాధన మొనర్చుచుండిరి. అట్టి తీవ్ర నిష్ఠయందు అనేక దేవతాస్వరూపములను దర్శించిరి. కాని యవి కేవల నామరూప సహిత దృశ్యములే యని నిర్ణయించి, త్రోసి పుచ్చెడివారు. ఇట్టి కేవలాత్మనిష్ఠయందే గంటల పర్యంతము స్థిరుడై యుండు నపుడు తనదేహము తేలికయై క్రమముగ అణుపరిమాణము గలదై లేచి ఆకాశమునకు పోవుచుండునట్లు గాంచెడివారు. మరియుకప్పుడట్టి నిష్ఠయందుండ తనదేహము క్రమముగ పెరిగి బరువుగలదై బ్రహ్మాండరూపము దాల్చి ప్రపంచమంతయు నిండినట్లనుభవము కలుగుచుండెను. ఒక్కొక్కప్పుడర్థరాత్రియందాసనము వైచి కొని కూర్చుండి మనస్సామి ఓంకారమును దీర్ఘముగ ఉచ్చరించుచుండువారు. ప్రణవోపాసన శ్రేష్ఠమైనదని వేదములయందు చెప్పబడియున్నది. వేదమునకు మూలము ఓంకారమేకదా!

ఓంకార ప్రభవా వేదా ఓంకార ప్రభవా స్వరాః ।

ఓంకార ప్రభవ స్సర్వం త్రైలోక్యం సచరాచరమ్ ॥

ఓంకారమునుండి సమస్తవేదములును, సమస్త స్వరములును, సమస్త చరాచరమైన ప్రపంచమంతయు ఉద్భవించినది. మరియుక చోట

“ప్రణవం సర్వవేదాద్యం సర్వవేదమయం విదుః” అనియు
“సర్వేషాం చైవ మంత్రాణాం ప్రణవం ప్రాణముచ్యతే”

అనగా సమస్త వేదములకు ప్రణవమే ఆదికారణము. ప్రణవము సర్వవేద మయమని బ్రహ్మవేత్త లెఱుంగుచున్నారు. సమస్తమంత్రములకు ప్రణవమే ప్రాణమై యున్నది. “త్రికరణశుద్ధిగా ఓంకార జపము చేయుటచే గొప్ప ఫలితము కలుగుననియు ఓంకారార్థమును తెలియకపోయినను కేవలము ఓంకారమును జపించుటవలన ఫలితముండకపోదని శ్రీసత్యానందతీర్థావ ధూత చెప్పుచుండును.

శ్రీవారొక్కొక్కప్పుడు ఓంకారమును మనస్సుచే ధ్యానించుచుండెడివారు. అర్ధరాత్రి సమయము నిశ్శబ్దముగను, నిర్మలముగను, తపోయోగ్యముగను నుండును. అట్టి సమయముననే మనస్వామి తీవ్ర యోగనిష్ఠులై విచారణ పూర్వక నిర్వికల్పముగ ఆత్మనరోవరమున పరమహంసయై యీదులాడుచుండిరి. సూర్యోదయముచే దేహస్మృతి గలుగ బిగ్గఱగ ఓంకారము ఆశ్రమ పరిసరం బులు ప్రతిధ్వనించునట్లు సింహమువలె గర్జించుచుండిరి. ఆహారమును వర్జించి, తీవ్ర సాధన సల్పుటంబట్టి దేహము అస్థిపంజరప్రాయ మయ్యెను. అట్టి సమయమున ఎల్లప్పుడు జనసంగము నొల్లక పూర్ణైకాంతమున నుండెను. అప్పుడు రాత్రింబవళ్ళెడతెగని ఆత్మనిష్ఠయందే కాలము గడపుచుండిరి. మధ్యాహ్నము పండ్రెండు గంటలకు మాత్రము రెండు పండ్లను కొద్దిపాటను గైకొని మరల నిష్ఠయందు మునుగుచుండిరి. అపు డవి రుచియని గాని అరుచియని గాని ఎంచక దేహధారణకు స్వల్పాహారము గైకొని, తత్త్వ నిష్ఠయందు నిమగ్నులగుచుండిరి.

ఆ సమయమున మన స్వామిని దర్శింప వచ్చువారిని లోనికి రానీయక

శబ్దము చేయనివ్వక, దశరథ బ్రహ్మచారియు, మౌనమ్మగారును జాగరూకులై యుండిరి. ఇట్టి తీవ్రనిష్ఠయందేకదా బ్రహ్మత్వైక్యానుభూతి లబ్ధమగును! ఇట్టి పరిపూర్ణానుభవమున శ్రీఅవధూతలవారు విరాజిల్లు చుండిరి. అపుడు శ్రీవారికి గడ్డము, మీసములు, గోళ్ళు పెరిగియుండెను. అట్టి సమయమున తీయబడిన ఛాయాచిత్రము శ్రీసత్యానందాశ్రమమున భద్రపరుపబడి యున్నది. ఆ చిత్రమునందు దేహము కృశించి గడ్డము మీసములు పెరిగి యున్నందున చూచువారు “వీరేనా శ్రీసత్యానందస్వామి” యని సందేహించు చుందురు. ఈ సమయమున మనస్వామికి సాధకుల తపోయోగ్యమగు ఒక వనమును తమయాశ్రమములో వేయవలెనను తలంపు కలిగెను. 22-9-35 తేదీన శ్రీఅవధూతలవారు తమయాశ్రమమందొక ప్రదేశమున అట్టివనము వేయుటకు నిర్ణయించిరి. ఆనాడు ఉదయముననే శ్రీవారును ఆశ్రమభక్తులను పవిత్ర పినాకినీ నదికేగి స్నానమొనర్చి అచట ధ్యానాదుల నొనర్చుకొని మరల ఆశ్రమమును చేరిరి. భగవద్గీతా పారాయణము కాగానే ఆ స్థలమును శ్రీఅవధూతలవారు మంత్రశాస్త్రమందలి శ్రీచక్రాకారముగ కొలతలు వేయించిరి. తరువాత ప్రథమమున శ్రీవారే స్వయముగ తమ దివ్యహస్తములతో పడమటి దిక్కున తూర్పుముఖముగా ఉండునట్లు మధ్యభాగమున మణ్డిమొక్కను నాటిరి. బ్రహ్మచారులచేత, ఉసిరిక, వేప, మారేడు, రావి, మామిడి, అశోక, పొగడ మొక్కలను శ్రీచక్రాకారముగ శ్రీవారు దగ్గఱ ఉండి నాటించిరి. ఈ స్థలమునకు శ్రీరమణేశ్వరము అని శ్రీవారు నామ మిడిరి. అచ్చట చేరినవారికిట్లు ఉపన్యసించిరి.

“సోదరులారా! ఇప్పుడు మనమొక మహత్కార్యము నొనర్చితిమి. ఈ రమణేశ్వరమును స్థలమాధ్యాత్మిక జీవశక్తికి హృదయమై వెలయును. ఇచ్చట అనేకమంది బ్రహ్మచారులు గృహస్థులు సన్యాసులు చేరి నిశ్చలచిత్తముతో ధ్యానసాధనల నొనర్చి సత్యవస్తువును దర్శింతురు. ఈ స్థలము తపోమయ వాతావరణముతో నిండియున్నది. ఇటుచ నుండి అఖండచైతన్యశక్తి యుద్భవింపగలదు. ఈ పవిత్రస్థలము శాంతిప్రదమై వివిధోపాసనలకు

విశాల మతాశయములకు స్థానభూతమై ఆత్మప్రకాశముతోడను, తపోమయ వాతావరణముతోడను, కూడి వెలయుగాక!” అపుడచట జేరినవారితో “మీరిప్పుడు జపధ్యానాదుల సల్పి యీ స్థలముకర్పింపు డనెను.

అంత వారును శ్రీవారును కొంతసేపు ధ్యానజపాదుల సల్పి శ్రీ రమణేశ్వరమునకు అఖండ శక్తిగలుగునట్లర్పించిరి. తరువాత శ్రీవారనేక మాసములు ధ్యానజపాదుల నొనర్చి ఆ స్థలమునకు ధారవోసిరి. తరువాత ఆ స్థలమంత శాంతి తోడను, అఖండశక్తితోడను, పరిపూర్ణధ్యాత్మికజ్వాల తోడను కూడియుండుట శ్రీవారు కాంచి ఆనందమగ్నులైరి.

ఈ విషయము 1935వ సంవత్సరము సెప్టెంబరు నెల 28వ తేదీన “స్వతంత్ర” పత్రికయందు (సంపుటము 8 సంచిక 27) ఈ విధముగ ప్రకటింపబడియున్నది. “ఈనెల 22వ తేదీ ఆదివారము పగలు 8 గంటలకు కోవూరు తాలూకా ఇనమడుగు గ్రామమునకు సమీపములోనున్న నొక రమ్య ప్రదేశమున శ్రీ శ్రీసత్యానందస్వాములవారు ఆశ్వత్థ, ఉసిరిక, మట్టి మొదలగు 8 రకముల చెట్లను నాటి దీనికి రమణేశ్వరము అని నామ మిడిరి. ఇది తాపసులకు మిక్కిలి యోగ్యస్థానము.”

22-9-1935 తేదీన గొప్ప సభ జరిగినది. శ్రీవారును, శ్రీవెంకటరత్న శర్మగారును, శ్రీగిద్దలూరు సాంబశివరావు పంతులుగారును, శ్రీగుళ్ళపల్లి రాధాకృష్ణయ్యగారును, రమణేశ్వరమును గూర్చియు, తదధిష్ఠాన మహాపురుషులగు శ్రీరమణమహర్షులవారి జీవితమునుగూర్చియు వారి దివ్యబోధనలను గూర్చియు అతి విపులముగను అనేకోపమానముల తోడను ఉపన్యసించిరి. శ్రోతలు ఆనందపరవశులైరి. కడపట శివారెడ్డి శేషురెడ్డిగారు (లేగుంటపాడు) తాము వ్రాసిన శ్రీరమణమహర్షులవారి యభినందన పద్యములను చదివి శ్రోతల ఆనందపరవశుల గావించిరి. తరువాత శ్రీఅవధూతలవారు శ్రీరమణాశ్రమమునకు వెళ్ళి యుండినపుడు శ్రీరమణ మహర్షులవారి పవిత్ర పాదధూళిని తెచ్చి శ్రీరమణేశ్వరమునందు చల్లిరి.

శ్రీ శివారెడ్డి శేషురెడ్డిగారు వ్రాసిన పద్యములలో ఒక పద్యమిందు పొందు పఠించెదను.

సీ॥ అభ్యాసమునకు తన్నాశింప ఘనులెల్ల

ధరజనించిన రమావరుడనంగ

విస్తరింపగ బ్రహ్మవిద్యారహస్యమ్ము

జననమొందిన నాభిజాతుడనంగ

నజ్జానతమంబు నడగింపనుమతి

నవతరించినద్వాదశాత్ముడనంగ

భారతావని తపోభూమిరుహమ్మున

దొల్తపండిరాలిన మోక్షఫలమనంగ

గీ॥ వఱలుచున్న డవతిభయంకర సమాధి

పెంపు దీపింప భువనముల్ కంప మొంద

నవ్యయానంద పరిపూర్ణ! యరుణశైలవాస!

యివె మీకు పదివేల వందనములు.

ఇది యిట్లుండ శ్రీవారికి బాపనపాడులో నున్నప్పటినుండి శ్రీమహర్షుల వాని పేర నొక మందిరము నిర్మింప వలయునను సంకల్పముండినది. ఏ కారణముచేతనో ఇంతవరకు శ్రీవారి సత్సంకల్పము నెరవేరలేదు. ఇట్లుండ 14-2-1937 వేకువన శ్రీఅవధూతలవారు ధ్యానమందిరమందు ధ్యాన నిమగ్నులై యుండ ఆశ్రమ వైఖుతిమూలన గోపురసహిత మందిరదృశ్యము దృగ్గోచరమైనది. ఈ భావము శ్రీవారి హృదయమున నాటుకొనియుండ 20-2-37 బ్రాహ్మముహూర్తమున భగవాన్ శ్రీరమణమహర్షులవారు శ్రీవారికి దర్శన మొసంగిరి. శ్రీవారంత మహర్షులవారికి సాష్టాంగసమస్కార మొనర్చి ఆనందబాష్పములతో మహర్షులవారి పాదముల నభిషేక మొనర్చిరి. తరువాత మహర్షులవారు శ్రీవారితో మందిరమునుగూర్చి ప్రస్తావనతెచ్చి మందిర నిర్మాణము చేయుమనియు అది తప్పక నెరవేరు

ననియు దృఢముగ చెప్పిరి. అప్పుడు మనస్వామి 'నేను చిల్లిగవ్వయైనను చేతలేని సన్న్యాసిని; ధనప్రాధాన్యముచే నేర్పడు ఆలయమెట్లు నిర్మింపగలను? అని పరితాపముతో శ్రీమహర్షులవారికి నివేదించిరి. అంత శ్రీరమణ భగవానులు మన స్వామిని మూడుపర్యాయములు ఆశీర్వదించి 'నిర్మింప బోవు ఆలయమునందు తాము అఖండశక్తివిభూతిసహితకళతో వెలసెద' మని ప్రతిననొనర్చిరి. శ్రీమహర్షులవారి అభయముచే నుత్సహింపబడి శ్రీఅవధూతలవారు ప్రాతఃకాలమున భగవద్గీతాపారాయణ సమయమున పై విషయమును ఆశ్రమభక్తులకు తెలిపిరి. అంత 11-3-1937వ తేది గురువారము ధాతునామసంవత్సర మాఘ బహుళ చతుర్దశి శివరాత్రి పర్వదినమున శ్రీసత్యానందతీర్థావధూతలవారి అమృతహస్తములతో మందిరశంఖుస్థాపన జరుపబడినది. పై విషయమును శ్రీరమణయ్యగారు వారి మిత్రులొకరు వచ్చియుండ శ్రీఅవధూతలవారు శ్రీమహర్షులవారికి ఆంగ్లమున ఒక ఉత్తరమును వ్రాసిరి.

Sri Satyanandasramam

Inamadugu, Nellore Dt.

16-3-1937

To

The Revered feet eg my Guru Bhagawan

Some two years past, my mind been prominently engaged with the idea of constructing a Mandir in your sacred name. while matters stood thus. I had a vision in the morning of the 14th February in the course of which I saw a hall with a tower over it to the Southwest of the Ashram Premises.

This idea had Subsequently taken a stronger hold on me and on the 20th February in the early hours of the morning to my great surprise. I saw your Holiness assured me with the complete fulfilment of my desire, yourself raising the question of the erection of the Mandir, which I had forgotten for the time being In response I pleaded My inability being a Sanyasin, to finance the scheme. Then your Holiness blessed once, twice, and thrice, that my endeavour will be crowned with all your with all your Glory.

Encouraged by your holy words I spoke out what had happened to the Ashram Inmates on the very morning. One of the neighbouring villagers volunteered to donate the amount for the basement. Foundation stone for the proposed Mandir was laid down by me on the 11th instant. Once more, I invoke the Holy blessings for the above completion and await an early reply with a shower of Thet holy grace and mercy.

Your humble disciple

(Sd) SATYANANDA

పై ఉత్తరమునకు అనువాదము

శ్రీసత్యానందాశ్రమము
ఇనమడుగు (నెల్లూరు జిల్లా)
16-3-1937

మదీయ గురువులగు శ్రీభగవానుల చరణసన్నిధికి.....

గత రెండుసంవత్సరములనుండి తమ పవిత్రనామమున నొక మందిరము నిర్మింపవలయునను దృఢసంకల్పము నా మనమున పొడమినది. 14-2-1937 వేకువన గోపురసహితమందిరము ఈ ఆశ్రమమునకు నైఋతిమూల దృగ్గోచర మైనది. ఈ యభిప్రాయము నా మనమున అటుపై గాఢముగ హత్తుకొనినది. ఫిబ్రవరి 20వ తేదీన నిదురలేచుటకు ముందు తమ పవిత్రమూర్తి ప్రత్యక్షముగ నాముందు నిలిచియుండుటజూచి ఆశ్చర్యచకితుడ నైతిని. నేను అశ్రుపూరితనయనుడనై తక్షణమే సాష్టాంగ నమస్కార మొనర్చితిని. తాత్కాలికముగ మరచిన మందిరనిర్మాణాంశమును తమరే ప్రస్తావించి ఆ కార్యము తప్పక నెరవేరు నని సెలవిచ్చితిరి. నేను సన్యాసిని యగుటచే ధనప్రాధాన్యము గలిగియున్న మందిర నిర్మాణము నందు నా అశక్తతను వెల్లడించితిని. ఈ నా కృషి విజయవంత మగునని ముమ్మారు దీవించి తమరిచట సంపూర్ణకళితో ప్రత్యక్షముగ వెలసియుండు మని పూర్ణానుగ్రహముతో సెలవిచ్చితిరి.

తమ పవిత్రవాక్యములచే ఉత్సాహపూరితుడనై ఆ ఉదయముననే ఆశ్రమ వాసులకు ఈ విషయమును తెలిపితిని. సమీపగ్రామస్థులొకరు తమంతట తామే ఆ మందిరపునాదులకగు ధనమును విరాళముగ నిచ్చెదమన 11-3-37వ తేదీన ఆ మందిర నిర్మాణమునకు శంఖుస్థాపన నాచే నొనర్పబడినది. ఆ మందిర నిర్మాణసాఫల్యమునకు తమ పవిత్రాశీస్సుల కాంక్షించుచున్నాను. తమ అవ్యాజప్రేమకటాక్షములతో గూడిన లేఖ కెదురుచూచుచున్నాను.

భవదీయ శిష్యుడు
సత్యానంద

శ్రీసత్యానందతీర్థావధూతలవారు 16-3-1937న వ్రాసిన లేఖకు ప్రత్యుత్తరముగ శ్రీనిరంజనానందస్వాములవారు ఆంగ్లమున నొక ఉత్తరము వ్రాసిరి. ఆ కవరులోనే మందిరము నిర్విఘ్నముగ నెరవేరుననుటకు

సూచనగను, మహర్షులవారి అనుగ్రహమునకు చిహ్నముగను కుంకుమ విభూతి ప్రసాదము పంపబడెను. ఉత్తరము నలువైపుల శుభచిహ్నముగ పసుపు పూయబడియున్నది. ఆ యుత్తరము నిచట పాఠకుల పరిచయార్థము ఆనందముతో పొందుపఱచుచున్నాను.

Sri Ramanasramam

Tiruvannamalai

South India

21st of March 1937

Dear Swamiji!,

Your letter of the 16th instant, has been received and duly placed before sri Bagavans for perusal.

As you are already aware of whatever must happen, will happen and that whatever happens will be for the best.

Bhagavat Prasadam in enclosed.

(sd) Niranjanananda Swamy

Sarvadhikari

పై ఉత్తరమునకు అనువాదము

శ్రీరమణాశ్రమము,

తిరువణ్ణమలై, (దక్షిణ హిందూదేశము)

21-3-1937

ప్రియమైన స్వామీజీ!

16-3-37వ తేదీన మీరు వ్రాసిన జాబును శ్రీభగవానుల పర్యవేక్షణకు వారి యెదుట నుంచితిని. వారీక్రింది సమాధానము నొసంగిరి.

జరుగున్నది జరిగి తీరు ననియు, జరుగునదంతయు శుభదాయక మనియు నీవిదివరకెఱిగియున్నావు.

భగవత్ప్రాసాదము పంపబడినది.

(సం) నిరంజనానందస్వామి

సర్వాధికారి

ఈ యుత్తరమునుత్తరించి చట్రమున బిగించి శ్రీసత్యానందాశ్రమములో జాగ్రత్తగ నుంచుచున్నారు. పిమ్మట మందిరనిర్మాణ ప్రయత్నములు జరుగసాగెను. దైవానుగ్రహమునకును, శ్రీభగవానులవారి అభయమునకును సూచనగ ధనము లభించినది. దీనితో నిర్మాణకార్యములు అతి త్వరగ జరుగసాగెను. ఇంతలో మన అవధూతలవారు 29-5-37న శ్రీ నల్లపరెడ్డి వెంకటరామిరెడ్డిగారు, వారి పినతల్లి లక్ష్మీదేవమ్మగార్లతో కాశీకి బయలుదేరి వెళ్ళిరి. వారు తిరిగి రెండునెలలలో తమయాశ్రమము చేరిరి. ఈ కాశీయాత్రాంశములను మున్ముందు తీర్థయాత్రా ప్రకరణములో వ్రాసెదను.

శ్రీసత్యావధూతలవారు కాశీనుండి తమ యాశ్రమమునకు వచ్చుసరికి శ్రీరమణమందిరము చాలవరకు కట్టబడియుండెను. మందిరము

శ్రీఅవధూత స్వాములవారికి 4-2-37న ధ్యానమునందున్నప్పుడు గోపుర నహితముగ కనపడిన పథకముననుసరించి 1-12-37నకు పూర్తిచేయబడినది. మందిరము నిర్మింపబడుటలో దశరథబ్రహ్మచారి, మౌనమ్మ, లక్ష్మీదేవమ్మగారలు రాత్రింబవళ్ళు నిష్కామముగ చాల శ్రమపడి పని చేసిరి. అంతట 19-12-37వ తేది ఈశ్వరనామసంవత్సర మార్గశిర బ.విదియ ఆదివారము పునర్వసునక్షత్రప్రయుక్త, శుభదినమునందు శ్రీరమణజయంతి సందర్భమున నూతన నిర్మిత మందిరమునందు భగవాన్ శ్రీరమణమహర్షులవారి ప్రతిరూపప్రతిష్ఠ జరుప నిశ్చయింపబడినది. ప్రతిష్ఠా శుభదివస మేతెంచెను. ప్రాతఃకాలమున శ్రీఅవధూతలవారును, ఆశ్రమభక్తులును పవిత్ర పినాకినీ నదికేగి స్నానమాచరించి తిరిగి ఆశ్రమమునకు వచ్చి కొంత సేపు ధ్యాన మొనర్చిరి. ప్రాతఃకాలమునకే దేశదేశములనుండియు, చుట్టుప్రక్కల గ్రామములనుండియు అనేకమంది ప్రజలు సమావేశమైరి. ఉదయము శ్రీరమణభగవానుల చిత్రపటమునొక పల్లకియందుంచి పూలమాలతో అలంకరించిరి. నగరసంకీర్తనకై భగవానుల చిత్రపటముగల పల్లకి మంగళవాద్యములతోడను, భక్తియుత భజనల తోడను ద్వారముయొద్దకు రాగ అందరును సాష్టాంగసమస్కారములొనర్చిరి. అంతట ఆ పల్లకి గ్రామములో ఉత్సవమునకై నగరసంకీర్తనతో బయలుదేరెను. అప్పుడు భక్తులు తాళములను చిఱుతలను చేతబూని భగవన్నామసంకీర్తనను అత్యుత్సాహముతో దేహములను మరచి చేయుచు నృత్యమొనర్చుచుండిరి. శ్రీభగవానుని పలలకి వెనుక వేదపారాయణను ఉచ్చైస్వరముతో చేయబడు చుండెను. ఇట్లతి వైభవముతో ఉత్సవము గ్రామమంతయు చుట్టి ఆశ్రమమునకు వచ్చెను. అప్పు డా జ్యోతిర్మయుడగు భగవానునకు స్త్రీలు భక్తితోపాటలను పాడి మంగళహారతినిచ్చిరి.

అంతట శ్రీభగవానుల చిత్రపటమును సభామధ్యభాగమున ఉన్నతవేదిక యందుంచిరి. ప్రక్కన మన శ్రీసత్యానందతీర్థావధూతలవారు వ్యాఘ్రాజిన ముపై ఆసీనులై శ్రీభగవద్గీతాపారాయణను ప్రారంభించిరి. శ్లోకములను

భావములను విశదీకరించుచు శ్రోతల నానందపరవశుల గావించిరి. తరువాత ఉదయము 8 గంటలకు ప్రతిష్ఠ జరుగవలసియుండెను. అంతకుముందే మందిరమునందు హోమాదిక్రియలు జరుపబడెను. అప్పుడు శ్రీఅవధూతలవారు ప్రతిష్ఠింపవలసిన శ్రీరమణభగవానుల పటమును చేత బూనిరి. ముందు మంగళవాద్యములు మ్రోగుచు నడుచుచుండెను. వెనక నామసంకీర్తన అఖండముగ భక్తితో జరుగుచు ముందునకు సాగుచుండెను. ఎప్పుడు శ్రీసత్యానందావధూతలవారు శ్రీభగవానుని పటమును చేతగొనిరో అప్పుడే భావతన్మయత్వమున దేహమును మఱచిరి. అప్పుడు శ్రీచిదంబరశాస్త్రిగారును, శ్రీరమణయ్యగారును, శ్రీరాధాకృష్ణయ్యగారును మన స్వామిని క్రిందపడకుండపట్టుకొని, మెల్లగ నడిపించుచుండిరి. అప్పుడు మన తీర్థావధూతలవారు భక్తిభావమున నిశ్చలయోగ సమాధిపరిపూర్ణులై యుండుట వలన ముఖవికాసము మరింత హెచ్చెను. శ్రీవారి ముఖమునందుగల శాంతమును, నిశ్చలత్వమును, ప్రకాశమును గాంచి ప్రేక్షకులలో కొందరు భక్తిభావమున కరతాళములొనర్చిరి. మరికొందరు భగవద్భక్తిపూరిత హృదయారవిందులైరి. కాని మన అవధూత స్వామిమాత్రము బాహ్యానామరూపాత్మికమగు స్థూలదృశ్యప్రపంచమును దాటి నిర్మలమగు ఆత్మానందము ననుభవించుచుండిరి. కనులవెంట నిరంతరధారగ ఆనందబాష్పములు కారుచుండెను. ఇట్లు మందిరము చుట్టును శ్రీవారిచే మూడుపర్యాయములు ప్రదక్షిణము చేయించిరి. అంతలో మన స్వామికి సగము దేహస్మృతి కలిగెను. అంతట శ్రీఅవధూతలవారును, ఇతరభక్తులును రమణమందిర గర్భగుడియందు ప్రవేశించిరి. పిమ్మట నామసంకీర్తన చేయబడుచుండ, మంగళవాద్యములు మ్రోగింపబడుచుండ వేదఘోష చెలరేగుచుండ శ్రీ అవధూతస్వామి ప్రథమమున శ్రీభగవానుల వారి పటమునుంచుటకు కట్టింపబడిన వేదికయందు యంత్రమును బిగించి తరువాత దానిపై పటమును ప్రతిష్ఠించిరి. భగవానులపటము వేదమంత్రములతో ప్రతిష్ఠింపబడినతరువాత శ్రీరమణమూర్తి కోటిసూర్య

ప్రభాసమానమైన కాంతి పుంజముతో ప్రకాశించుచుండెను. తరువాత బీదలకు అన్నదానము, భజనలు, ఉపన్యాసములు అతివైభవముగ జరిగినవి. ఈ ప్రతిష్ఠామహోత్సవమునకు వేలకొలది ప్రజలు విచ్చేసి యుండిరి. ఇచట నేను శ్రీప్రణవ తారకేశ్వర రమణమందిరమునుగూర్చి వర్ణించెద.

ఈ మందిరము నలుచదరముగను విశాలముగ నున్నది. హాలునకు పడమటివైపున గర్భగుడియు, యిరువైపుల రెండుగదులును కలవు. ఈ గర్భగుడి యందందముగ నొక సింహాసనరూపముగ వేదిక కట్టింపబడి అందు శ్రీరమణభగవానులమూర్తి ప్రతిష్ఠింపబడియున్నది. మందిరమునకు తూర్పునను, దక్షిణమునను రెండుద్వారములు కలవు. తూర్పువైపున రెండు కిటికీలు ఉన్నవి. మందిరము లోపలను, వెలుపలను సున్నము కొట్టబడి చాలా పరిశుభ్రముగ నున్నది. 'పరిశుభ్రత జ్ఞానమునకు ఒక యంగ మని శ్రీబుద్ధభగవానుడు ముక్తకంఠముతో చెప్పియున్నాడు. మందిరము లోపలి భాగము చూపరులకు నేత్రపర్వము నొసంగుచున్నది. ఉత్తరదిక్కుననున్న గోడకు చూపరులను నిశ్చేష్టితుల జేయునటుల శంకర రామానుజ మధ్య త్రిమతాచార్యులయొక్క శ్రీబుద్ధ శ్రీకృష్ణచైతన్య రామకృష్ణ పరమహంస వివేకానందస్వామి రామతీర్థస్వామి గాంధీ మున్నగు మహనీయులయొక్క శ్రీనిత్యానందసరస్వతీ, శ్రీబ్రహ్మానందతీర్థ యోగీంద్రుల ఛాయాచిత్రములతో వలయాకారముగ పుష్పమాలవలె అందముగ అమర్చబడియున్నవి.

ఇదికాక ఉత్తరదిక్కునగల గోడకు మధ్యభాగమున శ్రీరమణమహర్షులవారి పెద్దచిత్రపటముకలదు. ఆ పటమునకు చుట్టు అనేక మహనీయుల పటములు కలవు. పైభాగమున శ్రీరామశంకరాచార్య శివాదుల పటములు కలవు. ఇవికాక శ్రీరమణభగవానుల అనేక లీలలతో కూడియున్న అనేక వివిధ చిత్రపటములు దివ్యకళాపూరితములై ప్రకాశించుచు చూచువారికి బ్రహ్మానందమును కలిగించుచున్నవి. ఆశ్రితజనసంరక్షకుడగు పరమశివుని చిత్రమును తేజోమయ స్వరూపుడగు శ్రీవివేకానందస్వామి చిత్రమును

ఆమూర్తులు నిర్వికల్పసమాధినిష్ఠులై యుండుటచే చూచువారికి చిత్తశాంతినొనగూర్చు చున్నవి. ఇక మనము గర్భగుడివైపునకు దృష్టిని సారించితిమేని అందు ప్రతిష్ఠింపబడియున్న శ్రీరమణభగవానుల చిత్రపటమును చూడగలము.

“ఈ పటమునందు సంపూర్ణకళలతో వెలసియుండు” నని శ్రీరమణభగవానులు మనస్వాములవారికి ప్రతిజ్ఞ యొనర్చియున్నారు. కాన ఈ పటమును జడపదార్థమని తలపక ప్రత్యక్ష రమణభగవానుల స్వరూపమే యని మనస్వామియు యితరభక్తులునుగాంచి ఆనందించుచున్నారు.

ఆ మందిరము శిథిలమైనందున పూజ్య శ్రీబ్రహ్మానందతీర్థ స్వాములవారు 2014 ఏప్రిల్ 21వ తేది శ్రీశంకరజయంతి నాడు నూతన మందిరమునకు శంకుస్థాపన గావించి 2015 ఏప్రిల్ 24న పునఃప్రతిష్ఠ గావించినారు. పాత మందిరముయొక్క రూపురేఖలు పూర్తిగా మారిపోయినవి ఇప్పుడు.

ఇందు శ్రీతారకేశ్వరస్వామివారు, శ్రీజగదంబామహాదేవి, శ్రీసీతాలక్ష్మణ సమేత పట్టాభిషేక శ్రీరాముడు, శ్రీలక్ష్మీగణపతిస్వామివారు, శ్రీమూర్తీకృష్ణ భగవానుడు, శ్రీదత్తాత్రేయభగవానుడు, శ్రీసత్యనారాయణస్వామివారు ఈ మందిరమునందు వేంచేసియున్నారు.

పండ్రెండవ ప్రకరణము

తీర్థయాత్ర

భారతదేశమునందు మహాక్షేత్రములలో వారణాసి యొకటి. ఇది పురాతనమునుండియు సకల మునీశ్వరులకు నిలయమై వేదవేదాంతాది సమస్త విద్యలకు స్థానమై పండిత కవిబృంద సదనమై యొప్పుచున్నది. ఇచటనే గౌతమబుద్ధుడు, శ్రీశంకరాచార్యులవారు మున్నగు మహనీయులు తమ దివ్యబోధనల ప్రారంభించిరి. సనాతన ధర్మసందేశమునకు వారణాసి

హృదయమువంటిది. ఇట్టి క్షేత్రమునకు అనేకమంది భక్తులెన్నియో శ్రమలకోర్చి యాత్ర సలుపుదురు. కాని తీర్థయాత్రలవలన మానవుని మనస్సునందు ఒకవిధమగు మార్పు జనించును. ఈ మార్పు క్రమముగ భగవత్సాక్షాత్కారమునకు తోడ్పడును. కాన ఆధ్యాత్మిక భవనమునకుగల క్రింది సోపానమునుండి పై సోపానమువరకు కాపాడి క్రమముగ భవనమునకు అధిరోహించు మార్గమును హిందూమతము బోధించుచున్నది. తీర్థయాత్రలవలన వైరాగ్యము, వైరాగ్యమువలన భక్తియు, భక్తివలన జ్ఞానమును క్రమముగ లభించును. తీర్థయాత్రల నొనర్చుటకు మరియొక కారణము కలదు. ఇంటియందుండి భగవంతుని స్మరించుటకు అందరికిని సాధ్యము కాదు. ఏలయన ప్రాపంచిక వ్యవహారములలో దైవస్మరణకు అవకాశమే యుండదు. అది గాక పుత్రమిత్ర బంధుకళత్రాదుల వలన యెన్నియో విఘ్నములు కలుగుచుండును. జన్మములో సామాన్యులకు కొంతకాలమైన భగవంతుని స్మరించుటకు అవకాశమేర్పడునని మహర్షులు తీర్థయాత్రలను ఏర్పాటుగావించిరి. తీర్థయాత్రలలో భక్తులును, జ్ఞానులును నగు మహనీయుల సందర్శనము, సజ్జన సాంగత్యము, లోకానుభవము, ఆధ్యాత్మిక జ్ఞానము మొదలగు లాభములు ఎన్నియో కలుగును.

29-5-1937న శ్రీసత్యానందతీర్థావధూతలవారు నల్లపరెడ్డి వెంకట్రామిరెడ్డి, లక్ష్మీదేవమ్మగారలతో మధ్యాహ్నము బయలుదేరి యా రాత్రికి బాపట్ల చేరిరి. అచట శ్రీవారు శేష ఆంజనేయులు సత్యనారాయణ మున్నగు భక్తులకు అనేక ధర్మములను భక్తుని లక్షణములను జ్ఞాని లక్షణములను మృదుమధురముగ ప్రబోధించిరి. వారందరు మన అవధూతలవారిని గురునాన్నగారి వద్దకు తీసికొనిపోయిరి. వారంత శ్రీవారికి సాష్టాంగ నమస్కారమొనర్చి యిట్లు ప్రశ్నించిరి.

గురునాన్న : స్వామీ! హృదయమునకు అనాహతచక్రము స్థానము కదా?

స్వామివారు: హృదయమునకు అనాహతచక్రము స్థానము కాదు. అట్లు స్థానమైన యెడల మూలాధారమునుండి యోగమారంభము ఎటుల యగును.

గురు : అయితే హృదయ మెచట కలదు?

స్వామి : హృదయము కుడి తొమ్మునకు మధ్యభాగమున కలదని వేదములును, కుడిప్రక్కన కలదని శ్రీరమణ భగవానులును చెప్పుదురు.

గురు : సహస్రారమునందు సాధకునకు యోగసిద్ధి కలుగును కదా అట్టి యోగసిద్ధి హృదయమున ఎట్లు లభించును?

స్వామి : హృదయము, భ్రూమధ్యము, సహస్రారము మున్నగునవి మన దేహమునందుగల స్థానములు ధ్యానమునకు అనుకూలము లని వేదములయందు చెప్పబడియున్నది. సాధకుడు ఏ స్థానమునందు అయినను మనస్సును నిలిపి సాధనను సలిపిన యోగమునకు ఫలావస్థయగు ఆత్మ సిద్ధిని పొందవచ్చును. అందువలననే జిజ్ఞాసువు గురువును ఆశ్రయింప వలయును. గురువేస్థానమున సిద్ధి నొందెనో దానిని అనుభవపూర్వకముగ బోధించును. గురువు చెప్పిన స్థానమునందు శిష్యుడు దృఢచిత్తముతో తీవ్రసాధన సలిపిన సిద్ధిని పొందవచ్చును. అట్లే శ్రీరామకృష్ణ పరమహంస సహస్రారమునను, శ్రీరమణమహర్షి హృదయమునను శ్రీబ్రహ్మానందతీర్థ స్వాములవారు భ్రూమధ్యమునను సిద్ధిని పొంది అఖండాత్మానుభవము గలవారు అయిరి.

గురు : మూలాధారమునుండి సహస్రారమునకు బ్రహ్మాదండి మూలమున సుషుమ్నానాడీ మార్గమున జ్యోతిష్సు ప్రవహించును. కాని హృదయమునుండి సహస్రారమునకు మార్గమేదైన కలదా?

స్వామి : కలదు.

‘తస్మాత్ ప్రవహతి జ్యోతిః సహస్రారం సుషుమ్నయాః’

అని శ్రీరమణమహర్షులవారు సెలవిచ్చిరి. అనగా హృదయము నుండి సహస్రారమునకు సుషుమ్నానాడి మార్గమున జ్యోతిష్సు ప్రవహించు చున్నది.

చైతన్యం తు పృథజ్నాద్యాం తాం సుషుమ్నాం ప్రచక్షతే,
ఆత్మనాడీం పరా మేకే పరే త్వమృతనాడికామ్ ;

అనగా చైతన్యమొక నాడియందున్నది. దానిని కొందరు సుషుమ్న యనియు మరికొందరు ఆత్మనాడి యనియు, ఒక కొందరు పరానాడి యనియు అమృతనాడి యనియు పిలుచుచున్నారు.

ఈ విధముగ రాత్రి యెంటిగంట వరకు గురునాన్న మనస్వామితో వాదింపసాగెను. తుదకు శ్రీవారు విసిగి మౌనమును వహించిరి. ఇంతటితో అందరును విశ్రమించిరి. అచట మరి రెండు దినములుండి 1-6-1937న శ్రీవారును, వారి భక్తులును బయలుదేరి మధ్యాహ్నము రాజమహేంద్ర వరము చేరిరి. అచటనే శ్రీముకుందరావు తన పినతండ్రియగు శ్రీకామరాజు హనుమంతరావుగారి యింటిలో ఉండిరి. మన తీర్థావధూతలవారు యాత్రికులును వారి యింటికేగిరి. శ్రీవారిని చూడగనే శ్రీముకుందరావు ప్రేమతోడ స్వాగతమొసంగిరి. వీరిరువురు అనేక విషయములగూర్చి చాలసేపు సంభాషించుకొనిరి. ముకుందరావుగారు మనస్వామిని వారిభక్తులను తీసికొనివెళ్ళి అచట చూడవలసిన ముఖ్యస్థలములను చూపించిరి. అందఱును గోదావరియందు స్నానముచేసి పుష్కరిణీఘట్టము, మార్కం డేయ హనుమదాలయము మున్నగు వాటిని చూచుచు గృహము చేరిరి. ఆనాడు సాయంకాలము అనేకమంది జనులు శ్రీహనుమంతరావుగారి యింటివద్ద గుమిగూడి శ్రీఅవధూతలవారిని దర్శించుకొని ఆధ్యాత్మిక విషయములనుగూర్చి ఉపన్యసింపుడని వేడుకొనిరి. అంత శ్రీవారు వివిధ ఆధ్యాత్మిక విషయములను గూర్చి యుక్తి యుక్తముగ ఉపన్యసించి వారలను ఆనందపరవశులగావించిరి. 4-6-1937న ప్రాతఃకాలమున మనస్వామి

యు, ముకుందరావుగారును, వెంకట్రామిరెడ్డి మొదలగువారు కోటిలింగ ఘట్టమునకు పోయి స్నానమొనర్చి కీ॥శే॥ శ్రీవీరేశ లింగముపంతులుగారి సమాధిని చూచి గృహమునకు వచ్చిరి. అంత ఆనాడు మధ్యాహ్నము రెండుగంటల బండిలో శ్రీస్వామియు వారి భక్తులును బయలుదేరి మరునాడు పూరి జగన్నాథము చేరిరి. ఇది మహాక్షేత్ర మని ప్రసిద్ధి. ఇచట జగమునకు అంతకును నాథుడగు శ్రీజగన్నాథస్వామికలడు. ఇచట జాతిమతవర్గభేదములు పాటించబడవు. అందరొకటిగనే కూర్చుండి శ్రీజగన్నాథుని ప్రసాదమును భుజింతురు. మన శ్రీసత్యానందతీర్థావధూతల వారును భక్తులును సముద్రస్నానమొనర్చి శ్రీజగన్నాథస్వామిని దర్శించిరి. శ్రీవారు ఆ భగవంతుని దర్శించుటతోడనే దేహేంద్రియములను మఱచి భక్తితన్మయులై జగన్నాథుని ఒక జ్యోతిస్వరూపునిగ దర్శించి తన్మయస్థితిలో చాల సేపు గడిపిరి. మనస్వామికి దేహస్మృతి కలుగగనే వారును యాత్రికులును సత్రము చేరిరి. మరునాడు శ్రీశంకరమఠమును, వాసుదేవాశ్రమమును, గౌడీయమఠమును అందుగల రాధాకృష్ణభగవానుని శ్రీకృష్ణచైతన్యస్వామివారిమూర్తిని శ్రీమాధవాచార్యమందిరమును, శ్రీరామకృష్ణమఠమును అందుగల శ్రీరామకృష్ణుని మంగళమూర్తిని చక్ర తీర్థమును దర్శించుచు సత్రముచేరిరి. మరునాడు అనగ 6-6-1937న ఉదయముననే సముద్రస్నానమొనర్చి మధ్యాహ్నము దేవాలయమునకు చేరి శ్రీజగన్నాథస్వామివారిని దర్శించిరి. అప్పుడు శ్రీజగన్నాథస్వామికి మధ్యాహ్నసేవ జరుగుచుండెను. అర్చకులు భక్తితో వేదమంత్రముల నుచ్చరించుచు అద్భుతముగ పూజలను సలుపుచుండిరి. కొందరు భక్తులు తుంబుర మృదంగాది వాద్యములతో భక్తియుక్తులై భజనల చేయుచుండిరి. పూజానంతరము సుమారువది మంది అర్చకులు నెమలియీకల విసనకట్టలచేతబూని మంత్రముల నుచ్చరించుచు స్వామికి విసరసాగిరి ఇరువది విసనకట్టలొకసారి స్వామిసేవయందు ఉపయోగపడుచుండ ఆ దృశ్యమును చూచుటకు నేత్రపర్వముగ నుండెను. పిమ్మట దేవాలయము

వెలుపలికి వచ్చి శ్రీజగన్నాథుని ప్రసాదమును అందరును గైకొనిరి. ఆ సాయంసమయమున సముద్రతీరమందలి అద్భుతదృశ్యములగాంచి ఆనందించిరి. శ్రీవారు భక్తబృందముతో 9-6-1937న పూరినుండి బయలుదేరి భువనేశ్వరము చేరి శ్రీరామకృష్ణమఠమునకు పోయిరి. అచట శ్రీపూర్ణానందబ్రహ్మచారిగారు వీరలకు అన్ని వసతులను మఠమునందు కల్పించిరి. సాయంకాలము అచటగల ముఖ్యమగు స్థలములను చూపించిరి. ప్రథమమున వీరలను శివుని దేవాలయమునకు తీసికొని పోయిరి. ఆ దేవాలయమునందు గొప్ప గొప్ప విగ్రహములు కలవు. అంతట శ్రీరాధాకృష్ణ ఆశ్రమమును చూచి గౌరీకుండములో స్నానమొనర్చి అంతట ఈశ్వరుని దర్శనమొనర్చి అర్చనచేయించిరి. అచటి దేవాలయ గర్భగుడి యందు ఎల్లప్పుడును నీరు ఉబుకుచుండును. దీనికి కారణము శివలింగము నకు క్రింద బుగ్గ కలదని చెప్పుదురు. పిమ్మట మనస్వామియు యాత్రిక బృందము మఠమునకు వచ్చిరి. మరునాడు ప్రాతఃకాలమున శ్రీవారును యాత్రికబృందమును బిందుసరోవరమునందు స్నానమొనర్చిరి. ఈ బిందుసరోవరమును గూర్చి శ్రీపూర్ణానందస్వామి యొక పురాతనగాథను చెప్పిరి. అదేమన నొకపర్యాయము పార్వతీదేవి దప్పిగొని మహేశ్వరుని నీరుతెమ్మని అడిగినదట. అప్పుడు ఈశ్వరుడు గంగా యమున కావేరి, తుంగభద్ర మున్నగు పవిత్రతీర్థములన్నిటినిగలిపి ఈ బిందుసరోవరము నేర్పఱచి దీనియందలి నీటిని పార్వతికి ఈయగ ఆమె ఆ నీటిని త్రాగి తృప్తి నొందినదట.

అంతట యాత్రికబృందము భువనేశ్వరదేవాలయములోనికి పోయిరి. ఇచట మన అవధూతస్వాములవారు వేంకట్రామిరెడ్డిగారు అభిషేక పూజాదులను గావించిరి. అంతట వీరందరు గర్భగుడిని వీడి బయటకు వచ్చిరి. దేవాలయావరణమునందొక భాగమున సూర్యుని విగ్రహము కలదు. ఆ విగ్రహమునందొక విశేషమగు చిత్రమున్నది. అదియేమన మనము ఆ విగ్రహమును సమీపించి చిరునవ్వు నవ్వి ఆ విగ్రహమును చిరునవ్వు

నవ్వును. మననవ్వు పెద్దదగుకొలది దాని నవ్వును దాని ముఖవికాసమును వృద్ధియగుచుండును. మొదట దీనిని మన సత్యావధూతలవారు విశ్వసింపక ఆ విగ్రహమును సమీపించి నవ్వుకొలది అదియు నవ్వుసాగెను. సూర్యదేవు నకు సమీపముననే యొక పెద్ద నందీశ్వరుడును దానిప్రక్కనే యొక చిన్న అశ్వత్థవృక్షమును కలవు. శ్రీపూర్ణానంద స్వామి మనస్వామితో, ఈ రావిచెట్టు వందల సంవత్సరముల క్రిందటిది. కాని నందీశ్వరుడు ప్రతిదినము మేయుటవలన అది పెరిగి వృద్ధి కాలేదు' అని చెప్పిరి. అంతట మనస్వామియు వారి భక్తులును శ్రీపూర్ణానందస్వామితో శ్రీరామకృష్ణమఠము చేరిరి. శ్రీపూర్ణానందస్వామి అనేక వేదాంతవిషయములను మన స్వామితో సంభాషించిరి. ఆ సాయంకాలము శ్రీరామకృష్ణపరమహంస పటమునెదుట జరుగుపూజను మంగళహారతిని గాంచి అచటివారితో మనస్వామియు భజన లొనర్చి ఆనందించిరి. అచట రెండుదినములుండి 12-6-1937 న బయలుదేరిరి.

తదనంతరము శ్రీపూర్ణానందబ్రహ్మచారిగారు సన్యసించి శ్రీనిర్వికల్పానందస్వాములైరి. వీరంతట సాయంకాలము మూడుగంటలకు హౌరాస్థాషనులో దిగి బస్సులో బేలూరునందలి శ్రీరామకృష్ణమఠమును చేరిరి. అచట శ్రీఘనానందస్వాములవారు మన స్వామికి, యాత్రిక బృందమునకు వసతుల నేర్పఱచిరి. పిమ్మట శ్రీరామకృష్ణపూజాగృహమును చూపించిరి. అచట శ్రీరామకృష్ణపరమహంస పటము కలదు. ఆ పటమునకే భక్తితో అర్చనాదులు జరుగుచుండును. శ్రీఘనానందస్వామి మనస్వామితో శ్రీరామకృష్ణ పరమహంస పటమునుంచిన వేదికయందు శ్రీపరమహంస అస్తుల నుంచిన రాగిపాత్ర సమాధిచేయబడియున్నదని చెప్పిరి. దీనిని విని మనస్వామి శ్రీరామకృష్ణనియందలి భక్తిచే కొంతతడవు తన్మయులైరి. మనస్వామికి దేహస్మృతి కలిగినతరువాత శ్రీఘనానందస్వామి శ్రీవివేకానందస్వాములవారు ఉన్నప్పుడు వారు వాడుకొనిన గదిని చూపించిరి. ఆ గదిలోని గవాక్షముగుండ చూచినయెడల శ్రీరామకృష్ణపరమ

హంసలవారు తపం బొనర్చిన శ్రీదక్షిణేశ్వరకాళికాలయము కనిపించుచుండును. ఈ గవాక్షమునుండియే శ్రీవివేకానందస్వాములవారు శ్రీకాళికాలయమును గాంచి తన్మయులగుచుండెడివారు" అని శ్రీఘనానందస్వామివారు మనస్వామివారికి చెప్పిరి. ఆ గదియందు శ్రీవివేకానందస్వాములవారు వాడుకొనిన విలువగల వస్త్రములు, పావుకోకు బూట్లు పెద్ద మంచము పరుపు దిండ్లు అమర్చబడియున్నవి. వారు వ్రాయుటకు ఉపయోగించు చుండిన మేజాపై వారు దేహమును వదిలి పెట్టినప్పుడు ఉంచిన కాగితములు కలము కలవు. శ్రీఘనానందస్వాములవారు మనస్వామితో "శ్రీవివేకానంద స్వాములవారు చిట్టచివరన ఎటుల ఈ గది యుండెనో అటులనే ఇప్పటికిని ఉంచబడినది. ఈ గదిని గాంచిన శ్రీవివేకానందస్వామివారు ఎచటికైన వెళ్ళిరేమో మరల వత్తురేమో యన్నట్లు ఉన్నది." అని చెప్పిరి. అంతట శ్రీబ్రహ్మానందస్వామి, శ్రీశారదామణీదేవి శ్రీవివేకానందస్వాములవారి సమాధులను మనస్వామికి చూపించిరి. వాటినిగాంచి మనస్వాములవారు ఆనందపరవశులైరి. అంతట 16-6-1937న ఉదయముననే మన స్వామి వారిభక్తులును శ్రీరామకృష్ణపరమహంస తపంబొనర్చిన దక్షిణేశ్వరమునకు పోవుటకు బయలుదేరిరి.

దక్షిణేశ్వరము కలకత్తాకు నాలుగుమైళ్ళదూరమున గంగానదికి ఆవలి గట్టున ఉన్నది. మనస్వామియు భక్తులును గంగపైనున్న వంతెనను దాటి దక్షిణేశ్వర కాళీదేవాలయమునకు పోయిరి. ఇచట దేవాలయమునుండి గంగానదివరకు యిటుకలతో కట్టబడియున్న సోపానములతో ఘట్టము కలదు. ఈ ఘట్టముననే శ్రీరామకృష్ణపరమహంస స్నానము చేసేడివారని చెప్పుదురు. అంతట లోనికి బోవ పరమశివుని దేవాలయములు పండ్రెండు కట్టబడియున్నవి. వాటియందు పెద్ద శివలింగములు ప్రతిష్ఠింపబడియున్నవి. ఈ దేవాలయములగాంచి మన స్వామియు యితరులును ఆనందించిరి. అంతట శ్రీరాధాకృష్ణుల ఆలయమునకు మనస్వామియు యితరులును

వెళ్ళి రాధాకృష్ణమూలవిరాట్టునకు నమస్కరించి శ్రీకృష్ణపాదతీర్థమును భక్తితో గ్రహించిరి. అచట శ్రీరామకృష్ణు డర్పించిన కాళికాదేవాలయము కలదు. ఆ దేవాలయము చలువరాతితో కట్టబడియున్నది. లోపల ఒక వేదికపై దక్షిణాభిముఖముగ శ్రీకాళికామూర్తి ప్రతిష్ఠింపబడియున్నది. ఆమె అనేక సువర్ణభూషణములతోడ అలంకరింపబడియున్నది. ఆమెకు చతుర్బాహువులు కలవు. ఆమె యెడమచేతియందు మానవకపాలము, రెండవచేతియందు ఖడ్గమును ధరించియున్నది. కుడిచేతులలో నొకదానితో భక్తులకు వరమునిచ్చునట్లు రెండవదానితో అభయమిచ్చునట్లును ఉన్నది. ఆమెను మనస్వామి దర్శించి ఈ జగన్మాత దర్శనముకొఱకేగదా శ్రీరామకృష్ణ పరమహంస పండ్రెండు సంవత్సరములు అహోరాత్రములు పరితపించి నది! అను భావము తలంపునకు రాగ మనస్వామి తన్మయులైరి. అంతట నచటనున్న మందిరమును సత్రమును కచేరిచావడులను నౌబత్ ఖానాను చూచుచు శ్రీరామకృష్ణపరమహంస నివసించుచుండిన గది చేరిరి. శ్రీరామకృష్ణుడు ఇచటచే భగవత్పాదారవింద నిమగ్నమానసుడై తన జీవితమును గడిపెను. ఆ గదికెదురుగనే గంగానది ప్రవహించుచున్నది. శ్రీరామకృష్ణపరమహంస యిచటకూర్చుండి భక్తితో గంగాభవానిని తిలకించు చుండెడివారు. మనస్వామియు వెంకట్రామిరెడ్డియు లక్ష్మీదేవమ్మ మరియు కొంతమంది గదిలోనికి ప్రవేశించిరి. లోపల శ్రీపరమహంస వాడుకొనిన మంచముపై పరుపును, దిండును చక్కగ అమర్చబడి, దానిపై శ్రీరామకృష్ణపరమహంస పటము పెట్టబడియున్నది. మనస్వామి ఆ పటమును జడపదార్థ మనుకొనక సజీవపరమహంస యనుకొనిరి. శ్రీరామకృష్ణుని జీవితము, వారి బోధనలు స్మరణకురాగ కంటివెంట నీరు గార్చుచు తన్మయులై అట్లే గంటల కొలదియుండిరి. శ్రీవారు తమ ప్రవచనములయందు అనేకపర్యాయములు ఇట్లు నుడువుచుండిరి. “మాకు శ్రీపరమహంస ఒక కన్ను. శ్రీరమణమహర్షి ఒక కన్ను. వారే నా చూపు”

అంత చాలసేపటికి దేహస్మృతి కలుగ లేచి భక్తులతో శ్రీపరమహంస

తపంబొనర్చిన పంచవటిని చూడబోయిరి. అచట శ్రీపరమహంస స్వయముగ నాటిన ఐదువృక్షములు కలవు. ఇచట కూర్చుండియే శ్రీరామకృష్ణపరమహంస తపంబొనర్చెడివారు. సమీపమున గల మట్టిచెట్టు క్రింద శ్రీపరమహంస తపస్సాధనలో మునిగెడివారు. అట్టి పవిత్ర వేదిక సమీపమున మనస్వామియు కూర్చుండి కొంతసేపు ధ్యానమునందు మునిగి లేచి తమ భక్తులతో పూదోటను చూచి మరల శ్రీపరమహంస గదికివచ్చి నమస్కరించి బేలూరు శ్రీరామకృష్ణమఠమునకు చేరిరి. అంతట మరునాడు విక్టోరియా మెమోరియల్ హాలును, కాళీఘట్టమును కాళికాదేవిని హైకోర్టును యితర ముఖ్యస్థలములను చూచి మరల మఠమునకు చేరిరి. ఈ మఠమునందు మూడుదినములు ఉండి ఆనందపరవశులైరి.

18-6-1937న ఎనిమిది గంటల బండికి బయలుదేరి రాత్రి గయ స్టేషనుచేరి అచట ఒక సత్రమునందు బస చేసిరి. ప్రాతఃకాలమున ఫల్గునీ నదియందు స్నానమొనర్చిరి. తరువాత అచట శ్రీవెంకట్రామిరెడ్డి పితృదేవతలను ఉద్దేశించి పిండప్రదానము గావించెను. అంత గదాధరుడను నామాంతరముగల విష్ణుదేవాలయముపోయి అచట విష్ణుపాదములను దర్శించిరి. స్వామివారు ఆనందపారవశ్యముతో కంటివెంట ఆనందబాష్పములను కార్చుచు భక్తిభావపూరితులైరి. అచట యిక రెండుదినములుండి 22-6-1937న 12 గంటలకు స్టేషనుచేరి కాశీకి టిక్కెట్లు కొనిరి. మన అవధూతలవారొక పాశ్చాత్యునితో దగ్గరనున్న బండిని జూపి బెనారస్ పోవునా అని ఆంగ్లమున అడిగిరి. అందులకు ఆతడు పోవు నని జవాబిచ్చెను. ఆతని మాటలను విశ్వసించి కాశీకిపోవు బండిలో యెక్కుటకు బదులు వెనుకకు కలకత్తాకు పోవు బండిలో యెక్కిరి. అందరు శ్రమజెందియుండిరి కాన బండిలో నిద్రించిరి. బండికదలి యొకటి రెండు స్టేషనులు దాటిన తరువాత టిక్కెట్లు ఎగ్జామినరు వచ్చి వెంకట్రామిరెడ్డిగారిని టిక్కెట్లు అడిగిరి. వారు టిక్కెట్లు ఇవ్వగా ఎగ్జామినర్ చూచి ‘ఓహో! మీరు ప్రయాణము చేయుట చాల బాగుగ ఉన్నదే! కాశీకి టిక్కెట్లు తీసికొని

కలకత్తాకు ప్రయాణము చేయుచున్నారే! యనిరి. అంతట వీరు తమ పొరపాటును గ్రహించి ‘యిప్పుడేమి చేయవలయును’ అని అడిగిరి. అందులకు ఆతడు “మీరు ప్రక్కస్టేషనులో దిగి మరల ముందునకు పోయి గయచేరి అట నుండి మరియొక బండిలో కాశీకి పోవలయును. సాధారణముగ నీ ప్రాంతములలో తరుచుగ టిక్కెట్లు పరీక్షచేయువారు రారు. మీయందు దైవానుగ్రహము యుండుటబట్టి నేను వచ్చుట సంభవించినది.” అని చెప్పి మన అవధూతలవారితో అనేక ఆధ్యాత్మిక విషయములను ముచ్చటించిరి. అంత వాజీర్‌గంజ్ అను స్టేషనురాగ అచట మనస్వామి మొదలగువారు దిగి రాత్రి 9 గంటలవరకు కాచుకొని యుండిరి. 9గంటలబండిలో మరల గయజేరి అచటనుండి 11-30 గంటల ఎక్స్‌ప్రెస్‌లో బయలుదేరి వేకువన 5గంటలకు కాశీచేరిరి. అచట నుండి శ్రీరామకృష్ణసేవాశ్రమమునకు మనస్వామి మొదలగువారు చేరిరి. అచట శ్రీసత్యానందస్వాములవారు మన అవధూతస్వామి మొదలగువారికి మిద్దెమీద వసతులను కల్పించిరి. అంతట ఆ సాయంకాలమున దశాశ్వమేధఘట్టమునకు పోయి గంగానదియందు స్నానమొనర్చిరి. మరునాడు ఉదయమున గంగయందు స్నానమొనర్చి జగదాధారుడగు శ్రీవిశ్వేశ్వరుని అభిషేకమునకై గంగోదకమును తీసికొని శ్రీవిశ్వేశ్వరదేవాలయమునకు పోయిరి. అచట గర్భగుడియందు ప్రవేశించి మనస్వామి ఆ మహాలింగమును తాకి అభిషేకమొనర్చి భక్తితో పుష్పములను సమర్పించి పులకాంకితశరీరులై “హర! హర! మహాదేవ శంభో శంకర!” యని బాష్పధారాపూరిత లోచనులై సాష్టాంగనమస్కారమొనర్చి భక్త్యావేశ పరవశ త్వముచే అట్లే చాల సేపు నిలువబడి శివసందర్శనానందముచే శరీర స్మృతిని వీడి యుండిరి. మనస్వామివలెనే వెంకట్రామిరెడ్డి, లక్ష్మీదేవమ్మ గారు శ్రీవిశ్వేశ్వరుని అభిషేకపూజాదులనొనర్చి భక్తిచే అనిర్వచనీయానందమును అనుభవించిరి. అంతట వీరు తిరిగి శ్రీరామకృష్ణాశ్రమమునకు చేరిరి. శ్రీగౌరీచంద్రశాస్త్రి మనస్వామి మొదలగువారలను తీసికొనిపోయి శ్రీఅన్నపూర్ణదేవాలయము, కేదార్‌నాథ దేవాలయము, శ్రీవిశాలక్షి దేవాల

యము, కాశీ దేవాలయము భారతమాత దేవాలయములను గంగాతీర మందుగల రామఘట్టము, కేదార్‌ఘట్టము, మొదలగు ఘట్టములను కొన్ని మఠములను కాశీవిశ్వవిద్యాలయమును చూపించిరి. కాశీయందు శ్రీస్వామి మొదలగువారు తొమ్మిది దినములుండిరి. ఆ తొమ్మిది దినములలో ప్రతి దినము ఉదయము సాయంకాలము గంగానదియందు స్నానము చేయుచు శ్రీవిశ్వేశ్వరుని దర్శించుచుండిరి. ఒక మధ్యాహ్నము విశ్వేశ్వరుని దేవాలయమునకు వీరు వెళ్ళగ అప్పుడు స్వామికి మధ్యాహ్న సేవ జరుగు చుండెను. అర్చకులు గంటలను విచిత్రముగ మ్రోగించుచు అభిషేకపూజాదులనొనర్చి పూలమాలలతో అలంకరించిరి. ఇట్లోక రెండుగంటలసేపు పూజ అతి వైభవముగ జరిగినది. అచటి దృశ్యము ప్రజలకు భక్త్యానందముల నొసంగు చుండెను. ఆ పూజాక్రమమును, శ్రీవిశ్వేశ్వరుని అలంకారమును అచటి దృశ్యములను చూచితిరవలయునే కాని వర్ణించుటకు వలనుపడదు.

మనస్వామి మొదలగువారు ఆ దృశ్యములగాంచి భక్తిపరవశులై వర్ణింపరాని యీ అనందమును అనుభవించి తిరిగి శ్రీరామకృష్ణమఠము చేరిరి. మరల ఆనాటి సాయంకాలము సప్తర్షులపూజజరుగ దానిని కూడ చూచి ఆనందనిమగ్నులైరి. అంతట మన అవధూతస్వామి మొదలగువారు 4-7-37 తేదీన బస్సులో బయలుదేరి అలహాబాద్ ప్రయాగ చేరిరి. అచట గంగ యమున సరస్వతీ నదులు కలియునుగాన త్రివేణీసంగమ మని ప్రసిద్ధి. త్రివేణీసంగమదృశ్యము అతిరమణీయమై భక్తిదాయకమై యొప్పుచున్నది. శ్వేతవర్ణముతో కూడిన గంగాజలము శ్యామవర్ణముతో కూడిన యమునా జలము కలియుట జూడ నేత్రపర్వమును గొల్పుచున్నది. సరస్వతీనది యంతర్వాహిణి యని చెప్పుదురు. అచట మనస్వామి యాత్రిక బృందముతో స్నానమొనర్చిరి. అచట ఎంత స్నానమొనర్చినను ఇంకను చేయవలయునను ఆకాంక్ష తీరదు. తనివితీరదు. ఆ నదీతీరముకూడ ప్రశాంత గంభీరాధ్యాత్మిక వాతావరణము కలిగియున్నది. అచట కొంతవడి ధ్యానానందనిమగ్నులైరి. భారద్వాజాశ్రమము, శుక్రాశ్రమము, శ్రీకృష్ణ

దేవాలయము మొదలగు పుణ్యస్థలముల దర్శించి ఆనందించిరి. అట నుండి శ్రీవారు భక్తులతో బయలుదేరి ఇనమడుగు శ్రీసత్యానందాశ్రమము నకు చేరిరి.

ఇట్లు శ్రీసత్యానందావధూతలవారు శ్రీసత్యానందాశ్రమమున ధ్యానమందిరములో అంతరంగిక తీవ్రసాధన సల్పుచు క్రమముగ ఆధ్యాత్మిక జ్ఞాన భూమికల నధిరోపించుచు ఊర్ధ్వస్థితికేగుచుండిరి. 1944వ సంవత్సరము సెప్టెంబరు 25వ తేది జగజ్జననికి ప్రీతిపాత్రమగు మహాష్టమినాడు బ్రాహ్మీ ముహూర్తమున ఆ మహాశక్తి యనుగ్రహములేనిదే హృదయగ్రంథి భేదింపబడి ఆత్మసిద్ధి యొదవదని నిర్ణయించుకొని చిజ్జడగ్రంథి భేదింపబడి పూర్ణసిద్ధి కలుగువరకు వెలుపలికి రాకూడదని నిశ్చయించుకొని ధ్యాన మందిరమునందే యుండి తీవ్రసాధన మొనర్చుసాగిరి. ఇట్లుండ 26వ తేది మహర్నవమినాడి మధ్యాహ్నము పండ్రెండుగంటలవేళ తమనుండి కృష్ణరక్త శ్వేతవర్ణములతో కూడిన త్రివిధ శరీరములొకటొకటిగా బయటకి వచ్చుచున్నట్లు ప్రత్యక్షముగ గాంచిరి. ఆ శరీరములు తమ స్థానములనుండి బలవంతముగ బయల్పడలునప్పుడు శ్రీవారు దుర్భరబాధ ననుభవించిరి. కాని సంపూర్ణసిద్ధి బడయు ఆనంద శుభఘడియలు సమీపించుచున్నందున అత్యధికానందమును కూడ పొందిరి. 27వ తేది తారణనామసంవత్సర ఆశ్వయుజ శుద్ధ దశమి విజయదశమినాడి రాత్రి యెనిమిదిగంటలవేళ శ్రీవారు హృదయకుహరాంతరమున అగాధస్థితికేగి దహరాకాశమున నిమగ్నలైరి. అప్పుడు ఏదియో యొకటి తనయందు బ్రద్ధలై అత్యధిక భీకరశబ్దము విననై అద్భుతదృశ్యము కనపడెను. చిజ్జడగ్రంథి భేదింప బడుటయు దానికనుబంధింపబడిన సూక్ష్మనాడులన్నియు వికావికలగు టయు శ్రీవారు స్వయముగ గాంచిరి. అప్పుడు శ్రీసత్యానందతీర్థావధూతల వారికి భరింపరాని బాధకలిగెను. దానిని శ్రీవారు అఖండక్షమతో సహించిరి. ఆ మంగళముహూర్తమున శ్రీవారి శరీరమంతటను నొక అపూర్వదివ్యతేజ మావరించి నువర్ణ కాంతులను యీనెను. ఆ తేజము

ధ్యానమందిరమంతయు క్రమముగ గది ఆశ్రమ మంతయు వ్యాపించెను. 28వ తేది బ్రాహ్మీముహూర్తమున శ్రీవారు వెలుపలికి వచ్చుచుండ శ్రీవారి తేజోమయ దివ్యరూపమును గాంచి ఆశ్రమవాసులును తదితరులును పరమభక్తితో జోహారు లర్పించిరి.

బ్రహ్మానందప్రవాహము పొర్లిపార శ్రీసత్యానందతీర్థావధూతలవారు శ్రీసత్యానందాశ్రమములో నుండజాలక ఆ ఆనందమార్గమున ముముక్షు లోకమును నడుపుటకై ఆనాడే అనగ 28-9-1944న శ్రీరమామానందతీర్థ స్వామితో బయలుదేరి ఆనందమయులై క్రమముగ అల్లూరు, కావలి, ఒంగోలు బాపట్ల బెజవాడ మున్నగు ప్రదేశములలో వేలాదిప్రజలకు జ్ఞాన భిక్ష నిడుచుండిరి. అప్పుడు శ్రీరామానందస్వామి హైదరాబాదునందు ఉ స్మానియా విశ్వవిద్యాలయములో ప్రొఫెసర్ గా నున్న తన అన్నగారైన శ్రీఆర్ సత్యనారాయణగారి వద్దనుండి తత్క్షణమే రమ్మని తంతీవార్త వచ్చుటచే శ్రీఅవధూతలవారికి నమస్కరించి వెడలిపోయెను. అంతట శ్రీవారొంటరిగ సర్వతంత్ర స్వతంత్రసార్వభౌముని చందమున పయనించుచు 4-10-1944న పశ్చిమగోదావరి జిల్లా ఉంగుటూరు చేరిరి. అచట శ్రీవెంపరాల వెంకటేశ్వర్లుగారు, శ్రీనివాసశాస్త్రిగారు శ్రీపోతుకూచి భాగయ్య గారు, శ్రీసత్యవతమ్మగారు మున్నగు వారి ప్రోత్సాహమున శ్రీవారు 15 దినములుండి గీతోపన్యాసములను గావించి శ్రీరమణసత్యానందభక్త సమాజమును స్థాపించి అచట నుండి శ్రీసుబ్బరాజుగారి ప్రోత్సాహమున 15 దినములు ఎండగండి వెళ్ళి అచట గీతోపన్యాసములను గావించిరి. అచటనుండి శ్రీయస్ రాధాకృష్ణమూర్తి ఎగ్జిక్యూటివ్ ఆఫీసరుగారి ఆహ్వానమున భీమవరము శ్రీసోమేశ్వరాలయములో పదునైదు దినములు దివ్యోపన్యాసములనిచ్చిరి. 12-11-1944 తేదినాటికి శ్రీసత్యానందాశ్రమ మునకు వచ్చిరి.

మరల శ్రీవెంపరాల వెంకటేశ్వర్లుగారి ఆహ్వానమున 1-1-1945న

శ్రీసత్యానందతీర్థావధూతలవారు శ్రీమౌనమ్మగారితో శ్రీసత్యానందాశ్రమము నుండి బయలుదేరి ఉంగుటూరు చేరి అచట 15 దినములు జ్ఞానప్రబోధము గావించి రాజమండ్రి పురప్రముఖుల ఆహ్వానమున రాజమండ్రిచేరి శ్రీదువ్వూరు రామకృష్ణారావు (అధ్యక్షుడు శ్రీరామకృష్ణ సేవాసమితి) గారు శ్రీరామకృష్ణ సేవాసమితిలో కార్యక్రమము ఏర్పాటుగావింప అచట 15 దినములు గీతోపన్యాసముల నొసంగిరి. 3-2-1945న శ్రీసచ్చిదానందాశ్రమము వారి ఆహ్వానము నంగీకరించి కాకినాడ చేరి 3-2-45 నుండి 3-3-45వరకు శ్రీసచ్చిదానందాశ్రమములో బసచేసి వైదికధర్మవిశారద, హరికథరత్న శ్రీపసుమర్తి విశ్వపతిశాస్త్రిగారు శ్రీపైండా రామకృష్ణయ్య జమీందారుగారు సభలనేర్పాటు గావింప శ్రీవేణుగోపాలస్వామివారి ఆలయములో గీతోపన్యాసములొసంగిరి. అప్పుడు శ్రీవారు ప్రతదినము ఉదయమున ఆశ్రమవాసులకు ఉపనిషత్తులగూర్చి ప్రబోధించుచు, భగవాన్ శ్రీరమణమహర్షులవారి జీవితోపదేశములను ఉదహరించెడివారు. అందువలన శ్రీసచ్చిదానంద మాతృదేవిగారును ఆశ్రమవాసులును శ్రీరమణ భగవానుల దర్శనము చేయింపు డని శ్రీవారిని కోరిరి. అప్పుడు శ్రీసత్యానందావధూతలవారు తమ కార్యక్రమములలో విశ్రాంతిని అనుకూలమును చూచుకొని మీకు తెల్పెదమని చెప్పిరి. తర్వాత 1-2-46న శ్రీఅవధూతలవారు బయలుదేరి కాకినాడ శ్రీసచ్చిదానందాశ్రమమునకు “10-2-46 నాటికి ఇనమడుగు శ్రీసత్యానందాశ్రమమునకు వచ్చిన ఇచటి నుండి శ్రీరమణాశ్రమమునకు వెళ్ళవచ్చు”నని ఉత్తరము వ్రాసిరి. శ్రీవారు వ్రాసినట్లే శ్రీసచ్చిదానందాశ్రమ భక్తులు మరియు మాతృదేవి గారు ఆరువది మంది భక్తులతో శ్రీసత్యానందాశ్రమమునకు విచ్చేసిరి.

12-2-1946న శ్రీవారు శ్రీమౌనమ్మ, శ్రీలక్ష్మీదేవమ్మ, శ్రీదేవరం వెంకట్రామరెడ్డిగార్లతోడను, శ్రీసచ్చిదానందమాతృదేవిగారు మరియు వారి శిష్యబృందముతోడను బయలుదేరి 13-2-1946 నాటికి తిరువణ్ణామలై శ్రీరమణాశ్రమము చేరి శ్రీరమణమహర్షులవారిని దర్శించి సంభాషించిరి.

15-2-1946న శ్రీరమణమహర్షులవారి అనుజ్ఞను గొని వారి సన్నిధానమున శ్రీసచ్చిదానందాశ్రమ బాలబాలికలచే శ్రీసత్యానందావధూతలవారు రచించిన శ్రీకృష్ణార్జున సంవాదము లోని కొన్ని అధ్యాయములు సంభాషణ మొనర్పబడెను. శ్రీరమణభగవానులు ఆనందముగ విని మందహాస మొనర్చి “గీతానాటక” మని ఆశీర్వదించిరి. 17-2-1946న శ్రీరమణభగవానుని అనుజ్ఞను గొని శ్రీసచ్చిదానందమాతృదేవిగారు శిష్యులతో కాకినాడ తమ ఆశ్రమమునకును, శ్రీతీర్థావధూతలవారు తమ శిష్యబృందముతో శివరాత్రికి శ్రీశైలమునకును చేరిరి. శ్రీశైలయాత్ర కష్టసాధ్యమైనది. అచ్చటి శ్రీమల్లికార్జున స్వామివారిని శ్రీభ్రమరాంబను సందర్శించి ఆనందించిరి. అచ్చటి దృశ్యములు దైవవిభూతితో కూడి మనోహరములుగ నున్నవి. మహాశివరాత్రి మన శ్రీసత్యానందావధూతలవారి జన్మదినముగాన, భక్తులు శ్రీవారికి ప్రత్యక్షముగ పూజాదులనొనర్చిరి. తర్వాత శ్రీవారు భక్తబృందముతో మహానంది అహోబిలము మున్నగు క్షేత్రములను సందర్శించి ఇనమడుగు శ్రీసత్యానందాశ్రమమునకు వచ్చిరి.

పదమూడవ ప్రకరణము

గ్రంథశోధన - గ్రంథరచన

శ్రీసత్యానందతీర్థావధూతలవారు సన్యసింపక పూర్వమే ద్వైతాద్వైతవిశిష్టాద్వైత సిద్ధాంత గ్రంథములను సంస్కృతాంధ్రాంగ్లభాషలలో ఎన్నింటినో చదివి అందలి సారమును గ్రహించిరి. మరియు శ్రీవారు శ్రీమద్భగవద్గీతను విద్యార్థిదశయందే చదివి గీతాపోటీపరీక్షయందు ఉత్తీర్ణులై గీతను గూర్చి మిత్రమండలియందును, దేశోద్ధారకసంఘమునందును ఉపన్యాసములను అద్భుతముగ ఇచ్చుచుండిరిని వ్రాసియుంటిని. తరువాత శ్రీఅవధూతల వారిట్లు చెప్పుచుండెడివారు. “చిన్నతనమునుండియు భగవద్గీతను చదువుట నాకు అభ్యాసమయినది. విద్యార్థిదశలో నాకు ఆహారము దొరకక, మలమల

మాడవలసిన సమయములో నాకు గీతామృతమే భోజనమయ్యెను. అనేక కష్టములు దుఃఖములు సంభవించినపుడు నేను భగవద్గీతను చదివెడివాడను. అందులో కొన్ని శ్లోకములను భావయుక్తముగ చదువుట వలన నాకెక్కడలేని ధైర్యమును, సహనమును కలుగుచుండెడివి. అందలి మహోన్నత భావములను గాంచి ఆశ్చర్యచకితుడనగువాడను. ఒక్కొక్క పుడు గీత యందలి యొకానొక శ్లోకభావమును గూర్చి తీవ్రముగ ఆలోచించుకొలది నూతనభావములు ఉద్భవించుటను గాంచి యానందముచే మైమరచి నృత్యము సలిపెడివాడను.

సాధారణముగ ఏకాంతప్రదేశమున గురువు శిష్యునకు జ్ఞానోపదేశము చేయును. అర్జునునకు గీతోపదేశము భీకర రణరంగమధ్యమున పార్థసారథిచే నొనర్పబడెను. ఆ దృశ్యమతిచిత్రము. భీషణ రణఘోషమధ్య ఉభయసేనల మధ్యమున కిం కర్తవ్యతామూఢుడై శరచాపముల నావల పారవైచి, శోకసంవిగ్నమానసుడై సృందనమునందు చతికిల బడిన అర్జునునకు శ్రీకృష్ణుడు గీతోపదేశమొనర్చెను. అపుడు అర్జునుడుధైర్యసాహస యుతుడై రణరంగమున దుమికి యుద్ధమొనర్చి కర్తవ్యమును నిర్వహించెను. సమస్తలోకములకు నిద్రావస్థ నుండి తన సింహగర్జనా నినాదముచే ప్రబోధ మొనర్చి, సోమరితనమును పటాపంచలొనర్చి వాటికి కర్మాచరణకు ఉపయుక్తమగు చైతన్యశక్తిని కలిగించునది గీతాశాస్త్రమొక్కటియే. మానవుల పరిశుద్ధులొనర్చి ముక్తిసాధమున గూర్చుండబెట్టునది గీతాశాస్త్రమొక్కటియే. శవములవలె నుండు దుర్బలులకు ప్రాణప్రదానమొనర్చి ధృత్యుత్సాహ సమన్వితుల చేయునది గీతాశాస్త్రమొక్కటియే. దాస్యశృంఖలముల ద్రెంచి స్వాతంత్ర్యప్రదాన మొనర్చునది గీతాశాస్త్రమే. నాస్తికత్వముచే కలుగు దుర్గుణపర్వతరాజమును తుత్తునియలచేయ వజ్రాయుధము గీతాశాస్త్రమే. నిరంతరము యోగీశ్వరుల హృదయమునందు నాదబ్రహ్మరూపమున మ్రోగునది గీతామురళియే. సోదరులారా! నిద్రనుండి మేల్కొనుడు! గీతామృతమును తృప్తిదీర గ్రోలి మరణరహితులై శాశ్వతానందము

నొందుడు! మీరు తరించి లోకమును తరింపజేయుడు. ఇది గాక శ్రీఅవధూతలవారు విద్యార్థిదశలో నున్నపుడే ఉపనిషత్తులను అనేకపర్యాయములు అర్థసహితముగ చదివిరి. శ్రీరామకృష్ణవివేకానందుల జీవితోపదేశములను అనేక పర్యాయములు పఠించిరి. శ్రీరామతీర్థస్వామి చరిత్రను వారి యుపదేశములగాంచి అద్భుతమందిరి. శ్రీరమణమహర్షి గ్రంథములన్నిటిని చదివి భావమును గ్రహించి తదనుష్ఠానమునకై గడంగిరి. స్వమత సిద్ధాంతములనేగాక అన్యమతములయందలి మంచిని గ్రహించి సర్వమత సామరస్యమును సౌభ్రాతృత్వమును లోకమునకు మనస్సాములవారు బోధించుచున్నారు. కేవలము పై గ్రంథములను పండిత దృష్టితో పరింపక అనుష్ఠాన రూపముగ గ్రంథావలోకన మొనర్చిరి. శాస్త్రములయందు చెప్పబడిన నియమములను అనుష్ఠానమునందుంచినపుడే సిద్ధి కలుగును. సత్యాసత్యవివేకము కలిగి ఆత్మయందే మునుగుటకు శాస్త్రములను చదువవలయును. కాని, కేవల పాండిత్యప్రకర్షకు వాదప్రతివాదములకు ఉపన్యాసనైపుణ్యతకి గ్రంథములను చదువుట అంత ఆత్మశ్రేయస్కరము కానేరదు.

గ్రంథశోధనయందేగాక గ్రంథరచనయందును శ్రీవారు నిపుణులు. 1930 సంవత్సరము డిశంబరు 20వ తేదీన అవధూతలవారు శ్రీమద్భగవద్గీతకు “తత్త్వార్థసుబోధిని” యను వ్యాఖ్యానమును వ్రాయనారంభించిరి. ఆ ఉద్గ్రంథమునకు శ్రీవారు “శ్రీభగవద్గీతామృత తరంగిణి” యని నామ మిడిరి. ప్రతిదినము బ్రాహ్మీముహూర్తమున 4 గంటలనుండి 8 గంటలవరకు ధ్యానసాధనకు పోగా అప్పటినుండి పండ్రెండుగంటలవరకును, మధ్యాహ్నము 1 గంటనుండి 3 గంటలవరకు ధ్యానమునందు గడిపి 3 గంటలనుండి 5 గంటలవరకును మరల 6గంటలనుండి 9 గంటలవరకు ధ్యానమునందు గడిపి 9 గంటలనుండి రాత్రి 12 గంటలవరకును వచ్చిన తల వచ్చినట్లే భావమువెంట భావము స్ఫురించుచుండ కదలెడి కలము సాగుచునే యుండెను. శ్రీవారు ఈ గ్రంథమును వ్రాయునపుడు

వారిచుట్టును ప్రమాణ గ్రంథములు వందలకొలది యుండి అదియొకగొప్ప గ్రంథాలయముగ గన్నట్టేడిది. వాటి మధ్య కూర్చుండి శ్రీవారు వ్రాయు నపుడు కమలాసనుడైన విధాత స్మరణకు వచ్చేడివాడు. చిత్తుప్రతి అతిత్వరిత ముగ వ్రాయునపుడు వచనరూపమున భావములను వ్రాయగ మరల ఆ భావములను పెంచవలయునని గాని నూతన భావములను చేర్చవలయునని గాని శ్రీవారు సంకల్పించుచో బాణసంజ్ఞలను పెట్టి క్రింద వ్రాసెడివారు. వ్రాయునపుడు భావమునకు తగిన భాషగాని, భాషకు తగిన భావము కాని లేక రచన పేలవముగ సాగినచో వానిని కొట్టివేసి మరల ఉదాత్తము లుగ భాషాభావములను రూపొందించెడివారు. శ్రీవారు తమ బల్లవద్ద ఆసీనులై వ్రాయుచు నొక్కొక్కప్పుడు కొన్ని నిమిషములు తమ దృష్టిని కేంద్రీకరింపజేసి దివ్యభావములను స్ఫురణకు దెచ్చుకొని అఖండశక్తితో అతిత్వరితముగ వ్రాసెడివారు. ఆ వేగమును ఆ భావసమన్విత మైన భాషాసౌష్ఠ్యమును గాంచిన శ్రీవారి అద్భుతశక్తి గోచరించుచున్నది. తమ గ్రంథములో వివిధమతములనుగూర్చి ధర్మములగూర్చి వివిధ సంప్రదాయ ములనుగూర్చి భూగోళ ఖగోళశాస్త్రములగూర్చి సాంఘిక రాజకీయ నైతిక నియమములగూర్చి వ్రాయునపుడు శ్రీవారి సర్వతోముఖ ప్రజ్ఞ వెల్లడియగు చుండెను. ఈ గ్రంథము ఆధ్యాత్మ విద్యాసక్తులకేగాక సాహిత్యప్రియులకు వివిధ రంగములలో కృషిచేయువారినికి భక్తిజ్ఞాన వైరాగ్యాదులను అనుష్ఠించువారినికి బ్రహ్మవిద్యా ప్రబోధకులకును సేవాతత్త్వము నభ్యసించు వారినికి పండితులకును పామరులకును, స్త్రీలకును పురుషులకును బ్రహ్మచారులకును గృహస్థులకును వానప్రస్థులకును సన్యాసులకును లౌకికవృత్తుల నవలంబించువారినికి ప్రాచీనులకును నవనాగరికులకును వీరు వారసనేల ఆబాల గోపాలమునకును ఉపయుక్త మగుచు వారల పురోభివృద్ధికి తోడ్పడుచున్నదని స్వానుభవముచే దృఢముగ చెప్పగలను. ముఖ్యముగ ఈ గ్రంథమును ఆధారముగజేసికొని కనీసము వేయి ఉపన్యాసములనైన వెల్లడించినభావమును వెల్లడింపకుండ ఉదహరించిన శ్లోకమును ఉదహరింపకుండ వాగ్గురీతో శ్రోతలమనంబుల నాకర్షిం

చుచు కొనసాగింపవచ్చును.

ఇట్లు దినమంతయు శ్రీవారు రచనయందును తపస్సునందును గడపుట వలన కండ్లెఱ్ఱబారి శిరోభాగము ఉష్ణోగ్రతను పొంది, శ్రీవారి శరీరమస్థి పంజర ప్రాయమయ్యెను. సాధారణముగ తప్పులు లేకుండ మరల సంస్కరింపవలసిన యవసరము లేకుండ గ్రంథరచన సాగినది. క్లిష్ట వేదాంత రహస్యములను తమ అనుభవముతో జోడించి వేదాంత పారిభాషిక పదములను ఉపయోగింపక అరటిపండు ఒలిచినట్లు అతిసరళభాషలో సామాన్యులకు సైతము సుబోధకమగునట్లు సంధులను విడదీసి వ్రాయుట శ్రీవారి విశిష్టత.

ప్రాచీన భాషవలె సమాసభూయిష్టమై దుర్జ్ఞేయముగాక నవీన వ్యావహారికభాషా సమ్మేళన మొనర్చుచు శ్రీఅవధూతలవారు ఈ గ్రంథమును రచించిరి. శ్రీవారు రచించిన గ్రంథములను చదువునపుడు సామాన్యముగ ఇతరగ్రంథములను చదువుటవలె గాక శ్రీవారు ప్రత్యక్షముగ ఎదుటనుండి బోధించుచున్నట్లు ప్రతివారికిని అనుభవము కలుగుచున్నది. ఈ విషయమును మాకు జిజ్ఞాసువుల ఉత్తరములవలననే గాక ప్రత్యక్షముగను చెప్పుచున్నారు. ఇట్లు శ్రీఅవధూతలవారు పదునెనిమిది అధ్యాయములను సమగ్రముగ శృతి స్మృతి పురాణములనుండి గ్రహింపబడిన ప్రమాణము లతో అనేక ఉపమానములతో మహాపురుషుల సదుపదేశములతో స్వానుభవ మహాబోధలతో సందర్భోచితకథలతో బంగారునందు పొదుగబడిన రత్నములవలె సందర్భానుసారము ఇతర మతములనుండి ఆయా ప్రవక్తల మహాపదేశములతో గీతయందలి నిగూఢాంశములను పాక్షిక దృష్టితోగాక సర్వమత, సకలయోగ, వివిధసిద్ధాంత నిఖిల విధాన సమన్వయ రూపములో గీతారహస్యమును కరతలామలక మొనర్చుచు యీ గ్రంథ రాజము అలరారుచున్నది. ఈ విధముగ 1944వ సంవత్సరము సెప్టెంబరు 24వ తేదీన గ్రంథరచన పూర్తి యగుటయు శ్రీవారి తపస్సు పండుటయు ఒకే

సమయమున అగుట ఒక విశిష్టాంశము. ఇట్లు ఈ వ్రాతప్రతి పదునెనిమిదివేల పుటలకు మించియున్నది. శ్రీవారు ఆ చిత్తుప్రతుల నన్నిటిని కట్టగట్టి శ్రీమహర్షి గ్రంథాలయమున నొక బల్లపై ఉంచిరి. 1944 వ సంవత్సరము 15వ తేది ఉదయము 6గంటలకు హృషీకేశమునుండి శ్రీసత్యజ్ఞానానందశివరామయోగీశ్వరులను నొక సిద్ధ పురుషుడు ఇనమడుగు శ్రీసత్యానందాశ్రమమునకు వచ్చిరి. శ్రీవారు వారిని చూచుటతోడనే జీవన్ముక్తులని గ్రహించి అత్యాదరముతో వారికి సకల వసతులను ఏర్పాటుగావించిరి. శ్రీమౌనమ్మగారును, యితర ఆశ్రమవాసులును, వారికి సమస్త పరిచర్యలను గావించుచుండిరి ఇరువురు మహాత్ములును తమ తమ దివ్యానుభవములను ముచ్చటించుకొని ఆనందపరవశులగుచుండిరి. ఇట్లుండ 20-12-44 మధ్యాహ్నము 3-30 గంటలవేళ ఇరువురు మహానీయులును శ్రీమహర్షి గ్రంథాలయములో ముచ్చటించుకొనుచు కొన్ని అమూల్య గ్రంథములను తిరుగవేయుచుండిరి. ఆ యోగీశ్వరుడు ఇట్టి ఉద్గ్రంథములు గ్రంథాలయములలో నుండుట అరుదు. ఇది ఆదర్శగ్రంథాలయముగ ఉన్నది” అనుచు అచట బల్లపై ఎత్తుగను కట్టలను చూచి అవి ఏమిటని ప్రశ్నించిరి. అప్పుడు శ్రీఅవధూతలవారు మౌనముతో సాధన చేయు కాలములో ధ్యానాదిసాధనలకు పోగా శేషించిన కాలమును సద్వినియోగపరుప భగవద్గీతకు మాకు తోచిన భావములను వ్రాసితిమనియు వాటినొక శుభముహూర్తమున పవిత్రపినాకినీ నదీప్రవాహము నందర్పింపదలచితిమనియు చెప్పిరి. అప్పుడా యోగీంద్రుడు కట్టను విప్పి చదువనారంభించి అద్భుతమునొంది కొన్ని దినములు ఆ వ్రాతప్రతిని పఠించి శ్రీఅవధూతలవారితో “ఇది పఠింపనాత్మకమును నిర్మాణాత్మకమును నగు అఖండకృషి, దీనియందు సారస్వతమునకు వేదాంతమునకు కళలకు శాస్త్రములకు స్థానముండుటను గ్రహించితిమి. ఇట్టి అపూర్వగ్రంథమును తాము నదిలో పడవేయుదుమని పలికిన మాటలు ములుకులవలె నున్నవి. ఆ కఠోరవాక్కులను విన్నందుకు చాల చింతిల్లుచున్నాము. శీఘ్రకాలముననే యీ గ్రంథము ముద్రితమై

ప్రకాశములోనికి రాగలదనియు బహుమందికి ఉపయోగపడుననియు ఆ ప్రతులను గంగార్పణము చేయమని నాచేతిలో చేయివేసి ప్రతిజ్ఞచేయు”డని పట్టుబట్టిరి. శ్రీసత్యానందులవారు కొంతవడి ఆలోచించి, “మేము దీనిని ప్రచురించు ఉద్దేశ్యముతో వ్రాయలేదనియు ధ్యానానంతరము విశ్రాంతిసమయముకూడ సద్వినియోగపడుటకే వ్రాసితిమని నుడివిరి. అందులకు ఆ యోగీశ్వరుడు ఎటులైనను ఆ గ్రంథమును నదిలో పారవైతురేమో యను అనుమానము నాకు కలుగుచున్నది కాన గట్టిగ ప్రతిజ్ఞ చేయుదని నిర్బంధించిరి. శ్రీవారును ఇదియు దైవప్రేరణ మనియు, బహుమందికి ఉపయోగపడునపుడు మరియొక విధముగ చేయుట యుక్తము కాదని యంతరమున యోచించి, ఆ మహాత్మునిచేతిలో చేయివేసి శపథమొనర్చిరి. పిమ్మట నాలుగుదినములు ఆనందముగ గడిపి ఆ యోగీంద్రుడు రామేశ్వరము వెళ్ళెద నని చెప్పి వెళ్ళిపోయెను. ఇప్పుడా గ్రంథమును శ్రీవారు సంక్షిప్తపఠచి 9 సంపుటములుగ అచ్చువేయడమైనది.

శ్రీసత్యానందమహర్షులవారు శ్రీబ్రహ్మానందతీర్థస్వామివారితో రాత్రింబ వళ్ళు పూవులదిద్ది నిర్దుష్టముగ అచ్చొత్తించుచున్నారు. ఈ విధముగ వ్యాసములను కూడ అతిత్వరితముగ వ్రాసి పత్రికలకు అందించుచున్నారు. ఒకసారి చిత్తువ్రాసి మరల దానిని సాపువ్రాయుట శ్రీవారి నియమమునకు విరుద్ధము. ఒకేసారి సిరాతో వ్రాసి ముద్రణాలయమునకు పంపుచున్నారు. ఇంత శ్రమపడివ్రాసిన గ్రంథమును విశ్వాసయుతులగు ముముక్షువులు పఠమప్రీతితో కొనియు, తెప్పించుకొనియు, పఠించి గ్రహించి ఆనందించుచున్నారు. కాని కొందఱు సంపుటములను అటునిటు త్రిప్పి అచట ఉంచుటయు అల్పదృష్టితో చూచుటయు నాకు చింతను ఆశ్చర్యమును కలిగించుచున్నది. ఉత్తమ కవులు కూడ గ్రంథములను రచించినపుడు తమ శ్రమను కృషిని ప్రజాసామాన్యముకాని, ప్రభుత్వము కాని గుర్తింపక పోవుటకు వాపోవుచున్నారు. శ్రీవారి ఆధ్యాత్మికశక్తితో తపశ్శక్తితో వ్రాయబడిన ఈ గ్రంథరాజము మాత్రము అఖండ ప్రచారదశకు వచ్చుచుండుటను

గాంచి పరమానందమును పొందుచున్నారము. దీనికి శ్రీవారి బాధ్యత పూర్తియైనదిగాన వాడవాడల దేశదేశముల నా గ్రంథమును మలర ముద్రించి ప్రజాకోటికందించు భారము శిష్యులమగు మనపై ఉన్నదని గట్టిగ చెప్పుచున్నాను.

1942వ సంవత్సరము మార్చినెల 5వ తేదీన శ్రీసత్యానందమహర్షుల వారి హృదయములో ఒక దివ్యభావము స్ఫురించెను. “భగవద్గీతకు వ్యాఖ్యానములు భాష్యములు టీకలు టిప్పణములు గద్య పద్యాత్మక రచనలు కలవు. వాటిని సంస్కృతాంధ్రాది భాషలలో పాండిత్యముగలవారు మాత్రము చదివి ఆనందించుచున్నారు. కాని సామాన్యజనులు జిజ్ఞాసులయ్యు భాషాజ్ఞానము లేనందున గ్రహింపజాలమికి చింతిల్లుచున్నారు. వారు సైతము గ్రహించునట్లు సంవాద రూపముగ నున్న గ్రంథమొక్కటియును లేదు. ముఖ్యముగ భగవద్గీత సంవాదరూపముగ నుద్దిగాన తెలుగునందు కూడ సంవాదరూపముగ వ్రాయవలె”నను ఉద్దేశ్యము శ్రీవారి హృదయమున జనించినది. అప్పుడు శ్రీకృష్ణార్జునులకు జరిగిన సంవాదమును సులభశైలిలో ద్రాక్షాపాకమున తేనె లోలుకునట్లు రచించిరి. అది స్త్రీలు పురుషులు బాలురు వృద్ధులు సర్వులు గ్రహించుటకు వీలగునట్లు సుబోధకమగు ఆనందశైలిలో వ్రాయబడినది. గీతామృతమును గ్రోల నిచ్చగించువారికిది కల్పవృక్షము. శ్రీకృష్ణార్జున సంవాదము ప్రథమ ద్వితీయ తృతీయ చతుర్థ పంచమ షష్ఠ దశమ ముద్రణలు జరిగి వేలాది ప్రతులు ప్రజలకు చేరినవి. శ్రీమహర్షుల వారు రచించిన గ్రంథములు అనేకములు కలవు. ఉపదేశరత్నావళి, శ్రీసత్యానందీయము, సత్యవాణి, ఆరోగ్యవిధులు, మనస్సు-మహేంద్ర జాలము, బ్రహ్మవిద్య, ధ్యానయోగము, ధ్యానక్రమము, గృహస్థాశ్రమము, భగవద్గీతామృతతరంగిణి, అష్టోత్తర శతశ్లోకీ భగవద్గీత, విజ్ఞానసౌధసోపాన ములు, సాహిత్యనర్వనస్వము, శ్రీవిశ్వమీమాంస మాసపత్రిక, శ్రీరమణహృదయము మొదలగునవి. ఇప్పుడును ఈ గ్రంథములు శ్రీసత్యానందాశ్రమ గ్రంథమాలయందు లభించును. అముద్రిత

గ్రంథములును కలవు. తొమ్మిది భాగములుగ ప్రచురింపబడిన శ్రీ భగవద్గీతామృత తరంగిణి ఇప్పుడు ఒకే గ్రంథముగ ప్రచురింపబడినది. సుమారు ఎఫోర్ సైజులో 1200 పేజీలతో గ్రంథమాలలో సిద్ధముగ ఉన్నది.

1947 మే శంకరజయంతి సందర్భముగ శ్రీసత్యానందావధూతలవారు శ్రీరమణాశ్రమమునకు వెళ్ళి శ్రీరమణమహర్షులవారిని దర్శించుకొని వారికి తగు సేవలు చేయుచు వారి ఆరోగ్యమును పరికించుచుండిరి. అప్పుడు శ్రీతీర్థులవారు శ్రీరమణమహర్షితో వినయముగ ఇటుల విన్నవించుకొనిరి.

“భగవన్! ఒకమాసపత్రికను ప్రారంభింపవలయునని సంకల్పము కలుగుచున్నది.

భగవాన్ : మంచిదే.

తీర్థులవారు : అయితే దానికి ఏమి నామకరణము చేయవలయునో ఆజ్ఞాపింపుడు.

భగవాన్ : ఒక్క క్షణము ఆలోచించి, ‘శ్రీవిశ్వమీమాంస’ అని పేరు పెట్టుము.

తీర్థులవారు : భగవన్! తమ ఆశీస్సులు లభించినవి. అది నిర్విఘ్నముగ కొనసాగగలదు. మాకు సంపూర్ణ విశ్వాసము. తప్పక ప్రారంభింపగలను.

1947 నవంబర్ నుండి శ్రీవిశ్వమీమాంసను భగవాన్ శ్రీ రమణ మహర్షులవారి సంపూర్ణానుగ్రహముతో ప్రారంభింపబడి ఇప్పటికిని నిర్విఘ్నముగ కొనసాగింపబడుచున్నది. శ్రీసత్యానందమహర్షులవారి సంపాదకత్వమున 1971వరకు వెలువడినది. ఆ పిమ్మట 1972 నుండి 2002 వరకు శ్రీసత్యానందాశ్రమ ప్రథమపీఠాధిపతులు పూజ్య శ్రీబ్రహ్మానందతీర్థస్వాములవారి సంపాదకత్వమున ప్రచురింప బడినది.

ప్రస్తుతము 2003 నుండి శ్రీ సత్యానందాశ్రమ ద్వితీయ పీఠాధిపతులు పూజ్య శ్రీహరితీర్థస్వాములవారి సంపాదకత్వమున ప్రకటింపబడుచున్నది. అనగ గత 72 సంవత్సరము నుండి శ్రీవిశ్వమీమాంస చక్కగ భక్తలోకమునకు అందించుట ఋషీశ్వరుల మహర్షుల కరుణాకటాక్షములే. ఎనలేని ఆధ్యాత్మిక సేవ భక్తలోకమునకు జిజ్ఞాసులోకమునకు చేయుచున్నది. ఒక మాసపత్రిక 72సంవత్సరములనుండి నిర్విఘ్నముగ ప్రచురింపబడుట శ్రీరమణమహర్షులవారి దివ్యానుగ్రహము. భగవాన్ శ్రీసత్యానందమహర్షుల వారి అనంతకృషికి నిదర్శనము.

పదునాలుగవ ప్రకరణము

అనుచరులు

శ్రీసత్యానందతీర్థావధూతలవారు ప్రథమమున తమకై నిర్మింపబడిన గదిలో ప్రవేశించినప్పటికి ఆ స్థలము చాలభాగము పుట్టలతోడను కంటక వృక్షములతోడను గూడి యడవిగ నుండెను. అందు వృశ్చికములు, సర్పములెల్లప్పుడును స్వేచ్ఛగ సంచరించుచుండినవి. శ్రీవారిని గాని, ఆశ్రమ మునకు వచ్చు భక్తులను గాని ఎన్నడును బాధించి ఎఱుగవు. శ్రీవారు ధ్యానమందిరమునందుండ నొకనాడొక పెద్దపాము అందు ప్రవేశించెను. నిర్భయులగు శ్రీవారు భీతిజెందలేదు. అది పడగనెత్తి స్థిరదృష్టితో శ్రీవారిని గాంచి మూడు ప్రదక్షిణములొనర్చి తిరిగి అతివేగముగ వెడలిపోయెను. దీనినిగాంచ సర్పములకును శ్రీవారియందుగల భక్తి వెల్లడియగుచున్నది. అహింసావ్రతనిష్ఠునివద్ద వైరభావములుండవు. 'అహింసావ్రతనిష్ఠాయాం తత్సన్నిధౌ వైరత్యాగః.'

ఇక ఆశ్రమమునందు మునివృత్తితో జీవితమును గడిపిన యొక శు నకమును గూర్చి వ్రాయనగును. శ్రీవారు శ్వానములకున్న భక్తి విశ్వాసములు

కొందఱు మనుజులకు లేవని స్వానుభవపూర్వకముగ చెప్పుచుందురు. ఏలయన శ్రీవారి నాశ్రయించి తమ జీవితముల శ్రీవారి పాదములకడనే యర్పించెదమని చెప్పిన బ్రహ్మచారులు గృహస్థులు మధ్యలో శ్రీవారిని వీడిపోవుచున్నారు. కాని ఈ శునకము మాత్రము జీవితాంతమువఱకు భక్తి విశ్వాసములతో శ్రీవారిని సేవించినది. సర్వభూతాంతర్యామి యగు భగవంతుని సర్వత్ర దర్శించు శ్రీవారు వాటికాశ్రయము నొసంగిరి.

శ్రీఅవధూతలవారు ఆశ్రమమున ప్రవేశించుటకు ముందునుండియు అచట ఒక శునకము కలదు. శ్రీవారు దానికి రాముడు అని పేరు పెట్టిరి. శ్రీవారిని ఆశ్రయించినప్పటినుండియు రాముడు శుద్ధసాత్త్వికస్వభావము కలవాడయ్యెను. ఎల్లప్పుడు ఏకాంతవాసమును గోరుచు, స్వజాతి శు నకములతో కలియక సాత్త్వికాహారమును భుజించుచు మౌనముగ జపము చేయునటుల గనులమూసికొని యుండెడిది. ప్రాతఃకాలమున భగవద్గీతా పారాయణ సమయమునను, సాయంకాలము భజనవేళ యందును వచ్చి విని ఆనందించుచు అవి పూర్తి కాగనే వెడలిపోవుచుండెను. ఇట్లుండ రామునకొక పర్యాయము కడుపు క్రిందిభాగమున నొక కురుపులేచి క్రమ ముగ పెద్దదైనది. దానియందు పురుగులుచేరి రాముని బాధింపదొడగినది. ఆ బాధ నోర్వజాలక రాముడు పెద్దగ అఱచుచుండెడివాడు. అప్పుడు శ్రీవారా వ్రణముపై మందువేసి, స్వయముగ చికిత్స చేసిరి. ఇట్లు పరిచర్యచేయ కొన్ని దినములకు ఆ కురుపు మానిపోయెను. రామునికి ముసలితనము వచ్చుకొలది ఆహారమును జీర్ణింప జేసికొనజాలక, కేవలము ఆకులదిని కాలము గడపుచుండెను.

శ్రీ అవధూతస్వామి యొకప్పుడు పినాకినినదికేగి స్నానమొనర్చి వచ్చుచుండ రాముడెదురేగి, తనయానందమును వెల్లడించెను. రామునకు వార్ధక్యము వచ్చుకొలది అస్తిపంజరప్రాయుడై లేవలేనిస్థితియందుండెను. ఇట్లుండ 24-12-42 శ్రీరమణజయంతి జరుపనిశ్చయింపబడెను. 23వ

తేది రాత్రి మరునాటి అన్నదానమునకై అన్నమును వండుటకు గాడిపొయ్యిలో అగ్నిని రగుల్కొల్పిరి. సుమారు రాత్రి పదిగంటలకు రాముడా గాడిపొయ్యిలోబడి పెద్దగ అరువసాగెను. అప్పుడు శ్రీవారును, భక్తులును పరుగిడి వానిని లేవదీసిరి. కొలదిగ పృష్ఠభాగమున కాలినది. కాని ప్రమాద మేమియు లేదని సంతసించిరి. కాలినచోట మాత్రము మందు పట్టించి పరిచర్యచేసిరి. కొంతసేపటికి రాముడు లేచి బాగుగ తిరుగ గలిగినాడు అంత శ్రీవారు రామునికి పెరుగన్నమిడ, బాగుగ భుజించెను. ఇట్లు వానికొక శయ్యనమర్చి రాత్రి రెండుగంటలవరకు రాముని యొద్దనే యుండి శ్రీవారును, భక్తులును భగవన్నామ స్మరణచేయుచు సేవలొనర్చుచుండిరి. సుమారు మూడున్నరగంటలగు సరికి రామునికి కొత ఆయాసము కలిగినది. అంత అట్టి పవిత్రసమయమున భగవన్నామస్మరణ సలుపుచుండ శ్రీతీర్థావ దూతలవారి పవిత్రసన్నిధానమున శ్రీరమణమహర్షులవారు అవతరించిన పుణ్యదినమున ఉదయము 6గంటలకు ముక్తపురుషు డయ్యెను. శ్రీవారు రాముని శరీరమునకు స్నానాదుల జేయించి, ముఖమున విభూషిపెట్టించి యొక యతీశ్వరునకువలె కాషాయవస్త్రముల గట్టబెట్టిరి. భగవన్నామ సంకీర్తనము చేయుచుండ శ్రీఅవధూతలవారు రామునిశరీరమును శ్రీవెంకమాంబాలయము ప్రక్కన సమాధి యొనర్చిరి.

రామునివలెనే పవిత్ర జీవితమును గడపి ఆశ్రమమందుండిన గోవును గూర్చి కొంత తెలిసికొనవలయును. ఒకనాడు శ్రీఅవధూతలవారు నల్లపరెడ్డి వెంకట్రామిరెడ్డిగారి పశువుల మందయొద్దకు పోయి చూచుచుండ ఆ మందనుండి యొకదూడ శ్రీవారియొద్దకు వచ్చినది. ఆమెను మనస్వామి కొంతసేపునిమిరి ఆనందించిరి. స్వామి తిరిగి ఆశ్రమమునకు బోవుచుండ ఆ దూడయట్లే చూచుచు శ్రీవారిని ఆశ్రమమువరకు వెంబడించెను. ఈ విషయము శ్రీవెంకట్రామిరెడ్డి, మౌనమృగాల్లకు తెలియగ ఆ దూడను శ్రీస్వామివారికిచ్చి ఆశ్రమమందు కట్టివేసిరి. అప్పటినుండి ఆ దూడ ఆశ్రమము నందే పచ్చికను మేయుచు, శుద్ధసాత్విక స్వభావముతోనుండెను.

ఆ దూడకు మనస్వామి రమణ అని పేరుపెట్టి పిలుచుచుండిరి. రమణ ఆశ్రమమునందేదైన యుత్సవము జరుగ భక్తుల కిడిన ప్రసాదమును వారలయొద్ద లాగుకొని భుజించుచుండెడిది. క్రొత్తవారికి భయము కలుగునట్లు వారి దగ్గరకు పోయెడిది. వారు భయపడక గంగడోలును నిమిరి కంఠాతనివారణ మొనర్చిన ఆప్యాయముగ నుండెడిది. పండ్లన్న రమణకు అతిప్రీతి. శ్రీవారు తమచేతులతో పండ్లను పెట్టుచుండ కన్నులమూసికొని తినుచుండెను. ఆశ్రమమునందు జరుగుపారాయణ భజనాదుల అతిశ్రద్ధతో వినుచుండెను. శ్రీవారప్పుడప్పుడు రమణ యొద్దకు పోయి ఆమె చెవిలో ఏమియో మంత్రముల ఉపదేశించుచుండెడివారు. అప్పుడామె సంతోషముతో వెడలిపోవుచుండెడిది. ప్రతిదినము ఆశ్రమములో ఆమెకు స్నానముచేయించి, మొగమున పసుపురాచి, కుంకుమతలకమును తీర్చెడివారు. వర్షదినములందును శ్రీరమణ జయంతి మహోత్సవములయందును ఆమె శరీరమునంతయు బాగుగ దోమి స్నానము చేయించి మొగమున పసుపుకుంకుమలను అందముగ అలదుటయేగాక మెడయందును కొమ్ములకును పుష్పహారముల నలంకరించెడివారు. జయంతి సందర్భములయందు జరుగు అన్నప్రదానమునకు ముందు గోపూజయొనర్చి మంగళహారతులనిచ్చి ప్రథమమున రమణకు అన్నమిడెడివారు. తరువాత అన్నదానము చేసెడివారు. ఇప్పుడు రమణ ముక్తజీవియైనది.

1952వ సంవత్సరమున ఒక బ్రాహ్మణుడు తనకు దానమివ్వబడిన ఆవుదూడను పోషింపజాలక శ్రీసత్యానందాశ్రమమునకు తీసికొని వచ్చి శ్రీవారితో ఈ దూడను మీకు సమర్పింతు ననెను. శ్రీవారప్పుడు ఇచట దీనిని సంరక్షించువారెవరును లేరు. ఆ ఆవుదూడను మీరు తీసికొనివెళ్ళు యని చెప్పిరి. అతడు “ఎటులైనను మీరు సమ్మతించవలెను. దీనిని ఇట వదలివెళ్ళుటకే నిర్ణయించుకొని వచ్చితి”ననెను. మందిరము వద్ద కట్టివేసి వెళ్ళిపోయెను. అప్పటినుండియు అది ఆశ్రమపుణ్యభూమిలో

తిరుగుచు గెంతుచు విచ్చలవిడిగ తిరుగుచుండెను. ఆ ఆవుదూడ నల్లని శరీరముగలదై తిన్నని సన్నవి కొమ్ములుగలదై అంతయెత్తును అంత పొట్టియునుగాక సన్నని నడుముతో దైవకళలతో చూచువారిని ఆకర్షించుచుండెను. పారాయణవేళ భజనసమయముల ఆ కపిల గోవు మందిరమువద్దకు వచ్చి చెవులు నిక్కించి వినుచు ఆనందించుచుండెను. అది సాధుమాతయై పిల్లలనుగూడ ఏమియు చేయకుండెను. ఆ గోవునకు శ్రీవారు కమల అని పేరుపెట్టిరి. శ్రీనరసమ్మ గారు ఆ గోవును తోటలో మేతకువదలి తాను భగవద్గీత చదువుకొనుచుండ అది వచ్చి మోరెత్తి గంగడోలును దువ్వమని సంజ్ఞచేసెడిది. దువ్వినతర్వాత గాని మేతకు వెళ్ళెడిది కాదు. శ్రీవారును అతిప్రీతితో దానికి ఫలముల నొసంగుచు దానిశరీరము స్పృశించుచుండిరి. ఒక్కొక్కప్పుడు పూర్వజన్మ వృత్తాంతములు జ్ఞాపకమునకు రాగ శ్రీఅవధూతలవారివద్దకు వచ్చి అశ్రు పూర్ణాకులేక్షణయై నిలువబడెడిది. శ్రీవారేదియో చెవిలోచెప్పి శరీరమును నిమరగా ఆనందోత్సాహములతో తోటలోనికి వెళ్ళెడిది. భక్తులు భక్తురాండ్రు ఈ గోవుచుట్టును ప్రదక్షిణము చేసి నమస్కరించుచుండిరి. పూర్వజన్మమున మాకు సేవల నొనర్చిన హరినారాయణమూర్తియే యీ జన్మమున గోరూపమును ధరించి తిరిగి మాసేవకై వచ్చినాడని శ్రీసత్యావధూతలవారు మాతో చెప్పిరి. ఇట్టిది ఒక కోడెదూడను రెండు ఆవుదూడలను కనినది. ఇట్లుండ 12-7-62న గోమాతకు కొలదిగ జబ్బుప్రారంభమైనది. గడ్డిని నీటిని గ్రహింపనందున పశువైద్యుని బ్రహ్మానందస్వామి తీసికొనివచ్చెను. అతడు పరీక్షించి మూలికల తెప్పించి మాత్రలచేసి దానికి వేసెను. ఇట్లు మూడుదినములు బాధపడి 15-7-1962 ఉదయము ఆ గోవు అతి నీరస స్థితియందుండ శ్రీవారు దానిని స్పృశించి దానికుడిచెవిలో మంత్రమును ఉపదేశించి సేవించుచుచుండిరి. శ్రీబ్రహ్మానందతీర్థస్వామి శ్రీ కాంతమ్మగారు, ఆశ్రమవాసులు ఆ గోసేవలో నిమగ్నులైయుండిరి. మూడు దినముల క్రిందటనే శ్రీవారు శ్రీబ్రహ్మానందతీర్థస్వామివారితో “ఆ గోవునకు

అవసానకాలము ప్రాప్తించినది” అని సూచించిరి. 15వ తేది సాయం కాలము 7గంటలకు మందిరములో భజన జరుగుచుండ ఆ గోమాత ప్రాణములను వదలుచుండు అవస్థను గాంచి ఆశ్రమవాసులు దాని చుట్టును చేరి బిగ్గరిగ ‘శ్రీతారకేశ్వర పాహి మాం శ్రీతారకనాథ రక్ష మాం, శ్రీసత్యదేవ పాహి మాం శ్రీసత్యానంద రక్ష మాం’ అని సంకీర్తన గావించుచుండిరి. అప్పుడు శ్రీవారును ఆ కపిలగోవు దగ్గరకు వచ్చి నిలువబడిరి. అంతట అది శ్రీవారి పవిత్రసన్నిధానములో తదేకదృష్టితో శ్రీవారిని దర్శించుచు ప్రాణములను వదలి ధన్యతను బడసెను. అప్పుడు శ్రీవారు దాని శరీరమును వాత్సల్యతతో తాకి “ఇది మహాభాగ్యవంతురాలు. పదిసంవత్సరములు తన జీవితమును ఆశ్రమసేవలో బలియిచ్చి విముక్తయైనది” అని నుడివిరి. ఆ మాటలు వినగానే మా హృదయములు ద్రవించి కన్నీరు కారినవి. పిమ్మట శ్రీబ్రహ్మానందతీర్థస్వామి శ్రీవారితో “ఈగోమాత శరీరము ఏమి చేయవలయునో సెలవిండ”ని ప్రార్థించిరి. శ్రీవారొక క్షణకాలము ధ్యానిమిగుల్పై పూర్వాపరముల నాలోచించి “నాయనా! ఈ గోమాత అఖండాధ్యాత్మిక జ్ఞానసంపన్న. శ్రీరమణేశ్వరము ప్రక్కన సమాధిచేయ నగును” అని సెలవిచ్చిరి. ఆహా! ఈ గోవు మహాభాగ్య మెంతటిదని సంతసించితిమి. 16వ తేది సోమవారము కర్కాటక సంక్రాంతి దినమున ఉదయము సమాధిజేయదగు స్థలమును శ్రీవారు నిర్దేశింపగ గోయి త్రవ్వ బడెను. శ్రీవారు ముందునడచుచుండ భక్తులును ఆశ్రమవాసులును భజన చేయుచు ఆ గోవు పవిత్రశరీరమును శ్రీరమణేశ్వరమునకు గొనివచ్చి వటవృక్షచ్ఛాయలో తూర్పుముఖముగ పరుండబెట్టి దధిక్షీరనారికేళ గంగా పినాకినీ తారక తీర్థములతో అభిషేకించిరి. ఆ గోవు లలాటమునను శరీరమంతటను శ్రీకాంతమ్మ సుబ్బలక్ష్మమ్మగారలు పసుపు కుంకుమ విభూతులను అలది కంఠమున పుష్పమాలలవైచిరి. అంతట శ్రీవారు స్వయముగ క్రొత్త శాటీని ఆ గోమాత శరీరముపై కప్పిరి. అప్పుడా కపిలగోవు పరివ్రాజక చక్రవర్తిగ గన్పడెను. పిమ్మట శ్రీతారకేశ్వర నామసంకీర్తనము

మిన్నంటుచుండ గంటలు మ్రోయింపబడుచుండ వేదపారాయణము సాగుచుండ మేమును శ్రీవారును ఆ పవిత్రశరీరమును గోతిలో నుంచితిమి. పిమ్మట అష్టోత్తరశతనామములతో పూజ గావింపబడి నివేదన నీరాజన మంత్రపుష్పముల అర్చింపబడినవి. పిమ్మట ఆ గోవు సంపూర్ణముగ సమాధిచేయబడినది. ఆ సమాధిపై శ్రీసత్యర్షులవారు త్రిమూర్తులకు ప్రతీకములుగ అనగ బ్రహ్మవిష్ణు మహేశ్వరుల ప్రతిరూపములుగ తులసి రావి మణ్ణికోమ్మలనాటిరి. అపుడు మేమందరము జయజయ నాదముల సల్పితిమి. శ్రీవారు స్వయముగ వారి అమృతహస్తముతో కొబ్బరి బెల్లము ప్రసాదముపంచిరి. ఆహా ఏజీవియైన నేమి? శ్రీవారి పవిత్రసన్నిధానమున శరీరమును వదలి శ్రీవారిచే సమాధిచేయించుకొనిన మహాభాగ్యమునకై పూర్వజన్మములో ఎట్టి తపంబొనర్చెనో గదా!

ఇటులనే కమల సంతానములో నొక ఆవుదూడ తెల్లగ పొట్టిగ కామధేనువు వలె 6 సంవత్సరములు పాలిచ్చి 1975 ఏప్రిల్ 24వ తేదీ శ్రీవిశ్వవిజ్ఞాన మహాయజ్ఞము కడపటి దివసమున వేలాది భక్తులమధ్య ప్రాణములు విడిచెను. ఆమెనుకూడ సమాధిచేసిరి. ఆమహాసమాధి కార్యక్రమము చలన చిత్రము కూడ తీయబడినది. ఆ జీవి ఎంత ధన్యజీవియోగదా!

పదునైదవ ప్రకరణము

శ్రీవిశ్వవిజ్ఞాన విహారోత్సవములు - శ్రీరమణ జయంతలు

శ్రీఅవధూతలవారాశ్రమమున ప్రవేశించినది మొదలు ఇప్పటివరకును ప్రతిసంవత్సరము శ్రీవిశ్వవిజ్ఞాన విహారోత్సవములు జరుపబడుచున్నవి. ప్రతియుత్సవమునందును నగరసంకీర్తనలు భగవద్గీతా పారాయణములు పురాణములు ఉపన్యాసములు జరుపబడుచుండును. అపుడొక వేదిక అమర్చి దానిని పుష్పమాలలతో అలంకరించి శ్రీరమణమహర్షి పటము అందుంచెదరు. ఉత్సవములలో ఒకదినమున శ్రీరమణజయంతి జరుప బడును. అందు శ్రీరమణమహర్షులవారి షష్టిపూర్తి మహోత్సవము

మహావైభవముగ జరుపబడినది.

శ్రీరమణాశ్రమమునందు 27-12-1939న షష్టిబ్రహ్మపూర్తి మహోత్సవము జరుగునట్లు శ్రీఅవధూతలవారికి పత్రికలు వచ్చినవి. అందువలన శ్రీవారును భక్తులును తిరువణ్ణామలై శ్రీరమణాశ్రమమున జరుపబడు శ్రీషష్టిపూర్తి మహోత్సవమునకు వెళ్ళదలంచిరి. అందువలన శ్రీసత్యానందాశ్రమమున ముందుగ 17వ తేదీ యందు షష్టిపూర్తి మహోత్సవమును జరుపనిశ్చయించిరి. ఈ విధముగనే నెల్లూరునందలి శ్రీరమణ బాలభటసంఘమువారును 15,16,17 తేదీలయందు శ్రీభగవానుల షష్టిపూర్తి మహోత్సవము జరుపనిశ్చయించి మన అవధూతలవారి యొద్దకు వచ్చి 15వ తేదీన తమ ఉపన్యాసముతో ఉత్సవములను ప్రారంభింపదలచితిమి. కాన తమరు తప్పక రావలయును అని శ్రీవారిని ఆహ్వానించిరి. అందులకు మనస్వామి సమ్మతించి, సాధన - ఆధ్యాత్మికాభివృద్ధి' యను అంశమునుగూర్చి యుపన్యసించునట్లు వాగ్దాన మొసంగిరి. అంతట వారల్లే కరపత్రములను ప్రకటించిరి. అట్లే మనస్వామివారు 15వ తేదీ యొందుగంటలకు శ్రీరాజయ్య శ్రీశేషయ్య మున్నగు భక్తులతో నెల్లూరు నందలి అత్తితోట అగ్రహారమునందున్న శ్రీగిద్దలూరు సాంబశివరావు (వకీలు) గారి గృహము చేరిరి. అచటనుండి యుపన్యాసస్థలమునకు మన అవధూతస్వామివారిని భజనలతో తీసికొనిపోయిరి. సభకు శ్రీసాంబశివరావు, శ్రీచిదంబరశాస్త్రి శ్రీఅమంచర్ల కృష్ణారావు పంతులు, శ్రీపట్టాభిరామ శర్మ శ్రీవిఠల్రావు మున్నగు ప్రముఖులేతేంచిరి. శ్రీవారు మహాసభలో తమయుపన్యాసమును ప్రారంభించి సుమారు మూడుగంటలు అనర్గళముగ ఉపన్యసించి శ్రోతల నానందింపజేసిరి. మనస్వామి ఉపన్యాస మైనతరువాత శ్రీవారిని కొనియాడుచు కొందరుపన్యసించిరి. తరువాత శ్రీసాంబశివరావు గారి గృహమున ఆతిథ్యమును స్వీకరించి ఆరాత్రియే బయలుదేరి ఇనమడుగు శ్రీసత్యానందాశ్రమమునకు విచ్చేసిరి.

17వ తేది శ్రీసత్యానందాశ్రమమున శ్రీరమణమహర్షులవారి షష్టిపూర్తి మహోత్సవము జరుపబడునని వ్రాసియుంటిని. అట్లే 16వ తేది ఉయ్యదయ మునకే వివిధస్థలములనుండి ప్రజలు శ్రీసత్యానందాశ్రమము చేరిరి. అప్పటినుండియు భజనలు ఉపన్యాసములు జరుగుచుండెను. 17వ తేది ఉదయమున శ్రీప్రణవతారకేశ్వరరమణమందిరమున వేదమంత్రములతో హోమము జరుపబడెను. తరువాత శ్రీభగవద్గీతా పారాయణ సయమునం దనేక ధర్మములను శ్రీరమణమహర్షులవారి జీవితోపదేశములను శ్రీఅవ ధూతలవారు ఉపదేశించిరి. పిమ్మట గ్రామోత్సవము లక్షపూజ, అన్న దానము జరుపబడెను. మధ్యాహ్నము పురాణమైన తరువాత భగవద్గీతా పోటీపరీక్ష జరుపబడినది. విద్యార్థులు మన అవధూతస్వాములవారు రచించిన శ్రీరమణస్తోత్రదశకము, గీతలోని పదునైదవ అధ్యాయము చక్కగా నొప్పజెప్పిరి. అందు ప్రథమమున ఉత్తీర్ణులైన బాలబాలికలకు శ్రీఅవధూతల వారిచే బహుమతులు ఇవ్వబడినవి.

తరువాత వేదాంతోపన్యాసములు ప్రారంభింపబడినవి. అందు మొదట శ్రీ ఆమంచర్ల కృష్ణారావుపంతులుగారు “మీగ్రామ సమీపమున నొక ఆశ్రమ మేర్పడుటయు అందు శ్రీసత్యానందతీర్థావధూతలవారు ఉండుటయు మీ అదృష్టము. ప్రతిదినము ఆశ్రమములో జరుగు పారాయణ భజన వేదాంత విచారణాది కార్యక్రమములలో పాల్గొని శ్రీవారు చెప్పినట్లు నడచుకొని ధన్యులు కండు. మీ యనుష్ఠానమున శ్రీవారిని ఆదర్శముగ నుంచుకొని ముందునకు సాగి నడుపుడు” అని యుపన్యసించిరి. మన అవధూత స్వాములవారు, పట్టాభిరామశర్మగారును శ్రీసుబ్బారావుగారును, శ్రీ నారాయణరావుగారును, శ్రీచిల్లర వెంకట రమణయ్యగారును రమణమహర్షులవారి జీవితోపదేశములను గూర్చి ఉపన్యసించి శ్రోతలను ఆనందపరచుట గావించిరి. ఆనాటి కార్యక్రమము భజన మంగళహారతులతో ముగిసినది.

20-12-39 శ్రీవారు భక్తుల ఆహ్వానమునంగీకరించి నెల్లూరు సంతపేట

శ్రీరాధాకృష్ణవిద్యాలయములో శ్రీరమణ మహర్షులవారి జీవితోపదేశముల గూర్చి భావగంభీరముగ ఉపన్యసించి శ్రోతలను ఆనందింపజేసిరి. ఆ రాత్రియే బయలుదేరి ఇనమడుగు శ్రీసత్యానందాశ్రమము చేరిరి.

తరువాత 26-12-39న మన సత్యానందస్వాములవారును గుళ్ళపలి కొండయ్యగారును శ్రీరమణమహర్షులవారి షష్టిపూర్తి మహోత్సవమును సందర్శించుటకు బయలుదేరి తిరువణ్ణామలై శ్రీరమణాశ్రమము చేరిరి. అచ్చటికి వచ్చు భక్తులకై ఆశ్రమమునకు ఎదుటిస్థలములో పాకలు వేసి వసతులను ఏర్పాటు గావించిరి. అందొక కుటీరమును మనస్వామి యుండుటకు ఇచ్చిరి. జనులు వేనకువేలువచ్చి ఆశ్రమమంతయు నిండిపోయిరి. 27వ తేది బుధవారమే శ్రీభగవానుల షష్టిపూర్తి మహోత్సవ దివసము. ఆనాడు ఉదయమున నిరంతర బ్రహ్మనిష్ఠులగు శ్రీరమణభగ వానులు మాతృ భూతేశ్వరాలయము యెడట తమకై అందముగ అమర్చ బడిన తల్పమందు ఆసీనులైరి. శ్రీరమణభగవానులు ఆసీనులైన మందిర మంతయు మల్లెపూల చేతను, రంగురంగుల పుష్పమాలలచేతను పుష్పగుచ్ఛ ముల చేతను అలంకరింపబడినది. ద్వారమునొద్ద వలయాకారముగ వివిధ వర్ణములు గల విద్యుద్దీపములు అమర్చబడినవి. అప్పుడు శ్రీరమణభగవా నులు మందహాసము నొనర్చుచు తమకటాక్షవీక్షణముల నలుదిశల ప్రసరించుచుండిరి. ఆహా! ఎట్టి ప్రశాంత గంభీరదృష్టి! అప్పుడాస్థల మంతయు జ్ఞానతేజముచే ప్రకాశించుచుండెను. భగవానులను పరివేష్టించిన భక్తులలోకొందఱు కనులమూసికొని ధ్యానమగుల్లైరి. మరికొందరు శ్రీభగవానుల విశాల ఫాలభాగమునుండి నిర్గమించు దివ్యతేజో వాహినిని గాంచి తన్మయులగుచుండిరి. ఇకకొందఱు వీణాదివాద్యముల మీటుచు మధురముగ భక్తితో పాడుచుండిరి. ఇంతలో మాతృభూతేశ్వరపూజను తెల్పు ఘంటానినాదము ప్రణవనాదమువలె వీనులకు విందొనర్చెను. పూజ ముగియగనే విభూతి కుంకుమలు కల యొక పళ్ళెరమునందు కర్పూరజ్యోతి నునిచి మాతృభూతేశునకు నివేదించి దానిని బ్రాహ్మణులు వేదమంత్రము

లతో శ్రీభగవానుల ఎదుటికి తెచ్చిరి. శ్రీభగవానులంత హారతిని స్వీకరించి విభూతి కుంకుమలను లలాటమున ధరించిరి. అంతట భక్తులందరును హారతిని గైకొని విభూతికుంకుమలను ముఖముల ధరించు కొనిరి. ఇట్లు పండ్రెండు గంటలవరకు భగవానుని సన్నిధి న ఆనందముగ కాలము గడపిరి. పిమ్మట వేలమంది దరిద్రనారాయణులకు అన్నదానము చేయ బడెను. తరువాత భక్తులందరు భక్త్యములతో విందునారగించిరి. పష్టిపూర్తి మహోత్సవమునకు వచ్చిన ప్రజలు పదివేలకు మించియుండు రని అంచనా వేయబడెను. మధ్యాహ్నము మూడుగంటలకు శ్రీభగవానులను శ్రీమాతృభూతేశ్వరాలయమునకు ఎదుట ఒక వేదియందు ఆసీనులజేసి భక్తులందరు శ్రీవారిని పరివేష్టించిరి. అప్పుడు శ్రీభగవానులు లేశమాత్ర శిరఃకంపనముతో మందహాసమొనర్చుచుండిరి. కొంతసేపటికి గంభీరముగ బుద్ధదేవునిరీతి నిశ్చలముగ సమాధి నిమగ్నులైరి. మరల భగవానులు సహజస్థితికి రాగ వేలూరు తిరువేంకటానందాశ్రమభక్తులు శ్రీభగవానులకు భక్తితో స్వాగతపత్రము సమర్పించిరి . ఇట్లు పై మహోత్సవమును దర్శించి ఆనందించి మరునాడు శ్రీసత్యానందావధూతలవారు భక్తులతో ఇనమడుగు శ్రీసత్యానందాశ్రమమునకు చేరిరి.

శ్రీసత్యానందాశ్రమములో భగవాన్ శ్రీరమణమహర్షులవారి జయం తృత్యవ సమయమున ఆశ్రమవార్షికోత్సవములనబరగు శ్రీవిశ్వ విజ్ఞాన విహారోత్సవములు శ్రీసత్యానంద తీర్థావధూతలవారి అధ్యక్షతన ప్రతి సంవత్సరము మూడు దినములు మహావైభవముగ జరుపబడుచున్నవి. అప్పుడు గీతాపారాయణములు అభిషేకములు పూజలు మహాత్ముల మహోపన్యాసములు భగవద్గీతా బుర్రకథలు హరికథలు పాటకచేరీలు భరతనాట్యములు ఏకపాత్రాభినయములు జరుపబడుచున్నవి. అప్పుడు పరిసర ప్రాంతములనుండి దూరప్రాంతములనుండియు వేలాది భక్తులు వచ్చి తమ హృదయపాత్రలను జ్ఞానామృతముతో నింపుకొని ఆనందించు చున్నారు. ఆ సందర్భములలో మహాత్ములు రాజకీయనాయకులు తమ

సందేశములను పంపుచున్నారు. ఆ మూడుదినములు వచ్చినవారికి లేదన కుండ కాదనకుండ అతిథిసత్కారము అన్నదానము జరుగుచున్నది. శ్రీవిశ్వ విజ్ఞాన విహారోత్సవములలో ఎవరెవరు ఉపన్యసించిరో సందేశములను పంపిరో వ్రాయబూనిన అదియే రామాయణమంత గ్రంథమగును. ఆ దివ్యాంశములను ప్రతినంవత్సరము “శ్రీవిశ్వమీమాంస” అను సచిత్రాధ్యాత్మిక మాసపత్రిక యందు ప్రకటింపబడుచున్నవి.

1959వ సంవత్సరము మే నెల 9,10,11 తేదీలలో శ్రీసత్యానందాశ్రమ రజతోత్సవములు మహావైభవముగను జయప్రదముగను జరుపుటకు నిశ్చయింపబడినవి. ఆశ్రమ కార్యదర్శి శ్రీమంథా కాశీపతిగారు, శ్రీకమ్మం పల్లి చిన్నగంగారాంగారు(ముంబయి) శ్రీమార్గపురి నరసమ్మగారు, శ్రీ కాంతమ్మగారు ముందు రెండుమాసముల నుండి రజతోత్సవమునకు సంబంధించిన కార్యములను దీక్షతో చేసిరి. భగవాన్ శ్రీసత్యానంద మహర్షులవారు కూడ తమ ప్రచారమునకు విశ్రాంతినిచ్చి 1-4-1959వ తేదీనాటికి శ్రీసత్యానందాశ్రమము చేరిరి. 27-4-59 తేదీనాటికే శ్రీమల్లాది లక్ష్మీకాంతము, శ్రీసంగీతరావు నరసింహమూర్తి తాతానగర్ నుండి ఇనమడుగు శ్రీసత్యానందాశ్రమమునకు వచ్చి రాత్రింబవళ్ళు శ్రమించి ఆశ్రమమునంతటిని వివిధరంగులతోడను విద్యుదలంకారములతోడను శోభావంత మొనర్చిరి.

ముంబయి, తాతానగర్, ఖర్గపూర్ విజయనగరము విశాఖపట్టణము ఎలమంచిలి, హైదరాబాదు, కాకినాడ, రాజమండ్రి తాడేపల్లిగూడెము, ఉంగుటూరు, పూళ్ళ, ఏలూరు, విజయవాడ, గుంటూరు మున్నగు ప్రదేశములనుండియు కావలి, అల్లూరు, కోవూరు, నెల్లూరు, గంగపట్నము, వైపాడు, కొరుటూరు, కోడూరు, లేగుంటపాడు మున్నగు సమీపప్రదేశములనుండియు వేలకొలది ప్రజలు ఆశ్రమమునకు వచ్చిరి. విశాలమైన ఆశ్రమమంతయు ప్రజలతో కిక్కిరిసిపోయెను. 7వ తేదీ సాయంకాలమునకే శ్రీరమణేశ్వరమున పదివేల మంది కూర్చుండుటకు

వీలగు నట్లు విశాలమగు పందిరియు, అందు ప్రధానస్థానమున విశాల వేదియు వేదికపై అమర్చబడిన సుందరమగు చాందినీయు, రంగు రంగుల కాగితపు పుష్పములతో మాలలతో విద్యుదలంకరణములతో గంభీరముగను సుందరముగను ప్రశాంతముగ నుండినది. 9,10,11 తేదిలలో ప్రతిదినము ఉదయము ప్రభాత సేవ, గీతాపారాయణము అభిషేకములు జరుగుచుండెను. 9వ తేది ఉదయము మంగళవాయిద్యములతో నగరసంక్రీర్తనములతో బారులు తీరి వేలాది ప్రజలు నడువ ఉత్సవము ఆనందముగ జరిగినది. ఆనాడు సాయంకాలము 3 గంటలకే శ్రీరమణేశ్వరమున వేలాది ప్రజలు సమావేశమైరి. భగవాన్ సత్యానందమహర్షులవారు అధ్యక్షస్థానము అలంకరించిరి. కాకినాడ శ్రీసచ్చిదానందాశ్రమ స్థాపకురాలగు శ్రీసచ్చిదానందమాతృదేవిగారును శ్రీచదువుల వీరాజుశర్మగారును, శ్రీచిదానందతీర్థస్వాములవారును శ్రీ ఎ. నాగభూషణరావుగారును, శ్రీకుందుర్తి వేంకటనరసయ్యపాకయాజి గారును ఉన్నతాసనముల ఆసీనులైరి. 3 గంటలనుండి 3-30వరకు “శ్రీఅనుభవ వేదాంతప్రదర్శక” శ్రీచదువుల వీరాజుశర్మగారు బ్రహ్మ దర్శనముగూర్చియు 3-50నుండి 4-15వరకు శ్రీసత్యానందాశ్రమ వాసినియునగు శ్రీభారతీదేవిగారు అభ్యాసయోగమును గూర్చియు 4-15నుండి 5-15వరకు శ్రీ ఎ. నాగభూషణరావుగారు ఎమ్.ఎ బి.ఇడి. లెక్చరర్ గవర్నమెంట్ ట్రైనింగ్ కాలేజి నెల్లూరు జీవితాశయమును గూర్చి 5-15నుండి 6 గంటలవరకు శ్రీకుందుర్తి వెంకటనరసయ్యపాకయాజి గారు (సంపాదకుడు మోక్షసాధని) భగవన్నామసంక్రీర్తన ప్రభావమును గూర్చి మహోపన్యాసముల నొసంగిరి. 6 గంటలనుండి 7-10వరకు అధ్యక్షులు భగవాన్ శ్రీసత్యానందమహర్షులవారు శ్రోతలకు భక్తిజ్ఞానములు కలుగునట్లు అనేక ఉదాహరణములతో ముక్తిమార్గమునుగూర్చి గంభీరోపన్యాసము నొసంగి శ్రోతలను ఆనందరసపానమత్తుల గావించిరి.

10వ తేది ఉదయము 8 నుండి 9వరకు శ్రీచదువుల వీరాజుశర్మగారు

అధ్యాత్మయోగము గూర్చియు 9-00 నుండి 9-30వరకు కాకినాడ శ్రీసచ్చిదానందాశ్రమ బాలబాలికలు గురుభక్తినిగూర్చియు నామమహిమను గూర్చియు ఉపన్యసించి శ్రోతల ఆనందపరచిరి. పిమ్మట శ్రీవిశ్వవిజ్ఞానవిహార మను విశాల సుందరభవనములో దివ్యసింహాసనమున భగవాన్ శ్రీ సత్యానందసద్గురుదేవులు ఆసీనులగావించి శ్రీవారి కంఠమును పుష్పమాల లచే అలంకరించిరి. అప్పుడు శ్రీమంథా కాశీపతిగారు శ్రీవారి పాదకమలములకు వేదోక్తముగ క్షీరనారికేళతారకతీర్థకాశీజలములతో అభిషేకించిరి. పిమ్మట శ్రీమహర్షులవారు పద్మాసనాసీనులై నిశ్చల గంభీర ఆనందస్థితి యందు ఉండిరి. అంతట శ్రీకాశీపతిగారు శ్రీభగవానుల పాదుకలకు భక్తితో శ్రీనారాయణమృగారు అష్టోత్తర శతనామములను చదువుచుండ తన్మయీభావమును పొంది పూజ చేసిరి. అప్పుడచట సమావేశమైన వేలాది భక్తులు బ్రహ్మతేజోవిరాజిత శ్రీసత్యభగవానుని దివ్యమంగళరూపమును దర్శించి బ్రహ్మానందమును పొందిరి. పిమ్మట శ్రీసత్యర్షులవారికి మహావైభవ ముతో మహిళామణులచే భక్తిరసము ఉ ప్పొంగ మంగళగానములు పాడుచుండ ఆనందకరూపుర నీరాజనము లొసంగబడినవి. భక్తులందరు నిలువబడి శ్రీసత్యానందభగవానునిపై దృష్టినిలిపి భక్తిశ్రద్ధలతో మంత్ర పుష్పము పరింపబడినంతనే శ్రీవారి దివ్యచరణసరోజములపై భక్తితో పుష్పములనర్పించి ధన్యతను బడిసిరి. అంతట శ్రీభగవానుల వారు తమ అమృతహస్తముతో ప్రసాదమును పంచిపెట్టి అందఱును అత్యంతభక్తితో స్వీకరించి తమ జన్మలు సార్థకపరచుకొన్నామని భావించిరి. మధ్యాహ్నము 3-30 నుండి 5-30 గంటలవరకు ‘ఆర్షవిద్యా విభూషణ’ శ్రీజటావల్లభుల పురుషోత్తంగారు ఎం.ఎ. సీనియర్ లెక్చరర్ ఎస్.ఆర్ ఆర్ సి.వి.ఆర్ కాలేజి విజయవాడ చిత్తశుద్ధిని గూర్చి చక్కనిభాషలో శ్రోతలు ఆనందనిమగ్నులగునట్లు ఉ పన్యసించిరి. 5-30నుండి 6-05 వరకు మహాత్ములనుండియు రాజకీయ నాయకులనుండియు వచ్చిన సందేశములు చదువబడెను. 6-05 నుండి

6-20వరకు శ్రీసత్యానందాశ్రమ రజతోత్సవ సంచికలు పంచబడెను. 6-20 నుండి 7-30 వరకు భగవాన్ శ్రీసత్యానంద మహర్షులవారు ఆత్మవిద్యనుగూర్చి శ్రోతల మనంబులు సంస్కరింపబడు నట్లు ఉపన్యసించిరి. 7-30 నుండి 9-30వరకు కాకినాడ శ్రీ సచ్చిదానందాశ్రమ బాలికలు మహోత్సాహభరితులై భగవద్గీత బుర్రకథను గానమొనర్చిరి.

11-5-1959 చివరి రోజు ఉదయము గీతాపారాయణము సుప్రభాతము మొదలగునవి అయిన తరువాత ఉదయము 8 నుండి 9 వరకు శ్రీ చదువుల వీరాజుశర్మగారు భక్తితత్త్వమునుగూర్చియు, 9 నుండి 10 వరకు కాకినాడ శ్రీసచ్చిదానందాశ్రమ బాలికలు ఆధ్యాత్మవిద్యను గూర్చి ఉపన్యసించిరి. మధ్యాహ్నము 3-20నుండి 4-20 వరకు శ్రీచిదానందతీర్థస్వాములవారు భగవద్గీతానుగూర్చి, 4-20నుండి 5-20వరకు శ్రీఐ పాండురంగారావు గారు ఎం.ఎ;బి.ఇడి; పిహెచ్.డి. హిందీ ఎడ్యుకేషన్ సొసైటీ స్పెషల్ ఆఫీసర్ హైదరాబాద్ వారు “సాహిత్యము-భక్తి” అను విషయమును గూర్చి ఉపన్యసించిరి. 5-30నుండి 6 గంటలవరకు శ్రీవేమూరి నృసింహ శాస్త్రిగారు ఏకపాత్రాభినయము గావించిరి. 6 నుండి 6-30వరకు శ్రీసంగీతపు నరసింహమూర్తిగారు హాస్యప్రదర్శనము గావించిరి. 6-30నుండి 7-15 వరకు సభాధ్యక్షులగు భగవాన్ శ్రీసత్యానందమహర్షులవారు జీవితపరమా వధిని గూర్చి దివ్యభావసమన్వితములై సహజసమాధిభాషలో మహోన్నత భావములను వ్యక్తీకరించుచు ఉపన్యసించిరి. 7-15నుండి 8-15వరకు శ్రీసచ్చిదానందాశ్రమ బాలికలు భగవద్గీతాబుర్రకథను గానమొనర్చిరి. 8-15నుండి 10వరకు తాడేపల్లిగూడెం శ్రీనటరాజనాట్యమండలివారిచే శాస్త్రీయ భరతనాట్యము వివిధభంగిమలతో ప్రజలు అద్భుతానందముల నొందునట్లు ఒనర్పబడెను. కమలమునుండి మెల్లగ పైకి వచ్చి నృత్య మొనర్చిన బాలిక కౌశలమును ప్రజలు విశేషముగ మెచ్చుకొనిరి. ఇట్లు రజతోత్సవములు ఆనందముగ జయప్రదముగ నిర్వహింపబడినవి. ఈ

నాటికిని కొందరు ఆ ఉత్సవదృశ్యములను వర్ణించుచు చెప్పుచుందురు.

విశాఖపట్టణమున నొక సుందర ప్రదేశమున 1956వ సంవత్సరము జూన్ నెల 7వ తేది భగవాన్ శ్రీసత్యానందమహర్షులవారిచే శ్రీసత్యానంద విశ్వవిహార్ స్థాపింపబడినది. మరియు 29-7-1956న శ్రీవిశ్వవిజ్ఞాన సంఘము శ్రీమహర్షులవారిచే స్థాపింపబడినది. ఈ సంఘ యాజమాన్యము న ప్రతిసంవత్సరము మూడు దినములు శ్రీవిశ్వవిజ్ఞాన విహారోత్సవములు భగవాన్ శ్రీసత్యానందమహర్షులవారి అధ్యక్షతన నడుపబడుచున్నవి. అప్పుడు గీతాపారాయణములు, మహాత్ముల మహోపన్యాసములు, భగవద్గీతా బుర్రకథలు, హరికథలు, పాటకచేరీలు, ఆధ్యాత్మిక విషయిక సినిమా ప్రదర్శనములు, ఏకపాత్రాభినయములు ఆనందకరముగ జరుపబడుచున్నవి.

పదునాఱవ ప్రకరణము

శ్రీసత్యానందాశ్రమము - వివిధ సంస్థలు

ధ్యానమందిరము

శ్రీసత్యానందతీర్థావధూతలవారు ధ్యానమందిరమున పదిసంవత్సరములు మౌనముతో తపంబొనర్చి 1944వ సంవత్సరము సెప్టెంబరు 27వ తేది పూర్ణయోగసిద్ధినిొందిరి. అందువలన ధ్యానమందిరము ప్రశాంత గంభీరాధ్యాత్మిక వాతావరణముతో విలసిల్లు చున్నది. కల్పితదృశ్యవాతావరణమునకు దూరముగ నుండుటవలన అది నిర్మలముగను, తపోయోగ్యము గను, ఏకాంతముగను, ప్రకాశవంతముగను, ఆధ్యాత్మిక ప్రబోధకముగను అలరారుచున్నది. ఇచటనే శ్రీసత్యానందావధూతలవారు శ్రీమద్భగవద్గీతకు “తత్త్వార్థసూచిని” యను విపుల వ్యాఖ్యానమును అత్యద్భుతముగను సకల

యోగసమన్వయ రూపముగను నూతన భావస్ఫూర్తిదాయకముగను సరళ భాషలో రచించిరి. శ్రీతీర్థావధూతలవారు తపంబొనర్చిన దివ్యస్థలమగుట వలన దర్శకులీ ధ్యాన మందిరమున కొంతవడి ధ్యానమొనర్చుచు దివ్యానుభవముల నొందుచున్నారు. ఇప్పుడు దీనికి ఇరువైపుల రెండు బ్రహ్మచారి కుటీరములు చక్కగ నిర్మింపబడినవి. ప్రస్తుతము ఆ మందిర మంతయు శిథిలమైయున్నది. దానిని పునర్నిర్మింపవలయునని ఆకాంక్ష దాతలు ముందుకు వచ్చినచో శ్రీసత్యదేవుని ధ్యానమందిరమును మరల చక్కగ నిర్మింపవలయసియున్నది.

శ్రీమహర్షి గ్రంథాలయము

1935వ సంవత్సరము మేనెల 1వ తేదీన శ్రీసత్యానందతీర్థావధూతల వారు శ్రీమహర్షి గ్రంథాలయమును స్థాపించిరి. శ్రీవారనేక గ్రంథములు తెప్పించి ఆ గ్రంథాలయమునందుంచిరి. ఉదార హృదయముగలవారనేకులు ఎన్నియో అమూల్యగ్రంథములను ఈ గ్రంథాలయమునకు సమర్పించిరి. ఇప్పుడు సంస్కృతాంధ్రాంగ్ల హిందీభాషలయందు సుమారు రెండువేల గ్రంథములు ఉన్నవి. అవి యన్నియు బీరువాలలో చక్కగ అమర్చబడియున్నవి. ఈ గ్రంథాలయమునకొక పఠశాలయము కూడ అనుబంధముగ యున్నది. అందు సుమారేబది మాసపత్రికలు పక్షపత్రికలు వారపత్రికలు వచ్చుచున్నవి. అనేకులీ గ్రంథములను పత్రికలను చదివి విజ్ఞానము నొందుచున్నారు. ఇప్పుడు ఈ గ్రంథాలయము స్వర్ణోత్సవభవన ముపై గలమిద్దెపైకి మార్చబడియున్నది.

శ్రీరమణేశ్వరము

1935వ సంవత్సరము సెప్టెంబరు 22వ తేదీన సాధకులకు ఉపయోగార్థము శ్రీసత్యానందావధూతలవారిచేతను శ్రీవారి ఆధ్వర్యమున బ్రహ్మచారులచేతను శ్రీచక్రాకారముగ మూలతత్త్వ ప్రతిపాదకమగు బృహత్ అష్టాక్షరీమంత్రమును వ్యక్తపరచు ఎనిమిది మహా వృక్షములు

నాటింపబడినవి. దీనికి శ్రీరమణేశ్వరము అను నామమివ్వ బడినది. దీనియందున్న ఎనిమిది రకములగు మఱ్ఱి పొగడ ఉసిరిక, వేప అశోక మామిడి రావి బిల్వవృక్షములు బాగుగ పెరిగి, పూర్వార్ణ్యములను స్మృతికి దెచ్చుచున్నవి. వటవృక్షము మాత్రము శ్రీసత్యానందతీర్థావధూతల వారిచే నాటబడి మహావృక్షమై ఆధ్యాత్మిక తేజమును వెదజల్లుచున్నది. ఈ స్థలము మహాపవిత్ర వాతావరణముగలదై కొంతవడి యిట ధ్యాన మొనర్చువారికిది దివ్యానుభవమును ప్రశాంతిని ప్రసాదించుచున్నది. ఇచ్చట సాముదాయిక ప్రార్థనలు మహాసభలు జరుపబడుచున్నవి. ఇచ్చట ఉపాసకులు జపతప ధ్యానాదులసల్పుచు దివ్యానందమున నోలలాడు చున్నారు.

అయితే 1979లో గాలివాన తుఫాన్ అతి భీకరముగ వచ్చినది. అప్పుడు పొగడ చెట్లు తప్ప ఈ వృక్షములన్నియు కూలిపోయినవి. ఇప్పుడు ఆ స్థానమున వాయవ్యదిశగ 2018లో గోశాల నిర్మింపబడినది.

శ్రీ ప్రణవతారకేశ రమణ మందిరము

1937వ సంవత్సరము డిశంబరు 19వ తేదీన శ్రీతీర్థావధూతలవారిచే ప్రారంభోత్సవము గావింపబడిన శ్రీప్రణవ తారకేశ రమణ మందిరము పూజా జపధ్యానాదులకు ఉపయోగపడుచున్నది. అనేకమంది సాధకులు వచ్చి గర్భగుడియందున్న మూర్తులను దర్శించి ఆధ్యాత్మిక లాభమును పొందుచున్నారు. ఈ మందిరము శ్రీసత్యానందాశ్రమమునకు హృదయమై ప్రకాశించుచున్నది. శ్రీతారకేశ్వరదివ్యమూర్తి ముఖ్యస్థానమును అలంకరించియున్నది. ఇంకను జగదంబమహాదేవి, శ్రీలక్ష్మీసత్యనారాయణ స్వామివారు, శ్రీలక్ష్మణసమేత శ్రీసీతారామచంద్రస్వామివారు, మురళీ కృష్ణభగవానుడు, శ్రీదత్తాత్రేయ భగవానుడు భగవాన్ శ్రీసత్యానందమహర్షుల వారి దివ్యకరకమలములచే ప్రతిష్ఠింపబడియున్నారు.

1937లో కట్టబడియున్నందున మరియు 1979లో పెద్ద గాలివాన

తుఫాన్ కారణముగ అచటవున్న పెద్దపెద్ద వటవృక్షములు అన్నియు దేవాలయముపై బడినందున ఆ మందిరమంతయు శిథిలమై వర్షమునకు అర్చామూర్తులపై నీరు పడుచున్నందున ఆ మందిరము స్థానముననే శ్రీసత్యానందాశ్రమ ప్రథమ పీఠాధిపతులు పూజ్య శ్రీబ్రహ్మానందతీర్థస్వాములవారి పవిత్ర సంకల్పముతో మందిరము 2015 శంకరజయంతి నాడు పునర్నిర్మాణమునకు శంకుస్థాపన గావింపబడినది. ఒకసంవత్సర కాలములో చక్కగ మందిరము భక్తుల సహకారముతో పునర్నిర్మాణము గావించి మరల పూజ్య శ్రీ బ్రహ్మానందతీర్థస్వాములవారి పవిత్ర కరకమలములచే 21-4-2016 వైశాఖశుద్ధ పంచమి శంకరజయంతినాడు శ్రీలక్ష్మీగణపతి స్వామివారితో కూడ ప్రతిష్ఠింపబడినది.

శ్రీవెంకమాంబ సమాధి

ఆశ్రమమునందున్న శ్రీవెంకమాంబ సమాధిపై 11-9-1940న మందిరము కట్టబడినది. ఈ మందిరము వెంకమాంబాలయ మని పిలువబడుచున్నది. 1900వ సంవత్సరమున మహాజ్ఞాన సంపన్నురాలు నగు శ్రీవెంకమాంబగారు మహాసమాధి నొందిరి. మహాసమాధి నొందుటకు పూర్వము ఈమె తన పుత్రునితోడను పుత్రికలతోడను “ఈగ్రామమునకు తూర్పున నున్న తమ తోటలో తన శరీరమును సమాధిగత మొనర్చుడనియు కొంతకాలమున కా స్థలమున ఒక పుణ్యాశ్రమము నిర్మింపబడుననియు ఒక మహాత్ము డచటికి వచ్చుననియు అచట నివసించు ననియు భావి సంఘటనను దివ్యదృష్టితో నుడివెను. ఆమె సమాధి నొందిన తర్వాత ఆమె పవిత్రదేహమును ఆమె జెప్పినటుల తోటయందు సమాధి యొనర్చిరి. ఆమె ఆనాడు చెప్పినటుల ముప్పది నాలుగు సంవత్సరములకు శ్రీసత్యానందాశ్రమము స్థాపింపబడినది. అనగ 1934 డిశంబరు 24వ తేది శ్రీసత్యానందాశ్రమము శ్రీరమణమహర్షి జయంతినాడు శ్రీసత్యానంద మహర్షులవారిచే స్థాపింపబడినది.

శ్రీవిశ్వమీమాంస కార్యాలయము

శ్రీసత్యానందతీర్థావధూతలవారిచే 1947 నవంబరు నుండి “శ్రీ విశ్వమీమాంస” యను అభ్యుదయ సచిత్రాధ్యాత్మిక మాసపత్రిక నడుపబడుచున్నది. ఇది మహాత్ములయొక్కయు పండితులయొక్కయు వివిధ వ్యాసములతోడను మహాపురుషుల సదుపదేశములతోడను, ధర్మవీరుల ధర్మనిర్ణయములతోడను విరాజిల్లుతున్నది. సంసారసాగరమున పయనించు యాత్రికులకిది జ్యోతిస్థాపము అని విద్వాంసులు ప్రశంసించియున్నారు. మరికొందఱు విజ్ఞులు అనుష్ఠాన రహస్యములను వెల్లడించి, జీవితపరమా వధిని నిర్ణయించి, జీవితభారమును తగ్గించి శాశ్వత సుఖము నొసంగు పారిజాత మని వేనోళ్ళ కీర్తించియున్నారు. ప్రతినెల మొదటితేదీకి పత్రిక చందాదారులకు పంపబడుచున్నది. పాఠకులౌసమయమునకు వేచియుండి పత్రిక కొరకు నిరీక్షించుచు శ్రీసత్యానంద తీర్థావధూతలవారి వ్యాసముల చదువ ఉవ్విళ్ళూరుచున్నారు. ఏకారణముచేతనైన పత్రిక రానిచో పరితాపముతో ఆశ్రమమునకు తెల్పుచున్నారు. ఇందువలన ప్రజలకీ పత్రిక యెడల గల ఆదరాభిమానములు విశదమగుచున్నవి. ప్రస్తుతము ఈ పత్రిక సంవత్సర చందా 100/-రూపాయలు శాశ్వత చందా 2000/-.

శ్రీసత్యానంద ముద్రణాలయము

శ్రీవిశ్వమీమాంస మాసపత్రిక నిర్విఘ్నముగ నడపుటకై శ్రీమహర్షులవారు 1972వ సంవత్సరమున శ్రీసత్యానంద ముద్రణాలయమును స్థాపించిరి. అందు ఆశ్రమవాసులు, శిష్యులునునైన సన్న్యాసులు బ్రహ్మచారులే సేవా భావముతో పత్రికను కూర్చి ముద్రించి ప్రచురించుచున్నారు. ఇందు శ్రీవిరజానందతీర్థస్వాము, బ్రహ్మచారి పురుషోత్తం బ్రహ్మచారి రామలింగం అత్యంతశ్రద్ధతో పనిచేయుచుండిరి. ఈ ముద్రణాలయములో ఇతర పనులు తీసికొనబడవు. ఇదియొక ఆదర్శాత్మకమైన సేవా తత్త్వమును ప్రబోధించు ముద్రణాలయము. ఇది శ్రీసత్యర్షుల కర్మయోగతత్త్వమునకు ప్రతీకము.

ప్రస్తుతము కంప్యూటరు యుగము వచ్చినతరువాత ఆ లెటర్ ప్రింటింగ్ మిషనును తీసివైచి 2002 సంవత్సరములో కంప్యూటరు తీసికొన బడినది. 2003 నుండి శ్రీహరితీర్థస్వాములవారు స్వయముగ ఈ పత్రికను పర్యవేక్షించుచు వారే స్వయముగ టైపు మొదలగునవి సెట్టింగ్ చేసి ముద్రణకొఱకు ప్రెస్‌నకు పంపుచున్నారు. అచట ప్రింట్ చేయబడి మన ఆశ్రమమునకు వచ్చుచున్నవి. కొంతకాలము నెల్లూరు అరుణగ్రాఫిక్స్‌లో ముద్రణ జరుగుచుండినది. ప్రస్తుతము విజయవాడ నిర్మలా ఆఫ్‌సెట్ ప్రింటింగ్ ప్రెస్‌నందు ముద్రింపబడుచున్నది. శ్రీసత్యానందాశ్రమ విశ్వమీమాంస కార్యాలయము నుండి చిరునామాలతో కూడిన కవరులలో పెట్టి స్టాంపులు అతికించి, నెల్లూరు ఆర్‌ఎమ్‌ఎస్‌లో పోస్ట్ చేయబడుచున్నవి.

శ్రీవిశ్వవిజ్ఞాన విహారము

ఉపన్యాసములు, భజనలు సత్సంగసమావేశములు నిర్వహింపబడుటకు ఒక విశాల భవనము ఆశ్రమ పురోభాగమున నిర్మింపబడినది. ఈ భవనము నకు శ్రీసత్యానందతీర్థావధూతలవారిచే శ్రీవిశ్వవిజ్ఞాన విహారము అను నామ మివ్వబడినది. 1950 వ సంవత్సరము జనవరి 4వ తేది శ్రీవారిచే ప్రవేశోత్సవము జరుపబడినది. ఈ విహారము విశాలమై అవతార పురుషుల యొక్క యు మహాత్ములయొక్కయు చిత్రపటములతో అలరారుచు ఆధ్యాత్మిక వాతావరణమును విరజిమ్ముచున్నది. ఇచట ప్రతిదినము తత్త్వవిచారణ భజనలు జరుగుచున్నవి. ఈవిహారమున శ్రీసత్యానందతీర్థావధూతలవారు ఆశ్రమములో ఉన్నప్పుడు ఆధ్యాత్మిక దివ్యాంశములను ఉపన్యసించు చుండెడివారు. గీతాపారాయణమును చేయబడుచుండెడిది. అనేకమంది భక్తులు వచ్చి శ్రీఅవధూతలవారి దివ్యబోధను విని ఆనందించుచుండిరి. ఇచట శ్రీసత్యభగవానులవారి సమున్నత సుందర ఛాయాచిత్రము దర్శకులను అమాంతముగ ఆకర్షించుచున్నది.

శాంతి కుటీరము

శ్రీసత్యానందాశ్రమమునకు తూర్పుప్రక్కగ నున్న శాంతి కుటీరము ఆశ్రమమునకు సంబంధించిన గృహస్థభక్తులు నివసించుటకు ఉపయుక్తమగున్నది. ఈ కుటీరము విశాలముగనుండి చుట్టును ప్రహరీకలిగియున్నది.

శాంతికుటీరము శిథిలమైనందున 2016 విజయదశమినాడు పూజ్య శ్రీబ్రహ్మానందతీర్థస్వాములవారి కరకమలముచే శంకుస్థాపన చేయబడినది. ఇప్పుడు ఆ స్థానముననే 4 అంతస్తులతో భవనము నిర్మింపబడుచున్నది. గ్రౌండుఫ్లోరు అన్నపూర్ణభవనము, 1వ అంతస్తునందు శ్రీమహర్షులవారు నామకరణ మిడిన శాంతికుటీరము, పద్మావతీ భవనము కూడా శిథిలమైనందున రెండవ అంతస్తునందు పద్మావతీ భవనము, మూడవ అంతస్తునందు ఆశ్రమ పీఠాధిపతి నివసించుటకు సద్గురు నిలయము నిర్మింపబడుచున్నది. ఈ 2019 మహాశివరాత్రినాటికి ఆ భవనసముదాయము నిర్మాణము పూర్తి యగునని భావించుచున్నాము. గ్రౌండుఫ్లోరు అన్నపూర్ణ భవనము ఏర్పాటు గావింపబడుచున్నది. వంటశాల భోజనశాల రెండు అందు నిర్మాణము గావింపబడుచున్నవి.

శ్రీసత్యానంద ధామము

శ్రీరమణేశ్వరమునకు ప్రక్కగ శ్రీసత్యానందధామము సుందర విశాల హర్మ్యము 1972వ సంవత్సరము జరిగిన శ్రీసత్యానందమహర్షులవారి షష్టిపూర్తి చిహ్నముగ నిర్మింపబడినది. ఈ భగవనము ఉపన్యాసములకు వినియోగించుచున్నాము. 1996 అక్టోబరు 16వ తేది మధ్యాహ్నము 12 గంటలకు అభిజిల్లగ్నమువేళ తమ పార్థివ శరీరమును విడిచి అనంత అఖండ పరబ్రహ్మమునందు శ్రీసత్యానందమహర్షులవారు లీనమైనారు. శ్రీమహర్షులవారి పార్థివ శరీరమును ఈ భవనము నందే సమాధి చేయబడినది. వారి బృందావనము ఏర్పాటు అయినప్పటినుండి గీతాపారాయణము ఉపన్యాసములు ఈ భవనమునందే జరుగుచున్నవి.

ఇప్పుడు ఇదియు శిథిలావస్థయందు ఉన్నది. వర్షము పడినచో మందిర మంతయు నీరు కారిపోవుచున్నది. శ్రీవారి సమాధిమందిర బృందావనము కూడా నిర్మాణము చేపట్టవలసియున్నది. భక్తుల సహాయసహకారములతో దానిని నిర్మింపవలయు నని ఆకాంక్ష.

శ్రీగురుదేవ నిలయము

శ్రీవిశ్వవిజ్ఞాన విహారమునకును, శ్రీతారకేశ్వర మందిరమునకు మధ్య భాగమున “గురుదేవనిలయము” విశాల భవనము 1975వ సంవత్సరములో జరిగిన శ్రీవిశ్వవిజ్ఞాన మహాయజ్ఞ స్మారకముగ కట్టబడినది. ఈ భవనమునకు శ్రీసత్యానందమహర్షులవారి వివిధదశలలో తీయబడిన ఛాయాచిత్రములతో విరాజిల్లు పెద్ద చిత్రపటములు కలవు. ఈ భవనము అపుడపుడు పారాయణ భజన ఉపన్యాసములకు ఉపయోగపడుచున్నది.

విశ్వశాంతి నికేతనము

1977వ సంవత్సరములో జరిగిన శ్రీవిశ్వశాంతి మహాయజ్ఞ స్మారక చిహ్నముగా శ్రీవిశ్వశాంతి నికేతనము గురుదేవ నిలయముపై నిర్మింపబడి ఆధ్యాత్మిక సాధకులు ఆంతరంగిక సమావేశములకు ఉపయోగపడుచున్నది.

శ్రీపద్మావతీ నివాసము

శ్రీవిశ్వశాంతి మహాయజ్ఞమును స్మరణ తెచ్చుటకై “శ్రీపద్మావతీ నివాసము” అను విశాలభవనము కట్టబడి అతిథులకు వసతికై యివ్వబడుచున్నది. ఇదియు శిథిలమైనందున అన్నపూర్ణభవనము శాంతికుటీరము పై భాగములో నూతనముగ నిర్మింపబడుచున్నది.

శ్రీసత్యానందమహర్షులవారి శతజయంతి భవనము

2011 ఫిబ్రవరి 27,28, మార్చి 1,2 తేదీలలో భగవాన్ శ్రీసత్యానంద మహర్షులవారి శతజయంతి మహోత్సవములు అత్యంత వైభవోపేతముగ

పూజ్య శ్రీ బ్రహ్మానందతీర్థస్వాములవారి సర్వాధ్యక్షతన జరిగినవి. భారతదేశ నలుమూలలనుండి మహాత్ములు పరివ్రాజకులు, మరాఠిపతులు, పీఠాధిపతులు ఇందు పాల్గొని తమ ప్రబోధములను అనుగ్రహించినారు. దేశ విదేశములయందు గల శ్రీవారి వేలాదిమంది భక్తులు ఈ ఉత్సవములలో పాల్గొనినారు. ఆ సందర్భముగ ఒక అతిథి భవనము నిర్మింపబడినది. ఆశ్రమమునకు వచ్చు భక్తులకు చక్కగ ఉపయోగపడుచున్నది.

శ్రీవిశ్వవిజ్ఞాన పరిషత్

ఆశ్రమ మిట్లు దినదినాభివృద్ధి నొందుచుండ శ్రీసత్యానందతీర్థావధూతల వారికి నైతిక శిక్షణతో కూడిన విద్యాసంస్థ నొకదానిని స్థాపింప సంకల్పము కలిగెను. నేటి విద్యావిధానమునందలి లోపములను శ్రీఅవధూతలవారు బాగుగ నెఱింగి దీనిని సంస్కరించుటెటుల యని నిరంతరము యోచించు చుండిరి. అవిధేయత అన్యతము ధూమ్రపానము గురునింద మున్నగు దుర్గుణములు కలిగి నైతిక శిక్షణ కాని, ఆధ్యాత్మిక వాసన కాని లేక నేటి యువత యున్నత పాఠశాలలయందును కళాశాలలయందును విద్యార్థులు గడపు శోచనీయ జీవితములను గాంచి వారికి భాషాజ్ఞానము క్రమశిక్షణ నైతికనిష్ఠ, అధ్యాత్మచింతన నేర్పుటకు ఉదారహృదయులగు శ్రీఅవధూతల వారు శ్రీవిశ్వవిజ్ఞానపరిషత్ అను వేసవి పాఠశాలను నెలకొల్పిరి. ఇది 1949 మే నెలలో మొదట స్థాపింపబడినది. అప్పటినుండి 1952వరకు ప్రతिसంవత్సరము వేసవియందు ఒకనెలదినములు జయప్రదముగ నడిచినది. నిశాకరుడు లేని నిశీధివలెను దిననాథుడులేని జలజాతము వోలెను, నైతిక శిక్షణలేని లొకికివిద్య రాణింపదు. శీలమే మానవునికి వన్నె తెచ్చునది. ఇది లేనిదే యెంత విద్య నేర్చుకొనినను నిష్ప్రయోజనము. భౌతికనైతిక విద్యల సమ్మిశ్రితముగావించి క్రమశిక్షణాపూర్వకమైన ఆధ్యాత్మిక జీవనము గడుపుచు విజ్ఞానము నార్జింప ఆసక్తులగు విద్యార్థులకు ఈ విశ్వవిజ్ఞాన పరిషత్తు కల్పతరువు.

నిష్కామకర్మను తాముచేయుచు, విద్యార్థులచేత చేయించుచు వారినందరిని ఆదర్శకర్మవీరులుగ చేయుటయే శ్రీసత్యానందతీర్థావధూతల ఆశయము. ఇట్టి ఉత్తమాశయములతో స్థాపింపబడి నడుపబడుచున్న యీ విశ్వవిజ్ఞానపరిషత్తునుగూర్చి శ్రీ శివానందస్వాములవారు ఆనందకుటీరము హృషీకేశము హిమాలయములు, శ్రీస్వామి రామదాసుగారు ఆనందాశ్రమము కన్ఘన్ గాడు దక్షిణకన్నడ జిల్లా, శ్రీకైలాసానందస్వాములవారు శ్రీరామకృష్ణమఠము మద్రాసు, శ్రీఆదిదేవానందస్వాములవారు శ్రీరామకృష్ణమఠము, మద్రాసు, శ్రీరాజేశ్వరానందస్వాములవారు శ్రీసచ్చిదానంద సంఘాధ్యక్షులు మద్రాసు, శ్రీఅనుభవానందస్వాములవారు శ్రీరామకృష్ణ భక్తసమాజాధ్యక్షులు బాపట్ల, శ్రీనిర్వికల్పానందస్వాములవారు శ్రీరామకృష్ణ మఠము ఒరిస్సా, శ్రీనిత్యానంద స్వాములవారు కైలాసాశ్రమాధ్యక్షులు శ్రీకాళహస్తి, శ్రీరామకృష్ణానంద బ్రహ్మచారిగారు శ్రీభూమానందాశ్రమము గండిక్షేత్రము, శ్రీ చక్రవర్తుల రాజగోపాలాచారిగారు, శ్రీడాక్టర్ భోగరాజు పట్టాభిసీతారామయ్యగారు, శ్రీటంగుటూరు ప్రకాశంపతులుగారు మున్నగు ఆధ్యాత్మిక రాజకీయనాయకులు హృదయపూర్వకముగ ఈ పరిషత్తును ప్రశంసించుచు తమ దివ్య సందేశములను పంపియున్నారు. అవి యన్నియు శ్రీవిశ్వమీమాంస అను మాసపత్రికయందు ప్రకటింపబడియున్నవి.

శ్రీరమణ సత్యానంద భక్తసమాజము ఉంగుటూరు

పశ్చిమగోదావరి జిల్లా ఉంగుటూరునందు శ్రీసత్యానందమహర్షులవారు ప్రబోధమున 1944వ సంవత్సరము అక్టోబరు 17వ దేతిన శ్రీరమణ సత్యానంద భక్తసమాజము స్థాపింపబడి ప్రజలకు కర్మ భక్తి జ్ఞానముల యందు విజ్ఞానమునందించుచున్నది. అట ప్రతినంవరము శ్రీరమణ జయంతి మహావైభవముగ జరుపబడుచున్నది. 1990వరకు నడిచినది.

శ్రీసత్యదేవ మహిళా సంఘము - విజయనగరము

ఈ సంఘము విశాఖపట్టము జిల్లా విజయనగరమున స్థాపింపబడి భజనలు తత్త్వ విచారణములను సాగించి స్త్రీలలో ఆధ్యాత్మిక విజ్ఞానమును కలిగించుచున్నది. ఇచట ప్రతినంవత్సరము శివరాత్రినాడు శ్రీసత్యానంద మహర్షులవారి జన్మజయంతి జయప్రదముగ జరుపబడేది.

శ్రీసత్యానంద సేవాసమితి - మహిళా సమాజము - టాటానగర్

బిహార్ రాష్ట్రమందలి టాటానగర్ న శ్రీసత్యానందసేవాసమితి శ్రీసత్యానంద మహిళా సమాజము స్థాపింపబడి ప్రతిఆదివారము భజనలు తత్త్వవిచారణలను నిర్వహించి ప్రజలలో ఆధ్యాత్మిక చైతన్యమును కలిగించు చున్నది. ఈ సమాజసభ్యులు శ్రీసత్యానందమహర్షులవారి జయంతి మహోత్సవములు అతివైభవముగ జరుపు అప్పుడప్పుడు శ్రీమహర్షుల వారిని టాటానగరునకు ఆహ్వానించి శ్రీవారి దివ్యవాణిని తాము వినుచు ఇతరులకు కూడ విన అవకాశమును కలిగించుచుండెడివారు.

శ్రీగీతామండలి - ఖుర్దారోడ్

శ్రీఎ. గౌరీశ్వరరావుగారి ఆహ్వానమున శ్రీసత్యానంద తీర్థావధూతలవారు 1951 ఏప్రిల్ 1వ తేది నుండి 7వ తేది వరకు ఒరిస్సా రాష్ట్రమున ఖుర్దారోడ్ భగవతీ దేవాలయమువద్ద భగవద్గీతోపన్యాసములొసంగిరి. పురప్రముఖులు, ఉన్నతోద్యోగులు అనేకమంది వచ్చి శ్రీవారి మహోపన్యాసములను విని యత్యుత్సాహపడి శ్రీగీతామండలిని స్థాపించుకొనిరి. అప్పటి నుండి సభ్యులు ప్రతిఆదివారము అచట ఉపన్యాసములు భజనలు కృష్ణార్జున సంవాదములు జరుపుకొనుచు ఆధ్యాత్మిక లాభమును పొందుచున్నారు.

భగవాన్ శ్రీసత్యానందమహర్షి భక్తమండలి - ముంబయి

ముంబయిలోని తెలుగువారి ఆహ్వానము నంగీకరించి శ్రీసత్యానంద

తీర్థావధూతలవారు మాతాజీ మౌనమ్మగారితో 1952వ సంవత్సరము మార్చి 2వ తేది ఆదివారమునాటికే ముంబయి చేరిరి. ముంబయి ప్రముఖులు పౌరులు దాదర్ స్టేషనులో శ్రీవారిని పుష్పమాలాలంకృతుల గావించి ఘనముగ స్వాగత మొసగి మోటారుకారులో కూర్చుండజేసి శ్రీ సత్యానందతీర్థావధూతలవారికి జై అను నినాదములతో మహా వైభవముగ ఉత్సవమును జరిపిరి. ఆనాడు డిలైసిల్ రోడ్ కబీరుమందిరములో జరిగిన బహిరంగసభలో తత్త్వవిజ్ఞానమహాపరిషత్, శ్రీమార్కండేయ పద్మశాలి సేవా సమాజముల తరపున శ్రీతీర్థావధూతలవారికి “భగవాన్” “మహర్షి” అను బిరుదము లొసంగబడినవి. ఆనాటి నుండి 11వ తేదివరకు డిలైసిల్ రోడ్డు కబీరుమందిరములో శ్రీవారు గీతోపన్యాసముల నొసంగిరి. శ్రీవారి మహోపన్యాసములచే ప్రేరేపింపబడి ముంబయి పౌరులు శ్రీవారి దివ్యనామమున 10-3-1952లో “భగవాన్ శ్రీసత్యానందమహర్షి భక్త మండలి” అను పేరుతో సమాజమును స్థాపించుకొనిరి. అప్పటినుండియు ఆ మండలి మహాత్ములను రావించి వారిచే ఉపన్యాసముల నిప్పించుచు ప్రజలలో ఆధ్యాత్మికాసక్తిని పెంపొందించుచున్నది. మన తెలుగువారికి ముంబయిలో అదియే మొట్టమొదటి సంస్థ. ఆ పిమ్మటనే ఎన్నో సంస్థలు వచ్చినవి. ఈ మండలి హాలులో ప్రముఖస్థానమున ఉన్నతవేదికపై అలంకృత మండపమున భగవాన్ శ్రీసత్యానందమహర్షులవారి సుందర సమున్నత ఛాయాచిత్రము ఉంచబడినది. ఆ సమీపమున ముందుభాగమున శ్రీవారి దివ్యపాదుకలు నిత్యము భక్తిశ్రద్ధలతో అర్చింపబడుచున్నవి. అచట నిత్య ప్రార్థనలు, పారాయణములు భజనలు అప్పుడప్పుడు అఖండ జపసప్తాహములు జరుపబడుచున్నవి. ప్రతిసంవత్సరము శ్రీరమణమహర్షి జయంతి శ్రీసత్యానందమహర్షులవారి జయంతి, ఆరాధన, ముఖ్యమైనపండుగలు నెలరోజులు శ్రావణమాసకార్యక్రమములు, శ్రీరామనవమికి తొమ్మిది రోజులు అఖండ జపము మొదలగునవి జరుగుచున్నవి. శ్రీవారు ప్రతి రెండుసంవత్సరములకొక వ ర్యాయము వెళ్ళి వారు తమ దివ్యోపన్యాసములు ఇచ్చుచుండిరి.

కీ॥శే॥ శ్రీరాపెల్లి పెద్దరాజేశ్వర్ గారు కీ॥శే॥శ్రీతమ్మల్ శేట్ గారు కీ॥శే॥ శ్రీవెంకటస్వామిగారు ఈ మండలి స్థాపకులలో ప్రముఖులు.

భగవాన్ శ్రీసత్యానందమహర్షులవారి ప్రత్యక్ష సన్నిధిలో మండలి 1984లో రజతోత్సవములను, శ్రీసత్యానందాశ్రమ ప్రథమ పీఠాధిపతులు పూజ్య బ్రహ్మానందతీర్థస్వాములవారి ప్రత్యక్ష సన్నిధిలో 2002లో స్వర్ణోత్సవములను, శ్రీసత్యానందాశ్రమ ద్వితీయ పీఠాధిపతులు పూజ్య శ్రీ శ్రీహరితీర్థ స్వాములవారి పర్యవేక్షణలో 2012లో వజ్రోత్సవములను దిగ్విజయముగ జరుపుకొన్నది.

శ్రీసత్యపురి తారకేశ్వర భక్త సమాజము - ఖర్గపూర్

శ్రీసత్యపురి తారకేశ్వరుని దివ్యప్రసాదముచే దుర్భరవ్యాధినుండి విడువడి సంపూర్ణ ఆరోగ్యమును పొందిన శ్రీసరస్వతుల అప్పల సూర్యనారాయణ గారు సీనియర్ క్లర్క్ ఏడబ్యూ ఎమ్ ఆపీస్ ఖర్గపూర్ భగవాన్ శ్రీ సత్యానందమహర్షులవారి దివ్యాశీర్వాదమున 28-8-53న శ్రీసత్యపురి తారకేశ్వర భక్తసమాజము అను నొక సంఘమును స్థాపించిరి.

ఈ సమాజముయొక్క ఆహ్వానమునంగీకరించి శ్రీసత్యానందమహర్షుల వారు ఆశ్రమ కార్యదర్శియగు శ్రీ డి. రమణరావుతో 3-1-54వ తేదికి ఖర్గపూర్ జేరిరి. సమాజసభ్యులు, పురప్రముఖులు ఖర్గపూర్ స్టేషనులో భగవాన్ శ్రీసత్యానందమహర్షులవారి కంఠమున పుష్ప మాలల వైచి ఘనముగ స్వాగతమొసగి మోటారుకారునందు ఆసీనులగావించి శ్రీసత్యానంద మహర్షులవారికి జై అను నినాదములతో కనులపండువుగ ఉత్సవమును జరిపిరి. ఆనాటి నుండి 14-1-54 వరకు సమాజము ముందుభాగమున వేయబడిన విశాలమగు పెండాలులో శ్రీ మహర్షులవారు గీతను గూర్చి మహోపన్యాసముల నొసంగిరి. శ్రీమహర్షులవారి నపుడపుడు శ్రీసరస్వతుల అప్పల సూర్యనారాయణగారు ఆహ్వానించుచు సమాజపక్షమున శ్రీవారి గీతోపన్యాస కార్యక్రమముల నేర్పాటు

గావించుచున్నారు. సమాజములో ఒక సుందరమండపమున శ్రీసత్యానందమహర్షులవారి ఛాయాచిత్రము ప్రతిదినము భక్తివిశ్వాసములతో అర్చింపబడుచున్నది. అచట ప్రార్థనలు, భజనలు గీతాపారాయణములు మున్నగు ఆధ్యాత్మిక కార్యక్రమములు జరుపబడుచున్నవి. ఈ సమాజములో ప్రతిసంవత్సరము శ్రీసత్యానంద మహర్షులవారి దివ్య జయంత్యుత్సవము మహావైభవము జరుపబడి ప్రజలకు శ్రీవారి జీవితోపదేశముల ప్రచారము గావించుచుండెడివారు.

శ్రీసత్యానంద భక్తసమాజము - ఎలమంచిలి

శ్రీ అతికినిశెట్టి అప్పారావు శ్రీరంగా వెంకటస్వామిగారల ఆహ్వానమున శ్రీసత్యానందమహర్షులవారు శ్రీమార్గపురి నరసమ్మగారితో 3-9-54 తేదీనాటికి ఎలమంచిలి స్టేషనులో దిగిరి. ఎలమంచిలి పురప్రముఖులు శ్రీవారిని పుష్పమాలలతో అలంకరించి ఘనస్వాగతమునొసంగి అలంకృత రథముపై ఆసీనుల గావించి మంగళవాద్యములతో జయజయ నినాదములతో వైభవోపేతముగ ఆ పురమంతయు ఉత్సవముల జరిపిరి. ఆనాటి నుండి 7-9-54 వరకు శ్రీవీరభద్రస్వామివారి ఆలయములో శ్రీమహర్షుల వారు భగవద్గీతలోని పదునెనిమిది అధ్యాయముల సారాంశమును ఉపన్యసించిరి. ఇచట భక్తులు ఉత్సాహవంతులై 5-9-1954న శ్రీసత్యానంద భక్తసమాజమును స్థాపించుకొనిరి. ఇచట ప్రతి ఆదివారము సభ్యులు కలిసికొని ఆధ్యాత్మిక చర్చలను ప్రార్థన భజనాది ఆధ్యాత్మిక కార్యక్రమములను జరుపుకొనుచున్నారు. ప్రతిసంవత్సరము శ్రీసత్యానంద భగవానులవారి జయంతిని భక్తితో సల్పుకొను చున్నారు. అపు డపుడు శ్రీవారిని ఆహ్వానించి శ్రీవారి దివ్యవాణిని విని కృత కృత్యులైరి

శ్రీగీతాభక్తమండలి - శ్రీకాకుళము

1946 నుండి అపుడపుడు శ్రీమేడూరి రామారావుగారు శ్రీబొంతా

సుబ్బారావుగారు శ్రీఅంధవరపు తవుడుగారు మున్నగువారి ఆహ్వానమున భగవాన్ శ్రీ సత్యానందమహర్షులవారు బోర్డు హైస్కూలు నందును, శ్రీకృష్ణార్జున మందిరమునందును గీతాప్రబోధమును గావించుచుండిరి. 1963వ సంవత్సరమున శ్రీవినుకొండ వెంకట జగన్నాథరావుగారు ఉద్యోగరీత్యా శ్రీకాకుళము వెళ్ళిన పిమ్మట ఉత్సాహముతో ప్రతిసంవత్సరము శ్రీవారిని ఆహ్వానించి గీతోపన్యాస కార్యక్రమము ఏర్పాటు గావించుచుండిరి. పైవారి ఆహ్వానమున భగవాన్ శ్రీసత్యానందమహర్షులవారు శ్రీపిడపర్తి వెంకట సూర్యకాంతమ్మ, శ్రీభమిడిపాటి లక్ష్మీదేవమ్మగార్లతో 23-3-1964 ఉదయము 5 గంటలకు విశాఖపట్టణము శ్రీసత్యానంద విశ్వవిహార్ నుండి మద్రాసు-హైరా ఎక్స్ ప్రెస్ లో బయలుదేరి శ్రీకాకుళం రోడ్డు స్టేషనుకు 9గంటలకు చేరిరి. శ్రీ వి. వి. జగన్నాథరావుగారు శ్రీఅంధవరపు తవుడు గారు ఇంకను అనేకమంది భక్తులు జయజయనినాదములతో శ్రీవారికి స్వాగత మొసంగి పుష్పమాలాలంకృతుల గావించి కారులో శ్రీకాకుళమునకు తీసికొనిపోవుచు నగరము సమీపింపగనే మంగళవాద్యములతో వేద పారాయణములతో గొప్ప ఉత్సవము జరుపుచు శ్రీకృష్ణార్జున మందిరము చేర్చిరి. ఆ దినమునుండి 4-4-64 వరకు ప్రతిదినము సాయంకాలము 6 గంటలనుండి 7-30వరకు గీతలోని ముఖ్యములైన అధ్యాయములను గూర్చి మహాపన్యాసముల నొసంగి ప్రజల చిత్తములను సంపూర్ణముగ ఆకర్షించిరి. శ్రీవారి మహాబోధచే ప్రేరితులై శ్రీమహర్షులవారి పవిత్ర సన్నిధానమున పురప్రముఖులు శ్రీగీతాసమాజము అను నొక సంఘమును స్థాపించుకొనిరి. శ్రీకృష్ణార్జున మందిరములో సభ్యులు వారమున కొకసారి సమావేశమై శ్రీమహర్షులవారిచే రచింపబడిన శ్రీభగవద్గీతామృత తరంగిణి శ్రీవిద్యారణ్యస్వామి కృత వేదాంత పంచదశి మున్నగు గ్రంథములను ఒకరు చదువగ అందరును శ్రవణము గావించి ఆనందించుచున్నారు.

భగవాన్ శ్రీసత్యానందమహర్షి గీతా భక్తజనాశ్రమము - కిసాన్ నగర్

శ్రీవి.కె. రెడ్డి శ్రీబి. గంగారెడ్డి, శ్రీలంబాగౌడు, శ్రీరాపెల్లి వెంకటనరసయ్య, శ్రీరాపెల్లి రాజేశ్వర్ మున్నగువారు భగవాన్ శ్రీసత్యానందమహర్షులవారిని నిజామాబాద్ జిల్లా కిసాన్‌నగర్ లో గీతోపన్యాసములివ్వ ప్రార్థింప వారి ప్రార్థనను శ్రీవారు ఆలకించి 20-4-1964 నుండి 24-4-64 వరకు కిసాన్‌నగర్‌లో నిర్మింపబడిన విశాలమగు పందిరిలో మృదుమధురశైలిలో గీతోపన్యాసముల నొసంగిరి. శ్రీవారి గీతాబోధవలన అచటి భక్తులు ఉత్సాహప్రోత్సాహములను పొంది భగవాన్ శ్రీసత్యానందమహర్షులవారి ఆదేశానుసారము శ్రీసత్యానంద గీతాభక్తజనాశ్రమము 24-4-1964 స్థాపించుకొనిరి. అప్పటినుండి సమాజసభ్యులు ప్రతినిత్యము సమావేశమై ప్రార్థన జపము భజన ఆధ్యాత్మిక విచారణలను కొనసాగించుకొనుచున్నారు. ఆ దినముననే ఒక భవనమునకు దేవాలయమునకు భక్తులకోరికమేరకు భగవాన్ శ్రీసత్యానందమహర్షులవారు గీతాభక్తజనాశ్రమమునకు శంఖు స్థాపన జరిపిరి. శ్రీవారి ఆశీర్వాదబలమున ఆ ఆశ్రమము క్రమాభివృద్ధిని పొంది శ్రీరాధాకృష్ణమందిరము, శ్రీజగదంబాసమేత శ్రీతారకేశ్వరమందిరము, సద్గురుదేవుల మందిరము భోజనశాల, ఇంకను కొన్ని కుటీరములు, అలాగుననే వృద్ధాశ్రమము మొదలగువానితో అలరారు చున్నది. ప్రతిసంవత్సరము శ్రీరమణారాధన, శ్రీమహర్షులవారి జయంతి, ఆరాధన శ్రీకృష్ణ జన్మాష్టమి, గురుపూర్ణిమ జరుపుకొనుచున్నారు.

శ్రీసత్యానందగీతాభక్తమండలి జగిత్యాల

కరీంనగర్ జిల్లా జగిత్యాల (ప్రస్తుతము జగిత్యాలయే జిల్లా యైనది.) 1970 సంవత్సరము ఫిబ్రవరి 17వ తేదీనుండి 22వ తేదీవరకు ఆరుదినములు బొంబాయి భగవాన్ శ్రీసత్యానందమహర్షి భక్తమండలివారి ప్రోత్సాహమున శ్రీసత్యానందమహర్షులవారు గీతోపన్యాసములు గావించిరి. అప్పుడు స్థానిక ప్రముఖులుగూడ ఆనందించి శ్రీవారి సమక్షమున 22-2-1970 ఆది వారము 9గంటలకు ముంబయి భక్తులు జగిత్యాల భక్తులు సమావేశమై

శ్రీసత్యానందగీతాభక్తమండలి అనుసంస్థను స్థాపించుకొనిరి. అందు ప్రతి ఆదివారము భజన గీతాపరాయణము సద్గ్రంథపఠనములు జరుగుచుండును. ప్రత్యేక ఉపన్యాసకార్యక్రమములు జరుగుచుండును. దీనికి ప్రముఖులు ఆదేవు గంగారాంగారు

శ్రీగీతాభక్త సమాజము - భిలాయి

మధ్యప్రదేశ్ లోని భిలాయినగరములో స్టీల్‌కంపెనీలోని ఆంధ్రభక్తసోదరులందరి తరపున శ్రీమంథా భవానీశంకరశాస్త్రిగారి ఆహ్వానమున 4-2-74 నుండి 8-2-1974వరకు ఐదుదినములు శ్రీసత్యానంద సద్గురునాథులు భగవద్గీతోపన్యాసములు గావించినపిమ్మట భక్తులనందముతో 8-2-1974 సాయంకాలము ఉపన్యాసానంతరము గీతాధ్యయనము చేయుటకు ఆత్మవిద్యను పొందుటకు శ్రీసత్యానందమహర్షులవారి ఆశీస్సులతో శ్రీగీతాభక్తసమాజమును స్థాపించుకొనిరి. అచట ప్రతి ఆదివారము గీతాపరాయణములు భజనలు సద్విచారణలు జరుపుకొనుచున్నారు. గీతాజయంతి శివరాత్రి శ్రీసత్యానందమహర్షులవారి జయంతి ప్రత్యేకముగ జరుపుకొనుచున్నారు.

శ్రీసత్యానందభక్త సమాజము - నిజామాబాద్

1977లో అచటి భక్తులు శ్రీమహర్షులవారిని ఆహ్వానించి ఉపన్యాసముల ఏర్పాటుగావించుకొనిరి. అప్పుడు కొంతమంది భక్తులు ప్రధానముగ దేవూబాయి లక్ష్మణ్ ఇంక కొంతమంది ఒక సంఘమును ఏర్పాటుగావించుకొన వలయునను సంకల్పమును శ్రీవారితో చెప్పగ మహర్షులవారు తమ ఆశీర్వాదములను అనుగ్రహించిరి. అప్పటినుండి సత్సంగములు జరుగుచున్నవి. గాజులపేటలో కొంత స్థలమును తీసికొని ఒక భవనము ఏర్పాటుగావించుకొని అచట ప్రతి ఆదివారము సత్సంగము భజన సంకీర్తనలను చేయుచున్నారు. సంచార సత్సంగములను కూడ

ఏర్పాటు చేయుచున్నారు. ఆధ్యాత్మిక కార్యక్రమములు జరుగుచున్నవి.

శ్రీసత్యానందమహర్షి భక్తమండలి -మన్నేగూడెమ్

1979లో ప్రప్రథమముగ కరీంనగర్ జిల్లా మన్నేగూడెం గ్రామమునకు శ్రీమహర్షులవారిని ఆహ్వానించి గీతోపన్యాసములను ఏర్పాటుచేసికొనికొని ఆ సత్సంగముల ప్రభావముచేత ప్రభావితులై సమాజమును సంస్థాపించు కొనిరి. అందులో ప్రముఖులు శ్రీకైరంకొండ లక్ష్మీరాజంగారు, గంగారెడ్డి గారు. ఆ పిమ్మట మన్నేగూడెం గ్రామము పొలిమేరలో ఒక ఎకరము స్థలమును తీసికొని అచట ఒక రూమును ఏర్పాటుగావించి అచట సత్సంగములు జరుగుచున్నవి. శ్రీరంగభూమయ్యగారు ఆశ్రమ నిర్వహణకు ఎంతగానో కృషిగావించిరి. ఇప్పుడును అచట సత్సంగములు జరుగు చున్నవి. సంస్థ రిజిష్టరు కానందున శ్రీ మహర్షులవారికి అనన్య భక్తుడైన శ్రీకైరంకొండ లక్ష్మీరాజంగారి పేరుతో ఆ స్థలము అప్పుడు రిజిష్టరు చేయబడినది. శ్రీనాగభూషణంగారు ఇంకను కొంతమంది భక్తులు ప్రముఖులుగా ఉన్నారు.

శ్రీశివరామకృష్ణతపోవనము - వన్నెల్-బి

శ్రీశివరామకృష్ణతపోవనము నిజామాబాద్ జిల్లా బాల్కొండ మండలము వన్నెల్-బి గ్రామ పొలిమేరలో పడ్డెల్ గ్రామమునకు మధ్య పూజ్య శ్రీవిరజానందతీర్థస్వాములవారు భగవాన్ శ్రీసత్యానందమహర్షులవారిని తీసికొనివచ్చి అరణ్యముగ ఉన్న ఆ ప్రాంతములో 1990వ సంవత్సరములో శ్రీమహర్షులవారి అమృతహస్తములతో శంఖుస్థాపన చేయించిరి. అప్పటి నుండి ఇప్పటివరకు దినదినాభివృద్ధిని పొందుదూ ఉన్నది.

శ్రీపరమేశ్వరుని రామచంద్రభగవానుడు శ్రీకృష్ణభగవానుడు అమ్మవారు మొదలగు దేవతల ప్రతిష్ఠలు పూజ్య బ్రహ్మానందతీర్థస్వాములవారి కరకమలములచే 2015 లో రజతోత్సవ సందర్భముగ జరిగినవి. మూడు

ఎకరముల స్థలములో విశాలముగ ఆశ్రమము ఉన్నది. శ్రీమహర్షులవారి అనంత ఆశీర్వాదములతో శ్రీవిరజానందతీర్థస్వామివారి నిరంతరకృషి కారణముగ ఆశ్రమము అభివృద్ధి జరుగుచున్నది.

శ్రీసత్యానందమహర్షిభక్తమండలి - చింతకుంట

“భగవాన్ శ్రీసత్యానందమహర్షులవారు 12 సంవత్సరములు ఒకగ్లాసు పాలు ఒక అరటిపండు స్వీకరించి అఖండ తపస్సు చేసిన మహనీయులు. జగద్విఖ్యాత మహాపురుషులైన భగవాన్ శ్రీరమణ మహర్షుల వారిని ఆశ్రయించి వారి ముఖ్యశిష్యులై వారి ఆదేశానుసారము నెల్లూరు జిల్లా ఇనమడుగునకు తూర్పున భగవాన్ శ్రీరమణమహర్షులవారి జయంతినాడు 29-12-1934లో శ్రీసత్యానందాశ్రమమును సంస్థాపించి 1944 నుండి అఖండ గీతా ప్రచారమును గావించి ఎన్నో గ్రంథములను రచించి మా లాంటి ప్రజలలో ఆధ్యాత్మిక చైతన్యమును ప్రసరింపజేసిన మహనీయులు. మన తెలంగాణాయందు అనేక చోట్లకు అనేక పర్యాయములు విచ్చేసినప్పుడు మన చింతకుంట గ్రామస్థులు 1975లో స్వామివారికి శిష్యులైరి. అప్పటినుండి మన గ్రామములో సత్సంగములు భజనలు సంకీర్తనలు జపములు చేయుచుంటిమి. శ్రీమహర్షులవారిని ప్రార్థింపగ 1995వ సంవత్సరము మార్చిలో మన గ్రామమునకు వేంచేసి మన గ్రామ పరిసరములను తమ పవిత్ర పాదకమలములచే పునీతము చేసిరి. అప్పటి నుండి కొంత కొంత కృషిచేయగ ఇప్పటికి మనకు సత్సంగమునకు ఒక స్థానము, నిత్యపూజా అర్చనల కొరకు ఒక మందిరము ఏర్పడినది. మధ్య మధ్యలో పూజ్య శ్రీసత్యానందాశ్రమ ప్రథమ పీఠాధిపతులు శ్రీశ్రీశ్రీ బ్రహ్మానందతీర్థస్వాములవారు, ద్వితీయ పీఠాధిపతులు పూజ్య ఆచార్య శ్రీ శ్రీహరితీర్థస్వాములవారు విచ్చేసి సత్సంగములు జరిపించి పునీతులను గావించిరి. మన సంస్థ 43వ సంవత్సరములో ప్రవేశించుచున్న ఈ శుభ సందర్భమున ఈ ఆశ్రమ ప్రారంభము మరియు అర్చామూర్తుల ప్రతిష్ఠా

కార్యక్రమము జరుపుకోవడం ముదావహము.”

చింతకుంటవారు వ్యక్త పఱచిన అభిప్రాయము. శ్రీసత్యానందమహర్షి భక్తమండలి సంఘము 1975లో ఏర్పడినది. 2018 ఏప్రిల్ 18,19,20 తేదీలలో శంకరజయంతి నాడు శ్రీతారకేశ్వరస్వామివారిని శ్రీజగదంబా మహాదేవిని, శ్రీవిఘ్నేశ్వరస్వామివారిని, శ్రీకుమారస్వామివారిని పూజ్య శ్రీ శ్రీహరితీర్థస్వాములవారి కరకమలములచే ప్రతిష్ఠింపజేసిరి. ఆశ్రమము కూడ శ్రీహరితీర్థస్వాములవారి కరపద్మములచే ప్రారంభింపబడినది.

శ్రీదత్తాత్రేయమఠం బినోల

భగవాన్ శ్రీసత్యానందమహర్షి గీతాశ్రమము - అయిలాపూర్

భగవాన్ శ్రీసత్యానందమహర్షులవారు 1970 ఫిబ్రవరి నెల 20వ తేది జగిత్యాలకు వచ్చినప్పుడు అయిలాపురం గ్రామమునకు విచ్చేయవలసినదిగా ప్రార్థింపగ శ్రీవారు విచ్చేసి గ్రామచావడిలో గ్రామస్థుల నుద్దేశించి భగవద్గీతా ప్రసంగములు అనర్గళముగ ప్రసాదించిరి. ఆ పిమ్మట 1974 మార్చిలో ఒకసారి వేంచేసి భక్తులను అనుగ్రహించి ఆశీర్వదించివెళ్ళినారు. 1979 పూజ్య శ్రీబ్రహ్మానందతీర్థస్వాములవారి భాగవతోపన్యసములను వారము దినములు ఏర్పాటుచేసినారు. ఆసందర్భముగ హైదరాబాద్ నుండి శ్రీకోట సూర్యనారాయణశాస్త్రిగారు కూడ ఆ భాగవత శ్రవణముచేయుటకు వచ్చి యుండిరి. కార్యక్రమము నిర్వహించు కార్యకర్తలతో ఇచట ఒక ఆశ్రమము నెలకొల్పిన బాగుండునని సంకల్పము వ్యక్తము చేయగా పూజారి శ్రీవాసాల రాజారాంగారు రెండుప్లాట్లు తమవంతుగ ప్రకటించినారు. వారి త్యాగము అవిస్మరణీయము. ఆ పిమ్మట శ్రీరాపెల్లి నారాయణగారు ఒక ప్లాటు, శ్రీమామిడాల రాజబోసుగారు ఒకప్లాటు, శ్రీమామిడాల బాబయ్యగారు ఒకప్లాటు శ్రీ కటకం పెద్దవెంకటగారు ఒకప్లాటు, శ్రీదువ్వ చిన్న భూమయ్య గారు ఒకప్లాటు, శ్రీదువ్వ గంగారాం గారు ఒకప్లాటు భూదానముగ ఇచ్చినారు. వెంటనే శ్రీబ్రహ్మానందతీర్థస్వాములవారి కరకమలములచే

ఆశ్రమము ప్రారంభింపబడినది. అప్పటినుండి ప్రతిసంవత్సరము శ్రీవారు 1996 వరకు విచ్చేయుచు ఇచటిభక్తులకు ప్రబోధములు గావించుచుండిరి. ఆ పిమ్మట శ్రీసత్యానందాశ్రమ ప్రథమ పీఠాధిపతులు పూజ్య శ్రీబ్రహ్మానంద తీర్థస్వాములవారు, ప్రస్తుత రెండవ పీఠాధిపతి శ్రీహరితీర్థస్వాములవారు ఆశ్రమ వార్షికోత్సవములకు విచ్చేయుచు ప్రజలలో ఆధ్యాత్మిక చైతన్యమును నింపుచున్నారు. వార్షికోత్సవ సందర్భముగ శ్రీరాధాకృష్ణ భగవానులకు కళ్యాణము కూడ జరుపబడుచున్నది.

శ్రీరామకృష్ణసంకీర్తన మండలి - వేంపేట

1969వ సంవత్సరము శ్రీగాజంగి బాలయ్యగారు ముంబయినుండి తమ స్వగ్రామమైన కరీంనగర్ జిల్లా మెట్ పల్లి తాలూకా వేంపేటకు ముంబయి నుండి విచ్చేసినారు. ముంబయిలో భగవాన్ శ్రీసత్యానందమహర్షి భక్తమండలి సత్సంగ కార్యక్రమములలో పాల్గొని శ్రీవారివద్ద ఉపదేశమును తీసికొని ఆధ్యాత్మిక సంస్కారము కలిగియుండిరి. ఆప్రభావముచేత మన గ్రామమునందు కూడా ఆధ్యాత్మికత ప్రచారము ప్రబోధము జరుగవలయునని భావించి శ్రీబాలయ్యగారు చిన్నగ సత్సంగమును ప్రారంభించిరి. అప్పటినుండి శ్రీవారిని ప్రతిసంవత్సరము గీతోపన్యాసముల ఇచ్చుటకు ఆహ్వానించుచు సత్సంగ భక్తుల శ్రీవారి శిష్యుల సహాయ సహకారములతో శ్రీరామాలయమును నిర్మింపజేసిరి. శ్రీరామకృష్ణ సంకీర్తనమండలి దినదినాభివృద్ధియై ఉదయము 5-30గంటలకు ప్రతినిత్యము గీతాపారాయణము 6గంటలనుండి సాయంకాలము 6 గంటలవరకు సత్సంగభక్తుల సహాయముతో కలికల్మష మహామంత్రమైన

“హరే రామ హరే రామ రామ రామ హరే హరే

హరే కృష్ణ హరే కృష్ణ కృష్ణ కృష్ణ హరే హరే”

యను సంకీర్తన ప్రతినిత్యము జరుపబడుచున్నది. సాయంకాలము 6-30 నుండి 8 గంటలవరకు శ్రీమహర్షులవారిచే రచింప బడిన భగవద్గీతా

వ్యాఖ్యానమైన “భగవద్గీతామృత తరంగిణి” గ్రంథపఠనము గావింపబడుచు ప్రజలలో ఆధ్యాత్మిక చైతన్యమును కలుగజేయుచున్నది. 2019 శ్రీరామనవమికి ఏబది సంవత్సరములు అయినందున శ్రీసత్యానందాశ్రమ ద్వితీయపరాధిపతులు శ్రీ శ్రీహరితీర్థస్వాములవారి సర్వాధ్యక్షతన స్వర్ణోత్సవములు జరుపబడుచున్నవి. ఈ సందర్భమున సద్గురుదేవులు శ్రీసత్యానందమహర్షులవారి జీవితచరిత్ర కూడ ఆవిష్కరింపబడుట గొప్ప విషయము.

ప్రతిసంవత్సరము శ్రీరామనవమి ఘనముగ జరుపుకొనుచు ఆశ్రమపీఠాధిపతులు శ్రీబ్రహ్మానందతీర్థస్వాములవారు విచ్చేసి అచటి ప్రజలకు మహోపకారమును చేసిరి.

ప్రస్తుతము రెండవ పీఠాధిపతి శ్రీ శ్రీహరితీర్థస్వాములవారు కూడ శ్రీరామనవమికి నాలుగుదినములు సంక్రాంతికి వారము దినములు ఈ ఆశ్రమము నందు గడిపి ప్రజలకు మహోపకారములను గావించుచున్నారు.

భగవాన్ శ్రీసత్యానందమహర్షి భక్తమండలి - మెట్పల్లి

1984వ సంవత్సరము భగవాన్ శ్రీసత్యానందమహర్షులవారు విచ్చేసి ఇచటి భక్తులకు భగవద్గీతను ప్రబోధించినారు. ఇచటివారు చాలామంది ముఖ్యముగ ముంబయిభక్తమండలితో అనుబంధము ఉన్న వారే. ప్రతి ఆదివారము గురువారము భజన సంకీర్తన సత్సంగము గ్రంథపఠనము ప్రవచనములు జరుగుచున్నవి.

భగవాన్ శ్రీసత్యానందమహర్షి భక్తమండలి - కోరుట్ల

1981వ సంవత్సరము శ్రీ ఎక్కల్దేవ్ లక్ష్మణ్ శ్రీభీమనాతి గంగారాం మొదలగువారి ఆహ్వానమున పద్మశాలిసంఘములో భగవాన్ శ్రీసత్యానందమహర్షులవారి గీతోపన్యాసములు ఏర్పాటు చేయబడినవి. ఆ సందర్భముగ

ఒక సంఘముగ ఏర్పడి ఇప్పటికి భజనలు సత్సంగములుసమావేశములు జరుపబడుచున్నవి. శ్రీకుందారపు నర్సయ్యగారి గృహమున కార్యక్రమములు జరుగుచున్నవి.

భగవద్గీతాసత్సంగము - చామనపల్లి

1982 జనవరిలో భగవాన్ శ్రీ సత్యానందమహర్షులవారి గీతోపన్యాసములు శ్రీజంజిరాల లక్ష్మీరాజం గారి ఆహ్వానమున ఏర్పాటు చేయబడినవి వారమురోజులు గ్రామప్రజలు పాల్గొని ఆనందించినారు. ఆ సందర్భముగ భగవద్గీతా సత్సంగము ఏర్పాటు చేయబడినది. శ్రీజంజిరాల లక్ష్మీరాజము గారి గృహమునందే భజనలు సత్సంగములు ఇప్పటికిని భక్తిశ్రద్ధలతో నిర్వహింపబడుచున్నవి. లక్ష్మీరాజముగారి కుమారుడు శ్రీరామకృష్ణ కూడ స్వామివారి కార్యక్రమములను నిర్వహించుచున్నారు.

భగవాన్ శ్రీసత్యానందమహర్షి సంచార సత్సంగము

1984వ సంవత్సరము మెట్పల్లి భగవాన్ శ్రీసత్యానందమహర్షులవారు వేంచేసి గీతోపన్యాసముల నొసంగిరి. మానవ జీవిత వికాసమునకు, ఉద్ధరణకు, సత్సంగమువంటి సన్మార్గము మరొకటి లేదు. దీని ప్రభావమును గూర్చి శాస్త్రములు, పురాణములు మహాత్ములు వేనోళ్ళ చాటి చెప్పిరి.

బ్రహ్మీభూతులు, పరమహంస పరివ్రాజకాచార్యులు, అవధూత చక్రవర్తులు, అవతార పరిష్కలు, తపోధనులు నగు భగవాన్ శ్రీశ్రీశ్రీ సత్యానంద మహర్షులవారు, శిష్యజనోద్ధరణకై, భక్త జన సమాగమునకై, సమస్తమానవ కళ్యాణమునకై 2-10-1984 వ సం॥ మెట్పల్లి పట్టణములో సంచార సత్సంగమును స్థాపించి ప్రారంభించిరి. అప్పటి నుండి నేటి వరకు భక్తుల ఆహ్వానముమేరకు ఆయాచోట్లలో సంచార సత్సంగములు జరుగుచున్నవి. శ్రీ మహర్షులవారు వారి శిష్యకోటిని “దీనిద్వార మీరు తరించుచు ఇతరులను తరింపజేయుడని” ఆదేశించిరి. అకుంత

దీక్షాపరులు, గురుభక్తి పరాయణులు నగు శ్రీమాన్ దోమల రామకృష్ణయ్య గారిని సంచార సత్సంగ అధ్యక్షులుగా, అఖండ గురు భక్తి సేవాపరాయణులు నగు శ్రీ రంగు భూమయ్య (శ్రీ భూమానంద తీర్థ స్వామి) గారిని కార్యదర్శిగ నియమించిరి. శ్రీవారి ఆదేశానుసారముగ నేటి వరకు శ్రీరామకృష్ణయ్య గారి అధ్యక్షతన, శ్రీ రంగు భూమయ్య గారి (శ్రీభూమానంద తీర్థస్వామి) కార్యదర్శిత్వమున రజతోవమువరకు జరిగినవి. ప్రస్తుతము కొండ గంగాధర్ కార్యదర్శిత్వమున భగవాన్ శ్రీశ్రీశ్రీ సత్యానంద మహర్షులవారి దివ్యకృపాకటాక్షవీక్షణ ఆశీర్వాదములతో ఆహ్వానించిన భక్తుల కోరిక కాదన కుండా నేటికి 399 సంచార సత్సంగములు నిర్విఘ్నముగా భగవంతుని అనుగ్రహముతో జరిగినవి. 400వ సంచార సత్సంగ కార్యక్రమము మెట్పల్లి పట్టణములో శ్రీగంగుల శ్రీధర్, కటకంమీనయ్య తదితరుల భక్తమండలి కృషితో అత్యంత వైభవోపేతముగ పూజ్య శ్రీహరితీర్థ స్వాములవారి సర్వాధ్యక్షతన జరిగినవి. ఇప్పుడును ప్రతిమాసము మొదటి ఆదివారము గ్రామ గ్రామమున సత్సంగములు జరుగుచున్నవి.

శ్రీసత్యానందమహర్షి శ్రీరాపెల్లి పెద్దరాజేశ్వర్ ట్రస్ట్ - డబ్బా

భగవాన్ శ్రీసత్యానందమహర్షిభక్తమండలి - ముంబయిలో ఏర్పడుటకు ముఖ్యకారకులైన శ్రీరాపెల్లి పెద్దరాజేశ్వర్ గారు కరీంనగర్ జిల్లా మెట్పల్లి మండలము డబ్బా గ్రామవాస్తవ్యులు. శ్రీరాజేశ్వర్ గారి ప్రార్థనా ప్రోత్సాహమున భగవాన్ శ్రీసత్యానందమహర్షులవారు తెలంగాణలోని అనేక గ్రామములను 1964లో పర్యటించి భారత భాగవత రామాయణ గీతాగ్రంథముల పేర్లుకూడా తెలియని వారికి తెలియజెప్పి అనేక వ్యసనమలకు ఆలవాలమై యున్న ప్రజలను ఆ వ్యసన దాస్యములనుండి విడిపించి సన్మార్గమున నడిపించినారు. మద్యపానము, చుట్టలు బీడీలు పొగపానమున మునుగు ప్రజలను భగవన్నామ పానమున ముంచినారు శ్రీమహర్షులవారు. శ్రీవారి సాంగత్యమున వేలాది లక్షలాది మంది పునీతులై

పరమపావన దివ్యభగవన్నామ రసపానమున ఓలలాడినారు. వారి జీవితములు పరమపవిత్రములైనవి. వారి భక్తికి శ్రీమహర్షులవారు మురిసి పోయేవారు. అందరిని అలరించు శ్రీకృష్ణపరమాత్మ వలె శ్రీవారు ఆలనాటి శ్రీరామచంద్రుడో శ్రీకృష్ణభగవానుడో యను విధముగ దర్శించినారు.

శ్రీరాపెల్లి రాజేశ్వర్ గారు 1970లో కీర్తిశేషులైనప్పుడు గ్రామసర్పంచ్ గారు ఒక ఎకరా స్థలమును ఇచ్చి ఆయన సమాధి చేసి నిత్య ధూపదీపములను సమర్పించి సత్సంగములను జరుపుకొనవలయునని శ్రీరాపెల్లి చిన్న రాజేశ్వర్ పేరుతో రిజిస్టర్ చేసిరి. ఆ ప్రకారముగనే ఇప్పటికిని ఆ స్థలము ఉపయోగపడుచున్నది.

భగవాన్ శ్రీసత్యానందమహర్షి భక్తమండలి - తిమ్మాపురం

1974వ సంవత్సరము అచటి మండలి ప్రముఖులు శ్రీమహర్షులవారిని ఆహ్వానించి గీతోపన్యాసములను ఏర్పాటుగావించి శ్రీమహర్షులవారి ప్రబోధములకు ప్రభావితులై ఒక మండలిని ఏర్పాటుగావించుకొనిరి. మన భక్తులకు సంబంధించినవారిదగ్గరనే ఒక గృహమును ఖరీదుచేసి అచట ప్రతినిత్యము ధూపదీపవైద్యములను సమర్పించుకొనుచు సత్సంగములను జరుపుకొనుచున్నారు. శ్రీమహర్షులవారు ఉన్నంతవరకు ప్రతిసంవత్సరము శ్రీవారు విచ్చేయుచుండిరి.

పదునేడవ ప్రకరణము

నిష్కామ కర్మోభ్యాసము

1939వ సంవత్సరమున శ్రీరమణమహర్షి షష్టిపూర్తి మహోత్సవము జరిగినదనియు అందు శ్రీభగవద్గీత పోటీపరీక్షలో కొందరు విద్యార్థులు బహుమానముల నొందిరనియు వ్రాసియున్నాను. అప్పుడు శ్రీమౌనమ్మగారి

మనువరాలు నవనీతమ్మయు, వారి బంధువగు కోటమ్మయను బాలికయు ఉత్సాహపడి మన తీర్థావధూతలవారియొద్ద శ్లోకములను మాత్రమే నేర్చి కొన్నందున ప్రయోజనము లేదని, ఆయిద్దరు బాలికలకు సంస్కృత భాషతో కొంత పరిచయము కలిగించుటకై మన అవధూతలవారు అమర కోశమును శబ్దమంజరిని చదివింపసాగిరి. తరువాత శ్రీసత్యానందావధూతలవారు ఉపాధ్యాయుని నియమించి 4-11-1940న సంస్కృత పాఠశాలను ప్రారంభించిరి. అప్పుడు శ్రీసత్యానందతీర్థ అవధూతలవారు ఇట్లు ఉపన్యసించిరి. సమస్త భాషలకు సంస్కృతభాషయే తల్లి. ఆభాషనుండియే సకల భాషలు ఉత్పన్నములైనవి. పూర్వము సంస్కృతభాషయందే నిత్య వ్యవహారములు జరుగుచుండెడివి. రామాయణ భారత భాగవతములు వేదవేదాంగములు, తర్కవ్యాకరణాది శాస్త్రములు, అష్టాదశపురాణములు, కావ్యములు, సమస్తమును గీర్వాణభాషయందే కలవు. హిందూమత ధర్మముల నెఱుంగవలయుచో ప్రతివారును సంస్కృతభాషను నేర్వవలసినదే. ప్రస్తుత కాలమున దురదృష్టవశమున పరమపవిత్రమగు సంస్కృతభాషను స్మరించువారైనను లేరైరి. భారతీయులు పాశ్చాత్యనాగరికతా వ్యామోహమున బడి తమ ధర్మములను, ఆచారములను మఱచి అఘోగతిపాలైరి. మరల పూర్వోన్నత్యము రావలయునన్నచో, సంస్కృతభాష పునరుద్ధరింపబడవలయును. పై విద్యాలయమునకు శ్రీవారిచే 'శ్రీసద్విద్యా సదనము' అనునామ మొసంగబడెను. 26-3-1942న శ్రీసద్విద్యాసదన ప్రథమ వార్షికోత్సవసందర్భమున శ్రీసత్యానందమహర్షులవారు అధ్యక్షత వహించిరి. "కవికోకిల" శ్రీ దువ్వారి రామిరెడ్డిగారు విద్యావశ్యకతను గూర్చి గంభీరోపన్యాసము నొసంగిరి. మొదట శ్రీచిల్లర వేంకటరమణయ్యగారు శ్రీసద్విద్యాసదన, శ్రీవాణీవర్ధక సంఘవార్షిక నివేదికలను చదివిరి. వాటి సారాంశమును ఈ క్రింద చేర్చుచున్నాను.

శ్రీసద్విద్యాసదన వార్షిక నివేదిక

ఒక కార్యమునకు బీజరూపము ఏర్పడుటకు పూర్వము దాని రచనాత్మక ప్రేరణ చాల రహస్యముగను విచిత్రముగను ఉండును. శ్రీసద్విద్యాసదనము

స్థాపింపబడుటకు పూర్వపు హేతువును విచారించినచో నేడో విచిత్ర రహస్యము అందు గోచరించును.

ప్రప్రథమమున ఇద్దరు విద్యార్థినులచే భగవద్గీతా పారాయణ చేయింపబడుచుండెడిది. సంస్కృతభాషతో పరిచయము కలిగింపనిదే గీతయందలి తాత్పర్యమును మనస్సునకు పట్టించుట దుష్కరమగు కార్యము కాన ప్రథమమున శ్రీసత్యానందతీర్థావధూతలవారు ఆ విద్యార్థినులచే అమరకోశము, శబ్దమంజరి, వ్యాకరణము పాతంజలిసూత్రములు చదివింప సాగిరి. ఈవిద్యాభ్యాసముతో సద్విద్యా సదనముయొక్క భావిరూపము గర్భితమైయున్నట్లు ఇప్పటికి ఎవ్వరికిని తెలియదు. తరువాత ఈ ఆశ్రమస్థాపనార్థులగు శ్రీసత్యానందమహర్షులవారు ఒక సంస్కృత ఉపాధ్యాయుని నియమించి విద్య గఱపింప నిశ్చయించు కొనిరి. గీతకు పోటీపరీక్షలు కల్పించి భగవాన్ శ్రీరమణమహర్షి జయంతిల సందర్భమున గెలుపొందినవారికి తగిన బహుమతుల ఇచ్చుచు విద్యార్థులకు ప్రోత్సాహము కలిగింపబడుచుండెడిది.

విద్యాలయములో 'వాణీవర్ధకసంఘము' అను పేరుతో ఒక సంఘమును నెలకొల్పి ప్రతి ఆదివారము వాగ్వర్ధకసభలు జరిగింపసాగిరి. దీనిచే బాలురకు ఉపన్యాసధోరణితో వస్తువిషయజ్ఞానము కూడ వృద్ధి కాసాగినది. భౌతిక జీవితమును ధర్మయుక్తముగ సాగించుచు, మన ఆధ్యాత్మిక తత్త్వమును పోషించుకొనుచుండవలయును. శ్రీఅవధూతస్వామివారు ఆధ్యాత్మిక భౌతిక జీవితములను సమన్వయించుటకే సంస్కృతముతో పాటు ఆంధ్ర, హిందీ, ఆంగ్లేయభాషలను కూడ శ్రీసద్విద్యాసదనములో బోధింపజేయుచున్నారు. శ్రీసద్విద్యాసదనము ఆధ్యాత్మిక భౌతికజ్ఞానసమ్మేళనమని స్పష్టము. ఒక ఆధ్యాత్మికస్థానము యిట్టి ఐహికాముష్మిక ప్రబోధ మందిరముగ రూపొందినది.

శ్రీవాణీవర్ధక సంఘవార్షిక నివేదిక

1941వ సంవత్సరము మార్చి నెల 16వ తేదీన శ్రీసత్యానందాశ్రమము లో జరిగిన విద్యార్థుల సమావేశములో శ్రీసత్యానంద తీర్థావధూతలవారు పై పాఠశాల తరపున చదువరులకు అత్యంత శ్రేయోదాయకమగు ఒక సంఘమును నెలకొల్పిన బాగుండు నని వారి ఉద్దేశ్యమును వెలిబుచ్చిరి. అంతట పండితులగు బ్రహ్మశ్రీ వారణాసి రాఘవ శాస్త్రిలవారు కూడ పై యుద్దేశ్యమును స్థిరపరచిరి.

ఈ సంఘమునకు నామకరణ విషయమున కొంతసేపు ఆలోచన జరిగి శ్రీఅవధూతస్వామివారు పండితులవారు, విద్యార్థులకు భాషాభివృద్ధి కలుగుటకు భాషాభివేదతయగు శారదాసుగ్రహప్రాప్తికి ఈ సంఘమునకు శ్రీవాణీవర్ధక సంఘమని పేరిడిరి.

ఈ సంఘముయొక్క నియమములను ఆదర్శములను చర్చింపబడి కొన్ని తీర్మానములు చేయబడెను.

1. విద్యార్థులకు దైవమునందు, మతమునందు తమయందు విశ్వాసమును కలుగజేయుట.
2. భాషను సంస్కరించి సరియైన మార్గమున నడిపించుట
3. ధైర్యసాహసములను సత్ప్రవర్తనలను పెంపొందించుట
4. నిర్ణీత విషయములను నియమిత కాలములో మాటలాడునటుల చేయుట.
5. తమ భావములను యోగ్యమైన భాషలో వెల్లడించునట్లు చేయుట
6. కాయక మానసిక ఆధ్యాత్మిక అభివృద్ధికి తోడ్పడుట
7. పై ఆదర్శములను నిత్యమాచరించునట్లు చేయుట
8. మహాపురుషుల జయంత్యుత్సవముల జరుపుచు వారి యాదేశములను

ఆర్థముగ నుంచుకొనునట్లు చేయుట.

9. ప్రాజ్ఞులగువారిని యితర స్థలములనుండి రావించి వారు చెప్పు గొప్ప విషయములను గ్రహించుట.

10. పై కార్యక్రమము సక్రమముగ జరుగుటకై తగు శ్రద్ధ వహించుట

11. సంఘవార్షికోత్సవముల జరిపి విద్యార్థుల నైపుణ్యమును ప్రదర్శించుట.

12. శ్రీమహర్షి గ్రంథాలయము వారమునకొకపరి బాలురు ఉపయోగించుకొనునటుల చేయుట. పై నియమములను విద్యార్థులు తమ జీవితమందాచరించి యథార్థపౌరులై వంశమునకు దేశమునకు వన్నె దెచ్చుటయే యీ సంఘాశయమని ముగింపబడినది.

శ్రీరమణజయంతుల సందర్భమున బీదలకు ఆహారపదార్థములను శ్రీవారు తామే వడ్డింతురు. ఆశ్రమములో నుండువారికిని ఆశ్రమమునకు వచ్చువారికిని ప్రేమస్వరూపులగు శ్రీసత్యావధూతలవారే స్వయముగ ఆహార పదార్థముల వడ్డించుచుందురు. ఇతరులకు శ్రీవారు మార్గదర్శకులనుటకు పైన వ్రాసిన నిదర్శనములే చాలును. ఇట్టి అఖండస్థితిని పొందియు గర్వ మిసుమంతయైనలేక సమస్త కార్యములను లోకహితముకొఱకు చేయువారు అరుదు. శ్రీవారు ఆశ్రమమునకు వచ్చువారితో నిష్కపటముగ హృదయమిచ్చి మాట్లాడుచు, వారికి జ్ఞానబోధ చేయుచున్నారు. ఏ పనిచేసినను ధృత్యుత్సాహ సమన్వితులై అతిత్వరలో చక్కగ నేపారపాటును లేక శ్రీవారు నెరవేర్చు చున్నారు. ప్రమాదలస్య నిద్రాదులతో కూడిన తమోగుణమన్న శ్రీవారికి ఏవగింపు. శ్రీవారు విద్యాలయమునందు విద్యార్థులకు ఆధ్యాత్మబోధనా తరగతియందు భగవద్గీతా శ్లోకముల బోధించి, అర్థ తాత్పర్యములతో వొపజెప్పించుకొందురు. గీతయందలి అతికఠిన భావములను సైతము సులభమగు భాషలో విశదముగ బోధించి, వారు గ్రహించునట్లు చేయుదురు.

ఇది కాక పాఠములను కూడ బోధించుచు, అందలి ధర్మములను అనుష్ఠింపు డని ప్రబోధింతురు. శ్రీస్వామివారి బోధనలచే అనేకమంది విద్యార్థులు మాంసాహారమును మాని అహింసావ్రతనిష్ఠులైరి. శ్రీస్వామివారి ప్రబోధముచే తేళ్ళు మొదలగు క్రూరజంతువుల చంపక, పటకారులతో విద్యార్థులు వదలి పెట్టుచుందురు. ఇప్పుడు విద్యార్థుల లేత హృదయములలో నాటిన ధర్మబీజములు వ్యర్థముగ పోవని శ్రీవారి యుద్దేశ్యము. ఆ సంస్కారము ఎప్పటికైనను వృక్షమై ఫలావస్థకు రాక తప్పదు.

భక్తి యోగ జ్ఞాన యోగముల అనుష్ఠించువారు సైతము నిష్కామకర్మయోగ మును ఆచరింపవలయును అనియు, అంతరమున భక్తిజ్ఞానాదుల కలిగి బాహ్యమునకు కర్మ చేయక తప్పదనియు, జ్ఞానకర్మలకు విరోధము లేకపోగా ఒకదానివలన ఒకటి సమగ్రరూపమును దాల్చుననియు, యింకను ముఖ్యముగ కర్మానుష్ఠానము సుసాధ్యము కాదనియు, శరీరకష్టమున కోర్చి కర్మల నొనర్చుట అవమానకరము కాదనియు, కర్మాభ్యాసమున శరీర మనంబులకు ఆరోగ్యమును బలమును, శాంతియు చేకూరునని శ్రీతీర్థావ ధూతలవారి నిశ్చితాభిప్రాయము. సాహిత్య నైతిక సాంఘిక రాజకీయాది రంగములలో ప్రాచీనాధునిక సంస్కృతిని సమ్మేళన మొనర్చి తామనుష్ఠిం చుచు ఇతరులచే అభ్యసంపచేయుటయే శ్రీవారి పరమలక్ష్యము. శ్రీవారు ఆశ్రమములో నిరాడంబర నిరహంకార జీవితమును గడుపుచు సమస్త కార్యములను తాము చేయుచు ఆశ్రమవాసులచేతను, యితర భక్తుల చేతను చేయించుచున్నారు. సోమరితనమన్న శ్రీవారికి మిక్కిలి హేయభావము. ఆశ్రమ కార్యక్రమములలో ఒకక్షణము తప్పినను శ్రీవారు సమ్మతించు వారుకారు. శ్రీవారిదృష్టిలో ఒక క్షణమునకు కూడ విలువ కలదు. శ్రీసత్యానందావధూతలవారికి ఆశ్రమములో ఉద్యానవనము నందు వివిధ ఫల పుష్పలతాగుల్మదులను నాటి పెంచుటయనిన పరమప్రీతి కాన ఉత్తమ జాతికి సంబంధించిన మామిడి, కొబ్బరి, బత్తాయి, జామ మున్నగు ఫలజాతులను గులాబి, మందార, మల్లె పున్నాగ చామంతి, గన్నేరు

నందివర్దన మున్నగు పరిమళయుత పుష్పజాతులను, వివిధ రంగులు వివిధాకారములు కలిగి ప్రకృతి శోభను ప్రకటించు క్రోటన్ను మొక్కలను దూరదేశముల నుండి శ్రమపడి వాటిని బహుజాగరూకతతో ఆశ్రమమునకు తెచ్చి స్వయముగ పంక్తులదీర్చి క్రమపద్ధతిన నాటుచు వాటికి నీరు పెట్టుచు ఎఱువు వేయుచు, వాటియందు పరమేశ్వరుని వీక్షించుచు అవి కొంగ్రొత్త చిగుళ్ళను పెట్టుచుండ తిలకించి, ఆనందించుచున్నారు. ఈ ఉద్యానవనము నకు శ్రీవారు “యోగోద్యానము” అని పేరిడిరి. శ్రీవారి అఖండ కృషివలన పెరిగి పెద్దదైన ఉద్యానవనశోభను ప్రకృతి సౌందర్యమును రమణీయ దృశ్యమును వేలాదిమంది దర్శకులు మహాత్ములు, పండితులు చూచి ఆశ్చర్యానందముల నొందుచు తన్మయులగుచున్నారు. ఇంత ప్రేమతో పెంచిన యోగోద్యానము వేసవికాలము తగినంత నీరులేక కొంత కళాకాంతులను పోగొట్టుకొనుచుండ శ్రీవారు ఆశ్రమవాసులు యెంత నీరుపోసినను చాలనందున శ్రీవారు కటకటపడి కన్నీరు కార్చి సర్వకాలముల లయందును మొక్కలకు పుష్పలముగ నీరు లభించుటకై విద్యుద్ద్యంత్రమును పెట్టి విశాలమైన తొట్టెలు కట్టించి వాటికి కాలవలనిండుగ నీరుపారుచుండు టనుగాంచి శ్రీవారు అమితానందమును పొందుచున్నారు. శ్రీవారు స్వయముగ తోటపనిని అత్యుత్సాహముతో చేయుటయేగాక ఇతరులచే కూడ చేయించుచున్నారు.

శ్రీసత్యానందాశ్రమములో శ్రీవిశ్వవిజ్ఞాన విహారము, మందిరములు అన్నపూర్ణభవనము శ్రీసత్యానందవిహారము, శాంతికుటీరము, శ్రీవేంక మాంబాలయము సాధకులగదులు మున్నగు భవనములు శ్రీవారు నిర్మింప జేసిరి. ఆశ్రమభవనములను గాంచి గొప్ప గొప్ప ఇంజనీర్లు కూడ శ్రీవారి కళాకౌశలమునకు అచ్చెరువొందియున్నారు. ఆశ్రమ భవన నిర్మాణ సమయముల శ్రీవారు ఇటుకలతట్టలను భుజముపై నుంచుకొని మేస్త్రీలకు అందించుచు కూలివారితో చేరి భగవన్నామమును చేయించుచు పనులను అతిత్వరితముగ చేయించుచుందురు. అప్పుడు శ్రీవారిని గాంచిన కూలివాని

వలె కన్నడుచుందురు. శ్రీఅవధూతలవారి పవిత్రసన్నిధానమున ఆశ్రమవాసులును కూలివారలును అత్యుత్సాహముతో శ్రమయనునది యెఱుగక పనిచేయుచున్నారు. శ్రీతీర్థావధూతలవారు, మేస్త్రీలు కూలీలు వెళ్ళిన తరువాత కూడ మరునాటిపనికి అవసరములైన ఇటుకలను చిన్నముక్కలుగ చేసి రాజులుగనుంచుట దిమ్మిసవేయుట, ద్రమ్ములతో అంకాలతో నీరు నింపుట మున్నగు పనులను రాత్రిసమయములచేసి ఏ రెండు మూడు గంటలో విశ్రాంతి తీసికొని మరల బ్రాహ్మీముహూర్తమున లేచి బ్రహ్మానంద స్థితిలో నుండెదరు. పెద్ద పెద్ద దూలములు గోడలపై కెత్తునప్పుడు సుమారు పదునైదుమంది నొకప్రక్కన నెత్తగ శ్రీవారొక్కరే రెండవ ప్రక్కనెత్తియు గోడమీదకు వెళ్ళి త్రాడుతో లాగియు యోగ్యమైన స్థలమున నుండెదరు. సిమెంటుబస్తాలను పెద్ద పెద్ద బండలను శ్రీవారొక్కరే మోసికొని మేడపైకి వెళ్ళి యుచితస్థానమున నుండెదరు.

శ్రీసత్యానందస్వాములవారు ఒక క్షణమైనను వ్యర్థబుచ్చక పత్రికలకు వ్యాసములను వ్రాయుట, గ్రంథములను రచించుట, యింకను మహోత్సవముల జరుపుకొను కార్యకర్తలు కోరగ అమూల్యసందేశములను సకాలములో పంపుట మున్నగు పనులను అతి త్వరితముగ తాము చేయిచు ఇతరులచేత చేయించుచున్నారు. ఒకడొక రెండుగంటలలో వ్రాయు రచనను శ్రీవారు ఒకగంటకాలములోనే త్వరత్వరగ వ్రాసి పూర్తిగావించుచున్నారు. ముద్రణాలయమునుండి వచ్చిన ప్రూఫులను దిద్దియు ఏ దినము పని ఈ దినముననే పూర్తియగునట్లు తాము శ్రమించుచు యితరులచే చేయించుచున్నారు. కర్మతత్త్వము నెఱుంగని ధృత్యుత్సాహములకు నోచికొనని ఉత్తమాధికారులు కాని ఆశ్రమవాసులు శ్రీవారి కర్మయోగము నకు భయపడి మరునాడే ప్రయాణము కట్టుదురు. ఉత్తమాధికారులు కొందరు శ్రీవారికి తమ దేహమనంబుల నర్పించి ఆశ్రమసేవచేయుచు, ఆధ్యాత్మికమార్గమున పురోభివృద్ధిని గాంచుచు ఆనందించుచున్నారు.

1952వ సంవత్సరము మార్చినెలలో ముంబయిపౌరుల ఆహ్వానమున

శ్రీసత్యానందతీర్థావధూతలవారు ముంబయికి వెళ్ళినప్పుడు పట్టేలు భవనమునుండి కబీరుమందిరమునకు కారులో భక్తులు శ్రీవారిని తీసికొని వెళ్ళెడివారు. 4-3-1952 సాయంకాలము 5-30 గంటలకు కబీరు మందిరమునకు వెళ్ళుచుండ కారు చెడిపోయినది. భక్తులు కంగారుపడి మరియొక కారునకు ప్రయత్నించుచుండ శ్రీవారు కాలినడకన సభా మండపమును వడివడిగ చేరిపోయిరి. ఇది శ్రీవారి నిరాడంబరతకు సమయ సందర్భములను బట్టి ప్రవర్తించుటకు తార్కాణము. శ్రీవారెంత కష్టములకైన ఓర్చికొని తమ ఆరోగ్యమును సైతము లక్ష్యపెట్టక, ఆధ్యాత్మప్రచారము గావించుచున్నారు. పెద్ద పెద్ద నగరములనుండియేగాక, ప్రయాణ సౌకర్యములు లేని కుగ్రామములనుండి వచ్చిన ఆహ్వానములను కూడ శ్రీవారు అంగీకరించుచుండిరి. ఆశ్రమవాసులు శ్రీవారియందు భక్తిప్రపత్తులు కల కొందరు భక్తులు ఏమీ సౌకర్యములు లేని గ్రామములకు వెల్లవద్దని బ్రతిమిలాడినను శ్రీవారు వానిని లెక్కచేయక ప్రతి చిన్నగ్రామములకు వెళ్ళి తమ ప్రబోధ ప్రచారములను గావించుచుండెడివారు. ఆహ్వానముల నన్నింటిని ఒక క్రమపద్ధతిని ఏర్పఱచి శ్రీవారు ఆ చిన్న కుగ్రామములకు రోడ్డులేని ఊళ్ళకు ఎద్దులబండిపై కూడ ప్రయాణములు సాగించి ప్రచారమును గావించినారు. ఒకచోట సౌకర్యవంతముగ ఉండును. మరియొక చోట సౌకర్యములు ఏమియు లేకున్నను ఓర్చుకొని ప్రబోధములను గావించెడి వారు. భగవద్గీతలో భగంవతుడు చెప్పినవాక్యమును జ్ఞప్తికి తెచ్చెడివారు.

“ఆగమాపాయినో అనిత్యాః తాం స్తితిక్షస్వ”

అని భక్తులకు చెప్పెడివారు.

తమ సహజమందహాసమును ఎప్పుడును వీడువారు కారు. అచటి భక్తులు ఇంకను ఉండమని ఎంత బ్రతిమిలాడినను తమ కార్యక్రమముననుసరించి వెళ్ళుచుండెడివారే తప్ప అచట ఒక రాత్రికూడ ఉండేవారు కారు. శ్రీవారు మొదటనే కార్యక్రమదినములు నిర్ణయించుకొనవలయు ననియు నిర్ణీత సమయము పూర్తియైన తరువాత ఉండమని కోరుటయు, తాము సమ్మతి

యిడుటయు నియమమునకు విరుద్ధమని” వారలకు బోధించుచుండెడి వారు. ఆహ్వానమున ఆయాస్థలములలో రైలుదిగునప్పుడు శ్రీవారికి స్వాగత మిచ్చుటకు యెందరు వచ్చియున్నను ఆశ్రమవాసులగు శిష్యులెందరు వెంట యున్నను శ్రీవారు తమ సామానులలో కొన్నిటిని తీసికొని బయలుదేరు చుండెడివారు. ఇది వారి నిరహంకారతకు అభిమానశూన్యతలకు ఉదాహరణము.

శ్రీవారు ఎచటికేగినను శ్రీవారి గీతోపన్యాస కార్యక్రమమహాసభలలో 1-30 అనగ ఒకటిన్నర గంట మాత్రమే ఉపన్యసించెడివారు. కరపత్రము లలో నిర్ణయింపబడిన సమయమునకొకక్షణమైన అతిక్రమింప నీయక కొలదిమంది శ్రోతలు వచ్చినను నిర్ణీతసమయమునకు తమ మహోపన్యాస మును ప్రారంభించి సమయమగుటతోడనే ఆపివేసెడివారు. ఈ నియయ మును తెలిసికొని శ్రోతలు మరునాడు సమయమునకు వచ్చి శ్రీవారి మహోపన్యాసములను ఆదినుండి అంతమువరకు పరమశ్రద్ధతో ఆలకించుచు ఆనందించుచుండిరి.

శ్రీతీర్థావధూతలవారు ఆశ్రమములో ఉన్నప్పుడు ప్రచారకార్యక్రమముల యందును తాము రచించిన గ్రంథములను విరివిగ భక్తులకు పంచిపెట్టు చున్నారు. కార్యదర్శులు శ్రీవారియందు అభిమానముగలవారు నష్టము వచ్చుచున్నదని మనవి చేసినను సమ్మతింపక పదుగురు చదివి అందలి నియమములను యోగములను గ్రహించి అనుష్ఠించి ఆత్మహితమును పొందుటకే గ్రంథములను రచించితి మనియు ఆర్థిక చిక్కులెన్నియున్నను బీదలకు ముముక్షువులకు పంచిపెట్టుటయే మా ఆశయ మనియు దృఢముగ చెప్పెడివారు. ఆశ్రమభవనములను గాని ప్రచారకార్యక్రమములో తమకొసంగు గదులను గాని పరిశుభ్రముగ నుంచుటలో శ్రీవారు కూడ కృషి సల్పుచుండెడివారు.

శ్రీవారు మానవులకే గాక పశుపక్ష్యాదులకు సైతము సేవ చేసి రని

పూర్వ ప్రకరణమునందు మనము చదివియున్నాము. శ్రీవారు గోవు, శునకము గార్లభము పక్షి మున్నగు ప్రాణులయందు ఏకరూపుడగు పరబ్రహ్మను వీక్షించుచు సేవించుచుండెడివారు. శ్రీవారు మానవసేవయే మాధవసేవ యను సూత్రమును దాటి ప్రాణికోట్లసేవయే పరాత్పరుని సేవ యను అఖండ సూత్రమును అనుష్ఠించుచున్నారు. శ్రీవారు వంటశాలలో పనిచేయువారికి సైతము సాయమొనర్చుచున్నారు. వారలకు ఆయా సమయముల ఆధ్యాత్మిక తత్త్వమును ఉపదేశించుచున్నారు. శ్రీసత్యర్షుల కర్మయోగమును స్వయముగ దర్శించిన మధురకవి శ్రీశివారెడ్డి శేషురెడ్డి గారిట్లు ప్రశంసించియున్నారు.

చెట్టుచేమకు నీరు చేదు పాదులగట్టు కూలోనిచందాన కొంతతడవు బ్రహ్మవిద్యకు పెద్దభాష్యముగావించు గురుపరాశరుబోల్కి కొంతతడవు పఠియించుగ్రంథాలు పదులువందలు వేలకొలది విద్యార్థిగాకొంతతడవు గద్యాత్మకంబైన గ్రంథాలు ఎన్నెన్నో గూర్చి యచ్చొత్తించు కొంతతడవు కొంతతడవు బాలకులజేర్చి పాఠాలు గరపసాగు గురువుకరణి తాప సావకులకెల్ల మార్గదర్శకమునగుచు వరలు సత్యర్షి నుతియింపదరమె మాకు

కష్టపడి పనిచేయనివానికి ఆహారమును భుజించుటకధికారము లేదనియు వాడు సంఘమునకు బరువుచేటగుననియు వానికి పాపము సంభవించు ననియు శ్రీవారి దృఢాభిప్రాయము. అందువలన శ్రీవారును ఆశ్రమవాసు లును తోటలో నాలుగుగంటలు నియమముగ పనిచేసి స్వతంత్ర పవిత్ర జీవితములను గడుపుచున్నారు. అందువలన ప్రతివారును సోమరి తనమును త్యజించి, ఏదియో వృత్తి చేసికొనవలయు ననియు తోడ్పడ ఆధ్యాత్మిక విచారణ సలుపవలయుననియు మార్గదర్శకులై శ్రీవారు లోకమునకు అనుష్ఠానపూర్వకముగ బోధించుచున్నారు.

పదునెనిమిదవ ప్రకరణము

శ్రీసత్యానందమహర్షులవారి ఆశయములు ఆత్మనిచారణ

జ్ఞాన కర్మయోగముల సమ్మేళనమొనర్చిన మన శ్రీసత్యానందావధూత స్వామి జీవితము అత్యద్భుతము. నిరుపమానము. జగమునంతటిని బ్రహ్మమయముగ గాంచుచు బ్రహ్మచైతన్యవిలాసము అనుభవించుచు నిర్లిప్తులై లోకసంగ్రహము అభిలషించి కర్మల చేయువారు జీవన్ముక్తులు. అందువలననే జ్ఞానియు లోకసంగ్రహముకొఱకు కర్మలజేయవలయు ననియు కర్మలయందధికారముగల సామాన్యులకు బుద్ధిభేదము కలిగింప రాదనియు శ్రీకష్టపరమాత్మ గీతయందు నుడివియున్నాడు. శ్రీశంకరాచార్యులవారును వివేకచూడామణియందు ఇలా నుడివిరి.

శాంతా మహంతో నివసంతి సంతో వసంతవల్లోకహితం చరంతః ।

తీర్థ స్వయం భీమ మహార్ణవం జనా న హేతునాన్యానపి తారయంతః

శాంతస్వరూపులును పూజ్యులునునగు సత్పురుషులు వసంతముతువువలె లోకకణ్యాణముకొఱకు సత్కర్మలను ఆచరించుచు, స్వయముగ తాము ఘోరసంసారసాగరమును దాటినవారై నిర్వాజకరుణాకటాక్షముచే ఇతరులను కూడ తరింపజేయుచు, నివసించుచున్నారని దీని భావము.

కర్మ భక్తి యోగ జ్ఞానములు మోక్షధామముచేరుటకు ప్రత్యేకమార్గములని స్థూలదృష్టిగలవారు తలంతురు కాని సూక్ష్మదృష్టిచే బుద్ధి వికసించినవారు పై నాలుగును కలసి యాధ్యాత్మికమూర్తియై విలసిల్లునని గుర్తింతురు. కర్మభక్తి యోగ జ్ఞానములయందు ఏ యంగము లోపించినను సంపూర్ణత సిద్ధింపదు. మహాపురుషులగు శ్రీశంకరరామానుజమధ్య శ్రీరామకృష్ణ పరమహంస, వివేకానందస్వామి, శ్రీరమణమహర్షి మున్నగువారియందు పై నాలుగు యోగములు అధివసించియుండుట గాంచుచున్నాము. యోగముతోగూడి సమస్తప్రాణులకు తన యావచ్చుకొత్తో ఫలాపేక్షరహితబుద్ధితో సేవచేయువాడు

పూర్ణజ్ఞాని. మన మహర్షియందును పై నాలుగు యోగములు సమ్మేళనము నొంది యుండుటను ఈ జీవితమున గాంచుచున్నాము. మనస్వామియందు శ్రీశంకరునివలె జ్ఞానమును, శ్రీరామానుజునివలె భక్తియు, శ్రీబుద్ధునివలె సర్వభూతదయయు, శ్రీరామకృష్ణునివలె సర్వమత సమన్వయము, భూమి వలె క్షమయు మతప్రచారమును సమీశ్రితములై యున్నవి. మనస్వామి తమ సన్నిధిని చేరువారికి అధికారానుసారము కర్మభక్తి యోగ జ్ఞానములను ఉపదేశించుచు వారిచే పూజా జప ధ్యాన నిష్కామకర్మాదులను క్రమముగ అనుష్ఠింపజేయుచున్నారు. తన కన్యమేలేని బ్రహ్మత్వైక్యస్థితిని పొందినను, మనస్వామి జప ధ్యానాదుల నియమము తప్పక నొనర్చుచు, నితరులకు మార్గదర్శకులగు చున్నారు. ఇదికాక తాము చిటుతలచేతబూని బిగ్గటగ సంకీర్తన మొనర్చుచు, నితరులచేత చేయించుచున్నారు. ముముక్షువులచే వారివారి యధికారాను సారము తగినసాధనలను అభ్యసింపజేయుచు వారికి ఉత్తమ భూమికలకు దారిచూచుచున్నారు. మన మహర్షులవారి బోధనలకంటె ఆచరణయే వేయిమడుంగులు జిజ్ఞాసువుల చిత్తముల ఆధ్యాత్మిక మార్గమునకు మరల్చుచున్నది. తమ నాశ్రయించువారల లోపముల ఎన్నుటయే ప్రధానముగ నెంచక వారివారి యోగ్యతకు తగినట్లు సంస్కరించుచు నుత్సాహపఱచి, ధర్మములను, నియమములను సాధనలను శ్రీవారు అనుష్ఠింపజేయుచున్నారు.

మన స్వామిని ఆశ్రయించువారలలో అనేక సంస్కారములుగల వారలు కలరు. అందువలన శ్రీమౌనమ్మగారు వీరందఱికి వేదాంతశ్రవణమునకు యోగ్యత కలదా? సత్యవర్తనలేని వారికి ఆశ్రమమున ప్రవేశమీయరా”దని నుడివిరి. అందులకు మనస్వామి “ఏ విధముగ దైహికరోగముగలవారికి ఔషధము అవసరమో ఆ విధముగనే దుర్గుణములు పాపములుగల ఆజ్ఞాన రోగగ్రస్తలకే వేదాంత శ్రవణమును ఔషధమవసరము. దుర్మార్గమునుండి సన్మార్గమునకు మఱిించు వివేచనాయుతమగు ధీశక్తి ప్రతివానియందును కలదు. వారాబుద్ధిశక్తినుపయోగించు పద్ధతి తెలియనందున అట్టి

సామాన్యస్థితియందున్నారు. వారలకు ఆ పద్ధతి బోధించిన మిథ్యాభూతములగు వస్తుసముదాయమును వదలి, నిత్యపుణ్యప్రదమగు సత్కర్మలనొనర్చి దైవానుగ్రహమునకు పాత్రులగుదురు. అట్లు చేయుటయే యతిధర్మము. అజ్ఞానుల ప్రవర్తనను వారి సంస్కారమును పూర్వవాసనలను వారి అంతఃకరణమును మార్చగల ఆత్మశక్తిలేకున్నచో సన్న్యాసుల మనిపించుకొననేల?” అని దృఢముగ చెప్పినారు.

మన శ్రీసత్యానందమహర్షులవారిని ఆశ్రయించి ఆధ్యాత్మిక పథమునందు పురోగమించినవారు బహుసంఖ్యాకులు. వారలనందఱిని గూర్చి వ్రాయుట దుర్లభము. కాని వారలలో కొందరినిగూర్చి వ్రాయకతప్పదు. శ్రీమహర్షుల వారియందు పూర్ణవిశ్వాసము కలిగి ఆశ్రమములో చేరి జీవితమును వారిసేవకై సంపూర్ణముగ అర్పించినవారలగూర్చి విపులముగను మిగిలినవారినిగూర్చి సంగ్రహముగను తెలుపుదును.

మాతృ శ్రీ మార్గపురి నరసమ్మగారు

భగవాన్ శ్రీసత్యానందమహర్షులవారు విజయనగరమునందు శ్రీకొడుకుల కృష్ణవేణమ్మగారింటి వేడమీది గదిలో ఉన్నారని శ్రీనరసమ్మగారు తెలిసికొని 1949వ సంవత్సరము అక్టోబరు 11వ తేదిన శ్రీకృష్ణవేణమ్మగారింటికి వెళ్ళి వేడ మీద గదిలో నున్న శ్రీవారిని దర్శింపగనే శరీరము గగుర్పాటునొంది కనులవెంట నీరుకారినది. ఇంతలో శ్రీవారి రూపము అదృశ్యమై శ్రీమన్నారాయణమూర్తిగ కనులకు తోచినది. అప్పుడు శ్రీనరసమ్మగారు అమిత భక్తితో నమస్కరించినది. అప్పటినుండి శ్రీవారు విజయనగరము వచ్చి కార్యక్రమము ముగించుకొని వెళ్ళునపుడు శ్రీనరసమ్మగారు భక్తులతో తానుకూడ స్టేషనుకు వెళ్ళుచు శ్రీవారిని రైలెక్కించి సెలవుతీసికొని తన గృహమునకు వచ్చెడివారు. 1950వ సంవత్సరము మార్చినెలలో శ్రీనరసమ్మ గారికి జబ్బుచేసి మంచమునుండి లేవలేనిస్థితిలో నుండిరి. శ్రీవారొకనాడు దర్శనమిచ్చి తమ కమండులోదకమును ఆమె

చేతిలో పోయి ఆ పవిత్రతీర్థ మును గ్రహింప నామెకు వెంటనే ఆరోగ్యము కలిగెను. ఈమె శ్రీమహర్షుల వారి వద్ద మంత్రోపదేశమును పొంది శ్రీవారి ఛాయాచిత్రమును పూజించు చుండ ఆమె తల్లిగారు “అయ్యో! మనము వైష్ణవులము. శ్రీ మన్నారాయణుని తప్ప అన్యదేవతలను సేవింపరాదు. మన మతమును మంటగలుపు చున్నావు” అని మందలింపగ శ్రీనరసమ్మ గారు “అమ్మా! శ్రీవారు కూడా శ్రీమన్నారాయణమూర్తియే. నేను ఆ విధముగ ఆయనను దర్శించితిని. ఇప్పుడును అలాగుననే దర్శించుచున్నాను. నీవును వచ్చి చూడుము” అన వారి తల్లి వచ్చి శ్రీవారి చిత్రమునందు శ్రీమన్నారాయణుని దర్శించి వేడుకొనినది. 1950వ సంవత్సరము జూన్ నెలలో శ్రీవారి అవ్యక్తాశీర్వాదముతో శ్రీనరసమ్మగారు, ఆమె పుత్రికయగు శ్రీభారతీదేవిని విద్యాభ్యాసమునకై మద్రాసునకు తీసికొనివెళ్ళుచు మధ్యలో ఇనమడుగు శ్రీసత్యానందాశ్రమమునకు వచ్చి ప్రత్యక్షముగ శ్రీవారిని దర్శించి అనుజ్ఞను పొంది మద్రాసు వెళ్ళిరి. శ్రీనరసమ్మగారు ఆమెపుత్రిక యగు శ్రీభారతీదేవియు అవుడవుడు వైలాపూరులో శ్రీరామకృష్ణమఠమునకు వెళ్ళుచు మందిరములో ధ్యానించి కనుల తెఱచి నమస్కరించుచుండిరి. అప్పుడు శ్రీమహర్షులవారే తమ కనులయెదుట ఉన్నారను స్ఫూర్తి పొందుచుండిరి. 1951వ సంవత్సరము సెప్టెంబరు నెల 15వ తేదీన ఈమె శ్రీవారిని దర్శింప మద్రాసునుండి బయలుదేరి ఇనమడుగు శ్రీసత్యానందాశ్రమమునకు వచ్చినపుడు శ్రీమహర్షులవారు అపారదయతో “మద్రాసునగరమున మీరు నివసించుటెందులకు? ఇచట ప్రశాంతవాతావరణములో నివసించుచు సేవలనొనర్చుచు ఆనందముగ జీవితమును గడుపుడు” అని సెలవిచ్చిరి. అంతట శ్రీనరసమ్మగారు శ్రీవారి అనుజ్ఞను తీసికొని మద్రాసువెళ్ళి పై విషయమును శ్రీభారతీదేవితో చెప్పగనే ఆమెయు ఆనందముతో ఉప్పొంగి ఇంతటి భాగ్యమును యిట్టి సదవకాశమును మనకు అనుగ్రహించినందులకు శ్రీవారికి అనంతకోటి నమస్కారములు. పిమ్మట వీరిరువురు సంపూర్ణ శరణాగత భావముతో

మద్రాసునుండి బయలుదేరి శ్రీసత్యానందాశ్రమమునకు వచ్చిరి. అప్పటినుండి శ్రీనరసమ్మగారు ఆశ్రమ మాతృదేవియై తనశరీరమును, మనస్సును బుద్ధిని సర్వమును శ్రీసత్యానందాశ్రమమునకు అర్పించి ఆశ్రమసేవలో శ్రీవారి ఆజ్ఞలను పాటించుటలో గడిపిరి. ఎంతో భక్తితో ధైర్యముతో సహనముతో ధ్యానాదిసాధనలను చేసికొనుచు ఎన్ని సంకటములు సంభవించినను చెక్కుచెదరని దృఢవిశ్వాసముతో ఆశ్రమ నివాసము చేయుచు నిష్కామకర్మను చేయుచు ఆధ్యాత్మికముగ పురోభివృద్ధిని సాధించిన గొప్ప తల్లి. ఇంకను తోటలో పనిచేయుచున్నను, వంటశాలలో వంటచేయుచున్నను సమస్తకార్యములచేయుచు భగవద్ధ్యానమును చేయుచు నామసంకీర్తనము చేయుచుండెడిది. ఒకక్షణమైనను వ్యర్థము చేయక ఆశ్రమ నిర్వహణమునందు గడిపినది. అన్నిప్రాణులయందును ఆమెకు అపారమైన దయ. ఆమె తనసుఖమును, తన ఆరోగ్యమునుకూడ లక్ష్యపెట్టక అతిథులను అభ్యాగతులను ఆశ్రమవాసులను ప్రేమతో ఆదరించుచుండెడిది. ముఖ్యముగ భగవానులవారు ఆశ్రమమునందు ఉన్నప్పుడు ప్రచారమునందు ఉన్నప్పుడును శ్రీనరసమ్మగారు శ్రీవారి ఆరోగ్యమునకు అనుకూలమైన పదార్థములను తయారొనర్చి భక్తితో సేవించుచుండెడిది.

శ్రీ భారతీదేవిగారు

పశ్చిమగోదావరి జిల్లా అంతర్వేది లక్ష్మీనృసింహస్వామి ప్రసాదమున 1931వ సంవత్సరము ప్రజోత్పత్తినామ సంవత్సరము మార్గశీర్ష శుద్ధ విదియనాడు శ్రీమార్గపురి నరసమాంబా లక్ష్మీనృసింహాచార్యులను పుణ్య దంపతులకు రెండవశిశువుగ ఈమె జన్మించినది. ఈమెకు బాల్యమున రోగములు చుట్టుముట్టగ మహాత్ముల అనుగ్రహముచే ఆరోగ్యవంతురాలయ్యెను. 1941వ సంవత్సరము ఈమెకు వివాహ మయ్యెను. భర్త గృహమునందు అనేక ఇడుములపాలయ్యెను. ఎంతగ ఓర్పుకుందమన్నను ఆమె సహనమునకు మించియుండగ గృహమును వదలి తల్లిగారి చెంతకు చేరి విద్యాభ్యాసము చేయుటకు మద్రాసు వెళ్ళుటకు నిశ్చయించుకొనెను.

1951వ సంవత్సరము ప్రప్రథమమున శ్రీసత్యానందభగవానులవారిని విజయనగరము శ్రీసత్యదేవ మహిళాసంఘమునందు మరల కొలది మాసములకు విజయనగరము స్టేషనువద్దను దర్శించెను. శ్రీవారిని దర్శించుటతోడనే యొక అద్భుతశక్తి ఈమెయందు ప్రవేశించి తన్మయ నొనర్చెను. అప్పటినుండి ఈమె శ్రీమహర్షులవారియెడ పరిపూర్ణ భక్తి విశ్వాసముల కలిగి శరణుపొంది శ్రీవారి చిత్రమును పూజించుచు శ్రీవిశ్వ మీమాంస పత్రికను తెప్పించుకొనుచు, అందలి శ్రీసత్యానందగురుదేవుల దివ్యోపదేశములను పఠించి గ్రహింపసాగెను. జూన్ నెలలో ఈమె “ఆంధ్ర మహిళ”లో విద్యనభ్యసించ తన తల్లితో మద్రాసునకు వెళ్ళుచు శ్రీసత్యానందభగవానుని దర్శింప ఇనమడుగు శ్రీసత్యానందాశ్రమమునకు వచ్చిరి. ఆమె తల్లిగారు శ్రీవారితో తమ ఉద్దేశ్యమును విన్నవింప శ్రీవారు ఆశీర్వదించిరి. శ్రీమహర్షులవారి దివ్యానుగ్రహమువలననే ఆంధ్రమహిళలో ప్రవేశము, ఇతర సదుపాయములును ఈమెకు సమకూడినవి. ఒకనాడీమె ప్రాతఃకాలమున స్నానమొనర్చి సూర్యునకు అర్ఘ్యమిచ్చుచుండ అక్రూరునకు శ్రీకృష్ణుడు దర్శనమిచ్చినట్లు తనదోసిలి నీటిలో శ్రీసత్యభగవానులు దర్శన మిచ్చి అభయ మొసంగిరి. ఈమె స్తోత్రమొనర్చుచుండ శ్రీవారు అదృశ్యులైరి. నిరంతరము ఆ దివ్యరూపమును స్మరణకు దెచ్చుకొనుచు ఈమె ఆనందానుభూతిని పొందుచుండెను. సెప్టెంబరు 15వ తేది ఆమె తల్లిగారు ఇనమడుగు శ్రీసత్యానందాశ్రమమునకు వెళ్ళి శ్రీభగవానులవారిని దర్శించి సాష్టాంగముగ నమస్కరింప శ్రీవారు “అమ్మా! మీ పుత్రిక విద్యాభ్యాసము బాగుగ సాగుచున్నదిగదా! యని అడిగిరి. అంతట ఆమె “మా పుత్రిక విద్యాభ్యాసము సంతుష్టికరముగ సాగుటలేదు” అని చెప్పెను. అప్పుడు శ్రీవారు మీరిరువురు ఆశ్రమమునకు వచ్చిన సేవజేసికొనుచు మీ పుత్రిక విద్యనుకూడ ఆర్జింపవచ్చును” అని చెప్పిరి. అందులకు పరమానందమును పొంది మద్రాసునకు వెళ్ళి తన పుత్రికతో ఈ విషయమును తెలుపగ ఆమె ఆనందపరవశయై శ్రీవారు నిర్ణయించిన సమయమునకు యిరువురు ఇనమడుగు శ్రీసత్యానందాశ్రమమునకు వచ్చిరి. చి||సౌ||భారతీదేవి

శ్రీగుమ్మా నారాయణశాస్త్రిగారివద్దను, శ్రీవేమూరి చిదంబరశాస్త్రిగారివద్దను సంస్కృతవిద్య అభ్యసించ మొదలిడెను. 23-2-1952 మహాశివరాత్రి శ్రీసత్యానందమహర్షి దివ్యజయంతినాడు ఉదయమున శ్రీనరసమ్మగారు మాఅమ్మాయికి ఉపదేశమిమ్మని ప్రార్థింపగ శ్రీవారు కరుణాపూరితులై మంత్రోపదేశము గావించిరి. అప్పటినుండి ఈమె నియమముతో ఆ దివ్య మంత్రమును జపించుచుండెను. ఈమెకు శ్రీవారు “భారతీదేవి” అని పేరు పెట్టిరి. 1954 సంవత్సరము మార్చినెల 5వ తేదీన శ్రీభారతీదేవి ధ్యాననిష్ఠ యందుండ ప్రథమమున ప్రణవనాదము వినిపించి పిమ్మట స్వచ్ఛమైన తేజము గన్నడి అందు శ్రీవారి దివ్యమంగళరూపము గోచరించి క్రమముగ ఆ యఖండతేజమున లీనమగుటను దర్శించి అనిర్వచనీయ దివ్యానుభవమును పొందెను. ఇట్టిస్థితియందీమె కొన్ని గంటలుండగలిగెను. స్వార్థపూరిత హృదయులగు దురాత్ములు నిష్కారణముగ వారలను పెట్టిన బాధలను శ్రీభారతీదేవియు వారితల్లి నరసమ్మగారును శ్రీభగవానులవారి ఆశీర్వాదబలముచే సహించిరి. శ్రీభారతీదేవిగారు శ్రీనరసమ్మగారు ఆశ్రమమునకు వచ్చిన తరువాతనే మహామూర్తుల ప్రతిష్ఠలు జరుగుటయు అతిథి అభ్యాగతసేవలు సక్రమముగ నడచుటయు ఇంకను సర్వవిధముల వీరి కృషిచే ఆశ్రమము అభివృద్ధికి వచ్చినది. 1955వ సంవత్సరము జనవరి 5వ తేదీన శ్రీభారతీదేవిగారికి హఠాత్తుగా జ్వరము తగిలెను. శ్రీనరసమ్మగారు ఈమెను శ్రీవారిసన్నిధికి తీసికొనివచ్చి “శ్రీవిశ్వవిజ్ఞానవిహారోత్సవములు ఇక రెండుదినములలో ప్రారంభమగునుగదా! భారతి పనులకు తోడ్పడునని ధైర్యముతో ఉంటిని. ఇప్పుడు తీవ్రజ్వరముచే బాధపడుచున్నది. బాధ శమించునట్లు ఆశీర్వదింపు” డని ప్రార్థించి నమస్కరించినది. అంతట మరునాడు శ్రీభగవానులవారు జ్వరముచే కొన్నిగంటలు బాధననుభవించిరి. అత్యంతాశ్చర్యకరముగ భారతీదేవి ఆరోగ్యవంతురాలయ్యెను. అప్పుడామె తనవ్యాధిని శ్రీవారు స్వీకరించి తానుకొన్నిదినములు అనుభవింప వలసిన వ్యాధిని తాము కొన్ని గంటలనుభవించి తనకు

ఆరోగ్యమును ప్రసాదించినారని గ్రహించి తనతల్లితో చెప్పి ఇరువురును శ్రీవారికి మనసార భక్తితో నమస్కరించిరి. 1956వ సంవత్సరము మేనెల 10వ తేదీన శ్రీభారతీ దేవి చేతిమీద కురుపులేచి క్రమముగ పెద్దదగుచుండెను. అప్పుడీమె తల్లి గారగు శ్రీనరసమ్మగారు విజయనగరములోనుండిరి. అప్పుడొకనాడు శ్రీనరసమ్మగారి స్వప్నములో శ్రీవారు కన్పించి “మీ భారతీదేవి మిక్కిలి అనారోగ్యస్థితియందున్నది. వెంటనే బయలుదేరిరమ్ము” అని శాసించిరి. ఆమె వెంటనే బయలుదేరి శ్రీసత్యానందాశ్రమమునకు రాగ భారతీదేవి కురుపుచే బాధపడుచుండుట గాంచి వెంటనే బండిలో కోవూరులో వైద్యుని వద్దకు తీసికొనివెళ్ళెను. ఆ వైద్యుడు పరీక్షించి చాల ప్రమాదకరమగు ప్రణమని నిర్ణయించి నాలుగుదినములకు ఆ కురుపు పక్షస్థితికి రాగనే శస్త్రచికిత్స చేయవలయునని చెప్పెను. ఆ నాలుగుదినములు వారిరువురును కోవూరునందే యుండిరి. మరునాటి రాత్రి భారతీదేవిగారి స్వప్నములో శ్రీసత్యదేవుడు ప్రత్యక్షమై తన కురుపునకు శస్త్రచికిత్స చేసినట్లును అందుచే తాను ఆరోగ్యమును పొందినట్లును చూచెను. తెల్లవారగనే భారతీదేవి తనచేతిని చూచుకొనగ ఆ కురుపు మాయమై చేయి యెప్పటివలె నుండెను. అంతట వారిరువురు వైద్యునివద్దకేగి పై అద్భుతలీలను చెప్పి ఆతని సమ్మతిని బడసి ఆశ్రమమునకు వెళ్ళి శ్రీవారికి తమ కృతజ్ఞతాభావమును తెలుపుకొనిరి. శ్రీవారు ఆశ్రమమునందున్నప్పుడును ప్రచారములో నున్నప్పుడును రాత్రి పండ్రెండుగంటలవేళ శ్రీవారు పాదుకల ధరించి ఆశ్రమముచుట్టును తిరుగుచు దేవతలతో ఋషీశ్వరులతో మాటాడుచుండురు. శ్రీభారతీదేవి శ్రీనరసమ్మగారు మున్నగు ఆశ్రమవాసులు అప్పుడప్పుడు అర్ధరాత్రివేళ శ్రీవారి పాదుకల శబ్దమును విని బయటికి రాగ శ్రీరమణేశ్వరమునందు యోగోద్యానమునందును శ్రీవారు దివ్యశరీరులగు దేవతలతోడను, ఋషీశ్వరులతోడను సంభాషించుచున్నట్లు దూరమునుండియే గాంచి శ్రీవారికి భక్తిపురస్కర నమస్కృతు లర్పించుచున్నారు.

శ్రీబ్రహ్మానందతీర్థస్వాములవారు

శ్రీబ్రహ్మానందతీర్థస్వామి పూర్వాశ్రమమున మంథా కాశీపతి. వీరి తలి దండ్రులు విశాఖపట్టణము జిల్లా కళ్యాపల్లి అగ్రహారమునకు చెందినవారు. వీరి తండ్రినామము శ్రీమంథా వేంకటేశముగారు. తల్లిపేరు సూరమ్మగారు. శ్రీవేంకటేశం వేదవేదాంతములయందు అఖండపాండిత్యము గలవారు. ఇట్టి పుణ్యదంపతులకు రెండవకుమారుడైన కాశీపతియే మన బ్రహ్మానంద తీర్థస్వామి. వీరి తల్లిదండ్రులు కాశీయాత్రను పూర్తిచేసికొని గృహమునకు మరలినపిమ్మట శ్రీవిశ్వనాథుని ప్రసాదమున 1933వ సంవత్సరము మార్చి 1వ తేది అనగ స్వప్తి శ్రీ అంగీరసనామ సంవత్సర ఫాల్గుణ శుద్ధపంచమి బుధవారము మేషలగ్నమున ఉదయము 9-33 ఘడియలకు అనగ 9-40 నిమిషములకు వీరు జన్మించుటచే కాశీపతి అని పేరిడిరి. ఇతనికి బాల్యమునుండి మాతాపితరుల యెడలను, భగవంతునియెడలను, భక్తి అధికము. ఈ బాలుడు క్రమముగ విద్య నభ్యసించుచు ఆంగ్లవిద్యయందు బి.కామ్; వరకు చదివెను. ఇంతలో 1951వ సంవత్సరమున వీరి తండ్రిగారు భగవన్నామమును ఉచ్చరించుచు దివంగతులైరి. 1953వ సంవత్సరమున ఈతనికి శ్రీకర్రా లక్ష్మణస్వామి జ్యేష్ఠపుత్రికయగు రత్నమ్మగారితో వివాహము జరిగినది. వీరి అన్నగారగు శ్రీరామంగారు విశాఖపట్టణము కలక్టరు ఆఫీసులో ఉద్యోగము చేయుచున్నందున వీరును విశాఖపట్టణమున నివసించుచు తాత్కాలికముగ ఉద్యోగముల జేయుచు విశేషకాలము ఆధ్యాత్మిక చింతనయందు గడపుచుండిరి. ఇతనికి 1955వ సంవత్సరము మార్చినెలలో ఆధ్యాత్మవిద్యయందు అభిరుచిగల శ్రీసక్కా జోగారావుతో మిత్రత్వమేర్పడెను. ఇరువురును తత్త్వవిచారణయందు కాలము గడిపెడివారు.

ఇట్లుండ 1956వ సంవత్సరము జూలై నెల 5వ తేదీన శ్రీజోగారావు కాశీపతితో “మన విశాఖపట్టణములో ద్వారకానగర్ వద్ద శ్రీరమణమహర్షుల వారి ప్రియశిష్యులగు భగవాన్ శ్రీసత్యానందమహర్షులవారు ఒక పుణ్యాశ్రమ

మును స్థాపించిరి. శ్రీవారికి నెల్లూరుజిల్లా ఇనమడుగునందు “శ్రీసత్యానందా శ్రమము” అను ఒక ఆశ్రమము కలదు. అచట శ్రీవారు 10 సంవత్సరములు అఖండ తపంబొనర్చి ఆత్మసిద్ధిని బడసి 1944వ సంవత్సరము నుండి మన పుణ్యభారతదేశములో ఆధ్యాత్మిక ప్రచారము గావించుచున్నారు. శ్రీవారి శరీరము బ్రహ్మతేజముతో ఉట్టిపడుచుండును. ఇదిగో వారిచే నడుపబడుచున్న శ్రీవిశ్వమీమాంస అను మాసపత్రిక” అని యొక సంచికను కాశీపతికి ఇచ్చిరి. దానినీతడు శ్రద్ధతో చదివి, శ్రీసత్యానంద భగవానులవారి దివ్యోపదేశములకు అద్భుతమునొంది ఇట్టి మహర్షి వరేణ్యుని దర్శింపవలయునను ఆవేదనను తెలిపెను. అంత శ్రీజోగారావు “మనమొకనాడు శ్రీవారి ఆశ్రమమునకు వెళ్ళుదము” అని చెప్పెను. 1956వ సంవత్సరము అక్టోబరు 28వ తేది ఉదయము ఈతడు, జోగారావు, నీలి జగన్నాథం అచ్చయ్యదాసు మున్నగువారితో బయలుదేరి శ్రీసత్యానంద విశ్వవిహారమునకు వచ్చుసరికి కాషాయాంబరములు ఆరవేయబడియున్నవి. ఆశాటీలను చూచి కాశీపతి ఆనందమును పట్టజాలక జోగారావుగారితో “శ్రీమహర్షులవారు ఆశ్రమములో ఉన్నారు” అని పలికెను. అతడు ఇది మనభాగ్యమని యుబ్బుచు నుడివెను. వీరందరును ఆశ్రమావరణములోనికి వచ్చి పెద్దపాకలో కూర్చుండి శ్రీవారి దర్శనమునకై నిరీక్షించుచుండిరి. అప్పుడు శ్రీవాసా పార్వతమ్మగారు వచ్చి “భగవానులవారు ఇప్పుడే విజయ నగరమునుండి వచ్చినారు” అని చెప్పినది. లోనికి వెళ్ళి భక్తులు తమ దర్శనమునకు వేచియున్నారు అని శ్రీవారితో విన్నవింప శ్రీవారు వారలను లోనికి గొనిరమ్ము అని ఆజ్ఞాపించిరి. ఈతడు మిత్రులతో శ్రీవారి పర్ణశాల లోనికి అరిగి బ్రహ్మతేజోవిరాజితులును ప్రసన్న వదనులును నగు శ్రీ సత్యానందభగవానులవారిని దర్శించి పులకాంకితగాత్రుడై భక్త్యావేశముతో స్తోత్రించి ప్రవర చెప్పుకుని సాష్టాంగముగ నమస్కరించెను. ఇట్లు కొంతసేపు శ్రీవారి దివ్యసన్నిధిలో కూర్చుండి సెలవుతీసికొని వెళ్ళిరి. మరల ఆదివారమునాడు శ్రీసత్యానందవిశ్వవిహారమునకు మిత్రులతో శ్రీకాశీపతి

వెళ్ళి భక్తులతో ప్రార్థన భజనాదుల సలిపి శ్రీవారి మహోపన్యాసమును వినెను. శ్రీవారి ఉదాత్తభావములు కాశీపతి హృదయములో హత్తుకొని అతని జీవితములో నూతనాధ్యాయమును ప్రారంభించినవి. అప్పటినుండి ప్రతిదినము తన గృహమునకొక మైలుదూరముననున్న ఆశ్రమమునకు వచ్చుచు గీతాపారాయణము ప్రార్థన భజనాది కార్యక్రమములలో పాల్గొనుచు ఆశ్రమసేవజేయుచు క్రమముగ జపధ్యానాదుల సలుపుకొనుచుండెను. శ్రీకాశీపతి 27-12-1956న బయలుదేరి అనకాపల్లిలో నున్న తన అన్నగారి యింటికి వెళ్ళి వినయవిధేయుడై అన్నగారితో “నేను శ్రీసత్యానంద మహర్షులవారిని దర్శించినప్పటినుండియు నియమబద్ధజీవితమును గడుపుచు తీవ్రముగ సాధన చేయతలంపు నాకు కలుగుచున్నది” అని కన్నీరు కార్చుచు పలుక “నీకిట్టి సదుద్దేశ్యము కలుగుట ఆనందకర విషయము” అని ఊరకుండిరి. ఇట్లు నియమమును బూని ఆధ్యాత్మసాధనను మొదలెడిను. ఈవిధముగ కొన్నివారములు గడువ 27-2-1957న శివరాత్రి నాడు శ్రీసత్యానందమహర్షులవారి జయంతి మహోత్సవము విశాఖపట్టణము శ్రీసత్యానంద విశ్వవిహారములో జరుగునని ప్రకటించబడిన కరపత్రములను చూచి యుబ్బి గంతులువైచెను. కాశీపతి తన యలవాటు చొప్పున మాఘబహుళ ఏకాదశినాడు ఉదయము శ్రీసత్యానంద విశ్వవిహార మునకు వచ్చి గీతాపారాయణ ధ్యానాదుల నొనర్చుకొని శ్రీవారి దర్శనము నకు పర్ణశాలలోనికి ఏగెను. అప్పుడు శ్రీవారొక పర్యంకమున ఆసీనులై యుండిరి. శ్రీమినుకొండ సత్యవతమ్మగారుకూడ అచటనే యుండిరి. అప్పుడు శ్రీవారు కాశీపతిని చేరబిలిచి “నీవు ఇనమడుగు శ్రీసత్యానందాశ్రమమునకు వెళ్ళి ఆశ్రమవాసిని యగు శ్రీభారతీదేవిని ఇచటికి కొనివచ్చెదవా?” అని అడిగిరి. అంతట శ్రీకాశీపతి శ్రీసత్యానందాశ్రమమును దర్శించు మహా భాగ్యము తనకు కలుగబోవుచున్నదని లోన మహదానందమును పొంది “తమ ఆజ్ఞయైనచో తప్పక వెళ్ళి వచ్చెద” నని పలికెను. అంతట శ్రీభగవానులవారు ఈనాడే మెయిలులో వెళ్ళుమని సెలవిచ్చిరి. అప్పుడాతడు తన గృహమునకు వెళ్ళి తల్లి

యనుజ్ఞను బడసి మెయిలులో పయనించి నెల్లూరు జేరి అటనుండి శ్రీసత్యానందాశ్రమమునకు వెళ్ళెను. ఆ గోపురములను ఆ దివ్యవాతావరణమును దర్శించి శ్రీకాశీపతి భక్తితో నమస్కరించి ఆనందతన్మయుడయ్యెను. అప్పుడు శ్రీకాశీపతి శ్రీనరసమ్మ గారికి శ్రీవారిచ్చిన ఉత్తరమునిచ్చెను. ఆమె ఆ ఉత్తరమును భక్తితో కనుల కద్దుకొని చదువుకొని శ్రీకాశీపతికి ఆశ్రమ భవనములను మందిరములను సుందరోద్ధానభవనములను చూపించెను. అంతట శ్రీకాశీపతి శ్రీతారకేశ్వర మహాదేవుని అభిషేకించుకొని భక్తిపరవశుడై దివ్యానుభూతిని పొంది మధ్యాహ్నము 11 గంటలకు మహాప్రసాదమును స్వీకరించెను. పిమ్మట శ్రీకాశీపతి, భారతీదేవిగారు మద్రాసు హౌరా జనతా ఎక్స్ప్రెస్లో విశాఖ పట్టణము విశ్వవిహారమునకు వచ్చిరి. మరునాడు ఉదయమున ఏకాహముతో శ్రీమహర్షులవారి జయంత్యుత్సవము ప్రారంభింపబడినది. శ్రీకాశీపతి నామసంకీర్తన చేయుచు శరీరవిస్మృతి నొంది పడిపోయెను. శ్రీసత్యానందభగవానులు వారి దివ్యహస్తముతో నోటిలో క్షీరములను పోయగనే సహజస్మృతి వచ్చినది. ఆనాడు ఉదయము మధ్యాహ్నము శ్రీవారి పాదపూజ ఉపన్యాసములు భజనలు అఖండముగ జరిగినవి. కాశీపతి భక్తి శ్రద్ధలను గాంచి భావిజీవిత పరిణామమును చూచిన దూరదర్శినులగు శ్రీమహర్షులవారు “నీవు కేవలము అధ్యాత్మ జీవితమును గడుపవలసినవాడు నీవు మావాడవు కాని స్వజనమునకు చెందినవాడవు కావు కాన ఇనమడుగు శ్రీసత్యానందాశ్రమమునకు వెళ్ళుము” అని సెలవిచ్చిరి. అంతట శ్రీవారి అనుగ్రహమునకు ఆనందించి ధన్యుడనైతి నని యుప్పొంగి కాశీపతి 26-5-1957 న బయలుదేరి ఇనమడుగు శ్రీసత్యానందాశ్రమమునకు వెళ్ళి అప్పటినుండి శ్రీవారి ఆజ్ఞానువర్తియై ఆశ్రమమే తాను తానే ఆశ్రమ మను అఖండభావముతో సేవచేయుచున్నారు. శ్రీనరసమ్మగారు ఇతని అధ్యాత్మజీవితమును కొంతవరకు తీర్చిదిద్దిరి. ఈతని పూజావిధానమును కర్మయోగ పరత్వమును గాంచినవారు అద్భుతమునంది బలరామకృష్ణ

డనియు మహావీర వివేకానందుడనియు పలికియున్నారు. త్రికాలజ్ఞులగు శ్రీసత్యానందభగవానులీతని ఆంతరంగిక ఆధ్యాత్మపరిణామమును గుర్తించి 11-10-1959 అనగ స్వస్తి శ్రీ శార్వరీనామసంవత్సర ఆశ్వయుజ శుద్ధ దశమీ విజయదశమి పర్వదినమున పరమ పవిత్రమును చరమాశ్రమమును నగు సన్న్యాసాశ్రమమును అనుగ్రహించి మంత్రోపదేశమును ఒనర్చి తమ దివ్యహస్తము ఈతని శిరముపై నుంచిరి. అపుడీతడు దేహమును మరచి అవర్ణనీయమైన దివ్యానుభూతిని పొంది చాలసేపు అట్టి దివ్యస్థితియందే యుండి దేహస్మృతి కలుగగనే పరమ భక్తితో శ్రీవారికి సాష్టాంగ నమస్కార మొనర్చెను. శ్రీసత్యానందసద్గురునాథులు కాశీపతికి “బ్రహ్మానందతీర్థస్వామి” యని యోగపట్టా నొసంగిరి.

శ్రీభగవానులవారు ప్రచారమునందును విశాఖపట్టణము ఆశ్రమము నందును ఉన్నప్పుడు శ్రీబ్రహ్మానందతీర్థస్వామి యేదైన నొక కార్యమును తనంతటతాను చేయవలసివచ్చునపుడు ఆశ్రమవాసులు అభిమానులు యెంతగ నొత్తిడిజేసినను “శ్రీవారి ఆదేశములేదే! ఉత్తరము వ్రాసి వారి యనుమతిని పొందుటకు వ్యవధిచాలదే? ఐనను రేపు ఉదయములోపల శ్రీవారి దర్శనమిచ్చి ఆజ్ఞాపించిన చేయుదును. అంతమాత్రము శక్తి మహర్షులకుండదా?” యని తలపోసి రాత్రి పరుండ అర్ధరాత్రి సమయమున గాని బ్రాహ్మీముహూర్తమునగాని, శ్రీవారు ప్రత్యక్షముగ దర్శనమిచ్చి కార్య నిర్వహణపద్ధతిని తెలిసి అనుమతి నొసంగెడివారు ఈ విషయమును శ్రీనరసమ్మగారితో చెప్పగ ఆమె శ్రీవారు నాకు కూడ దర్శనమిచ్చి కార్యా చరణపరులు కండని శాసించినారు” అని చెప్పగ ఇరువురును ఆ కార్యమును నెరవేర్చుచున్నారు. భవన నిర్మాణమునందును ఆశ్రమనిర్వహణమునందును బ్రహ్మచారులను చేర్చుకొనుటలోను, పత్రికా ప్రచారమునందును, వీరిద్దరిని నిమిత్తమాత్రులుజేసి అఖండశక్తితో శ్రీమహర్షులవారిట్లు నడిపిరో నడుపుచున్నారో విదర్శనములెన్నియేని కలవు. గ్రంథము పెరిగిపోవునను దృష్టితో వాటినిట పొందుపరుపజాలనందులకు చింతిల్లుచున్నాను.

13-2-1961 మహాశివరాత్రి శ్రీవారి జయంత్యుత్సవ సమయమున కార్య క్రమమును పూర్తిగావించుకొని శ్రీబ్రహ్మానందతీర్థస్వామి రాత్రి 12 గంటలకు ధ్యానస్థుడై యుండ యీతని శరీరమునుండి దుష్టవాసనలు నల్లనిరూపమున బయల్పెడలుటయు, అఖండతేజస్సు దృగ్గోచరమై యందు శ్రీసత్యానంద భగవానులు కన్పించి “అగ్ని పరీక్షలో ఉత్తీర్ణుడవై పవిత్రాత్ముడవైతివి. ఇక నిన్ను దుష్టశక్తులెవ్వయు చలింపజేయలేవు” అని ఆశీర్వదించిరి. 1962వ సంవత్సరము మార్చి 6వ తేది సాయంకాలము 6 గంటలకు శ్రీసత్యభగవా నులు అఖండ తపంబొనర్చిన ధ్యానమందిరములో శ్రీబ్రహ్మానందతీర్థస్వామి యొంటరిగ కూర్చొని యుండ విశాఖపట్టణమున శ్రీసత్యానంద విశ్వవిహార్లో నున్న శ్రీసత్యానందమహర్షులవారు ప్రత్యక్షముగ కన్నడి బ్రహ్మానందతీర్థస్వామి చేయిపట్టుకొనిలేపి సత్యలోక కైలాస వైకుంఠ లోకముల చూపించిరి. అచటనున్న బ్రహ్మదేవుని, పరమశివుని, శ్రీమహావిష్ణుదేవుల దర్బారులను చూచి, అచట మహర్షులను దేవతలను దర్శించి బ్రహ్మానంద స్వామి భక్తితో నమస్కరించెను. మరియు శ్రీసత్యానందమహర్షులవారు అచటి ఋషీశ్వరులతో సంభాషించుటయు వారలు శ్రీవారిని కౌగిలించు కొనుటయు చూచి అద్భుతమునంది మరల మరల మన బ్రహ్మానందతీర్థ స్వామి ప్రణమిల్లెను. ఆహా! శ్రీవారికి బ్రహ్మానందతీర్థస్వామియందు ఎంత అనుగ్రహమో!

శ్రీపిడపర్తి వెంకట సూర్యకాంతమ్మగారు

1956వ సంవత్సరము జూన్ 7వ తేది విశాఖపట్టణమున శ్రీభగవానుల వారిచే శ్రీసత్యానంద విశ్వవిహార్ స్థాపింపబడినప్పటినుండియు శ్రీవారిని ఆశ్రమమును సేవించుచున్నారు. 1950వ సంవత్సరము మేనెల 9,10,11 తేదీలలో ఇనమడుగు శ్రీసత్యానందాశ్రమములో జరుపబడిన రజతోత్సవ కార్యక్రమములలో పాల్గొనుటకు రెండుమాసములు ముందుగ శ్రీవారి యాజ్ఞచే శ్రీసత్యానందాశ్రమమునకు వచ్చి అప్పటినుండి విశేషకాలము శ్రీసత్యానందాశ్రమములో నివసించియు అప్పుడప్పుడు శ్రీవారితో గీతా

ప్రచారకార్యక్రమములకు వెళ్ళి శ్రీవారిని అత్యంతభక్తి శ్రద్ధలతో పరమభక్తితో సేవించుచుండిరి.

శ్రీమౌనమ్మగారు

ఈమె భగవద్భక్తి విశ్వాసము సాధుసేవ మున్నగు సద్గుణములు గలది. ఈమె తమతోటయందొకగదిని నిర్మించి ఆ స్థలమును మన స్వామికి అర్పించిరి. ఈమెకిట్టి శుభవాసన తమ తల్లియగు వెంకమాంబనుండి కలిగినది. ఈమె తల్లిగారు ధ్యానసాధనల సలిపి, పూర్ణజ్ఞానమునొందిన సిద్ధురాలు. ఈమె పేరు వెంకటసుబ్బమ్మగారైనను ఈమెను మౌనమ్మ యని మనస్వామి పిలుచుచుందురు. మనస్వామి ఇనమడుగునకు వచ్చి ఆశ్రమమునందు ప్రవేశించినప్పటినుండియు ఈమె జపధ్యానాదుల నొనర్చు కొనుచున్నది. శ్రీరమణజయంతల సందర్భములయందు వస్తుసేకరణము, అన్నదానము మున్నగువాటిలో కృషిసల్పినది. ఆశ్రమాభివృద్ధికి ఈమెయు కొంతవరకు పాటుపడినది. మన అవధూతస్వామి ఇనమడుగునకు రాకపూర్వమే ఈమె చాలకాలమునుండి వ్యాధిగ్రస్తయై అనేక మంది వైద్యులయొద్ద మందు తీసికొనుచు చాల ధనమును వ్యయపఱచెను. కాని మనస్వామిని దర్శించుట చేతను, సేవించుటచేతను వ్యాధి అంతరించి ఆరోగ్యవంతురాలయ్యెను.

దశరథ బ్రహ్మచారి

శ్రీమౌనమ్మగారి అన్నకుమారుడగు దశరథుడను పదునాలుగేండ్ల బాలుడు మనస్వామిని సేవింప ఆశ్రమమున చేరెను. ఆశ్రమము నందలి పనుల అతి శ్రద్ధతో జేయుచుండెను. భగవానులకు పూజ, భగవద్గీతా పారాయణల జేయుచుండెను. ఆశ్రమమునకు వచ్చిన తరువాత తన విద్యను అభివృద్ధిపరచుకొని గ్రంథముల అతిస్పష్టముగ చదువుచుండెను. పూజకు అవసరమగు మంత్రములను కూడ కొన్నింటిని నేర్చికొనెను. ఆశ్రమము నందలి కట్టడములలో కఠినమగు పనులనుకూడ అతి సంతోషముతో

నొనర్చెను. ఆశ్రమమునందలి పుష్పఫలజాతులను వేసి వాటికి నీరుపోసి పోషించుచుండెను. శ్రీ అవధూతలవారికి వేకువన నీరు చేది యిచ్చుట శాటీలను తడుపుట మున్నగు పనులచేయిచు మనస్వామిని అతిశ్రద్ధతో సేవించుచుండెను.

శ్రీలక్ష్మీదేవమ్మగారు

మన అవధూత స్వామియెడల ఈమెకు భక్తివిశ్వాసములు విశేషము. ఈమె కడుపునొప్పిచేత బాధపడి వాంతులు చేసికొనెడిది. ఈ బాధను చూడజాలక శ్రీస్వామి ఆ వ్యాధిని తాముగైకొనిరి. అప్పుడామె ఆరోగ్యవంతు రాలయ్యెను. ఆమె నాలుగు సంవత్సరములు అనుభవింపవలసిన వ్యాధిని శ్రీవారు నాలుగుదినములలో అనుభవించిరి. ఆ నాలుగు దినములు శ్రీవారు దుర్బరబాధ అనుభవించిరి. ఈమె శ్రీవారితోడ అనేక పుణ్యక్షేత్రములకు యాత్ర సల్పినది. ఆమె జపధ్యానముల నొనర్చుచు కాలమును సద్వినియోగ పఱచుకొనినది.

శ్రీనల్లపరెడ్డి వెంకట్రామిరెడ్డిగారు

ఈతడు శ్రీమౌనమ్మగారి కుమారుడు. మనస్వామియందును ఆశ్రమమునందును ఎక్కుడు భక్తి విశ్వాసములు గలవారు. అప్పుడప్పుడా శ్రమమునకు వచ్చి మనస్వామివారి బోధనలను వినుచున్నారు. ఆశ్రమము నందు జరుగు శ్రీరమణజయంతి మున్నగు ఉత్సవములందు పాల్గొనుచుండెను.

శ్రీ చిల్లర వెంకటరమణయ్య గారు

వీరిని గూర్చి లోగడ కొంత వ్రాసియున్నాను. వీరు మనస్వామికి బాల్యస్నేహితులేగాక మనస్వామియందు భక్తి ప్రేమలు గలవారు. చిన్నతనమునందు వీరిరువురు దేశోద్ధారక సంఘమునందు సభ్యులుగ చేరి యొనర్చిన అకుంతితకృషిని వ్రాసియున్నాను. మన అవధూతస్వామి 1932లో శ్రీరమణాశ్రమమునకు బోయి కొంతకాలముండి తిరిగివచ్చి

శ్రీరమణమహర్షులవారి మాహాత్మ్యమును జెప్పగ కొన్ని మాసములకు శ్రీరమణయ్యగారు కూడ శ్రీరమణాశ్రమమునకు పోయి శ్రీమహర్షులవారిని దర్శించి, వారి యనుగ్రహమునకు పాత్రులైరి.

శ్రీమెంటా ఈశ్వరయ్యగారు

ఇనమడుగునందు శ్రీసత్యానందాశ్రమ మేర్పడినప్పటినుండియు వీరప్పు డప్పుడు మనస్వామివారివద్దకు వచ్చి తనకుగల సందేహములను తీర్చుకొని ధ్యానసాధనల నొనర్చుచున్నారు. వీరు శ్రీసత్యానందాశ్రమాభివృద్ధికై అనేక విధముల పాటుపడిరి. శ్రీమహర్షులవారి ఉపన్యాసములను నెల్లూరు కన్యకా పరమేశ్వరీ దేవాలయమున అనేక పర్యాయములు ఏర్పాటు గావించినారు. వీరు స్వామివారికి బాల్యమిత్రులు. సహపాఠకులు.

కీ॥శే॥ శ్రీ గ్రంథి సుబ్బారాయుడు శ్రేష్ఠి గారు

ఈయన మనస్వామిని గూర్చి శ్రీబ్రహ్మానందతీర్థవిజయములో చదివి, మనస్వామిని దర్శించి భక్తి శ్రద్ధలతో జపధ్యానాదుల నొనర్చుచున్నారు. ఈయన తనసందేహములను మనస్వామినడిగి నివర్తించుకొనుచున్నారు. ఈయనకు భగవద్భజనయన్న అతిప్రీతి. అప్పుడప్పుడు భక్తితో కీర్తనల పాడుకొనుచున్నారు. శ్రీసత్యానందాశ్రమములో తోట వేయించి, ఆశ్రమాభివృద్ధికి పాటుపడిరి. శ్రీసత్యర్షులవారి ఛాయాచిత్రమును తన పూజామందిరములో నుంచుకొని పూజించుచుండిరి. ఇంతియగాక అనేక సత్కార్యములను చేసిరి. వీరిప్పుడు స్వర్గస్తులైరి. శ్రీతారకేశ్వరస్వామివారికి ప్రప్రథమముగ త్రిపుండ్రమును వెండిలో తయారుచేయించిన పుణ్యాత్ముడు.

బ్రహ్మభూత శ్రీసదానంద తీర్థ స్వాములవారు

ఈయన పూర్వాశ్రమమున శ్రీవెంకటసుబ్బయ్య అను పేరుగల సద్రాహ్మణుడు. వీరిది గంగపట్టణమును గ్రామము. వీరు బ్రహ్మచర్యాశ్రమ మునందే గురువుకొఱకు కాశీ రామేశ్వరాది పుణ్యక్షేత్రములను వెదకుచు తుదకు మనస్వామిని ఆశ్రయించిరి. ఇదివరకొక పర్యాయము శ్రీరమణయ్య

గారితోడ శ్రీరమణజయంతికి శ్రీసత్యానందాశ్రమమునకు వచ్చి గీతయందలి సాంఖ్యయోగమునుగూర్చి ఉపన్యసించిరి. వీరు సంస్కృతాంధ్రములయందు పండితులు. వీరు మన మహర్షులవారియొద్ద పవిత్ర పినాకినీతీరమున వేదమంత్రములతోడ సన్న్యాసాశ్రమమును స్వీకరించిరి. వీరికి అవధూతలవారు “సదానందతీర్థ” అని నామకరణమొనర్చిరి. వీరికి మనస్వామియందు భక్తి ప్రపత్తులు మెండు. వీరు గంగపట్టణమున తమ బ్రహ్మానందాశ్రమములో నివసించుచు బ్రహ్మభూతులైరి.

శ్రీ అఖండానందతీర్థ స్వాములవారు

వీరికి పూర్వాశ్రమమున పిచ్చయ్యగారని పేరు. వీరు బ్రహ్మచర్యాశ్రమమున వైరాగ్యమినుమడింప తన గ్రామమగు పల్లిపాడునందొక ఆశ్రమమును నిర్మించుకొని ప్రవేశోత్సవ దివసమున మనస్వామివారిని తీసికొని వెళ్ళి భక్తితో శ్రీవారియొక్క సన్న్యాసాశ్రమమును స్వీకరించిరి. వీరికి మనస్వామి “అఖండానందతీర్థ” యను యోగపట్టా నొసంగిరి. వీరు సాధన సల్పుచు అధ్యాత్మ ప్రచారము గావించి పల్లిపాడును త్యజించి లేగుంటపాడులో ఒక చిన్న ఆశ్రమమును ఏర్పఱచుకొని మనస్వామివారిచే ప్రారంభోత్సవము గావించుకొని మౌనమును వహించి సాధన చేసికొంటూ భిక్షావృత్తితో కాలమును గడిపి నారు. 1996 విజయదశమినాడు తమ భౌతికకాయమును త్యజించి బ్రహ్మైక్యమును పొందినారు.

శ్రీరామానందతీర్థస్వాములవారు

వీరి పూర్వాశ్రమనామము ఆర్. మహదేవన్ గారు. వీరు సేవాగ్రాంలో గాంధీగారి ఆశ్రమమున కొంతకాలముండి రాజకీయరంగమున కృషి సల్పినారు. శ్రీసత్యానందాశ్రమమునకు వచ్చి యైదుమాసములు ఉండి శ్రీవిశ్వమీమాంస అను మాసపత్రికను ప్రోత్సహించిన వారలలో వీరొకరు. వీరికి ఆశ్రమ సేవ యనిన ఆసక్తిమెండు. క్షణమైన వ్యర్థము జేయక ఏదియో ఒక పనిచేయుచునే యుండువారు. వీరికి మన అవధూతస్వామి సన్న్యాసాశ్రమమును అనుగ్రహించి “రామానందతీర్థ” యని యోగపట్టా

నొసంగిరి. వీరు ధ్యానమునందు కాలము గడుపుచు బ్రహ్మైక్యమును చెందినారు.

శ్రీ వెంపరాల వెంకటేశ్వర్లుగారు

04-10-1944న శ్రీసత్యానంద తీర్థావధూతలవారు పశ్చిమగోదావరి జిల్లా ఉంగుటూరు వెళ్ళినప్పుడు శ్రీవెంకటేశ్వర్లు శ్రీవారిని దర్శించి యిటుల సంభాషించిరి.

ప్రశ్న : ముక్తి నొందులకు ప్రాణాయామమవసరమా?

సమాధానము : కొందరికత్యవసరము కావచ్చును. అందరికి అదే మార్గమని చెప్పజాలము. ప్రాణనిరోధముచేతను కొందఱు, మనోనిరోధముచేతను మఱి కొందఱు, ముక్తిని బడయుచున్నారు. అయితే ప్రాణాయామమునకు ఆహారనియమము, సద్గురుసన్నిధి, అనుష్ఠానమునందు క్రమము ముఖ్యములు. ఇందేది లోపించినను ప్రమాదము సంభవించును. చిత్త నిరోధరూప అభ్యాసయోగము ప్రమాదము లేనిది. కాలమెక్కువ పట్టును. కాని ధ్యానయోగముచే లయించిన మనస్సు మరల ఉద్భవింపదు.

పై బోధవలన సంతృప్తి నొంది, శ్రీ అవధూతలవారివలన ధ్యానయోగ క్రమము నేర్చికొని సాధన చేయుచున్నారు. వీరు శ్రీవారి ఆజ్ఞచే ఉంగుటూరునందు స్థాపింపబడిన శ్రీరమణ సత్యానంద భక్తసమాజమునకు కార్యదర్శిగ పనిచేసియున్నారు. శ్రీఅవధూతలవారి ప్రోత్సాహమున శ్రీ రమణాశ్రమమునకు అనేకపర్యాయములు వెళ్ళి శ్రీరమణ మహర్షులవారిని సందర్శించియున్నారు.

శ్రీ రాచపూడి ఆదెమ్మగారు

వీరికి శ్రీసత్యానందభగవానులవారి యెడల భక్తి శ్రద్ధలు అపారము. వీరు ఇనమడుగు వాస్తవ్యులు. 1940వ సంవత్సరమునుండి వీరు ప్రతి దినము శ్రీసత్యానందాశ్రమమునకు వచ్చుచు శ్రీవారి బోధలను పరమ

శ్రద్ధతో వినుటయేగాక నియమయుక్తులై ప్రార్థన భజన, జపధ్యానాదుల సల్పుచున్నారు.

శ్రీ డి. రమణరావుగారు, హిందీపండిట్

ఈతడు 11వ సంవత్సరప్రాయముననే శ్రీసత్యానందాశ్రమమునకు వచ్చి శ్రీసత్యానందమహర్షులవారు ఆజ్ఞాపించిన పనులను శ్రద్ధతో నిర్వహించుచు సేవించుచుండెను. శ్రీరమణరావు 1957వ సంవత్సరము జూలై 4వ తేదీన ఉన్నతపాఠశాలలో “హిందీపండిట్”గ ఉద్యోగము లభించుటచే ఆశ్రమమును శ్రీవారిని వదలలేక వదలలేక తన కృతజ్ఞతను హృదయవేదనను యిట్లు పద్యములలో తెల్పుకొనెను.

1. నీ శుభనామమేను మదినిల్పగ దద్దయు జాలనైతి నో
యీశ! భవత్పదాంబుజములెంతో సమీపమునందు నుండియున్
ఆశలతోనే దన్పితిని అంతయుకాలము తెల్విమాలి నే
డో శుభదాయి ‘పాహి’ యిక నో భువనేశ్వర! తారకేశ్వర!
2. యః ప్రజ్ఞానమయో యమాహు రభవ’మ్మంచున్ జగద్వాప్తి మీ
రే ప్రజ్ఞన్ భజియించినారలో మహర్షీ! ఆత్మసంసిద్ధికై
ఆ ప్రజ్ఞాబలమేను వేడితిని మీ యత్యంత శుశ్రూషలన్
సప్రామాణ్యము దాని దెల్పగదవే సత్యర్షి ప్రార్థించెదన్ ॥
3. నీ మందిరారామ సీమా ప్రవర్తియై భూజనుండే యది పొందకుండు
నీ గ్రంథభాండార నిక్షేపభూమిలో విజ్ఞులకెయ్యది వెలయకుండు
నీ “విశ్వమీమాంస” భావనావీధిలో జిజ్ఞాసువులకేది చేరకుండు
నీ వేశ్వభూమిలో దేవత్రయమ్మును నిష్టార్థులకు దేని నీయకుండు
త్వత్ప్రశాంతాభిలో మానవాళికమ్ము

నిరతసౌఖ్యానుభవమెట్లు దొరుకకుండు

అహహ! సత్యాశ్రమంబ! నీవఖిలజగతి

అన్ని విధముల ననుపమమౌదువమ్ము

5. నీటుగా నీముందు క్రోటన్ను మొక్కలు

విశ్వసౌందర్యమ్ము విరియునాడు

నీ భూజగతిపక్షినిచయమ్ము లెల్లను స్వాగతాహ్వానముల్ సలుపునాడు

నీ లతాగుల్మాలు నెత్తావులందించి నిఖిల దిగ్విధుల నిలచునాడు

నీ గున్నమామిడి నెక్కి కోకిలకాంత కుహకుహూరావాలు గొల్పునాడు

పుట్టిపెరిగితి, నడయాడి ముద్దుముద్దు

పల్కులను నేర్చి పఠనముల్ సలిపినాడ

నీదు నొడిలోన విహరింపనేర్చినాడ అమృతమ్ము ఆశ్రమోద్యానసీమ!

5. నీ లతల చాటునందు జనించినట్టి

కోరకమునాడు నో దయాగుణనిధాన

తారకేశుడు నీపూజ తలధరింప

వెలసినాడమ్మ వారికర్పింపు నన్ను.

“మధురకవి” శ్రీశివారెడ్డి శేషురెడ్డిగారు

వీరు 1936వ సంవత్సరమున డిశంబరు 15వ తేది శ్రీమహర్షులవారు ధ్యానమందిరమున మౌనముతో నుండి ప్రతిదినము ఒకగంటకాలము భక్తులకు దర్శన సంభాషణలకు అవకాశము ఒసంగు సమయమున ముందుగ దర్శనకాలము తెలిసికొని ఆశ్రమమునకు వచ్చి శ్రీమహర్షులవారిని దర్శించి తాను సామాన్య రైతునని సాహిత్యప్రియుడ నని, కవిత్వము సెప్పుటలో కూడ కొలదిగ అలవాటుగలదని యెఱుకపరచుకొని శ్రీవారిని పద్యములతో స్తుతించెను. శ్రీవారీతని కవిత్వధోరణికి మధురశైలికి ఆనందించి ఆశీర్వదించిరి. 9-1-1955న శ్రీవిశ్వవిజ్ఞాన విహారోత్సవ సందర్భమున భగవాన్ శ్రీసత్యానంద మహర్షులవారు వీరికి “మధురకవి” యను బిరుదమును ప్రసాదించిరి.

అప్పుడు సాహిత్యరత్న శ్రీజొన్నలగడ్డ సత్యనారాయణమూర్తిగారు,

శ్రీశివశంకరస్వాములవారు, శ్రీసదానందతీర్థస్వాములవారు మున్నగువారు మహాసభలో నుండి శ్రీశివారెడ్డి శేషురెడ్డిగారిని ఆశీర్వదించిరి. వీరప్పు డప్పుడు శ్రీసత్యానందాశ్రమమునకు వచ్చుచు, శ్రీవారిని దర్శించుచు శాంతి సుఖముల ననుభవించుచున్నారు. శ్రీసత్యభగవానుల మహిమను శక్తిని వెల్లడించుచు శ్రీశేషురెడ్డి పద్యరూపమున ఈ విధముగ స్తుతించిరి.

1. సీ॥ దోగాడు పసినాడె యోగిసామ్రాట్టు

బ్రహ్మనందు యాశీసులందినావు,

పది పదాతేడుల ప్రాయానె బ్రహ్మనిత్యము

జగన్మిథ్యని దలచినావు,

కోడెప్రాయమునందె కొంపకు జిచ్చెట్టి

కాషాయధారివై కదలినావు,

యరుణాచలేశు మహర్షి పుంగవునకు

నభిమానధనుడవై యలరినావు,

తే॥ సత్యమనుపేరు నన్నిట సార్థకమయి

జెలగ యతిరాజమౌళివై వెలసినావు,

గ్రంథముల నెన్నొ రచియింపఁ గలిగినావు,

నిరుపమానంబు స్వామిజీ! నీచరిత్ర.

2. సీ॥ గ్రాహ్యమౌ నష్టోత్తరశతోపదేశము లరయ

మీ పల్కుతియ్యందనమ్ము,

నవగతంబౌ నరహరుల సంవాద మాలింప

శ్రీవారి యమృతవాక్కు,

దివ్యమౌ గీతోపదేశ మాలింప దేవరవారి

సాహితీపరిమళమ్ము,

తెల్లమౌ మాసపత్రిక ‘విశ్వమీమాంస’ దిలకింప

స్వాముల ధీమహత్తు,

తే॥ బోధపడు మీదుపాదాలపొంత మోకరిల్లు
భాగ్యాతిశయము సిద్ధించినంత,
గానగా రాని యుష్మదఖండశక్తి స్వామి!
యవధూత! శతసహస్రములు నములు.

3. సీ॥ మదినెంచి 'విశ్వమీమాంస' పత్రికనొందు,
బ్రహ్మవిద్యను బెద్దబండ్లకెత్తె,
వెలయించి శ్రీ విశ్వవిజ్ఞానపరిషత్తు
సదమలాచారంబుఁ జాదిపోసె,
ఊరూర దాను సంచారంబుఁ గావించి
గీతార్థముల లోతు పాతుఁదెలిపె,
వెలలేని సద్గ్రంథముల నెన్నో రచియించి
పౌరధర్మంబులు బాదుకొలిపె,

తే॥ బాల్యదశయందె సంసారబంధముడిపి
కావులనుగట్టి కావించె ఘనతపమ్ముఁ
బెద్దకాలంబు, నెవ్వఁడు నుద్దియతుల
శాంతమూర్తికి భగవాను సత్యఋషికి?

4. సీ॥ చెట్టుచేమకు నీరుచేదు, పాదులుగట్టు
కూలోనిచందాన కొంతతడవు,
బ్రహ్మవిద్యకు పెద్దభాష్యమ్ముఁ గావించు
గురుపరాశరుఁ బోల్కి కొంతతడవు,
పఠియించు గ్రంథాలు పదులు వందలు
వేలకొలది విద్యార్థినా కొంతతడవు,
గద్యాత్మకంబైన గ్రంథాలు ఎన్నెన్నో గూర్చి

యచ్చౌ త్రించు కొంతతడవు,

తే॥ కొంతతడవు బాలురనెల్ల చెంతఁజేర్చి
గఱపసాగు విద్య గురువుకరణి, తాప
సావకులకెల్ల మార్గదర్శకమునగుచు
వఱలు సత్యర్షి నుతియింపఁ దరమె మాకు

‘మధురకవి’ శివారెడ్డి శేషురెడ్డి, లేగుంటపాడు, నెల్లూరు జిల్లా.

శ్రీకొండపి నారాయణరావు గారు

వీరు చాలకాలము ఉన్నతపాఠశాలయందు పనిచేసిరి. శ్రీసత్యానందాశ్రమమున కొక అరమైలుదూరముననున్న లేగుంటపాడు వీరి నివాసస్థానము. 1934వ సంవత్సరమున శ్రీసత్యానందాశ్రమము స్థాపింపబడినప్పటి నుండియు వీరు శ్రీమహర్షులవారిని దర్శించుచు భక్తిని జూపుచున్నారు. వినయము శాంతము పరోపకారతత్పరత మున్నగు సద్గుణములు కలిగియున్నారు. వీరి పుత్రుడగు శ్రీ ఎస్.వి.కొండపి, బాల్యమునుండియు శ్రీసత్యానందాశ్రమముతో సన్నిహిత సంబంధము కలిగి తండ్రితో శ్రీమహర్షులవారియొద్దకు వచ్చుచు భక్తితో సేవించుచున్నారు. వీరు “ఆంధ్రకేసరి” శ్రీటంగుటూరు ప్రకాశం పంతులుగారికి స్వీయకార్యదర్శిగ ఉండినపుడు 1945వ సంవత్సరములో శ్రీమహర్షులవారిని దర్శించుటకు శ్రీసత్యానందాశ్రమమున వచ్చిరి. అపుడు శ్రీవారు మాసపత్రికలవలన అధ్యాత్మప్రచారము చేయు ఉద్దేశ్యమును తెలుపగనే ఆ యుద్ధసమయములో తీవ్రకృషిజేసి ప్రభుత్వానుమతిని తెప్పించిరి. వీరు నిరహంకార త్యాగ శాంత్యాదిభావముతో ఆశ్రమాభివృద్ధికై కృషి చేయుచున్నారు.

కీ॥శే॥ శ్రీ శింగంశెట్టి శేషచలంశ్రేష్ఠిగారు

శ్రీశేషచలం శ్రేష్ఠిగారు 1934వ సంవత్సరము డిశంబరునెలలో నెల్లూరు జిల్లా ఇనమడుగునందు శ్రీసత్యానందాశ్రమము శ్రీమహర్షులవారిచే

స్థాపింపబడినప్పటినుండియు శ్రీవారియందు భక్తిశ్రద్ధలచూపుచు అపుడపుడు దర్శించుచు సందేహములను నివర్తించుకొనుచు జపతపాదుల ననుష్ఠించుచున్నారు. 1934వ సంవత్సరము డిశంబరు మాసమున తన గ్రామముగు కోవూరునందు సప్తాహము జరిపించి శ్రీవారిచే ఉపన్యాసముల నిప్పించిరి.

1962వ సంవత్సరము జూన్ నెల 11వ తేది నుండి 15వ తేదీవరకు శ్రీభగవానులవారి గీతోపన్యాస కార్యక్రమము ఏర్పాటుగావించి, 16-6-62 వ తేదీన శ్రీకన్యకాపరమేశ్వరీ శ్రీసీతారాములను శ్రీవారిచే ప్రతిష్ఠింపజేసి “నా జన్మము ధన్యమైన”దని ఆనందించిరి.

కీ॥శస్త్ర॥ శ్రీ కొడుకుల కృష్ణవేణమ్మగారు

1944వ సంవత్సరమునుండి భక్తుల ఆహ్వానమున శ్రీసత్యానందమహర్షుల వారు విజయనగరమునకు గీతాప్రచారమునకై వెళ్ళుచున్నను 1946వ సంవత్సరమునుండి శ్రీకొడుకుల కృష్ణవేణమ్మగారి భక్తిశ్రద్ధలవలన వారి గృహములో బసచేయుచుండిరి. ఈమె శ్రీవారి ఉపదేశానుసారము ప్రార్థన జపధ్యానములు సల్పుటవలన శ్రీవారు మానవమాత్రులు కారనియు, అవతారపురుషులనియు విశ్వాసముకలదయ్యెను. శ్రీవారపుడపుడు ఈమెకు చతుర్భుజములతో శంఖచక్రములతో పితాంబరధారియై కౌస్తుభవనమాలా లంకృతులై దర్శనమొసంగుచుండిరి. శ్రీవారెచటనున్నను ఈమెకు దర్శన మొసంగుచు కష్టములను రోగములను పోగొట్టుచు ఆరోగ్యమును శాంతిని ప్రసాదించుచుండిరి. శ్రీవారు సాక్షాత్ భగవంతుడే యని తన గృహమునకు వచ్చు కొందరు స్త్రీలకు బోధించి శ్రీవారి పాదుకాతీర్థమును వారలకొసంగ మొదలిడెను. ఆ తీర్థప్రభావమున వారిబాధలు, రోగములు ఆపదలు శమించెను. శ్రీవారియందు భక్తిగల కొందరు స్త్రీలను చేర్చి శ్రీసత్యదేవ మహిళా సంఘము”అను ఒక సంఘమును ఏర్పాటుగావించెను. అచట భజనలు, పూజలు, గీతాపారాయణలు జరుగుచుండెను. ఈమె శ్రీవారి

గ్రంథములను చదివి స్త్రీలకు బోధించుచుండెడిది. ఈమె శ్రీవారి వెంట భక్తులతో బదరీయాత్ర సల్పిరి. ఈమెభర్తగారగు శ్రీసుబ్బారావుగారును శ్రీవారియెడ అచంచలభక్తిగలవారే. 1958వ సంవత్సరము శ్రీవారు వారి గృహమునందుండ 30-7-1958న సుబ్బారావుగారికి జ్వరమువచ్చి రెండు మూడు పర్యాయములు వాంతిజేసికొనిరి. 31వ తేది మధ్యాహ్నము నకు వ్యాధి తీవ్రముకాగ తానీలోకమును వదలబోవుచున్నా నను విషయము తెలిసినందున ఆ విషయమెవ్వరికి చెప్పక శ్రీమహర్షుల వారిని దర్శన మిమ్మని కబురంప శ్రీవారు వారివద్దకేగి ఉన్నతాసనమున ఆసీనులుకాగా శ్రీసుబ్బారావుగారు శ్రీసత్యభగవానులకు భక్తితో నమస్కరించి తీర్థమిమ్మని అడిగి నోరు తెరిచిరి. శ్రీవారు తమ అమృతహస్తముతో తీర్థము నాతనినోటిలో పోసిరి. ఆ తీర్థముయొక్క మహిమవలన అప్పటినుండియు ప్రపంచమును మరచిపోయి శ్రీసత్యదేవునే ధ్యానించుచు సాయంకాలము 6 గంటలకు ప్రాణములను వదిలిరి.

ఇట్టి మహాభాగ్యమును పొందుట సామాన్యవిషయమా!

శ్రీకొడుకుల కృష్ణవేణమ్మగారును 1964వ సంవత్సరమున విశాఖపట్టణము తమ బంధువుల గృహమున శ్రీసత్యానందభగవానులవారిని స్మరించుచు శరీరమును వదిలిపెట్టిరి.

శ్రీ పంతుల రాజమ్మగారు

శ్రీరాజమ్మగారు 1945వ సంవత్సరము శ్రీవారియొద్ద తత్వోపదేశమును పొంది ధ్యానసాధనల చేసికొనుచున్నారు. ఈమె కఠిన నియమములను పాటించుచు, సోమవారము ఏకాదశి మున్నగు పర్వదినములయందు ఉపవసించుచు శ్రీవారిని గురుదైవతములుగ భావించి శ్రీవారి దివ్యరూపమును పూజించుచు శ్రీవారి పవిత్రమంత్రమును జపించుచు శ్రీవారి నామమును సంకీర్తించుచున్నారు. ఈమె ధ్యానావస్థలో పొందిన శ్రీవారి మహిమలను తెలుపు అనుభవములు పెక్కులు కలవు. గ్రంథవిస్తరణ భీతిచే

నొక్కదాని ఇచట చేర్చుచున్నాము.

1946వ సంవత్సరము శ్రీరాజమ్మగారు మరియు భక్తురాలితో రామేశ్వరములో శ్రీరామలింగేశ్వరుని దర్శించి శ్రీరంగమునకు వచ్చి యొకసత్రములో బస చేసిరి. వారిరువురు కావేరీనదిలో స్నానమాచరించి శ్రీరంగ నాథుని దర్శించి ఆనందించి తిరిగి బసచేరీసరికి వారి గది తలుపులు తెరువబడియున్నవి. ఆందోళనతో లోనికివెళ్ళి చూడ వారి వస్తువులు, ధనము, దొంగలపాలైనది. వారచట చేతనొక చిల్లిగవ్వయైన లేమిచే “శ్రీసత్యానందాశ్రమమును దర్శించి, అటనుండి విజయనగరమెట్లు వెళ్ళుటయా? అపరిచయ స్థలమున నెట్లుండుటయా? అని బాధపడి కొంతవడికి ధైర్యము తెచ్చుకొని శ్రీరాజమ్మగారు సద్గురునాథుడగు భగవాన్ శ్రీసత్యానందమహర్షులవారిపై భారమువైచి, కనులుమూసికొని శ్రీవారి పవిత్రనామమును నిశ్చలభక్తితో స్మరించిరి. అంతట నొక నూతన పురుషుడు వచ్చి వారిదీనస్థితిని విచారించి ధైర్యమును చెప్పి వెంటనే తన జేబునుండి వారిరువురకు శ్రీరంగమునుండి శ్రీసత్యానందాశ్రమమునకు అచటినుండి విజయనగరము వెళ్ళుటకు వలసిన ధనమిచ్చి అతిత్వరితముగ వెళ్ళిపోయెను. ఈ విచిత్రసంఘటనను గాంచి శ్రీరాజమ్మగారు ఆశ్చర్యము ఆనందమును పొందిరి. పిమ్మట ఆహా! ఆ మహా అవ్యక్తశక్తి యెవరై యుందురో వారికి కృతజ్ఞత నైన తెలుపుకొనజాలకపోతినిగదా! యని వెంటనే వారికై నలువైపుల వెదుకనారంభించిరి. కాని ఆ మహాపురుషుడు కనపడలేదు. అప్పుడు శ్రీరాజమ్మగారు వచ్చిన మహాపురుషుడు శ్రీ సత్యానంద భగవానులేయని తెలిసికొనలేనందులకు చింతిల్లి తన అజ్ఞాన మునకు సిగ్గుచెందిరి. అవిజ్ఞాత ప్రదేశములయందు సైతము శ్రీవారు భక్తులను సదా కాపాడుచున్నారనుటకు ఇది ప్రబల నిదర్శనము.

వినుకొండ సత్యవతమ్మగారు

ఈమెకు దైవభక్తి కలదు కాని ఆధ్యాత్మిక విద్యయందు పరిచయము

స్వల్పముగ నుండెను. 1950వ సంవత్సరములో ఆమె గుండెనీరసముతో బాధపడుచు ఔషధమును స్వీకరించుటకు విజయనగరము వెళ్ళెను. అప్పుడు శ్రీకొడుకుల సుబ్బారావుగారి గృహములో శ్రీసత్యానందభగవానులవారు ఉన్నారని విని అచటికేగి శ్రీకొడుకుల కృష్ణవేణమ్మగారితో తనగుండె నీరసమును, స్వీకరింపబోవు మందులను ఇంజక్షనులను గూర్చి చెప్పెను. అప్పుడు శ్రీకృష్ణవేణమ్మగారు శ్రీమహర్షులవారిని దర్శించిన సర్వరోగములు దూరముగ పారిపోవుననియు, మందులు అనవసర మనియు చెప్పి ఈమెను శ్రీమహర్షులవారి పవిత్రసన్నిధానమునకు తీసికొనివెళ్ళిరి. అంత నీమె తేజోమూర్తులును దివ్యమంగళస్వరూపులునునగు శ్రీవారిని దర్శించుట తోడనే అత్యద్భుతముగ బాధలు శమించి ఆరోగ్యము కుదిరెను. అప్పటి నుండియు శ్రీసత్యవతమ్మగారు శ్రీవారి ఛాయాచిత్రమును తన పూజా గృహమునందుంచుకొని భక్తితో పూజింపసాగిరి. ఈమె సర్వభారములను శ్రీవారిపై వైచి సర్వకార్యములయందును శ్రీవారి ఆజ్ఞాచొప్పున నడచుకొను చుండెను. ఈమె శ్రీమహర్షులవారి మంగళరూపమును ధ్యానించుట యందును మహత్తరమహిమాన్విత లీలలతోకూడిన శ్రీవారి దివ్యచరిత్ర మును పఠించుటయందును, ఇంకను శ్రీవారిచే రచింపబడిన పరమపవిత్ర మగు గ్రంథములను చదువుటయందును కాలము గడుపుచుండెను.

1956వ సంవత్సరమున డిశంబరు 16వ తేదీన విశ్వవిజ్ఞాన విహారోత్సవములను దర్శింప ఇనమడుగు శ్రీసత్యానందాశ్రమమునకు వచ్చినపుడు 17వ తేది బ్రాహ్మీముహూర్తమున శ్రీతారకేశ్వర మందిరములో ధ్యాన మొనర్చుచుండ శ్రీతారకేశ్వరలింగమునందు సగభాగము మహాదేవుడును, మిగిలిన సగభాగము శ్రీసత్యానందమహర్షులవారిగను, దర్శించి తన్మయత్వము నొంది నా జన్మము ధన్యమైన దని ఆనందించిరి. 1956వ సంవత్సరము జూన్ నెల 7వ తేదీన విశాఖపట్టణమునందు శ్రీసత్యానంద విశ్వవిహారము అను నొక పుణ్యాశ్రమమును శ్రీసత్యానందమహర్షులవారు స్థాపించుటకు స్థలమును కొనుటకు తన మెడలో వుండు బంగారమును

అమ్మి ఆ ధనమును వినియోగించెను. తర్వాత విశ్వవిహారమునెదుటనే ఈమె గృహమును నిర్మించుకొని శ్రీవారిని సేవింపదొడంగెను. ఈమె తన పుత్రులను కూడ శ్రీభగవానులవారి సేవయందు నియోగించెను.

రెండవ పుత్రుడగు శ్రీవినుకొండ వెంకట నరసింహమూర్తికి సరిగ మాటలు రానందున శ్రీమహర్షులవారి సేవలో నియోగించినందున శ్రీమహర్షుల వారితో మాటాడుచుండగ చాలావరకు మాటలు వచ్చినవి. మంచి ప్రభుత్వ ఉద్యోగము కూడా శ్రీవారి అనుగ్రహముతో లభించినది.

వీరికి భూమి వ్యవహారములలో ఎన్నియో క్లిష్టసమస్య లేర్పడినప్పుడు శ్రీవారిని ధ్యానింపగ సూర్యకాంతికి మబ్బులు వీడిపోవునట్లు సమస్యలన్నియు పరిష్కారములై వీరు తలపెట్టిన కార్యములన్నియు జయప్రదములైనవి. ఈమె శ్రీవారి గీతా ప్రచార కార్యక్రమములో రాజమండ్రి, తాతానగర్, ఖర్గపూర్, బొంబాయి, మున్నగు స్థలములకు శ్రీవారితో వెళ్ళి సేవించుచుండిరి. ఇంకను 1959లో శ్రీవారి వెంట భక్తబృందముతో బదరీయాత్ర జేసి వచ్చిరి. 21-2-60న శ్రీసత్యవతమ్మగారు శ్రీసత్యానందభగవానులవారితో ముంబయికి వెళ్ళిన పిమ్మట అనారోగ్యమునకు గురి కాగ ముంబయి కె.ఈ. హాస్పిటల్లో శ్రీవారి ఆజ్ఞచే చేర్చబడిరి. శ్రీవారు హాస్పిటలునకు వెళ్ళి దర్శనమీయగా ఆమె శ్రీవారిపాదములకు నమస్కరించి ప్రభో! ఇక నేను శరీరమును త్యజించుటకే తమతో వచ్చితిని. బంధువుల నందరను వీడి తమ పాదములచెంత శరీరమును వదులటకు అనుజ్ఞను కోరుచున్నాను. జన్మరాహిత్యమగునట్లు అనుగ్రహింపుడు.” అని ప్రార్థించెను. శ్రీవారంత ఆమెకు ధైర్యమును కలుగు మాటలను చెప్పుచు “చదివినది, వినినది యిప్పుడు ఉపయోగపడవలయును. ఇది మహాపరీక్షాసమయము. అయినను ప్రపంచస్మరణ మీ చిత్తమునకు రాకుండ మా నామస్మరణతోడనే మాధ్యానముతోడనే, ప్రాణములను వదలుదువు” అని అభయమొసంగి శ్రీవారు తమ బసకు వచ్చిరి. 26-2-1960 బ్రాహ్మీముహూర్తమున 4 గంటలకు ఆమె శ్రీమహర్షులవారి

ఛాయాచిత్రమును వక్షస్థలముపై నుంచుకొని ధ్యానస్థితిలో “సత్యదేవా” యని బిగ్గరగ కేకవేసి ప్రాణములను త్యజించెను. పిమ్మట ముంబయి భక్తులు భజనలతో వివిధ వాద్యములతో ఆమె కళేబరము పార్థివ శరీరమును ఉత్సవముతో స్మశానవాటికను చేర్చిరి. స్మశానమునకు చేర్చునప్పుడు ఈమె భౌతికకాయముపై భక్తులు అసంఖ్యాకములగు పుష్ప మాలలను ఉంచి తమ భక్తిని వెల్లడించిరి. శ్రీసత్యభగవానుని దివ్యనామము వేలాది భక్తులచే సంకీర్తింపబడుచుండ వేదమంత్రములు ఉచ్చరింపబడుచుండ ఆ పునీతకళేబరము అగ్నిహోత్రునికి అర్పింపబడెను. అచ్చట భక్తులెల్లరు గీతలోని పదునైదవ అధ్యాయమును పారాయణముచేసి ఆమె ఆత్మశాంతికై ప్రార్థనల సల్పిరి. ముంబయిలోనున్న భక్తులు “మహర్షులవారిని సేవించుటవలననే ఈమె కిట్టి మహద్భాగ్యము కలిగినది” అని కీర్తించిరి. ఈమె పుత్రులగు శ్రీవినుకొండ వెంకట జగన్నాథరావు, శ్రీవెంకట నరసింహ మూర్తి, శ్రీవెంకట అన్నయ్యశాస్త్రిగారలు శ్రీసత్యవతమ్మగారు చూపిన మార్గమున నడుచుచు శ్రీసత్యభగవానులవారిని భక్తితో సేవించుచుండిరి.

ఇప్పుడు శ్రీసత్యవతమ్మగారి మనమలు శ్రీతారకం, శ్రీమురళీకృష్ణ, శ్రీరామ మోహన్ రావుగారలు మహర్షులవారిని అన్ని విధముల సేవించుచున్నారు.

శ్రీ రేగులగడ్డ రాయడమ్మగారు

1950వ సంవత్సరమున విజయనగరము శ్రీకొడుకుల కృష్ణవేణమ్మగారి గృహమునందు ఈమె భగవాన్ శ్రీసత్యానందమహర్షులవారిని దర్శించి నప్పటినుండియు శ్రీవారిని గురుదైవములుగ భావించి, విశ్వసించి, శ్రీవారి చిత్రపటమును తమ పూజాగృహములో నుంచుకొని జపధ్యానముల సల్పు కొనుచుండెడివారు.

శ్రీభమిడిపాటి లక్ష్మీదేవమ్మగారు

విజయనగరములో 1950వ సంవత్సరమున ఈమె ప్రప్రథమముగ

శ్రీసత్యానందమహర్షులవారిని దర్శించిరి. అప్పటినుండియు శ్రీవారియందు భక్తివిశ్వాసములుగలిగి సేవించుచున్నారు. విశాఖపట్టణములో శ్రీవారి ఉపన్యాసకార్యక్రమము ఎంత దూరములో ఏర్పాటుచేసినను శ్రమకోర్చి వెళ్ళుచు అత్యంతభక్తిశ్రద్ధలతో శ్రవణము గావించుచుండిరి. ఈమె శ్రీ భగవానులవారితో ఉత్తరదక్షిణదేశయాత్రలను సల్పిరి. శ్రీవారితో ముంబయి, తాతానగర్, ఖర్గపూర్ మున్నగు ప్రదేశములకు కూడ ప్రచారమునకు వెళ్ళుచు శ్రీవారిని సేవించుచున్నారు. ఈమె పుత్రుడగు శ్రీబి. జగన్నాథరావు (ఆడిటర్) శ్రీవారి ఆజ్ఞలను పాలించుచు విశ్వవిజ్ఞాన విహారోత్సవములలో ప్రతిసంవత్సరము పాల్గొనుచు శ్రీసత్యానంద విశ్వ విహార్ నకు కార్యదర్శిగా పనిచేయుచున్నారు. చిన్నప్పటినుండి శ్రీమహర్షుల వారిని భక్తిప్రపత్తులతో సేవించుచున్నారు. ఇనమడుగులో శ్రీమహర్షులవారి జయంతి ఆరాధనయందు ప్రతిసంవత్సరము సకుటుంబముగ పాల్గొను చున్నారు. శ్రీజగన్నాథరావు కుమారుడు శ్రీరవికుమార్ కూడ మంచి భక్తిప్రపత్తులు కలిగి ఆశ్రమ సేవచేయుచున్నారు.

శ్రీసంగీతపు సత్యనారాయణగారు

1946వ సంవత్సరమునుండి శ్రీసత్యనారాయణగారు భగవాన్ శ్రీసత్యానందమహర్షులవారిని భక్తితో సేవించుచు తన పూజాగృహమున శ్రీవారి ఛాయాచిత్రమును ఉంచుకొని పూజించుచున్నారు. వీరు శ్రీవారిని భజించుట వలన దేహారోగ్యములే కాక మనశ్శాంతినిగూడ పొందుచున్నారు. వీరు శ్రీవారిచే రచింపబడిన గ్రంథములను నడుపబడుచున్న శ్రీవిశ్వమీమాంస పత్రికను విరివిగా ప్రచారముచేయుచున్నారు. వీరు, వీరి సతీమణి సుమిత్రమ్మగారు శ్రీవారివలన మంత్రోపదేశమును పొంది నియమ నిష్ఠలతో జపమొనర్చుకొనుచున్నారు. అపుడు వారి సుపుత్రుడు శ్రీసంగీతపు నరసింహమూర్తిగారు కూడ శ్రీవారిని తనుమనధనములతో సేవించి యున్నారు.

శ్రీవేమూరి నరసింహశాస్త్రిగారు

శ్రీసత్యసింహశాస్త్రిగారు సంస్కృతాంధ్రాంగ్లభాషలలో పాండిత్యమును సముపార్జించిరి. వెంకటగిరి యందు రాజావారి ఉన్నతపాఠశాలలో ఉపాధ్యాయులుగ పనిచేసియుండిరి. వీరు 1952వ సంవత్సరమునుండి ఇనమడుగు శ్రీసత్యానందాశ్రమమునకు వచ్చుచు, శ్రీసత్యానందభగవానుల వారిని గురువుగను దైవముగను, విశ్వసించి సేవించుచున్నారు. శ్రీ సత్యానందాశ్రమములో ప్రతిసంవత్సరము జరుపబడు శ్రీవిశ్వవిజ్ఞాన విహారోత్సవములలో శ్రీశాస్త్రిగారు, వారి సతీమణి రుక్మిణమ్మ గారు పాల్గొని ఏకపాత్రాభినయము ప్రజారంజకముగ చేయుచున్నారు. వీరికి అధ్యాత్మవిద్య యందు ఆసక్తి అధికము. శ్రీవారి సన్నిధిలో పంచాక్షరీ మహా మంత్రోపదేశ మును పొంది సాధనచేయుచుండిరి. వీరు తమ భౌతికకాయమును వీడినారు.

శ్రీవారియెడల గల భక్తినిట్లు పద్యరూపముగ నివేదించుకొనియున్నారు.

1. సత్యానందమహర్షి సన్నిధి నమస్సాహస్ర మర్పించుచో
నిత్యంబైన ముముక్షుమార్గమది హృన్నీరేజమందోష్టుగా
గత్యన్యమైదిలేక ఘోరభవరక్షస్సంఘ మంతంతలో
మృత్యుద్వారముజొచ్చు నామృదుపద శ్రీప్రాభవ మైట్టిదో!
2. కోయలకూతలోన శిఖికూజితరాగ సుధాభిలోన నే
తీయనిమాధురీరసము దీపిలు నా రసమే జనాశికిన్
మాయను ద్రుంచి యాత్మపరమై తగునోమ్మనుశబ్దరూపమై
బాయకనిల్చె మీ పలుకుపట్టుల సత్యమహర్షి సత్తమా!
3. దివ్యవనముల నిండారు భవ్యసీమ
సత్యధర్మంబుచేమించు నిత్యభూమి
తారకేశుండు విహరించు ధన్యధామ
మృత్యుభీతిని బోద్రోలు సత్యసీమ.

చాట్రాజు రామలక్ష్మమ్మగారు

శ్రీరామలక్ష్మమ్మగారు సుమారు ఎనుబది సంవత్సరములు జీవించి స్వర్గస్తులైన ధన్యజీవి. ఈమె నలుబదియవ సంవత్సరప్రాయమునుండి యిరువది సంవత్సరములు అవిముక్తక్షేత్రమగు వారణాసియందు నివసించి విశ్వేశ్వరుని సేవించుచు మహాత్ములబోధలను వినుచు, జపధ్యానములను సల్పుకొనుచుండిరి. ఈమెకు వృద్ధాప్యము వచ్చినందున ఖర్గపూర్నందు బుకింగు ఆఫీసునందు గుమాస్తాగా పనిచేయుచున్న ఈమె కుమారుడగు శ్రీపి.ఎల్. మూర్తిగారివద్దకు వచ్చిరి. శ్రీసత్యానందమహర్షులవారిచే నడుప బడుచున్న శ్రీవిశ్వమీమాంస యను మాసపత్రికను 1948వ సంవత్సరము నుండి తెప్పించుకొనుచు శ్రీవారి వ్యాసములను ఉపదేశవాక్యములను చదువుచు శ్రీవారి ఛాయాచిత్రమును దర్శించుచు పూజించుచు ప్రత్యక్షముగ శ్రీవారిని దర్శింపకుతూహల పడుచుండెను. 1952వ సంవత్సరము సెప్టెంబరు నెలలో శ్రీవారు భక్తబృందముతో హృషీకేశమునుండి ఇనమడుగు శ్రీసత్యానందాశ్రమమునకు వెళ్ళుచున్నారని తెలిసికొని 14-9-1952న శ్రీరామలక్ష్మమ్మగారు, వారి కుమారుడు శ్రీలక్ష్మణమూర్తిగారు బంధువులు, ఖర్గపూర్ స్టేషనునకు వచ్చి శ్రీవారికి స్వాగతమిచ్చి తమ గృహమునకు తోడ్కొనివెళ్ళిరి. శ్రీరామలక్ష్మమ్మగారు శ్రీమహర్షులవారిని దర్శించినంతనే శ్రీవారు సామాన్యయతీశ్వరులు కారనియు బ్రహ్మవేత్తలలో సర్వోత్తమస్థితి నందుకొనిన పరమహంసవరేణ్యులేకాక అవతారవర్ణులనియు గ్రహించిరి. 15-9-1952 నుండి 19-9-1952 వరకు శ్రీవారు ఆంధ్రపాఠశాలలో గీతోపన్యాసములిచ్చి వేలాదిప్రజల మనంబుల ఆధ్యాత్మికవిద్యవైపునకు మరలించిరి. శ్రీవారి మహోపన్యాసములను విని అనేకమంది శ్రీవారి శిష్యులైరి.

1954వ సంవత్సరమున భగవాన్ శ్రీరమణమహర్షులవారియెడలను శ్రీసత్యానందమహర్షులవారియెడలను తన భక్తిని వెల్లడించుచు మన గురుదేవులు అను పద్యరూపగ్రంథమును రచించిరి. ఈ గ్రంథము

ప్రచురింపబడి ప్రచారములోనున్నది. అనేకమంది భక్తు లీ గ్రంథమును పఠించుచు ఆనందించుచున్నారు.

శ్రీసరస్వతుల అప్పల సూర్యనారాయణ గారు

శ్రీసరస్వతుల అప్పల సూర్యనారాయణగారు ఖర్గపూర్ ఎ.డబ్ల్యు.ఎమ్ ఆఫీస్లో గుమాస్తాగా పనిచేయుచున్నారు. వీరు 1953వ సంవత్సరము మార్చి మొదటివారములో వాతనొప్పులచేతను, క్రమముగ గుండె నీరసము చేతను బాధలననుభవించుచుండిరి. వైద్యులందరు “ఈ వ్యాధి కుదరదు” అని చెప్పివైచిరి. అంతట ఈతని భాగ్యవశమున శ్రీసత్యానందమహర్షులవారి మహిమనుగూర్చి శ్రీచాట్రాజు రామలక్ష్మమ్మగారు చెప్పగ వినిరి. అంతట తన దీనస్థితిని తెలుపుచు శ్రీవారికొక ఉత్తరము వ్రాసిరి. అప్పుడు శ్రీభగవానులవారాతనిని ఉత్సాహపరచుచు ఇట్లోకలేఖను వ్రాసిరి.

శ్రీసత్యానందాశ్రమము ఇనమడుగు
23-4-1953

దివ్యాత్మా! హృదయపూర్వకాశీర్వాదములు

మీరు 12-4-53న వ్రాసిన ఉత్తరమువలన మీ హృదయపరితాప మెఱుక పడినది. జీవితమును పారమార్థికచింతలో గడపుట అత్యుత్తమము. ఒకపని యొకప్పుడు సాధ్యముకాకపోయినను భగవానునిపై భారమువైచి దీక్షతో ప్రయత్నించిన కొంతకాలమునకు సుసాధ్యమగును. అభ్యాసమొనర్చువానికి అసాధ్యమగు కార్య మెద్దియును లేదు. ప్రసాదము పంపబడుచున్నది. నిరాశకు స్వస్తిజెప్పి పూర్ణవిశ్వాసముతో యీ ప్రసాదమును స్వీకరించిన దైహికముగ ఆరోగ్యమును మానసికముగ శాంతిని పొందగలరు.

సత్యానంద

శ్రీభగవానులవారు ప్రసాదించిన ఉత్తరమునందుకొని శ్రీసూర్యనారాయణ గారిట్లు తమ అనుభవమును తెలుపుకొనిరి.

ఖర్గపూర్

28-4-1953

ఓం నమో భగవతే శ్రీసత్యానందాయ

శ్రీసత్యానందభగవానులవారి పవిత్ర సన్నిధికి :

తమ పాదరేణువు సూర్యనారాయణ నమస్కార సహస్రము లర్పించి వ్రాసుకొన్న మనవి.

తమ దివ్యసందేశము మహాప్రసాదము 25-4-53ననే నాకు చేరినవి. తమ దివ్యమంగళమూర్తిని పదేపదే ధ్యానించి నమస్కరించి, అత్యంతభక్తి విశ్వాసములతో మహాప్రసాదమును స్వీకరించితిని. ప్రసాదమహిమను మేయి పడగలుగల ఆదిశేషుడే వర్ణింపజాలనపుడు నాబోటివాడేమి తెలుపగలడు? ప్రసాదమహిమవలన తత్క్షణమే వ్యాధివలన గలిగిన బాధ మటుమాయమైనది. పూర్ణారోగ్యము చేకూరుచున్నది. అంతియగాక విశేషమైన మనశ్శాంతిని పొందితిని. నిరాశజేసికొనిన నా జీవితములో ఆశారేఖలు పొడసూపినవి. ఇప్పుడు బలము, ఆరోగ్యము ఉత్సాహము కలిగి ఉద్యోగము చేసుకొనుచున్నాను. పునః తమ దివ్యపాదారవిందములకు నా దండప్రణామములు.

ఇట్లు పాదరేణువు

సూర్యం.

ఈ విధముగ శ్రీవారి దివ్యానుగ్రహముచే దుర్బరవ్యాధినుండి విడువడినవారై శ్రీసూర్యనారాయణగారు 28-8-1953న శ్రీమహర్షులవారి దివ్యాశీర్వాదబలమున “శ్రీసత్యపురి తారకేశ్వర భక్తసమాజము” అను సంఘమును స్థాపించి ప్రజలలో ఆధ్యాత్మిక చైతన్యమును కలిగించున్నారు. పిమ్మట 1954వ సంవత్సరమునను 1955వ సంవత్సరమునను భగవాన్ శ్రీసత్యానందమహర్షులవారిని ఖర్గపూర్ నకు ఆహ్వానించి శ్రీవారికి

అఖండస్వాగతమిచ్చి శ్రీవారి గీతాబోధను వేలాదిప్రజలకు వినునట్లు గావించి ఆధ్యాత్మవిద్యాసక్తులై సాధనాపరులగుటకు ప్రయత్నములు జరిపిరి. ఇటులే అప్పుడప్పుడు శ్రీవారి నాహ్వానించి గీతాజ్ఞానయజ్ఞములను శ్రీఆర్.కె. చంద్రుడుగారి సహాయమునను యితరభక్తుల ప్రోత్సాహమునను జరుపుచున్నారు.

శ్రీ రేఖాన కృష్ణచంద్రుడుగారు

శ్రీచంద్రుడుగారు వేగన్ ఫోర్ మేనేజర్ ఆఫీస్ లో సీనియర్ ఆఫీసరుగా పనిచేయుచున్నారు. వీరు సాత్విక శాంతస్వభావముగలవారు. వీరు 1953వ సంవత్సరమున భగవాన్ శ్రీసత్యానందమహర్షులవారిని దర్శించుటతోడనే శ్రీవారు సామాన్యమానవులు కారనియు అఖండశక్తిసమన్వితులగు అవతార పురుషులనియు దృఢముగ విశ్వసించి భక్తితో సేవించుచున్నారు. 6-8-53న స్థాపించిన భక్తసమాజమునకు వీరు కార్యదర్శిగ పనిచేయుచున్నారు. అప్పటి నుండియు వీరు శ్రీసత్యానందమహర్షులవారిచే నడుపబడుచున్న శ్రీవిశ్వమీమాంస అను ఆధ్యాత్మికమాసపత్రికకు చందాదారులను చేర్చుట యందును శ్రీవారిచే రచింపబడిన గ్రంథములను ప్రచారము చేయుట యందును, బహుళకృషిని చేయుచున్నారు.

మహర్షులవారిచే నడుపబడు బ్రహ్మవిద్యాపాఠశాలయందు ప్రతిసంవత్సరము తప్పక పాల్గొనుచుండెడివారు.

శ్రీ కొటికలపూడి విశ్వనాథం పంతులుగారు

వీరు తాతా కంపెనీలో అకౌంటు డిపార్టుమెంటులో సెక్షన్ హెడ్ గా పనిచేయుచుండెడివారు. 1950వ సంవత్సరము సెప్టెంబరు 7వ తేది నుండి 11వ తేది వరకు తాతానగర్ ఆంధ్రభక్త శ్రీరామమందిరములో భగవాన్ శ్రీసత్యానందమహర్షులవారు ఉపన్యసించుచు, తమ ఆత్మశక్తితో ప్రజల నాకర్షించుచుండిరి. 9వ తేది శ్రీవిశ్వనాథంపంతులుగారి గృహములో నివసించుచున్న శ్రీసారేపాక చిదంబరంపంతులుగారి గృహములో

వారి ఆహ్వానమున భిక్షుకొని తమ బసకు వెళ్ళ సిద్ధముగనున్న ఒకస్వామీజీని ఆహ్వానించి ఫలములనొసంగి భక్తితో నమస్కరించిరి. వారే నెల్లూరు జిల్లా ఇనమడుగు శ్రీసత్యానందాశ్రమమును స్థాపించి అఖండ తపంబొనర్చి ఆత్మసిద్ధినిపొందిన శ్రీసత్యానందమహర్షులవారు అనియు వారు తన భారత దేశమున నలుమూలల గీతాప్రచారము అఖండముగ చేయుచున్నారనియు శ్రీచిదంబరం పంతులుగారి పుత్రికయగు నారాయణమ్మగారు శ్రీవిశ్వనాథం గారి దంపతులతో చెప్పిరి. అప్పటినుండియు వీరికి శ్రీవారు పలుమారులు స్వప్నములో దర్శనమొసంగుచు భౌతికలాభములను ప్రసాదించుచున్నారు. శ్రీవారు తాతానగరమునకు ఆహానింపబడినపుడెల్ల శ్రీవిశ్వనాథంగారి కోరిక నంగీకరించి వారి గృహమునందే బస చేయుచున్నారు. అప్పుడు వీరి గృహమొక యాత్రాస్థలమై శ్రీవారి మహోపన్యాసములు భజనలు, ప్రార్థనలు జరుగుచున్నవి.

అప్పుడు ప్రజలు విశేషముగ వచ్చి శ్రీవారిని దర్శించి వారి దివ్యబోధనల విని ధన్యులగుచున్నారు. శ్రీమహర్షులవారి మహోపదేశములను వినుటవలననే వీరు సంస్కృతహృదయులై ఆధ్యాత్మికవిద్యయందు శ్రద్ధ చూపుచున్నారు. 16-2-58న శ్రీమహర్షులవారి జన్మదినోత్సవ శుభసమయమున స్థానిక భక్తులు మహోత్సాహ పూరితులై శ్రీసత్యానంద సేవాసమితి అను సమాజమును స్థాపించుకొనిరి. వీరు ఇతర సమయములయందును శ్రీవిశ్వవిజ్ఞానవిహారోత్సవ సందర్భములయందును ఇనమడుగు శ్రీసత్యానందాశ్రమమునకు వచ్చుచు శ్రీతారకేశ్వర సత్యానందుల దివ్యానుగ్రహమును బడయుచున్నారు. పై సమాజమునకు అధ్యక్షులుగ కూడ పనిచేసియున్నారు.

శ్రీ మద్దాల వెంకట భాస్కర రావుగారు

వీరికి శ్రీమహర్షులవారియందున్న భక్తి యింతింతకాదు. వీరు బిహార్ రాష్ట్రమున చక్రధర్పూర్లోను, మధ్యప్రదేశ్లోని ఆద్రాలోను రైల్వేశాఖలో ఉద్యోగముచేయునంతకాలము శ్రీవారినచటికి ఆహ్వానించి శ్రీవారిగీతోప

న్యాస కార్యక్రమములనేర్పాటుగావించిరి. వీరు ఉద్యోగమునుండి విరామముపొందిన తరువాత తూర్పుగోదావరిజిల్లా తునిలో నివసించుచున్నారు. శ్రీవారి ఉపన్యాసములను అచట కూడ ఏర్పాటుగావించినారు.

శ్రీఅతికిని శెట్టి అప్పారావుగారు

1954వ సంవత్సరములో వారు శ్రీవిశ్వమీమాంస అను మాసపత్రికను చదివి శ్రీసత్యానందభగవానులవారి దివ్యోపదేశములచే ఆకర్షింపబడిరి. అట్టి మహనీయుని మహోపన్యాసములను భక్తులందరికి వినిపింప ఎలమంచిలికి శ్రీవారిని ఆహ్వానింపసమకట్టి తనతోడి యువకులతో ఒక స్వాగత సన్మానసంఘమును ఏర్పరచి శ్రీమహర్షులవారిని ఆహ్వానించుచు ఒక ఉత్తరము వ్రాసిరి.

ఆ ఆహ్వానమును అంగీకరించి శ్రీవారు శ్రీమార్గపురి నరసమ్మగారితో 2-9-54న శ్రీసత్యానందాశ్రమమునుండి జనతా ఎక్స్ప్రెస్లో బయలుదేరి 3-9-54 శుక్రవారము వేకువ 4-30 గంటలకు ఎలమంచిలిస్టేషనుచేరిరి. శ్రీవారికి అనేకపుష్పమాలలతో స్వాగతముచెప్పి జయజయ నినాదములు చేయుచు మేళతాళములతో నగరోత్సవముగావించి శ్రీవారిని బసకు చేర్చిరి. ఆనాటినుండి శ్రీవారు 7-9-54 వరకు శ్రీవీరభద్రస్వామివారి ఆలయములో గీతోపన్యాసముల నొసంగి ప్రజలను ఆనందసరోవరమున నోలలాడించిరి. అప్పుడప్పుడు వీరు శ్రీమహర్షులవారిని ఎలమంచిలి, సోమవరము మున్నగు స్థలములకు ఆహ్వానించుచు అత్యుత్సాహముతో కార్యక్రమముల ఏర్పాటు గావించుచున్నారు. వీరికి శ్రీసత్యానంద భగవానులవారి యెడల భక్తి అపారము. శ్రీవారి దివ్యానుగ్రహసాయముచే అప్పారావుగారు ఆయుర్వేదపరీక్షయందు ఉత్తీర్ణులై వైద్యవృత్తిని సమర్థతతో నిర్వహించుచు ఆ ప్రాంతములో ప్రజల ఆదరాభిమానములను పొందుచున్నారు.

శ్రీ రంగా వెంకటస్వామి గారు

వీరు ఎలమంచిలి వైశ్యప్రముఖులగు సంపన్న గృహస్థులలో ఒకరు. 1954వ సంవత్సరమున వీరు శ్రీసత్యానందమహర్షులవారిని దర్శించినప్పటినుండియు శ్రీమహర్షులవారిని నద్గరునిగను, దేవదేవునిగను, విశ్వసించి మంత్రోపదేశమును పొంది శ్రీవారి చిత్రమును తన పూజామందిరమునందు ఉంచుకొని, మంత్రదీక్షనుపొంది జపధ్యానముల జేసికొనుచు శ్రీవారి చరిత్రమును శ్రీవారిచే రచింపబడిన గ్రంథములను పఠించుచు ఆనందించు చున్నారు. శ్రీవారి దర్శనమాత్రమున వీరీవిధముగ ఆధ్యాత్మవిద్యాసక్తు లైనందుకు వీరితో పరిచయముగలవారు ఆశ్చర్యము నొందుచున్నారు. వీరు వీరి భార్యయగు శ్రీమతి నూకరత్నమ్మగారును నిత్యము శ్రీవారి దివ్యరూపమును ధ్యానించుచు వారి పవిత్రనామమును సంకీర్తించుచు అనేకమందిని శ్రీవారి భక్తులుగ నొనర్చుచు శ్రీవిశ్వమీమాంస మాసపత్రికా వ్యాప్తికి కృషి చేయుచున్నారు. 5-3-54న శ్రీసత్యానందభక్తసమాజము స్థాపింపబడినప్పటినుండియు వీరు అధ్యక్షులై సమర్థతతో నిర్వహించు చున్నారు. వీరప్పుడప్పుడు శ్రీసత్యానందాశ్రమమునకును విశాఖపట్టణము శ్రీసత్యానందవిశ్వవిహారమునకును వచ్చుచు శ్రీవారిని దర్శించుచు, సంభాషించుచు ఆనందానుభూతిని పొందుచున్నారు. ఎలమంచిలి వచ్చినపు డెల్ల శ్రీవారిని తమ గృహమునకు ఆహ్వానించి శ్రీభగవానులవారి పాదపూజ సల్పుకొనుచున్నారు. వీరు తమ గృహమునందు ప్రత్యేకముగ పూజాగృహమును నిర్మించుకొని సాధనాక్రమమున సందేహములుదయించు చున్నప్పుడు ఆశ్రమమునకు వెళ్ళి భగవానులవారిని ప్రత్యక్షముగ దర్శించుచు సంశయములను నివర్తింపజేసికొనుచు సాధనయందు పురోభివృద్ధిని గాంచుచున్నారు.

**శ్రీ వేదుల విశ్వేశ్వర
సోమయాజులుగారు**

వీరు హిందుస్తాన్ షిప్ యార్డునందు స్టీలుస్టోర్పునందు జనరల్ అసిస్టెంట్ గ ఉద్యోగము చేసియున్నారు. శ్రీసత్యానందమహర్షులవారిని విశాఖపట్టణము శ్రీలలితాశ్రమములో 8-6-55న ప్రప్రథమమున వీరు, వీరి సతీమణి శ్రీ వరహాలమ్మగారు దర్శించుకొనిరి. శ్రీవారిని దర్శించుటతోడనే శ్రీవారు మహాపురుషులని విశ్వసించి సద్గురువులుగ నిర్ణయించుకొని మంత్రోపదేశ మునుపొంది శ్రీవారి సుందరఛాయాచిత్రమును వీరి కుటుంబములోని వారందరు భక్తితో ఆరాధించుచు, మంత్రమును శ్రద్ధతో జపించుచున్నారు. వీరలను నిరాశామేఘములు ఆవరించినపుడు చింతలు మెండైనపుడు శ్రీమహర్షులవారిని ప్రార్థించుటతోడనే ఆశాజ్యోతులు గన్నడి వారి కష్టము లన్నియు తొలగిపోయి శాంత్యానందములు ప్రాప్తించుచున్నవి. 29-7-1956న విశాఖపట్టణము శ్రీసత్యానంద విశ్వవిహారములో శ్రీవారిచే “శ్రీవిశ్వవిజ్ఞానసంఘము” స్థాపింపబడినప్పటినుండియు శ్రీ సోమయాజులుగారు శ్రీవారి ఆజ్ఞానుసారము “కార్యదర్శి”గ పనిచేయుచు తన కర్తవ్యమును అత్యుత్సాహముతో సమర్థతతో నిర్వహించుచుండిరి. వీరు శ్రీవిశ్వమీమాంస మాసపత్రికకు చందాదారులను చేర్పించుట యందును, శ్రీవారిచే రచింపబడిన గ్రంథములను విక్రయించుటయందును విరాళములను సేకరించుటయందును విశాఖపట్టణమున వివిధస్థలము లలో శ్రీసత్యానందమహర్షులవారి కార్యక్రమముల ఏర్పాటుగావించుచు తీవ్రకృషి గావించుచుండిరి. శ్రీవారి ఆశీర్వాదప్రభావమున వీరు ఉద్యోగము నందున్నతిని పొందుచు పై అధికారుల ప్రశంసకు పాత్రులగుచున్నారు. వీరు శ్రీభగవానులను తమ గృహమునకు అప్పు డప్పుడు గొనిపోయి భక్తిశ్రద్ధలతో శ్రీవారి పాదములనర్చించి తమ జీవితమును సార్థకపరచు కొనుచున్నారు. 1961వ సంవత్సరము ఎప్రిల్ 26వ తేదీ శుక్రవారము ఉదయము 5 గంటలకు శ్రీసోమయాజులుగారు ధర్మయగు శ్రీమతి వరహాలమ్మగారు దంపతులు పూజాపీఠముపై నున్న శ్రీసత్యానందభగవానుల ఛాయా చిత్రము యెదుటకూర్చుండి

కనులుమూసికొని మంత్రజపము ఒనర్చు చుండ 6-20 నిమిషములకు శ్రీవారు పూజాపీఠముపై ప్రత్యక్షముగ నిలబడి యుండుటను దర్శించిరి. అప్పుడు తత్తరపాటుతో కనుల తెఱచి చూడ తేజోమయస్వరూపులును, దివ్యమంగళ విగ్రహాలునగు శ్రీనద్గురు దేవులు అభయమిచ్చుచుండుటనుగాంచి పులకిత గాత్రులైరి. ఇంకను శ్రీవారి దివ్యరూపమును దర్శించుచుండ ఆదివ్యరూపము అదృశ్య మయ్యెను. “ఇనమడుగు నందు శ్రీసత్యానందాశ్రమములో ఉత్సవ కార్యక్రమములలో పాల్గొనుచున్న శ్రీవారు తమకు దర్శనమొసంగుటచే శ్రీవారు సూక్ష్మరూపముగ సర్వత్ర భక్తులకు దర్శనమును ప్రసాదించుచుండు రనియు ఇట్టి మహద్భాగ్యము ఇంకెందరికి కలుగుచున్నదో!” యని వారిరు వురు సంభాషించుకొని శ్రీవారి అఖండతత్త్వమును గ్రహించి ఉప్పొంగిరి.

శ్రీసోమయాజులు దంపతులు శ్రీమహర్షులవారిని ప్రత్యక్షముగ పూజించెడివారు. ఆఖరుకు వినాయకచవితినాడు కూడ ప్రత్యక్షముగ ఉండు మహర్షులవారిని పూజిస్తే అందరూ దేవతలను పూజించినట్లే యని తమ పుత్రులకు మనుమలకు చెప్పుచుండెడివారు. వారికి అలాంటి అనుభూతి ఎన్నియో పర్యాయములు కలిగినది.

వారికుమారుడు శ్రీవేదుల ప్రభాకరరావుగారు కూడ మహర్షులవారిని అత్యంతభక్తిప్రపత్తులతో సేవించుచున్నారు. అంతియేగాక వారి మనుమలు శ్రీవేదుల సత్యనారాయణగారు, శ్రీ శ్రీనివాస్గారు కూడా వారి తాత తండ్రుల అడుగుజాడలలో నడుచుచు శ్రీవారిని అన్నివిధములుగ సేవించుచున్నారు.

శ్రీసోమయాజులుగారు మనుమడు శ్రీవేదుల సత్యనారాయణగారు తమ తాతగారికి అత్యంత ప్రీతిపాత్రమైన శ్రీమహర్షులవారిచే రచింపబడిన అష్టోత్తర శతశ్లోకీ భగవద్గీతను వ్యాఖ్యానసహితముగ అచ్చొత్తించినారు.

వేలమూరి సూర్యనారాయణమూర్తిగారు

వీరు హార్బరులో ఇన్స్పెక్టరు ఆఫ్ వర్క్స్ గ చాలాకాలము పనిచేసి విరామమును పొందిరి. 1956వ సంవత్సరమున జూన్ నెల 7వ తేదీనుండి 10వ తేదీ వరకు విశాఖపట్టణమున భగవాన్ శ్రీసత్యానంద మహర్షుల వారిచే స్థాపింపబడిన శ్రీసత్యానందవిశ్వవిహార ప్రారంభోత్సవములలో శ్రీవారిని ప్రథమమున దర్శించి శ్రీవారి మహిమపన్యాసములచేతను శ్రీవారి అఖండ తపశ్శక్తిచేతను ఆకర్షితులైరి. 29-7-56వ తేదీన శ్రీవిశ్వవిజ్ఞాన సంఘము శ్రీసత్యానందమహర్షులవారిచే స్థాపింపబడినప్పటినుండియు శ్రీవారి ఆజ్ఞానువర్తులై శ్రీమూర్తిగారు అధ్యక్షులుగ ఉండి అత్యంతసమర్థతతో సంఘకార్యక్రమములను నిర్వహించుచుండిరి. వీరు 13-7-1963న శ్రీవారిని ధ్యానించుచు దివంగతులైరి.

శ్రీవినుకొండ వెంకట నరసింహమూర్తిగారు

1950వ సంవత్సరమున వీరు వీరి తల్లిగారగు శ్రీసత్యవతమ్మగారితో శ్రీసత్యానందమహర్షులవారిని దర్శించి శ్రీవారి కంఠమున పుష్పమాలను వైచినంతనే వీరిలో ఒకశక్తి ప్రవేశించి తన్మయతను కలిగించెను. అనేకగండ ములనుదాటి బుద్ధివికసించి, వీరు కొంత ప్రస్ఫుటముగ మాటలను ఉచ్చరింప గలిగిన సామర్థ్యమును శ్రీవారి అనుగ్రహమువలన పొందిరి. 1954వ సంవత్సరము ఆగష్టు నెల 13వ తేదీన ఇనమడుగు శ్రీసత్యానందాశ్రమ మును వీరి అన్నగారైన శ్రీవినుకొండ జగన్నాథరావు గారితో దర్శించి శ్రీతారకేశ్వర మహాదేవుని అభిషేకించుకొని ఆనందముతో పాటు బుద్ధివికాసమును గవర్నమెంటు ఉద్యోగమును ఎలక్ట్రికల్ డిపార్టుమెంటులో టైపిస్టుగా పొందిరి. 7-6-56న విశాఖపట్టణమునందు శ్రీవారిచే శ్రీసత్యానందవిశ్వవిహారము స్థాపింపబడినప్పటి నుండియు శ్రీవారిని పరమభక్తితో సేవించుచు అత్యుత్సాహముతో ఆశ్రమ సర్వకార్యములలో పాల్గొనుచు శ్రీవిశ్వవిజ్ఞాన సంఘసహాయ కార్యదర్శిగను

పనిచేయుచుండిరి. 1958వ సంవత్సరములో వీరు శ్రీమహర్షులవారితో ముంబయి తాతానగర్ ఖర్గపూర్ మున్నగు స్థలములకు వెళ్ళి శ్రీవారి మహోపన్యాసములను విని ఆనందించినారు. శ్రీసత్యభగవానులవారి దివ్యానుగ్రహముచే ఆధ్యాత్మికము గనే కాక భౌతికముగ కూడ లాభములను పొందుచు శ్రీవారిపై సమస్తభారము లను ఉంచి శ్రీవారే మమ్ము ముందుకు తీసికొనిపోతున్నారను పూర్ణ విశ్వాసము వారిది.

వీరు 17-8-2018న గురుసాయుజ్యమును పొందిరి. వీరి కుమారుడు రామమోహనరావు కూడ తండ్రి అమృతములవలె శ్రీమహర్షులవారియందు అలౌకికమైన అత్యంతభక్తిశ్రద్ధలు కలిగి శ్రీవారిని సేవించుచున్నారు. శ్రీసత్యానందాశ్రమమునందు శ్రీసత్యానందవిశ్వవిహారమునందు వీరికి మిక్కిలి అభిమానము.

శ్రీ దారా జానకిరామయ్యగారు

1956వ సంవత్సరమున వీరు శ్రీమహర్షులవారిని దర్శించినప్పటి నుండియు భక్తిశ్రద్ధలతో శ్రీవారి ఆజ్ఞలను పాలించుచు శ్రీవారిని గురుదైవతములుగ ఆరాధించుచున్నారు. వీరి కుటుంబములోని వారందరు నిత్యము తమ గృహములో శ్రీవారిని కీర్తించుటయేగాక మహాసభలలో శ్రీవారిపై తాము రచించిన పాటలను పాడి ప్రజలను ఆనందపరచుటగా గావించుచున్నారు. వీరు శ్రీవారి దివ్యానుగ్రహముచే బాధలనుండి విముక్తిని పొంది, భౌతికాధ్యాత్మికములయందు అభివృద్ధిని పొందుచున్నారు. వీరు 1958వ సంవత్సరమునుండి శ్రీవిశ్వవిజ్ఞానసంఘ కార్యనిర్వాహక వర్గ సభ్యులలో ముఖ్యులై ధృత్యుత్సాహములతో సంఘకార్యముల నొనర్చు చున్నారు. వీరు కలకత్తా కెమికల్ కంపెనీలో చాలకాలము ఉద్యోగము సల్పి యిప్పుడు స్వతంత్రవృత్తుల నవలంబించుచున్నారు. వీరును శ్రీ విశ్వమీమాంస ప్రచారమునందును, గ్రంథవ్యాప్తియందును తీవ్రకృషి సల్పుచున్నారు. వీరప్పుడప్పుడు శ్రీమహర్షులవారిని తమ గృహమునకు

తీసికొనివెళ్ళి అత్యంతభక్తితో శ్రీవారి దివ్యపాదారవిందముల పూజించుచు శ్రీవారి అనుగ్రహమునకు పాత్రులైరి.

15-3-1960వ తేదీన శ్రీదారా జానకిరామయ్యగారు ఆపరేషన్ చేయించుకొన నిశ్చయించుకొని శ్రీసత్యానంద విశ్వవిహారానికి వచ్చి శ్రీసత్యానంద భగవానుల దివ్యపాదుకలకు నమస్కరించి అవ్యక్తాశీర్వాదమును పొంది కింగ్ జార్జ్ హాస్పిటలులో చేరిరి. ఆపరేషను జరిగిన పిమ్మట ముందు కూడా శ్రీవారి పవిత్రనామమునే జపించుచుండిరి. దివ్యమూర్తిని ధ్యానించుచుండిరి. అప్పుడు కాషాయాంబరధారియై పాదుకలతో కమండలు వుతో శ్రీవారు జానకిరామయ్యగారికి దర్శనమిచ్చి కమండలు ఉదకమును తీర్థముగ ప్రసాదించిరి. హాస్పిటలు సిబ్బందికూడా ఈ దృశ్యమును గాంచి ఆశ్చర్యమును పొందిరి.

శ్రీవినుకొండ వెంకట జగన్నాథరావుగారు

వీరు విశాఖపట్టణములో ప్రోహిబిషన్ శాఖలో సర్కిల్ ఇన్ స్పెక్టరుగ పని చేయుచుండిరి. 1950వ సంవత్సరమున విజయనగరములో నౌకటి రెండు పర్యాయములు భగవాన్ శ్రీసత్యానందమహర్షులవారిని దర్శించినను ప్రత్యక్షముగ శ్రీవారిని సేవించు మహాభాగ్యము 1953వ సంవత్సరము నుండియే వీరికి ప్రాప్తించినది. వీరి తల్లిగారగు శ్రీసత్యవతమ్మగారు మున్నగువారి ఆహ్వానమున శ్రీమహర్షులవారి 30-3-1953 నుండి 6-4-1953వరకు విశాఖపట్టణము శ్రీజగన్నాథస్వామివారి ఆలయములో గీతోపన్యాసముల నొసంగి వేలాదిప్రజలకు ఆధ్యాత్మిక విజ్ఞానమును ప్రసాదించిరి. ఆ వారము దినములు శ్రీవారిని భక్తిశ్రద్ధలతో సేవించిరి. 5-6-1955 నుండి వారము దినములు శ్రీలలితాశ్రమమునందును 23-3-1956 నుండి వారము దినములు విశాఖపట్టణము శివాలయము నందును శ్రీమహర్షులవారు గీతోపన్యాసముల నొసంగిరి. అప్పుడును వీరు శ్రీవారిని సేవించి ధన్యాత్ములైరి. శ్రీవారు 7-6-1956న విశాఖపట్టణ

ములో శ్రీసత్యానంద విశ్వవిహారమును నొక పుణ్యాశ్రమమును స్థాపించిరి. ఆశ్రమ ప్రారంభోత్సవములో వీరును, వీరితల్లిగారును, వీరి సోదరులు శ్రీవి. వెంటకనరసింహమూర్తిగారును, శ్రీవివి అన్నయ్యశాస్త్రి గారు శ్రమదాన మొనర్చిరి. అప్పుడు ముఖ్యముగ శ్రీరామచంద్రునికి ఆంజనేయుని వలె, శ్రీమహర్షులవారి ఆజ్ఞలెట్టివియైనను అమితోత్సాహముతో శ్రీనరసింహ మూర్తి నెరవేర్చినారు. శ్రీజగన్నాథరావుగారు, వారిసోదరులు అప్పుడప్పుడు శ్రీసత్యానందాశ్రమమునకు వచ్చి అచట కొలది దినములుండి శ్రీతారకేశ్వర సత్యానందుల దివ్యానుగ్రహమునకు పాత్రులగుచున్నారు. వీరు విశాఖపట్టణము విశ్వవిహారమునకు ముందుగ గృహమును నిర్మించుకొని శ్రీవారి దర్శన సంభాషణభాగ్యమును పొందినారు. వీరు తల్లిగారి ఆదేశాను సారము శ్రీవారిని గురువుగను, ప్రత్యక్షదైవముగను, ఆరాధించుచు భజించుచున్నారు. వీరు శ్రీవిశ్వవిజ్ఞాన సంఘ కార్యనిర్వాహకవర్గ సభ్యులలో ఒకరై సంఘాభివృద్ధికై పాటుపడుచుండిరి. ఉద్యోగరీత్యా వీరు 1962వ సంవత్సరమున శ్రీకాకుళమునకు వెళ్ళి అచట ప్రతిసంవత్సరము శ్రీవారి గీతోపన్యాస కార్యక్రమముల ఏర్పాటుగావించియున్నారు. క్లిష్ట సమస్య లెదురై నప్పుడు భౌతికాధ్యాత్మిక సమస్యలు ఎదురైనప్పుడు శ్రీసత్యానందభగవానుని దివ్య నామమును స్మరించుచు శ్రీవారి దివ్యరూపమును ధ్యానించుచుందురు. అందువలన పైకైశములన్నియు దూరములై శాంతిసుఖములు లభించుచువి.

వీరి కుమారులు శ్రీతారకం దంపతులు, శ్రీమురళీకృష్ణదంపతులు ప్రతి సంవత్సరము శ్రీసత్యానందాశ్రమమునకు రెండుమూడు పర్యాయములు శ్రీసత్యానందాశ్రమమునకు విచ్చేసి ఇచ్చటి ప్రశాంతవాతావరణమును అనుభవించుచు శ్రీతారకేశ్వరస్వామివారిని శ్రీమహర్షులవారిని భక్తిశ్రద్ధలతో సేవించుకొనుచున్నారు. వారి భక్తిశ్రద్ధలు వారి తలిదండ్రులవలన అభివృద్ధి చెందినవని చిన్నప్పటినుండియే అలవడినవని వారు తఱచుగా జ్ఞప్తికి తెచ్చుకొని బ్రహ్మర్షిని భూలోకవైకుంఠమైన శ్రీసత్యానందాశ్రమమును

సేవించు భాగ్యము లభించినదని ఆనందించుచు ఉప్పొంగుచున్నారు. శ్రీవారే వారికి సర్వస్వముగ భావించి సేవించుచు ధన్యతను పొందుచున్నారు.

శ్రీ గంటి సూర్యప్రకాశరావుగారు

వీరు లైప్జిగ్ న్యూరెన్స్ లో అసిస్టెంట్ గ పనిచేసియున్నారు. వీరికి మన మహర్షులవారనిన మిక్కుటమగు భక్తి శ్రద్ధలు ఉట్టిపడుచుండును. తాను తలపెట్టినకార్యమును ముందు శ్రీభగవానులవారికి విన్నవించుకొనిన పిమ్మట గాని ప్రారంభించెడివారుకారు. వీరిలో ఒక విశిష్టత కలదు. ఆశ్రమమునందు జరుగు విశ్వవిజ్ఞానవిహారోత్సవములయందును, శ్రీవారి జయంత్యుత్సవములయందును పందిళ్ళువేయుట, స్థలమును శుభ్రపఱచుట కరపత్రములను పంచుట మున్నగు పనులను విశేష ఉత్సాహముతో చేయుచుండిరి. వీరు దంపతులిరువురు శ్రీవారి చిత్రపటమును తమ గృహములో ప్రముఖస్థానమున నుంచుకొని పూజ జప ధ్యానముల నొనర్చుకొనుచుండిరి. వీరు శ్రీవిశ్వమీమాంసను శ్రీవారి గ్రంథములను పదుగురికి ఎఱుకపఱచి సభ్యులనుగ చేర్చుచుండిరి.

శ్రీ మల్లాది లక్ష్మీ కాంతంగారు

శ్రీమల్లాది లక్ష్మీకాంతముగారు బిహార్ రాష్ట్రములోని తాతానగర్ టాటాకంపెనీలో టైమ్ కీపరుగ ఉద్యోగముచేయుచుండిరి. వీరు భగవద్భక్తి, పరోపకారబుద్ధిగలవారై పవిత్రజీవితమును గడుపుచుండిరి. 1955వ సంవత్సరమున ఒకరాత్రి 10గంటలకు శ్రీసంగీతపు సత్యనారాయణగారికి ఔషధమును ఇచ్చి తిరిగి తన గృహమునకు వెళ్ళుచుండగ ఎవరో వారివెంట వచ్చుచున్నట్లు పాడుకలధ్వని వినబడినంతనే వెనుదిరిగి చూచుసరికి కాషాయాంబరధారియగు మహాపురుషుడొకరు ప్రత్యక్షముగ దర్శనమొసంగెను. ఇదివరకు శ్రీసత్యనారాయణగారు ప్రేమతో శ్రీకాంతంగారికిచ్చిన శ్రీసత్యానందాశ్రమ గ్రంథములను పఠించుటవలన ఆ గ్రంథములలోని భగవాన్ శ్రీసత్యానందమహర్షులవారి ఛాయాచిత్రములను చూచుటవలనను

ఆ మహాపురుషుడే శ్రీసత్యానంద భగవానులవారని గ్రహించి, ఆశ్చర్య ఆనందములను పొంది భక్తితో సాష్టాంగ వందనముల నాచరించి శ్రీవారి దివ్యమంగళరూపము తృప్తిదీర దర్శించుచుండ అంతలో శ్రీవారి దివ్య రూపము అదృశ్యమయ్యెను. దీనివలన శ్రీసత్యానందమహర్షులవారు శ్రీసత్య నారాయణగారికి ఆరోగ్యమును ప్రసాదింప సూక్ష్మరూపమున తొమ్మిది వందలమైళ్ళదూరము పయనించి వచ్చిరని దృఢముగ గ్రహించిన శ్రీ లక్ష్మీ కాంతంగారికి శ్రీమహర్షులవారియెడ భక్తివిశ్వాసములు విశేషముగ కుదిరినవి. కాన శ్రీమహర్షులవారు సాధారణవ్యక్తి కారనియు అవతారపురు షులనియు దృఢవిశ్వాసము కుదిరెను. పిమ్మట శ్రీవారిని ప్రత్యక్షముగ దర్శించి ఆశ్రయించి, శ్రీవారి వద్ద మంత్రోపదేశమును పొంది శ్రీవారి ఆజ్ఞానుసారము ప్రార్థన జపాదులను చేయుచుండిరి. అంతేగాక శ్రీమహర్షులవారు సంస్థాపించిన సంస్థలు సక్రమముగ నిర్వహించుటకు ఆర్థికసహాయమును చేయిచు చేయించుచు ఎంతో పాటుపడుచుండిరి.

1956వ సంవత్సరమునుండి శ్రీలక్ష్మీకాంతం తన అనుభవములను శ్రీవారి మహిమలను ఇతర భక్తులకు వెల్లడించుచు అత్యంతభక్తితో దృఢదీక్షతో ఆశ్రమాభివృద్ధికి శ్రీవిశ్వమీమాంస మాసపత్రికా ప్రచారమునకు తీవ్రకృషి సల్పిరి. శ్రీమహర్షులవారు 1961వ సంవత్సరము 24వ తేదీనుండి 28వ తేదీవరకు టాటానగర్‌లో ఉన్నప్పుడు శ్రీవారిని వదలక సేవించిరి. అట్టి పరమభక్తుడు శ్రీసత్యానందసేవాసమితి కార్యదర్శిగా తమ సేవలను అందించిరి. శ్రీమల్లాది లక్ష్మీకాంతముగారు 15-4-1961న శ్రీమహర్షులవారిని స్మరించుచు తమ భౌతికకాయమును వదలిపెట్టిరి.

శ్రీమతి గొల్లపూడి రమణమ్మగారు

1956వ సంవత్సరమున శ్రీపూర్ణానంద సమాజములో శ్రీమహర్షుల వారిని దర్శించినప్పటినుండియు శ్రీవారు అవతారపురుషులని విశ్వసించి భక్తితో సేవించుచుండిరి. వీరు పుత్రికా పుత్రులను శ్రీవారి భక్తులుగ నొనర్చిరి. వీరు శ్రీవారి వద్ద మంత్రోపదేశమును పొంది నియమముతో

జపధ్యానాదులను తాను సల్పుచు తన బిడ్డలచేత కూడ చేయించుచుండిరి. వీరికి శ్రీమహర్షులవారియందు భక్తి అపారము. వీరు తన్మయతతో శ్రీభగవానులవారి మహోపదేశములను వినుచు అనుష్ఠానమునం దుంచుకొనుచు సాధనాక్రమమున ముందుకుసాగుచున్నారు. తమ బిడ్డలకు మంచి సంస్కారమును ఇచ్చిన తల్లి శ్రీగొల్లపూడి రమణమ్మగారు. విశాఖ పట్టణము ఆశ్రమమునకు సమీపముననే తమ గృహమును నిర్మించుకొని నిత్యము శ్రీవారి దర్శన సంభాషణలను పొందిన ధన్యురాలు. వీరు శ్రీమహ ర్షులవారితో 1961వ సంవత్సరము అక్టోబరు 1వ తేదీ నుండి నవంబరు 18వ తేదీవరకు దక్షిణదేశయాత్ర సల్పి ధన్యోస్మి యని యుప్పొంగిరి. తాను చేయదలచుకొన్న ప్రతికార్యమును శ్రీవారికి నివేదించు కొని ప్రారంభించెడిది. శ్రీవారి అమూల్య ఆశీస్సులతో వీరిబిడ్డలగు శ్రీసుబ్బారావు గారు B.E.M.Tech. శ్రీసూర్యప్రకాశరావుగారు M.A.B.Ed. శ్రీలక్ష్మీనరసమ్మ గారు హిందీప్రవీణ ప్రచారక్, శ్రీమహాలక్ష్మమ్మ హిందీ విశారద, శ్రీశారద M.S.C. చి||రామకృష్ణ వరలక్ష్మి శ్రీమహర్షులవారిని గురు దైవతములుగ ఆరాధించుచు శ్రీవారు ఉపదేశించిన పద్ధతిన జపధ్యానాదులను సల్పు చున్నారు. శ్రీవారి ఆశీర్వాదములను పొంది ఆయా పరీక్షలకు వెళ్ళుచు ఉ త్తీర్ణులగుచు శ్రీవారికి ఆవిషయమును విన్నవించుకొను చుండిరి.

శ్రీ తులసి లక్ష్మీనరసమ్మగారు

ఈమె శ్రీవినుకొండ సత్యవతమ్మగారి ప్రోత్సాహమున శ్రీభగవానులవారిని దర్శించినప్పటినుండియు శ్రీవారియెడల అధిక భక్తిని జూపుచు పూజించు చున్నారు. 1959వ సంవత్సరములో ఈమె బదరీనారాయణవరకు ఉ త్తరదేశయాత్రను శ్రీవారితో చేసిరి. శ్రీవారిని పూజించుటవలన చికాకులనుండి విముక్తిని పొందిరి. ఈమె అపుడప్పుడు శ్రీసత్యానందవిశ్వ విహారమునకు శ్రీసత్యానందాశ్రమమునకు వచ్చుచు శ్రీవారిని దర్శించుచు ఆనందించుచున్నారు.

శ్రీమతి బొడ్డు సీతారత్నమ్మగారు

1957వ సంవత్సరము డిశంబరులో విశాఖపట్టణము శ్రీసీతారామ స్వామివారి ఆలయములో శ్రీసత్యానందమహర్షులవారు గీతోపన్యాసముల నొసంగిన సమయమున శ్రీసీతారత్నమ్మగారు శ్రీవారి మహోపన్యాసములను వినుచు శ్రీవారినుండి యొక తేజము బయల్పెడలి తనను, శ్రోతలను ఆవరించుటను ప్రత్యక్షముగ గాంచి ఆ దివ్యతేజమునకు మానసికముగ ప్రణమిల్లిరి. అప్పటినుండియు శ్రీసత్యానంద విశ్వవిహారమునకు వచ్చుచు శ్రీవారి దివ్యబోధలను వినుచు శ్రీభగవానులవారి జయంత్యుత్సవముల యందును శ్రీవిశ్వవిజ్ఞాన విహారోత్సవములయందును పాల్గొనుచున్నారు. వీరింకను వారి బంధుమిత్రులను కూడ శ్రీవిశ్వవిహారమునకు తీసికొని వచ్చుచు శ్రీవారి దివ్యబోధల వినునట్లు చేయుచున్నారు. వీరికి మన భగవానులవారియందు భక్తి అపారము. శ్రీసీతారత్నమ్మగారు నిరంతరము తన గృహములో సద్గోష్ఠి సల్పుచు స్త్రీలలో భక్తిజ్ఞానములను పెంపొందించుచు నిరాడంబర పవిత్ర జీవితమును గడపుచున్నారు. ఈమె తనబిడ్డలకు శ్రీమహర్షులవారి అఖండశక్తిని బోధించుచు వారలను శ్రీవారియందు భక్తినిగలవారిగ తయారుచేసినారు. అట్లు తయారైనవారే శ్రీ బొడ్డు అప్పల నరసయ్యగారు. శ్రీసీతారత్నమ్మగారు 1964వ సంవత్సరము మేనెలలో జరుపబడిన శ్రీవిశ్వవిజ్ఞానవిహారోత్సవములను దర్శించుటకు ఇనమడుగు శ్రీసత్యానందాశ్రమమునకు వచ్చి, ఆ మూడు దినములు ఉత్సవకార్యక్రమములలో పాల్గొని భక్తులతో శ్రీవారి గదికి వచ్చి శ్రీవారికి నమస్కరించి “మేమెచటికి వెళ్ళినను సర్వదా కాపాడుచుండుడు” అని ప్రార్థించి, శ్రీవారి ఆశీర్వాదములను పొంది 12వ తేదికి తిరుపతి వెళ్ళి శ్రీవేంకటేశ్వరస్వామి వారిని దర్శించి ఆనందించిరి. అల్పాహారమునుగైకొని రాత్రి 10గంటలకు బసకు వచ్చిరి. అచట వారందరు ఉక్కుగ నున్నందున మేడమీదకు వెళ్ళి బేటరీలైటు సహాయముతో చాపలు వేసికొని పరుండినారు. రాత్రి 12గంటల వేళ వారలలో ఒకరు శ్రీసీతారత్నమ్మగారితో ఎవరో ఇచ్చట తిరుగుచు పరుండుచు బేటరీలైటు వేయుచు వారల చుట్టు తిరుగుచున్నట్లును చూడగ

దొంగలవలె ఉన్నాడని చెప్పిరి. అప్పుడు శ్రీసీతారత్నమ్మ మెల్లగ నందరను లేపి క్రిందికి వచ్చి వరండాలో పలువురి మధ్యపరుండి శ్రీరామచంద్రుని సుఖముగ తమయిల్లుజేర్చుము” అని ప్రార్థించి కనులుమూసికొని పరుండినారు. కనులుమూయుటే తడవుగా కాషాయాంబరధారియగు నొక మహాపురుషుడు యెదుట ప్రత్యక్షము కాగ వారిని నిదానించిచూచి శ్రీసత్యానందభగవత్పాదులవారిని గ్రహించి ఆశ్చర్యానందముల నొందుచుండ శ్రీ వారు సమీపమునకు వచ్చి “నేనెల్లప్పుడు మీవెంటనేయుండి, సర్వవిధముల కాపాడుచున్నాను. మీపై ఈగనైన వ్రాలనివ్వను. మీరు నిర్భయముగ నిద్రింపుడు” అని అభయమిచ్చి యటనున్న ఉన్నతాననమున ఆసీనులైరి. శ్రీసీతారత్నమ్మగారు భక్తితో శ్రీవారిపాదములంటి నమస్కరించిరి. అంతలో శ్రీవారి దివ్యరూపము అత్యద్భుతముగ అదృశ్యమైనది. అప్పుడు సమయము చూడగ 2 గంటలైనది. ఆశ్రమములో లేకపోయినను ఎచటనున్నను ఆశ్రమ వాసులకు దర్శనమిచ్చుచు తిరుగుచు అందరిని మందలించుచు బోధించుచున్నారను విషయము ఈమె సందేహించినందులకిట్టి దర్శనమును చూపి విశ్వాసమును శ్రీవారు దృఢపరచిరి. అక్రూరునకు శ్రీకృష్ణమూర్తి జలము నందును రథమునందును, దర్శనమిచ్చి అనుగ్రహించినట్లు శ్రీవారు ఆశ్రమ మునందును, ఇతర స్థలములయందును భక్తులకు దర్శనమిచ్చుచు సర్వదా కాపాడుచున్నారని ఈమె గాఢముగ విశ్వసించెను.

శ్రీబొడ్డు అప్పలనరసయ్యగారు

శ్రీబొడ్డు అప్పలనరసయ్యగారు శ్రీబొడ్డు సీతారత్నమ్మగారి రెండవకుమారుడు. వీరు స్టేట్ బ్యాంకులో రిజినల్ మేనేజరు గ్రేడులో పనిచేసి యున్నారు.

వీరికి శ్రీసత్యానందమహర్షులవారిని అమితభక్తి. వీరు ప్రతినిత్యము శ్రీమహర్షులవారి ఛాయాచిత్రము తనగదియందు ఉంచుకొని భక్తితో పూజించుచున్నారు. ఎప్పుడూ శ్రీరామనామజపము, శ్రీమహర్షులవారి స్మరణ చేయుచుందురు.

శ్రీఅప్పలనరసయ్యగారు వీరి సతీమణి చి||సౌ|| నిర్మలమ్మగారు ఇనమడుగు శ్రీసత్యానందాశ్రమమునకు పలుసార్లు విచ్చేసి దర్శించి ఆనందించిరి. శ్రీఅప్పలనరసయ్యగారు ఏ ఏ నగరములయందు తాము ఉద్యోగము చేసినను ఆ యా నగరములలో శ్రీసత్యానంద భగవానుల గీతోపన్యాస కార్యక్రమము ఏర్పాటుగావించి ప్రజలకు శ్రీవారి దర్శన సంభాషణ భాగ్యమును కలిగించిరి. శ్రీవారి దివ్యానుగ్రహమునకు పాత్రులైనారు. వీరు మాతృభక్తి దైవభక్తి గురుభక్తి దేశభక్తి కూడా వీరికి మెండు. భర్త అడుగుజాడలలో నడిచే సతీమణి నిర్మలమ్మగారు. శ్రీఅప్పలనరసయ్యగారు 2016లో గురుసాయుజ్యమును పొందిరి.

డా|| శ్రీ కందుల శంకర నారాయణగారు

శ్రీకందుల శంకరనారాయణ గారు శ్రీబొడ్డు సీతారత్నమ్మగారి పుత్రిక చి||సౌ|| మణమ్మగారి భర్త. ఈ దంపతులు ఇరువురు శ్రీసత్యానందమహర్షులవారియందు అత్యంత భక్తిప్రపత్తులుగలవారు. శ్రీసీతారత్నమ్మగారి ప్రోత్సాహముతో విజయనగరమునుండి వీరిరువురు శ్రీమహర్షులవారి షష్టి పూర్తి మహోత్సవములకు ఇనమడుగు శ్రీసత్యానందాశ్రమమునకు వచ్చి దర్శించుకొని ఆనందించిరి. విజయనగరము శ్రీవారు వెళ్ళినప్పుడు వీరు శ్రీవారి గీతోపన్యాసములు ఆలకించుచున్నారు. అప్పుడప్పుడు విశాఖపట్టణము విశ్వవిహారానకు విచ్చేసి శ్రీవారిని సేవించుకొనుచున్నారు.

శ్రీదాసు ఆదినారాయణమూర్తిగారు

శ్రీ ఆదినారాయణమూర్తిగారు సత్త్వగుణసంపన్నులై దైవభక్తి కలిగి అనేక సంస్థలకు ఉదారముగ సాయపడుచున్నారు. వీరు 1964 వరకు శ్రీవిశ్వ విజ్ఞానసంఘ కార్యనిర్వాహకవర్గ సభ్యులుగ ఉండి సంఘాధ్యక్షులగు శ్రీవేలమూరు సూర్యనారాయణమూర్తిగారు దివంగతులైన పిమ్మట ఉపాధ్యక్షులైరి. శ్రీమహర్షులవారి జయంత్యుత్సవములయందును, శ్రీవారిచే రచింపబడిన గ్రంథముద్రణమునకును విరివిగ విరాళముల నొసంగుచున్నారు. మన

మహర్షులవారియందు వీరికి విశేషభక్తి. 4-10-1961 నుండి 13-10-1961 వరకు శ్రీభగవానులవారితో ఉండి భక్తబృందములో తానొకరై శాంతి ఆశ్రమము, శ్రీరామనామక్షేత్రమును దర్శించి శ్రీసత్యానందాశ్రమములో శ్రీతారకేశ్వరమహాపునకు అభిషేకపూజాదులు సలుపుకొని శాంతిననుభవించిరి. 1972లో శ్రీవారి షష్టిపూర్తి ఉత్సవములలో పాల్గొని జన్మసార్థకతనొందితి నని ఆనందిరి.

శ్రీ గోగుల సూర్యనారాయణమూర్తిగారు

శ్రీగోగుల సూర్యనారాయణమూర్తిగారు 1959వ సంవత్సరము మే 23 నుండి జూన్ 5వరకు విశాఖపట్టణము శ్రీకన్యకావరమేశ్వరీ దేవాలయములో సత్యర్షులవారి గీతోపన్యాసములను విని దురభ్యాసములను మానుకొని సంస్కృతహృదయులై శ్రీవారి వద్ద మంత్రోపదేశమును పొంది, జపతప ప్రార్థనాదుల నొనర్చుకొనుచు ప్రతి ఆదివారము విశాఖపట్టణము శ్రీసత్యానంద విశ్వవిహారమునకు వచ్చుచు శ్రీవిశ్వజ్ఞానసంఘమున కార్యనిర్వాహకవర్గసభ్యులై సంఘాభివృద్ధికి బహుముఖముల తోడ్పడిరి.

శ్రీ కర్పూరపు వెంకట అప్పారావుగారు B.E. A.M.E.

1958వ సంవత్సరములో అమెరికా వెళ్ళుటకు నిర్ణయించుకొని శ్రీదారా జానకిరామయ్యగారితో భగవాన్ శ్రీసత్యానందమహర్షులవారిని దర్శించి తన విద్యాభివృద్ధికై శ్రీమహర్షులవారి దివ్యాశీస్సుల బడసి అమెరికా వెళ్ళి అచ్చటికిని శ్రీవిశ్వమీమాంస మాసపత్రిక తెప్పించుకొని అందలి శ్రీవారి వ్యాసములను మహోపదేశములను చదువుచు తిరిగి అమెరికానుండి విశాఖపట్టణమునకు వచ్చి ఆంధ్రవిశ్వకళాపరిషత్తునందు రీడర్ గా పనిచేయుచు శ్రీవిశ్వవిజ్ఞానసంఘ కార్యనిర్వాహకవర్గ సభ్యులై ఆశ్రమవిశేషకార్యక్రమములలో అత్యంతశ్రద్ధతో పాల్గొనుచుండిరి. వీరికి విశ్వాసము అపారము.

శ్రీరమణ గురుదేవానందతీర్థస్వామి

శ్రీరమణ గురుదేవానందతీర్థస్వాములవారి పూర్వాశ్రమనామధేయము శ్రీపెద్ద సిద్ధిరామ్. వీరు 1952వ సంవత్సరము ముంబయిలో శ్రీసత్యానంద మహర్షులవారి ఆధ్యాత్మిక మహోపన్యాసములను విని విరక్తచిత్తులై ఇనమడుగు శ్రీసత్యానందాశ్రమమునకు వచ్చి కొంతకాలము నివసించి 1962వ సంవత్సరమున శ్రీసత్యానంద భగవానులవారి వలన పవిత్ర సన్న్యాసాశ్రమమును స్వీకరించిరి. సన్న్యాస సమయమున వీరికి “రమణగురు దేవానందతీర్థ” యని యోగపట్టాను శ్రీవారు ప్రసాదించిరి. వీరికి శ్రీ భగవానులయందు భక్తిప్రపత్తులు విశేషము.

శ్రీ రాపల్లి పెద్ద రాజేశ్వర్ గారు

1952వ సంవత్సరము మార్చి 2వ తేదీన శ్రీసత్యానందమహర్షులవారిని ముంబయి నగరమునకు ఆహ్వానించిన ప్రముఖులలో శ్రీరాపల్లి పెద్దరాజేశ్వర్ గారు ఒకరు. శ్రీవారి గీతోపన్యాసములచే సంస్కృతహృదయులై ప్రేరణ ప్రోత్సాహములతో శ్రీవారినే అధిష్ఠానమూర్తిగ నిర్ణయించుకొని “భగవాన్ శ్రీసత్యానందమహర్షి భక్తమండలి” అను ఒక సమాజమును సంస్థాపించుటలో ప్రముఖపాత్రను పోషించిరి. వారి వాక్పటిమాశక్తి తక్కిన అనుయాయులను ఎంతో ప్రభావితము చేసెడిది. అప్పటినుండి ప్రతి రెండు సంవత్సరములకు ఒక పర్యాయము శ్రీమహర్షులవారిని ముంబయికి ఆహ్వానించి ముంబయి తెలుగు ప్రజలలో ఆధ్యాత్మిక దివ్యచైతన్యమును కలిగించినారు. ఈ మండలి అభివృద్ధికి శ్రీ రాపల్లి పెద్దరాజేశ్వర్ గారు, శ్రీమచ్చా వెంకటస్వామిగారు, శ్రీద్యావరశెట్టి ధర్మపురి గారు, శ్రీ బి. సిద్ధిరాం గారు, శ్రీ డి. వెంకటేశ్వరకవిగారు, శ్రీ డి. అంజయ్యగారు శ్రీమంచె లక్ష్మణ్ గారు, శ్రీమంచె లింబయ్యగారు శ్రీఅంబల్ల బుచ్చయ్యగారు, శ్రీచిలివేరి విఠల్ గారు, శ్రీనైవే ప్రకాశ్ గారు, శ్రీగజం గణేశ్ గారు, శ్రీచాట్ల ముత్తన్నగారు, శ్రీవంగ పెద్ద గంగారాంగారు, శ్రీవెలిగేటి నర్సయ్యగారు, శ్రీబడుగు

వెంకటయ్యగారు, శ్రీమార్గం రాజయ్యగారు, శ్రీవంగ సోమలింగంగారు, శ్రీవంగ రంగయ్యగారు, శ్రీపి.నాగరాజులుగారు, శ్రీదాసరి రాజారాంగారు, శ్రీబడుగు నారాయణగారు, శ్రీదిడ్డి అంజయ్యగారు శ్రీమెరుగు సత్తయ్యగారు, శ్రీకొప్పిర అడవప్పగారు, శ్రీశనిగారం గంగారాంగారు, శ్రీగుంటుక బక్కన్నగారు, శ్రీఅనుమల్ల జలపతిగారు, శ్రీబండి నర్సయ్యగారు, శ్రీరాపెల్లి నారాయణగారు శ్రీఆకుల లింగన్నగారు, శ్రీగుజ్జేటి రామస్వామిగారు, శ్రీ నడిగల్ల రాజారాంగారు, శ్రీచిందం లక్ష్మీపతిగారు(శివానందతీర్థస్వామి), శ్రీరంగ భూమయ్యగారు, శ్రీవిఠ్ఠం ఒడ్డెన్నగారు(మహేశ్వరానందస్వామి పిప్పిరి) శ్రీకొంక వెంకటిగారు, శ్రీజంజిరాల లక్ష్మీరాజంగారు, శ్రీఇట్టె ఎఱ్ఱన్నగారు, శ్రీవాసాల రాజారంగారు, శ్రీదువ్వ గంగారాం గారు, చింతకింది చిన్నయ్యగారు, శ్రీచల్ల రాజారాంగారు, శ్రీచిట్టాల బాలదాసకవి గారు, శ్రీబద్రి సాంబయ్యగారు శ్రీబద్రి రాంప్రసాద్ గారు, శ్రీదాసె శివలింగు గారు, శ్రీకమ్మంపల్లి గంగారాంగారు, శ్రీఆర్ రాజారాంగారు, శ్రీమోర్తాడ్ సుందర్ గారు, శ్రీఏనుగంటి పెద్ద లింగన్నగారు, శ్రీచిన్న లింగన్నగారు, శ్రీ డి. ఆశాలుగారు, శ్రీతిరుమనిపెల్లి పోశయ్యగారు, శ్రీఉప్పరి నర్సయ్యగారు, శ్రీఉగ్గెర గంగారాంగారు, శ్రీనాగుల పెద్దగంగారాంగారు, శ్రీభీమనాతి గంగారాంగారు, శ్రీతలకొక్కుల రాజేశ్వర్ గారు, శ్రీబుధారపు రాజేశ్వర్ గారు, శ్రీకండ్లారం గంగాధర్ గారు, శ్రీజెసుల హన్మాండ్లుగారు, శ్రీ గంగుల నారాయణగారు శ్రీగుంటుక బక్కన్నగారు, శ్రీ సంగెం గంగారం గారు, శ్రీజగన్నాథం బలరామ్ గారు, శ్రీ తమ్మల్ శెట్టి గంగారాం తీవ్రకృషి సలిపినారు.

వారు ఆనాడు మన తెలుగువారి ప్రతి గడపగడపకు వెళ్ళి వారి బాగోగులను విచారించి మండలికి ఆహ్వానించెడివారు. భక్తులు ఒక ఆదివారము మండలికి రానిచో స్వయముగ వారి గృహమునకు వెళ్ళి మరల సాదరముగ వారిని పిలిచి మండలి సత్సంగములో పాల్గొనునట్లు చేసెడివారు.

శ్రీ రాజేశ్వర్ గారు శ్రీమహర్షులవారి దివ్యశక్తిని ఊతగా గొని ఎన్నో గొప్ప గొప్ప కార్యములను నిర్వహించినారు. శ్రీవారి గీతోపన్యాసములను బహిరంగప్రదేశములలో ఏర్పాటుగావించినారు. ముంబయి తెలుగు ప్రజలందరూ పాల్గొను విధముగ కృషిచేసి వేలాదిమంది శ్రీవారి గీతోపన్యాసములను వినునట్లు తగిన ఏర్పాట్లు చేయు ధైర్యము, దీక్ష, భగవన్నిష్ఠ వారి ప్రజాకర్షణ ప్రశంసనీయమైనది.

1952వ సంవత్సరమువరకు మన తెలుగుప్రజలకు ముంబయినందు ఏ విధమైన ఆధ్యాత్మిక సంస్కారసంస్థలు లేకుండెను. ప్రప్రథమముగ ముంబయినగరములో తెలుగు ప్రజలకు ఆధ్యాత్మిక సంస్థ “భగవాన్ శ్రీసత్యానందమహర్షి భక్త మండలి” ఏర్పాటైనది. ఇది శ్రీ రాపెలి రాజేశ్వర్ గారి అకుంతిత కృషికి నిదర్శనము. భగవాన్ శ్రీసత్యానందమహర్షులవారి దివ్యశక్తికి తార్కాణము. శ్రీమహర్షులవారిని ధ్యానించుచు శ్రీరాజేశ్వర్ గారు దివ్యానుభూతిని పొందుచున్నారు. శ్రీమహర్షులవారు వేదికపై ఉపన్యసించుచుండ శ్రీవారి చుట్టూ దివ్యతేజమును దర్శించి ఆనంద తన్మయులగుచున్నారు. వీరు 1977 జనవరి 10వతేదీన శ్రీవారినే ధ్యానించుచు కాలధర్మము చెందినారు.

శ్రీబొమ్మిశెట్టి ఎల్లమందయ్యగారు

వీరు హిందీ ప్రవీణ ప్రచారక్ పరీక్షలలో ఉత్తీర్ణులై నెల్లూరునందు 1958వ సంవత్సరమునుండి శ్రీవివేకానంద హిందీ మహావిద్యాలయమును, గ్రంథాలయమును బాలుర వసతిగృహమును సమర్థతతో నడుపుచున్నారు. పదవతరగతివరకు వివేకానంద విద్యాలయమును కూడ నడుపుచున్నారు. 1958వ సంవత్సరమునుండి తన మిత్రులతోడను, విద్యార్థులతోడను శ్రీసత్యానందాశ్రమమునకు వచ్చుచు శ్రీసత్యానందమహర్షులవారిని దర్శించుచు శ్రీవారి దివ్యబోధలను వినుచు ఆనందించుచున్నారు. ప్రకృతి సౌందర్యముతోడను, ఆధ్యాత్మిక పవిత్ర వాతావరణముతోడడను కూడిన శ్రీసత్యానందాశ్రమమునకు వెళ్ళి శాంతి ననుభవింపుడు అని తన మిత్రులను

ప్రోత్సహించుచున్నారు. 14-3-1963 తేదీన శ్రీసత్యానందాశ్రమము అను పేరుతో సంఘము రిజిష్టరు చేయబడినది. ఆ సంఘమునందు వీరు సంఘ సంస్థాపక కార్యనిర్వాహకవర్గ సభ్యులుగ ఉండి సంఘము ఆశ్రమము అభివృద్ధికి ఈనాటికిని కృషి చేయుచున్నారు. వీరు విద్యార్థులతో మిత్రులతో బంధువులతో ప్రతినవత్రము శ్రీసత్యానందాశ్రమములో జరుపబడు అన్ని కార్యక్రమములలో అనగ శ్రీవిశ్వవిజ్ఞాన విహారోత్సవములయందును శ్రీమహర్షులవారి జయంతియందును, శ్రీమహర్షులవారి ఆరాధనయందును పాల్గొనుచు ఆశ్రమ కీర్తిని తమ అనుభూతిని చాటుచున్నారు.

వారి పుత్రులు శ్రీశివరామప్రసాద్ గారు ఆశ్రమమునకు ధనరూపముగ వివిధ కార్యక్రమములకు సాయమును అందించుచు 18-11-2018 రాత్రి 9-30గంటలకు గురుసాయుజ్యమును పొందిరి.

శ్రీశివరామప్రసాద్ గారి సుపుత్రుడు శ్రీవిజయరామనాథంగారు ఆశ్రమమునకు విచ్చేయుచు ఇతోధికముగ సాయమును అందించుచున్నారు. ఆశ్రమాభివృద్ధికి నిరంతరము కృషి గావించుచున్నారు.

శ్రీ నిత్యానందతీర్థ స్వామి

1958వ సంవత్సరము విశాఖపట్టణము జిల్లా అనకాపల్లిలో ఒక గ్రంథాలయమునందు శ్రీవిశ్వమీమాంస మాసపత్రికను చదివి ఇంకను శ్రీమహర్షులవారు రచించిన ఇతరగ్రంథములను చదివి 1960వ సంవత్సరములో బంధుమిత్రాదులను వదలి శ్రీసత్యానందాశ్రమమునకు వచ్చి శ్రీవారి అనుమతితో బ్రహ్మచారిగ చేరి శ్రీవారిని సేవించుచు ఆశ్రమ కార్యములను అతిశ్రద్ధతో చేయుచు జపధ్యానముల సల్పుకొనుచున్నారు. ఆధ్యాత్మిక గ్రంథములను చదువుటయందును ధ్యానమొనర్చుటయందును వీరికి శ్రద్ధ మిక్కుటము. వీరు శ్రీవారి ఆజ్ఞ చొప్పున గీతాపారాయణ ప్రార్థన భజనాదులను సూర్యనమస్కార యోగాసనాది సాధనలయందు మంచి పాటవమును సంపాదించియున్నారు. మహర్షులవారి అనుగ్రహముచే భజన

సమయమున వారికి పుట్టుకతో వచ్చిన నత్తి వచ్చేడిది కాదు. మళ్ళీ మాటాడునప్పుడు నత్తి వచ్చేడిది. వీరి గొంతు మంచి శ్రావ్యముగ ఉండేది. తన్మయత్వముతో సంకీర్తన చేసేడివారు. వీరు శ్రీసత్యానంద మహర్షులవారి వలన సన్న్యాసాశ్రమమును స్వీకరించి “శ్రీసత్యానందతీర్థ” యను యోగపట్టా పొందియున్నారు. శ్రీసత్యానందాశ్రమమునందు నివసించుచు సంఘమునకు కార్యదర్శిగ పనిచేయుచుండిరి. శరీరము వృద్ధావస్థను పొందుటచే 10-5-2015న కాలధర్మము చెందినారు.

శ్రీస్వయంపాకుల రుక్మిణమ్మగారు

25-2-1960 మహాశివరాత్రినాడు భగవాన్ శ్రీసత్యానందమహర్షుల వారి 48వ జయంతీమహోత్సవము ఇనమడుగు శ్రీసత్యానందాశ్రమములో జరుపబడునని తెలిసికొని 24వ తేదీ సాయంకాలమునకే శ్రీరుక్మిణమ్మగారు తన అక్కగారగు శ్రీగూడూరు సుబ్బమ్మగారితో శ్రీసత్యానందాశ్రమమునకు వచ్చిరి. 25వ తేదీ శ్రీమహర్షులవారి జయంతి పవిత్ర దినమున బ్రాహ్మీముహూర్తమున ధ్యానార్థము గంట మ్రోగింప ఆశ్రమ పురోభాగముకేగ శ్రీరుక్మిణమ్మగారు గౌరీశంకరజ్యోతిర్మందిర భాగమున యేబది అడుగుల యెత్తున కాషాయాంబరధారియై చేతులెత్తుకొనిన ఒక దివ్యపురుషుని దర్శించి, త్వరత్వరగ లోనికి వచ్చి తన అక్కగారితోడను శ్రీనరసమ్మగారితోడను యీ విషయమును చెప్పగ వారు మువ్వరును ఆశ్రమపురోభాగమునకు పరుగిడుచు వచ్చి తలయెత్తి గౌరీశంకర మందిరమువైపు చూడ మువ్వరును ఆ తేజోమయ దివ్యమూర్తిని చూచి తన్మయానందములనొంది ఒకరినొకరు ముచ్చటించుకొనిరి. ఇట్లు కొంతవడి ఆనందస్థితిలో నుండి కనుల తెఱచుకొనుసరికి ఆ రూపము అదృశ్యమయ్యెను. అంతట శ్రీనరసమ్మగారు వారలతో వారే మన సత్యానంద భగవానులు. శ్రీవారు బొంబాయిలో ఉన్నారు. యిచట ప్రత్యక్షముగ నుండకపోయిరే యని చింతించు మనకు యిచట కూడ సంపూర్ణ కళలతో నుండి మీ కార్యక్రమమును తిలకించుచు సాయపడుచున్నా మని శ్రీవారు

మన చింతను సంశయమును బాపుట కీ బ్రాహ్మీముహూర్తమున దర్శన మిచ్చి యున్నారు” అని చెప్పిరి. అంతట శ్రీరుక్మిణమ్మ సుబ్బమ్మగారలు ఆశ్చర్యానందములనొంది శ్రీవారి అఖండమహిమను భక్తులపై శ్రీవారికి గల వాత్సల్యమును తెలిసికొని మనసార శ్రీవారికి నమస్కరించిరి. పిమ్మట శ్రీవారి జయంతి కార్యక్రమములో పాల్గొని బ్రహ్మానందము అనుభవించిరి. అప్పటినుండి వీరు జయంతులకు ఉత్సవములకు వచ్చుచు ఆనందించుచున్నారు. ఇట్లుండ 1960వ సంవత్సరము ఏప్రిల్ 22, 23, 24 తేదీలలో శ్రీసత్యానందాశ్రమములో జరుపబడిన శ్రీవిశ్వవిజ్ఞాన విహారోత్సవములకు శ్రీసత్యానందాశ్రమమునకు వచ్చి శ్రీభగవానులవారిని ప్రత్యక్షముగ దర్శించి పరమానందమును పొందిరి. అప్పటినుండి శ్రద్ధాభక్తి విశ్వాసములతో జయంతులకు ఉత్సవములకు వచ్చుచు ఉత్సవదృశ్యములను గాంచుచు మహాత్ముల ఉపదేశములను వినుచు ఉప్పొంగిపోవుచున్నారు. శ్రీవారి అనుమతిని పొంది వీరిరువురు శ్రీబ్రహ్మానందతీర్థస్వామివారితో 19-4-1961న బయలుదేరి బదరీనారాయణ క్షేత్రమువరకు ఉత్తరదేశ యాత్రల నన్నింటిని దర్శించుకొనిన ధన్యరాళ్ళు.

శ్రీ విరజానందతీర్థ స్వాములవారు

వీరి తండ్రి ముంబయి బట్టలమిల్లులో పనిచేయుచున్నారు గాన ఆంజనేయుడు ముంబయిలోనే చదువుకొనుచున్నారు. అప్పటి వయసు 18 సంవత్సరములు. 10-11-1966న స్వప్నములో ఒక యోగీశ్వరుడు కాషాయాంబరధారియై “నాయనా! మా ఆశ్రమమునకు వచ్చి అధ్యాత్మజీవితమును గడుపుము” అని చెప్పి అదృశ్యమయ్యెరి. ఆంజనేయుడు 12-11-66న తలవని తలంపుగ ఒక మిత్రునితో ముంబయిలోని ఖేడ్గల్లిలో గల భగవాన్ శ్రీసత్యానందమహర్షి భక్తమండలికి వెళ్ళగా అచట ప్రముఖస్థానమున ఉండిన ఛాయాచిత్రము తనకు స్వప్నములో కనబడిన యోగీశ్వరునిదే యని నిశ్చయించుకొని ఆశ్చర్యానందములనొంది భక్తితో నమస్కరించి కొంతవడి కూర్చుండి ఆ మహర్షులవారుండు స్థలము నెల్లూరు

జిల్లా కోవూరు తాలూకా ఇనమడుగు శ్రీసత్యానందాశ్రమము అని తెలుసుకొని తన యింటికి పోయెను. ఆ మరునాడే ముంబయి నుండి బయలుదేరి 16-11-66నకు శ్రీసత్యానందాశ్రమము చేరెను. అప్పటినుండి ఆశ్రమసేవ, సద్గురు శ్రీసత్యానందమహర్షులవారి సేవలు భక్తిశ్రద్ధలతో చేసికొనుచున్నారు. ఆంజనేయుని భక్తిశ్రద్ధలకు వైరాగ్యమునకు సంతోషించి శ్రీమహర్షులవారు 11-5-1969న అనగ స్వస్తి శ్రీ సౌమ్యనామ సంవత్సర వైశాఖ బహుళ దశమి ఆదివారమునాడు వార్షికోత్సవ ఆనంద ఘడియలలో పవిత్ర స్వాస్థాశ్రమమును అనుగ్రహించి “శ్రీవిరజానందతీర్థ” అను యోగ పట్టాతో పిలిచిరి. శ్రీవిరజానందతీర్థ స్వామి శ్రీసత్యానందాశ్రమములో నివసించుచు జపతపధ్యానముల జేయుచు శ్రీవారి సేవలు, శ్రీసత్యానంద ముద్రణాలయములోని పనులు చేయుచు ఆనందజీవితమును గడుపుచున్నారు. 1989లో లేగుంటపాడు అఖండానంద ఆశ్రమమునకు శ్రీఅఖండానంద స్వామి ఆహ్వానింపగ అచట ఉండిరి. అప్పుడు శ్రీవిరజానంద తీర్థస్వామివారి శ్రీ శివకామేశ్వరీయజ్ఞమును చేయతలపెట్టి దానిని నిర్విఘ్నముగ శ్రీవారి ఆశీస్సులతో నిర్వహించిరి. దానివలన ఎంతో గ్రామప్రజలకు మేలు చేకూరినది.

లేగుంటపాడు గ్రామస్థులు రెండువర్గములుగ విడిపోయి ఎప్పుడూ గొడవలు పెట్టుకొనుచు ఒకరి నొకరు హింసించుకొనుచు ఒకరి నీటి మోటారులను ఒకరు తగలబెట్టుకొనుచు నిరంతరము హింసామార్గమున పయనించుచుండిరి. అవి యన్నియు ఈ శివకామేశ్వరీ యజ్ఞముయొక్క ప్రభావముచేత శాంతించి ఇప్పుడు ఆనందజీవనములను గడుపుచున్నారు.

పిమ్మట శ్రీవిరజానందతీర్థస్వామిలవారు తెలంగాణాకు నిజామాబాద్ జిల్లాలోని బాల్కొండ మండలము వన్నెల్-బి - పడిగెల్ అనే గ్రామముల మధ్య అచట 1990వ సంవత్సరములో ఒక స్థలమును చూపగ అచటికి మహర్షులవారిని తీసికొనివెళ్ళి శ్రీవారితో శంకుస్థాపనగావించి శ్రీవారి ఆశీర్వాదములతో ఒక ఆశ్రమమును నిర్మించి కొంతకాలము సాధన చేసి

ఇప్పుడు “శ్రీశివరామకృష్ణతపోవనము” అను నామముతో మందిరమును నిర్మింపజేసి నారు. ఆశ్రమమునకు 25 సంవత్సరములు పూర్తియైన సందర్భముగ రజతోత్సవములు తేది 2015 ఫిబ్రవరి 9,10,11 సోమ మంగళ బుధవారములలో శ్రీసత్యానందాశ్రమ ప్రథమ పీఠాధిపతులు పూజ్య శ్రీబ్రహ్మానంద తీర్థస్వామిలవారి సర్వాధ్యక్షతన అత్యంతవైభవముగ జరిగినవి. మూడు ఎకరముల స్థలములో శోభాయమానముగ ఆశ్రమము ఉన్నది.

శ్రీవిరజానందతీర్థస్వామివారు శ్రీసత్యానందసంచార సత్సంగమునకు అధ్యక్షులుగ ఉండి ప్రతిగ్రామమునందు సత్సంగములను జరుపుచు శ్రీవారి భావజాలమును ప్రచారము చేయుచు ప్రజలలా శాంతి సౌమనస్యములను స్థాపించుచున్నారు. శ్రీస్వామివారు గురుసేవా దురంధరులు. శ్రీమహర్షుల వారియందు వారికిగల భక్తిప్రపత్తులు అనన్యసామాన్యములు.

బ॥ పురుషోత్తం మురళీధర్

1969వ సంవత్సరము దసరాపండుగలలో చిరంజీవులు పురుషోత్తం మురళీధర్ అనుసోదరులు వారి తండ్రి శ్రీమానాల బుచ్చిరాజంతో ముంబయి నగరమునకు వచ్చిరి. వీరిద్దరు ఒకనాడు ముంబయి శ్రీ సత్యానందమహర్షి భక్తమండలికి పోయి అచటి ఆధ్యాత్మిక కార్యక్రమము లలో పాల్గొని ఆనందించిరి. అప్పటినుండి ఆ యిద్దరిబాలుర మనస్సు శ్రీసత్యానందమహర్షులవారి రూపమునందే లగ్నమైనది. ఇట్లుండ 1970వ సంవత్సరము ఫిబ్రవరి 6వ తేదీనుండి 12వ తేదీవరకు గీతోపన్యాసముల నిచ్చుటకు భగవాన్ శ్రీసత్యానందమహర్షిభక్తమండలివారు ఆహ్వానింపగ శ్రీవారు ముంబయి మండలికి వెళ్ళినారు. 11,9 సంవత్సరముల వయస్సుగల చిరంజీవులు పురుషోత్తం మురళీధరు లిద్దరు వారి తండ్రి మానాల బుచ్చిరాజం కలిసి 6-2-1970వ తేదీన ఉదయము 8 గంటలకు వచ్చి శ్రీవారి పాదాలచెంత వ్రాలిరి. శ్రీవారు అపార కరుణతో వారలకు

అభయమొసంగిరి. పిమ్మట శ్రీబుచ్చిరాజం “స్వామీ! వీరిద్దరు నా బిడ్డలు; వీరు మీయందు మనస్సు లగ్నమైనవారలై యున్నారు. నేనును మనస్ఫూర్తిగా మీకర్పింప దలచితిని. తాము యీ బాలురను దయతో స్వీకరింపుడు” అని విన్నవించుకొనెను. అప్పుడు శ్రీమహర్షులవారు కొంతవడి ఆలోచించి అభయమొసంగిరి. అంతట ఆ బాలురిరువురు శ్రీవారి బసలోనే ఆనందముగ నుండిరి. 12-2-70వ తేదీన వీరితల్లి శ్రీమతి గంగూబాయి, తండ్రి బుచ్చిరాజం తదితర బంధువులు ఆ బిడ్డలనిరువురను పూలమాలలతో అలంకరించి శ్రీమహర్షులవారితో కూడా వీడ్కొలిపిరి. వీరలిరువులు జగిత్యాల, విశాఖపట్టణము విజయనగరములలోని శ్రీవారి గీతోపన్యాస కార్యక్రమములలో శ్రీవారి వెంట నుండిరి. 4-4-1970 శనివారము విశాఖపట్టణము నుండి బయలుదేరి 5-4-1970 ఉదయము ఇనమడుగు శ్రీసత్యానందాశ్రమమునకు చేరిరి.

పెద్దవాడగు పురుషోత్తమబ్రహ్మచారి ప్రశాంత వాతావరణమగు ఆశ్రమములో జప ధ్యాన గీతాపారాయణ భజనాది కార్యక్రమములలో పాల్గొనుచు శ్రీసత్యానంద ముద్రణాలయములో శ్రీవిశ్వమీమాంస మాస పత్రికకు అక్షరములను కూర్చుట మొదలగు కార్యములను చేయుచుండిరి.

శ్రీవారు ఉండగ పురుషోత్తమ బ్రహ్మచారికి కాషాయవస్త్రములను ప్రదానము చేసియున్నారు. 2018 అక్టోబరు 14వ తేదీన సన్యాసాశ్రమమును తలిదండ్రుల సమక్షమున స్వీకరించి “పురుషోత్తమ తీర్థ” గ వ్యవహరింపబడుచున్నారు.

రెండవవాడగు మురళీధరుడు ఆశ్రమభక్తులును నెల్లూరు వాస్తవ్యులు శ్రీవివేకానందవిద్యాసంస్థల సంచాలకులగు శ్రీబొమ్మిశెట్టి యల్లమందయ్య గారి శిక్షణలో మేట్రిక్యులేషన్లో ఉత్తీర్ణుడై సర్వోదయ కళాశాలలో యింటర్ మీడియట్లో కూడా ఉత్తీర్ణుడై బి.ఎ.,బి.ఇడి, చేసి ప్రభుత్వ ఉపాధ్యాయుడుగ నిజామాబాద్ జిల్లాలో పనిచేయుచున్నాడు. గృహస్థాశ్రమమును చక్కగ

నిర్వహించుకొనుచున్నాడు.

బ్రహ్మచారి రామలింగంగారు

శ్రీరామలింగం తన బావగారైన యార్లగడ్డ నారాయణరావుగారితో 1973 వ సంవత్సరము మార్చినెల 3వ తేదీ శనివారము మహాశివరాత్రి శ్రీసత్యానంద మహర్షులవారి జన్మజయంతి పర్వదినమున విశాఖపట్టణము శ్రీసత్యానంద విశ్వవిహారమునకు వచ్చి శ్రీభగవానులవారిని దర్శించిరి. ఆ ప్రథమదర్శనముననే శ్రీరామలింగము శ్రీవారిని పరమశివునిగా భావించి భక్తితో నమస్కరించిరి. అప్పటినుండి తరచుగా శ్రీవారిని దర్శించుచుండిరి.

1975వ సంవత్సరము మార్చి 22,23,24 తేదీలలో ఇనమడుగు శ్రీసత్యానందాశ్రమములో జరుపబడిన శ్రీవిశ్వవిజ్ఞాన మహాయజ్ఞములో పాల్గొనుటకై శ్రీసత్యానందాశ్రమమునకు వచ్చి ఆ మహాయజ్ఞములో వేలాది భక్తులమధ్య మహాత్ముల పండితుల ఉపన్యాసములను విని భజన గీతాపారాయణాది కార్యక్రమములలో పాల్గొని తిలకించి పులకించి తిరిగి విశాఖపట్టణము వెళ్ళిరి. ఆనాటినుండి శ్రీసత్యానందాశ్రమములో అధ్యాత్మ జీవితమును గడుపుటకు ఉత్సాహము కలిగినది. 26-1-1976 తేదీ శ్రీసత్యానందాశ్రమమునకు చేరి శ్రీసత్యానంద భగవానులవారిచే ఆశ్రమములో ఉండుటకు అనుమతిని పొందినారు. ఆశ్రమసేవలో శ్రీవారి సేవలో ఉండి అరుణాచలము వెళ్ళి అచట కొంతకాలము ఉండినారు.

ప్రస్తుతము హైదరాబాదు దగ్గర మూల్ అనే గ్రామములో ఒక ఆశ్రమము నందు నివసించుచున్నారు. ప్రస్తుతము “సాధు అరుణాచల” అను పేరుతో వ్యవహరింపబడుచున్నారు.

డా॥ మల్లవరపు శ్రీనివాసరావుగారు

డా॥ శ్రీనివాసరావుగారు నెల్లూరు నందలి ఆచారివీధి వాస్తవ్యులు డెబ్బది సంవత్సరలు దాటినవారు. సనాతన ధర్మపరాయణులు. 2-12-62లో

వీరి రెండవకుమారుడు సత్యనారాయణ బి.ఎస్.సి. ప్రప్రథ మమున శ్రీసత్యానందాశ్రమమునకు వచ్చి అచటి మందిరములను యోగోద్యానమును దర్శించి ఆనందించిరి. వీరు అప్పుడప్పుడు సకుటుంబముగా వచ్చి శ్రీమహర్షులవారి ఆశీర్వాదములను బడయు చుందురు. శ్రీనివాసరావుగారి రెండవ కుమారుడు హరగోపాల్ కూడ శ్రీమహర్షులవారియందు భక్తిప్రపత్తులుగలవారు.

శ్రీ సి. పద్మనాభరావుగారు శ్రీప్రజ్ఞారణ్యస్వామివారు

శ్రీపద్మనాభరావుగారు(ఎమ్.ఎస్.సి.) వి.ఆర్ కాలేజీలో వృక్షశాస్త్ర శాఖోపన్యాసకులుగా పనిచేయుచున్నారు. వీరు 1960వ సంవత్సరము నుండి శ్రీసత్యానందాశ్రమమునకు వచ్చుచు శ్రీమహర్షులవారి సన్నిధికి వచ్చుచు దర్శించుచు తమ సందేహములను తీర్చుకొనుచు పరమశాంతిని అనుభవించుచుండిరి. వీరు బ్రహ్మచర్యమును పాటించుచు శ్రీరమణమహర్షుల వారు చెప్పిన నే నెవడను అను దానిపై సాధన చేయుచు కాలమును సత్సంగమునందు అధికముగ గడుపుచున్నారు. మహాత్ములను దర్శించుట యనిన వీరికి అత్యంతప్రీతి. ఎంతదూరమైనను ఎంతకష్టమైనను ఆ మహాత్ముని దర్శించుట వీరికి అలవాటు. నిరాడంబరులు. విద్యార్థిలోకమున కూడ అధ్యాత్మవిద్యాసక్తిని పెంపొందించు యథార్థ అధ్యాపకులు.

ఇప్పుడు వీరు ఋషీకేశమునందుగల కైలాసాశ్రమ పీఠాధిపతుల ద్వారా యత్యాశ్రమమును స్వీకరించి బుచ్చిరెడ్డిపాలెం రామయోగి తపోవనమును అభివృద్ధి చేసినారు. ఆత్మపరిశోధన సాధనా సప్తాహములను భారతదేశ మంతట నిర్వహించినారు. ఇప్పుడు రామయోగి తపోవనమునందు నివసించుచున్నారు. వీరు ప్రస్తతము ప్రజ్ఞారణ్యస్వామిగా వ్యవహరింపబడుచున్నారు.

బ్రహ్మ శ్రీ పోలూరి హనుమజ్ఞానకీరామశర్మగారు

శ్రీశర్మగారు(బి.ఎ. ఆనర్సు) వి.ఆర్ కళాశాలలో ఆంధ్రశాఖాధ్యక్షులుగ పనిచేయు చున్నారు. 1966లో మేనెల 1వ తేదీన శ్రీసత్యానందాశ్రమములో జరుప బడిన వార్షికోత్సవ సందర్భమున శ్రీమహర్షులవారిని దర్శించి ఆనాటి మహాసభలో ప్రసంగించిరి. శ్రీవారి దివ్య ఆసీస్సులను బడసిరి. ఆనాటినుండి శ్రీశర్మగారు మహర్షులవారియందు ఎనలేని భక్తిని ప్రదర్శించుచు తమ ఆధ్యాత్మిక జీవనమును ధర్మబద్ధముగ నడుపుకొనుచుండిరి. శ్రీశర్మగారు శ్రీరామాయణతరంగిణి అను గ్రంథమును వ్రాయునప్పుడు ఉపన్యాసములను చెప్పునప్పుడు నిర్విఘ్నముగ పరిసమాప్తి చెందుటకు శ్రీవారి ఆశీస్సులను పొందినారు. అటులనే శ్రీరామాయణము వ్రాయు నప్పుడు అచ్చువేయునపుడు తమ గ్రంథములయందు శ్రీవారి ఆశీసులను ముద్రింపజేసిరి. శ్రీవారు ఆశీస్సులతో వ్రాసిన ఉత్తరములను కూడ తమ గ్రంథములయందు అచ్చొత్తించినారు. వారి భక్తికి పెద్దలయందు చూపబడు శ్రద్ధకు ఇది నిదర్శనము. అటులనే శ్రీవాసుదేవకథాసుధ నాలుగు భాగములుగ వ్రాసినప్పుడు కూడ శ్రీవారి దివ్యాశీస్సులను పొందినారు. శ్రీవారి దివ్యాశీసులతో ప్రారంభించినచో గ్రంథము పరిసమాప్తియై అచ్చు కూడ అగునని శ్రీశర్మగారి విశ్వాసము. వారు సశరీరముతో ఉన్నంతవరకు శ్రీసత్యానందాశ్రమమునకు వచ్చి తమ మృదుమధుర దివ్యోపన్యాసములను చేసియున్నారు.

శ్రీశర్మగారు రచించిన శ్రీరామాయణతరంగిణి, శ్రీవాసుదేవకథాసుధ, శ్రీరామాయణ దర్శనము, భగవద్గీతకు వ్యాఖ్యానము శ్రీవిజయభద్రము అనునవి శ్రీసత్యానందాశ్రమము అచ్చువేసి ప్రచారము గావించుచున్నది.

శ్రీటేకుమళ్ళ విశ్వనాథం గారు ఎం.ఎ.

వీరిని ప్రభుత్వ ప్రజారంగములయందు వినయన్ టేకుమళ్ళ అని పిలిచెదరు. శ్రీవిశ్వనాథమ్గారు నూటికి నూరుపాళ్ళు గాంధీ అనుయాయులు. మహావిద్యావేత్తలు. ప్రభుత్వరంగమున అత్యున్నతపదవులను

నిర్వహించి శ్రీరాజేంద్రప్రసాద్, నెహ్రూల మన్ననలను పొందిరి. 1959 వ సంవత్సరము జూన్ నెలలో శ్రీమహర్షులవారు ఉత్తరదేశయాత్ర సల్పుచు ఢిల్లీ వెళ్ళినప్పుడు శ్రీవిశ్వనాథంగారు శ్రీమహర్షులవారిని భక్తబృందముతో వారి గృహమునకు ఆహ్వానించి శ్రీమహర్షులవారిని పూజించి శ్రీవారికి, భక్తబృందమునకు రాజభవన్ పార్లమెంటుభవన్ మున్నగునవి చూపించిరి. ఆనాటినుండి ఈ నాటివరకు శ్రీవిశ్వనాథంగారు వీరి సతీమణి శ్రీమతి సీతారామమ్మగారు శ్రీమహర్షులవారిని అవతారపురుషులనెడి విశ్వాసముతో సేవించుచున్నారు. ఈ దంపతులకు వీరిబిడ్డలగు శ్రీమతి విశాలాక్షి, యం.ఏ. డా॥ సౌందర్యలక్ష్మి (డి.జి.ఓ.) గణితశాస్త్రములో డాక్టరేట్ పొందిన అచ్యుతరామం, డా॥ ఈశ్వర్ (యం.ఎస్) వీరందరు శ్రీమహర్షులవారి ఆశీస్సులచేతనే యంతటివిద్యావంతులైనారని వారి దృఢనమ్మకము. శ్రీవిశ్వనాథంగారి దంపతులు నిరాడంబర ప్రవిత్ర వానప్రస్థ జీవితమును మద్రాసులో గడిపిరి. ఆశ్రమములో ప్రతిష్ఠింపబడిన శ్రీసీతారామలక్ష్మణ ఆంజనేయస్వామివారి అర్చామూర్తులను వీరి సలహామేరకే అడయారులో చేయింపబడినది.

శ్రీ వానాల రాజారాం గారు

వీరు ముంబయి భగవాన్ శ్రీసత్యానందమహర్షి భక్తమండలి సభ్యులుగ శ్రీరంగభూమయ్యగారి ప్రేరణతో చేరి అచట సత్సంగ లాభమును పొంది తమ స్వగ్రామమైన కరీంనగర్ జిల్లా కోరుట్ల మండలము అయిలాపురము నకు విచ్చేసి పూజ్య బ్రహ్మానందతీర్థస్వామివారి కరకమలములచే 1977లో పునాదివేయబడిన భగవాన్ శ్రీసత్యానందమహర్షి గీతాశ్రమమునకు ఎనలేని సేవచేయుచున్నారు. దంపతులు శ్రీవారికి తమ జీవితములను అర్పించి ఆశ్రమసేవ రాధాకృష్ణసేవచేయుచు కాలమును గడుపుచున్నారు.

శ్రీజంజిరాల లక్ష్మీరాజం

వీరు ముంబయి భక్తమండలిద్వారా ప్రభావితులై సత్సంగముచేయుచు

శ్రీవారివద్ద మంత్రోపదేశమును పొంది సాధన చేయుచుండిరి. కొంతకాలమునకు తమస్వగ్రామమైన కరీంనగర్ జిల్లా చామనపల్లికి వచ్చి గ్రామప్రజలలో ఆధ్యాత్మిక చైతన్యమును కలిగించి తమ గృహమునే సత్సంగ సమావేశములకు గీతాపారాయణకు భజనకార్యక్రమములకు ఇచ్చినారు. ఎంతోమందిని గీతాపారాయణద్వారా గీతను కంఠస్థముచేయించినారు. తమ గ్రామమునకు శ్రీవారిని తీసికొనివెళ్ళి గీతోపన్యాసములను ఇప్పించి ప్రజలకు ఎనలేని సేవచేసినారు. శ్రీవారు అనిన అనన్యభక్తిప్రపత్తులు కలిగిన మనీషి శ్రీలక్ష్మీరాజంగారు.

శ్రీ ఆడేపు గంగారాంగారు

వీరు కరీంనగర్ జిల్లా జగిత్యాలలో రాకుర్ బీడి కంపెనీకి మేనేజరుగ ఉండినారు. శ్రీమహర్షులవారి గీతోపన్యాసములను సర్దార్ సత్రమునందు 1970లో జరిగినప్పుడు శ్రవణముచేసి శ్రీవారికి పరమభక్తులైనారు. అప్పటినుండి శ్రీవారి ఉపన్యాసములను జగిత్యాల పట్టణములో ఏర్పాటుచేయుచు శ్రీవారిని పరమదైవతముగ భావించి శ్రీవారివలన ఎన్నో సదాచారములను సత్ప్రవర్తనలను తెలిసికొని ఆచరణయందుంచుకొని జీవితమును ధన్యత జేసికొనుచున్నారు.

శ్రీరంగు భూమయ్యగారు

వీరు ముంబయి భగవాన్ శ్రీసత్యానందమహర్షి భక్తమండలికి 1962లో సభ్యులై శ్రీవారివలన మంత్రోపదేశమును పొంది మండలికి వర్గీ విభాగమునకు కార్యకర్తగా ఎంతో కాలము పనిచేసి 1977లో వారి నాన్నగారు రంగు గంగారాంగారి కోరికమేరకు ముంబయిని వదిలి నాన్నగారి సేవలో కాలమును గడిపిన పుణ్యజీవి. శ్రీవారియందలి అకుంఠితభక్తితో స్వగ్రామమునందు కూడ శ్రీవారి గీతోపన్యాసములను అనేకపర్యాయములు ఏర్పాటుచేసి చుట్టుప్రక్కల ఉండు సుమారు 100 గ్రామములలో శ్రీవారిని గూర్చి భగవద్గీత గూర్చి ప్రచారముచేసినారు. గ్రామమునందు నగరసంకీర్తన

చేయించుచు, చేయించుచు కొంతమంది భక్తులను తయారుచేసి తక్కువపల్లి గ్రామములో ఉన్న శ్రీవేంకటేశ్వరస్వామివారి దేవాలయమును పునరుద్ధరించి ప్రతి నిత్యము ధూపదీపనైవేద్యములు, సత్సంగములు, భజనలు, గీతాపారాయణ జరుగునట్లు కృషిగావించినారు. ఇవి యన్నియు శ్రీమహర్షులవారి అనుగ్రహముచేతనే సమకూడినవి. శ్రీవారి సంస్కర్షణలన శ్రీరంగు భూమయ్యగారికి త్యాగము వెన్నతో పెట్టిన విద్య. శ్రీమహర్షులవారి ఉపన్యాస ప్రారంభములో సంకీర్తన చేయుచు భక్త తుకారాం వలే నాట్యము చేయగ శ్రీమహర్షులవారు కూడ ఆ సంకీర్తనలలో పాల్గొని నాట్యములు చేసిన సందర్భములు ఎన్నియో కలవు.

1979 డిశంబరు 29,30,31తేదీలలో కరీంనగర్ జిల్లా కథలాపురం మండలము తక్కువపల్లి గ్రామమునకు శ్రీవారిని తీసికొనివెళ్ళి అచట మూడు దినములు గీతోపన్యాసములను ఇప్పించినారు. చివరి దినమున శ్రీవారిని తమ గృహమునకు తీసికొనివెళ్ళి ఊయలలో శ్రీవారిని కూర్చోబెట్టి “జో అచ్యుతానంద జో జో ముకుంద” అను జోలపాటను పాడి లాలించినవారు శ్రీరంగు భూమయ్యగారు. శ్రీవారికి దక్షిణగ తమ రెండవ కుమారుడైన శ్రీహరిని(16) శ్రీమహర్షులవారికి అర్పించినారు. శ్రీరంగుభూమయ్యగారి త్యాగనిరతికి ఇదే నిదర్శనము.

శ్రీవారు బ్రహ్మభూతులైన వెంటనే శ్రీసత్యానందాశ్రమమునకు చేరగ పూజ్య బ్రహ్మానందతీర్థస్వాములవారు శ్రీభూమయ్యగారిని సమాధిమందిర మండలపూజకు నియమించి 20-10-1996న కాషాయ వస్త్రములను అనుగ్రహించి “భూమానందతీర్థ” యను యోగపట్టా నొసంగిరి. అటుపిమ్మట కూడ గ్రామగ్రామముల శ్రీవారి అఖండ ప్రచారమును శ్రీభూమానందతీర్థస్వామి నిష్ఠతో భక్తితో శ్రద్ధతో గావించిరి. శ్రీవారి నామమును సర్వకాలసర్వావస్థలయందు జపించుచు నామసంకీర్తన చేయుచు శ్రీమహర్షులవారినిగూర్చి నిరంతరము ప్రచారముగావించిన కర్మయోగి.

శ్రీ శ్రీహరితీర్థస్వాములవారు

వీరు 1980వ సంవత్సరమునుండి శ్రీవారిని సేవించుచు శ్రీవారి ప్రచార ప్రబోధ కార్యక్రమములలో పాల్గొనుచు శ్రీవారికి వంట మొదలగు సేవలను చేయుచు శ్రీవారివెంట పలుచోట్లకు వెళ్ళినారు. శ్రీపోలూరి హనుమజ్ఞానకీ రామశర్మగారివద్ద సంస్కృత విద్యాభ్యాసము గావించినారు.

1987 నవంబరులో శ్రీవారి అనుగ్రహముచే ముంబయి వెళ్ళి అచట విలేపార్లలో సన్న్యాసాశ్రమములో గల కాశీ విశ్వేశ్వర ఆధ్యాత్మిక మహావిద్యాలయము నందు చేరి ఎమ్.ఎ. పర్యంతము సంస్కృత విద్యాభ్యాసమును చేసినారు. భగవాన్ శ్రీసత్యానందమహర్షి భక్తమండలి సహాయ సహకారములు ఎంతగానో లభించినవి. సంన్యాసాశ్రమము వీరికి ఉండుటకు మరియు భోజనవసతి కూడ ఏర్పాటు గావించినది.

1997వ సంవత్సరము మరల శ్రీసత్యానందాశ్రమమునకు తిరిగివచ్చి ఆశ్రమ సేవ, ముద్రణాలయ సేవ చేయుచు, పూజ్య శ్రీ బ్రహ్మానందతీర్థ స్వాములవారి ఆజ్ఞలను పాటించుచు శ్రీవారిచే రచింపబడిన సుమారు 40 గ్రంథములను ప్రింటు చేయించినారు. శ్రీవారు సంస్థాపించిన శ్రీ విశ్వమీమాంసకు 2003లో సంపాదకులై మాసపత్రికను బహుముఖముల అభివృద్ధి పరచినారు. పూజ్య శ్రీబ్రహ్మానందతీర్థస్వాములవారు శ్రీహరికి 2003 హోళికా పూర్ణిమ కాముడుపూర్ణిమ నాడు యత్యాశ్రమమును అనుగ్రహించి శ్రీసత్యానందాశ్రమమునకు పీఠాధిపతిగ అభిషేకించినారు. “శ్రీహరితీర్థ” యను యోగపట్టాను అనుగ్రహించినారు. అప్పటినుండి శ్రీహరి తీర్థస్వాములవారు ఆశ్రమ నిర్వహణాబాధ్యతలను స్వీకరించి ఆశ్రమ సర్వతో ముఖ అభివృద్ధికి కృషి గావించుచున్నారు. శ్రీతారకేశ్వర మందిరమును 2015లో శంకరజయంతినాడు పునర్నిర్మాణమును చేపట్టి 2016 శంకరజయంతికి పూర్తిగావించి పునఃప్రతిష్ఠాకార్యమును పూజ్య శ్రీ బ్రహ్మానందతీర్థస్వాములవారి కరకమలములచే గావించినారు.

శాంతికుటీరములు శిథిలమైనందున 4 అంతస్తుల భవనమును కట్టించు చున్నారు. ఆశ్రమమునకు ప్రహారీగోడను కూడ దక్షిణమువైపునకు పూర్తి చేయించియున్నారు. పడమర, ఉత్తరములవైపునకు కట్టవలసియున్నది. శ్రీహరితీర్థస్వాములవారు పూర్తిగ ఆశ్రమ అభివృద్ధి పనులలో నిమగ్నమై కాలమును శ్రీసత్యానందాశ్రమమునందు గడుపుచున్నారు. శ్రీవారు స్థాపించిన సంస్థల బాగోగులను కూడ చూచుచు గీతా భాగవత ప్రసార ప్రచారములను నిర్విరామముగ చేయుచున్నారు.

తెలంగాణాకు రాజధానియైన హైదరాబాదు సికిందరాబాదు జంట నగరములలో ఒక సంస్థ ఉండవలయునని “భగవాన్ శ్రీసత్యానందమహర్షి గీతాసత్సంగము”ను ఏర్పాటుగావించి పూజ్య శ్రీబ్రహ్మానందతీర్థస్వాముల వారి పవిత్ర కరకమలములచే 2013 డిశంబరు 25వ తేదీ శ్రీదత్తజయంతి మార్గశిరమాస పూర్ణిమ రోజున శ్రీహరితీర్థస్వామి ప్రారంభింపజేసినారు.

శ్రీ కమ్మంపల్లి గంగారాంగారు

ముంబయి భగవాన్ శ్రీసత్యానందమహర్షులవారి అనంతకృపకు పాత్రులైన వారలలో కమ్మంపల్లి గంగారాంగారు ఒకరు. శ్రీసత్యానందాశ్రమ ములో కొంతకాలము ఉండి శ్రీవారిని మనసా వాచా కర్మణా సేవించినారు. శ్రీవారితో అత్యంత సన్నిహితముగా ఉండి సేవచేసిన వారలలో ఒకరు. శ్రీవారి సన్నిధిలో ఉంటూ కొంతకాలము ఆశ్రమజీవితమును గడిపిన ధన్యజీవి.

శ్రీగంగుల నారాయణ గారు

ముంబయి భగవాన్ శ్రీసత్యానందమహర్షి భక్తమండలికి కొంత కాలము కార్యదర్శిగ పనిచేసి ముంబయినుండి తమ స్వగ్రామమైన వెల్లుల్లకి వచ్చి అచటినుండి మెట్పల్లిలో స్థిరనివాసము ఏర్పరచుకొని ఇచట సత్సంగములు చేయుచు ఆధ్యాత్మిక ప్రచారమును శ్రీవారిగురించి ప్రబోధములను గావించియున్నారు. వారు తమ చివరిప్రాణములవరకు

సత్సంగమును వదలక శ్రీవారిని సేవించినారు.

శ్రీ గాజంగి బాలయ్యగారు

ముంబయి భక్తమండలి భక్తులలో వీరొకరు ఆణిముత్యము. శ్రీవారిని నమ్మి సత్సంగములు చేయుచు తమ స్వగ్రామ మగు తెలంగాణా జగిత్యాల జిల్లా మెట్పల్లి మండలము వేంపేటలో శ్రీరామాలయమును నిర్మించి గ్రామవాసులందరికి ఆదర్శప్రాయులై జీవనమును గడుపుచున్నారు. వారు మా గ్రామమునకు ఓకే గురువు భగవాన్ శ్రీసత్యానందమహర్షులవారు. ఒకే దైవము శ్రీరామచంద్రుడు అని తమ గురించి చెప్పుచుందురు. శ్రీవారి గురించి ఏమి మాటాడినను వారు పులకితగాత్రులై తన్మయు లగుదురు. వారి నిష్కామ సేవాభావము అవర్ణనీయము. వారు మౌనముగ ఉండియే తమ సభ్యులచేత అన్ని సేవాకార్యములను చేయించుచుందురు. ఇదియే వారిలో ఉండే అద్భుతమైన గురుశక్తి.

శ్రీముక్తాపురం రామచంద్రారెడ్డిగారు

శ్రీరెడ్డిగారు భగవానులవారిని నమ్మి వారినే దైవముగా భావించి సేవించు చుండెడివారు. తమ చిన్నకుమార్తె పద్మకు తెలియని ఒక జబ్బు శ్రీవారి స్పర్శమాత్రముననే నయమైనది. అది చూచి శ్రీమహర్షులవారి సన్నిధిలో “నేను ఉపాధ్యాయునిగ పనిచేయుచున్నాను. తమకు దక్షిణగా ఏమి ఇవ్వ మందురు” అని విన్నవించుకొనిరి. అందులకు మహర్షులవారు “మీరు ఉద్యోగవిరమణ చేసిన తరువాత కిసాన్‌నగర్ ఆశ్రమములో సేవచేయుడు” అని ఆదేశించిరి. దానిని తు.చ తప్పక గురువుగారికి ఇచ్చిన మాటను నిలబెట్టుకొని తమ జీవితపర్యంతము నిజామాబాద్ జిల్లా కిసాన్‌నగర్ శ్రీసత్యానంద గీతాభక్తజనాశ్రమమునకు సేవ చేసి అచటనే తమ అసువులను వీడిరి. భళిరా! వీరి గురుభక్తి చిరస్మరణీయము. వీరు గీతాభక్తజనాశ్రమమును గోశాలను, వృద్ధాశ్రమమును అన్నపూర్ణభవనమును ఏర్పాటుగావించిరి. వీరి సతీమణి శ్రీయమునమ్మగారు ఇప్పటికిని ఆశ్రమ వాసముచేయుచు

సేవ చేయుచున్నారు.

శ్రీకృష్ణారెడ్డిగారు

కేశాపూర్ శ్రీకృష్ణారెడ్డిగారు శ్రీవారిని దర్శించినది మొదలు అనన్యభక్తి ప్రపత్తులు కలిగి కిసాన్ నగర్ గీతాశ్రమమునకు అనన్యసామాన్యమైన సేవ చేసినారు. గీతాశ్రమములో శ్రీకృష్ణమందిరమును నిర్మాణమునకు ఇతోధికముగ తోడ్పడినారు. శ్రీవారు గురుదైవతములని వారికి సంపూర్ణవిశ్వాసము.

శ్రీలింబారెడ్డిగారు

శ్రీలింబారెడ్డిగారు ఉపాధ్యాయునిగ పనిచేసి ఉద్యోగవిరమణ యైన తరువాత కిసాన్ నగర్ గీతాశ్రమమునందు నివసించుచు ఎనలేని సేవచేసిరి. కొంతకాలము గీతాశ్రమమునకు అధ్యక్షులుగ ఉండి గీతాశ్రమ స్వర్ణోత్సవములను పూజ్యపాద శ్రీబ్రహ్మానందతీర్థ స్వాములవారి అధ్యక్షతన వైభవోపేతముగ జరిపించిరి. శ్రీవారియందు అచంచలభక్తివిశ్వాసములతో ప్రతినెల తన పెన్షన్ నందు కొంత ద్రవ్యమును ఆశ్రమ నిర్వహణమునకు వినియోగించు చున్నారు. వీరి శ్రీమతి కూడ శ్రీవారిని దైవతముగ భావించి సేవించిరి. వీరు శ్రీవారిని తమ స్వగ్రామమైన అదిలాబాదు జిల్లా లక్ష్మణచంద మండలము మామడ గ్రామములోనున్న తన గృహమునకు తీసికొని వెళ్ళి మంత్రోపదేశమును పొంది జప ధ్యానముల అనుష్ఠించుచున్నారు. శ్రీమహర్షులవారి జీవితచరిత్రను ముద్రించుటకు ముఖ్యకారకులు శ్రీలింబారెడ్డి దంపతులే. వారి పవిత్రధనమును ఈ ముద్రణ కార్యమునందు వినియోగించిరి.

శ్రీశ్రద్ధానందతీర్థస్వాములవారు

శ్రీవారిని ఆశ్రయించి మంత్రోపదేశమును పొంది నిష్కాగరిష్టులై సాధన చేసికొనుచు ఉన్నారు. శ్రీవారి వద్ద యత్యాశ్రమమును స్వీకరించి “శ్రద్ధానంద తీర్థ” యను యోగపట్టా పొందియున్నారు. వారు నియమములను

పాటించుచు సాధనా పద్ధతులను అనుష్ఠించుచున్నారు.

మాతా సునందానంద తీర్థ వారు

మాతాజీవారు 1986లో శ్రీవారిని ఆశ్రయించి దాదాపు 10 సంవత్సరములు సేవించినారు. శ్రీవారి వద్ద సంన్యాసమును స్వీకరించి ఇప్పుడు విశాఖపట్టణము శ్రీసత్యానందవిశ్వవిహార్ లో శ్రీసత్యానందాశ్రమ ప్రథమ పీఠాధిపతులు శ్రీబ్రహ్మానందతీర్థస్వామివారి అనుమతితో ఆశ్రమ బాగోగులను చూస్తున్నారు.

మాతా శ్రీశారదానందతీర్థవారు

1982 లో శ్రీసత్యానందాశ్రమమునకు వచ్చి మహర్షులవారి అనుమతిని పొంది శ్రీసత్యానందాశ్రమములో నివాసము చేయుచు జప తప ధ్యానములను ఆచరించుకొని శ్రీవారివద్దనే సంన్యాసమును స్వీకరించి శ్రీశారదాప్రియానందమాతాజీని వద్దకు వెళ్ళి అచట కొంతకాలము విద్యాసమును గావించి ప్రస్తుతము కోటప్పకొండలో నివాసము ఏర్పరచుకుని ఉన్నారు.

శ్రీజ్ఞానానందతీర్థస్వాములవారు

నిజామాబాద్ జిల్లా కిసాన్ నగర్ శ్రీగీతాశ్రమములో కొంతకాలము నివసించి శ్రీమహర్షులవారిని దర్శించి మహర్షులవారియందు భక్తి ప్రపత్తులు గలవారై శ్రీవారివద్ద యత్యాశ్రమమును స్వీకరించినారు. తమ చివరి దశ వరకు గీతాశ్రమమునకు సేవ చేసినారు.

శ్రీచీమకుర్తి వేంకటేశ్వరరావుగారు

వీరు శ్రీమహర్షులవారియందు అనన్యభక్తిప్రపత్తులుగలవారు వీరి తండ్రి గారగు శ్రీజ్ఞానాపతిరావుగారు శ్రీమహర్షులవారిసన్నిధికి వచ్చునప్పుడెల్ల శ్రీవేంకటేశ్వరరావుగారిని తీసికొనివచ్చువారు. అందువలన శ్రీవారియందు భక్తి ప్రపత్తులు పెరిగినవి. ఆశ్రమ వార్షికోత్సవములలో పాల్గొని ఉపన్యసించు

చున్నారు. వారు శ్రీవారికి కొన్ని పద్యములు వ్రాసి శ్రీవారి చరణసన్నిధిలో సమర్పించినారు. వానిని ఇట పొందుపరచుచున్నాము. ఇప్పుడు శ్రీసత్యానందాశ్రమమునకు ఆస్థానపండితులుగ ఉన్నారు. శ్రీసత్యానందాశ్రమ సంఘ కార్యవర్గమునందు కూడ ఉండి ఆశ్రమ సేవ చేయుచున్నారు.

సీ॥ బాల్యంబునుండి యే పారమార్థికమైన

ఆలోచనల నీవు అలమటించి

అవధూతలైన సత్యానందదర్శన

మాత్రాన పులకించి మరచితి లను

ఇనమడుగువిభవమినుమండిచెడిదైన

ఆశ్రమంబును జూచి ఆసపడితి

ఆశ్రమంబున నుండ ఆకాంక్షసేయుచు

అన్నయ్య అనుమతినందినావు

తె॥ సత్యదేవులు నినుజూచి సంతసించి

కార్యదీక్షను గమనించి కరుణజూపి

నీవు మావాడవంచును నిర్ణయించె

చిన్నస్వామిగ జేసెను వన్నెకెక్కు

అట్టి ఓ స్వామి మీకు నే నంజలింతు ॥

శ్రీపొలిశెట్టి నాగేశ్వరరావు

చిన్నప్పటినుండి ఆశ్రమమునకు వచ్చి ఇచటనే ఉండి చదువుకొని కొంత కాలము శ్రీబొమ్మిశెట్టి ఎల్లమందయ్య స్కూలులో ఉపాధ్యాయునిగ పనిచేసి పిమ్మట ప్రభుత్వ హైస్కూలు మాస్టరుగా ఉద్యోగము చేసిరి. శ్రీవారికి అన్ని విధముల సేవచేసిన ధన్యజీవి. పదవీవిరమణ పొందిన తరువాత శ్రీబ్రహ్మానందతీర్థస్వాములవారి ఆజ్ఞను పాటించి ప్రస్తుతము పూర్తి సమయమును ఆశ్రమసేవలో వినియోగించుచున్నారు.

ఇంకను వేలాదిమంది భక్తులు శిష్యులు శ్రీవారిని సేవించినవారిలో ఉ

న్నారు. గురుదైవతములుగ భావించి సేవించి ఆత్మలాభమును ఆధ్యాత్మిక భౌతికలాభమును పొందినవారు ఉన్నారు. ఇప్పటికిని లాభమును పొందుచున్నారు. వారందరు నిష్కపట హృదయులై తమ జీవనమును సాగించుచున్నారు. వారందరిని గూర్చి వ్రాయవలయు నన్న మా బోటి అల్పులకు అసాధ్యము. శేషభణికి, శారదాదేవికి కూడ సాధ్యము కాదేమో!

వివిధ సంస్థలు

భగవాన్ శ్రీసత్యానందమహర్షులవారి దివ్యోపదేశములను ఆలకించి శ్రీవారి ద్వారా మంత్రోపదేశమును పొంది సత్సంగములను ఆయా గ్రామ ములయందు శిష్యులు నడుపుకొనుచున్నారు. ఆ సంస్థలు వివిధప్రాంతముల యందు నెలకొనియున్నవి. వానిని కొన్నింటిని ఈ దిగువ పేర్కొనుచున్నాము.

1. భగవాన్ శ్రీసత్యానందమహర్షి భక్తమండలి ముంబయి

భగవాన్ శ్రీసత్యానందమహర్షి భక్తమండలి ముంబయి ప్రభాదేవి శివశక్తి బిల్లింగు నాలుగవ అంతస్తునందు నెలకొనియున్నది. 1952 మార్చి 2వ తేదీన సంస్థాపింపబడినది. శ్రీవారి అమోఘములైన వచనములు ఇప్పటికిని భక్తుల హృదయకుహరములను పవిత్రము చేయుచున్నవి. సత్సంగములు ప్రతినిత్యము ఆదివారము విశేషముగ నిర్వహించుచున్నారు. విశేషమైన పర్వదినములయందు కూడ సత్సంగములు జరుపబడుచున్నవి.

2. శ్రీసత్యానందవిశ్వవిహార్ విశాఖపట్టణము

భగవాన్ శ్రీసత్యానందమహర్షులవారిచే 1956లో అచటి భక్తులకోరిక మేరకు ఆసీలుమెట్ట ఆర్.టి.సి. బస్సాండునకు ఎదురు దారిలో నెలకొల్ప బడినది. ఎంతోమంది భక్తులకు పెన్నిధియై ఆధ్యాత్మిక పుంజములను వెదజల్లుచున్నది. ప్రతిఆదివారము సత్సంగము జరుగుచున్నది.

3. శ్రీసత్యానంద సేవా సమితి - నెల్లిమర్ల విజయనగరము జిల్లా

1969లో శ్రీమహర్షులవారిని తీసికొనివెళ్లి గీతాసత్సంగములను

నిర్వహించి ఆనాటినుండి సత్సంగమును స్థాపించుకొని ఇప్పటికిని జరుపుచున్నారు. శ్రీమహర్షులవారు ఎన్నో పర్యాయములు అచటికి వెళ్ళి గీతోపన్యాసములను అనుగ్రహించినారు.

4. శ్రీసత్యానంద భక్త సమాజము - భీవండి - మహారాష్ట్ర

1992లో శ్రీమహర్షులవారు విచ్చేసి గీతోపన్యాసములను అనుగ్రహించిన పిమ్మట ఈ సంస్థ ఏర్పాటుగావింపబడినది. అప్పటినుండి ప్రతినిత్యము గురుదేవులకు పూజ, సత్సంగము సంకీర్తనములు జరుగుచున్నవి.

5. శ్రీసత్యానందగీతా భక్తజనాశ్రమము - కిసాన్ నగర్ బాల్కొండ మం. నిజామాబాద్ జిల్లా

భగవాన్ శ్రీసత్యానందమహర్షులవారు 24-04-1964వ సంవత్సరములో కిసాన్ నగర్ గ్రామములో ముంబయి భక్తుల ప్రోత్సాహముతో ఆశ్రమమునకు దివ్య స్వహస్తములతో భక్తులయొక్క కరతాలధ్వనుల మధ్య శంఖుస్థాపన చేసి “భగవాన్ శ్రీ సత్యానంద మహర్షి గీతాభక్తజనాశ్రమము” అని నామకరణ మిడిరి. అప్పటినుండి భగవానులవారు ఈ ఆశ్రమమును కేంద్రముగా చేసుకొని అదిలాబాద్, నిజామాబాద్, కరీంనగర్ మూడు జిల్లాలలో గ్రామగ్రామమునకు పల్లెపల్లెకు వెళ్ళి గీత ప్రబోధములను గావించిరి. ఎందరెందరికో దీక్షల నిచ్చి వారి నందరిని ఆధ్యాత్మికముగ నైతికముగ భౌతికముగ తీర్చిదిద్దిరి.

భగవాన్ శ్రీసత్యానందమహర్షి గీతాభక్తజనాశ్రమము ఎంతో మంది సాధకులకు నిలయమై పునీత మైనది. ఇప్పటికి ఆశ్రమములో సమయానుకూలముగ కార్యక్రమములు నిర్వహింపబడుచు ఉదయము గీతాపారాయణము, పూజ, ఓంనమో భగవతే వాసుదేవాయ మంత్ర జపము, మధ్యాహ్నము 2గంటలకు సద్గ్రంథపఠనము, ధ్యానము, సాయంత్రము భజన, ఉపన్యాసము శాంతిమంత్రములు ఇవి ఆశ్రమములో నిత్యకార్యక్రమములుగ జరుగుచున్నవి. ఈ విధముగ ఆశ్రమము

సాధకులకు జ్ఞానమును వ్యాప్తింపజేయు చున్నది.

6. శ్రీశివరామకృష్ణ తపోవనము - వన్నెల్ - బి నిజామాబాద్ జిల్లా

శ్రీవిరజానందతీర్థస్వాములవారు 1990లో శ్రీవారిని తీసికొనివెళ్ళి శ్రీవారి కరకమలములచే శంకుస్థాపనగావించినారు. దినదినాభివృద్ధి చెంది 2015వ సంవత్సరము శ్రీబ్రహ్మానందతీర్థస్వామివారి సర్వాధ్యక్షతన రజతోత్సవములను జరుపుకొనినది. శ్రీవిరజానందతీర్థస్వాములవారు నిరంతరము భగవానులవారిని భక్తిశ్రద్ధలతో సేవించుచు అవిరళముగ ప్రచారప్రబోధములను గావించుచున్నారు.

7. శ్రీసత్యానంద భక్తసేవా సమాజం - నిజామాబాద్

1974 శ్రీ సువర్ణ సదానందం దేవుబాయి చిన్నక్క లక్ష్మణ్ ఆహ్వానమున శ్రీమహర్షులవారు నిజామాబాద్ విచ్చేసి గీతోపన్యాసములను ఇప్పించిరి. అప్పటినుండి ప్రతిరెండు సంవత్సరముల కొకపర్యాయము శ్రీవారిని తీసికొని ప్రజలలో ఆధ్యాత్మిక చైతన్యమును కలిగించిరి. ప్రతి ఆదివారము సత్సంగములు జరుగుచున్నవి.

8. శ్రీ సత్యానందమహర్షి భక్తమండలి - మెట్ పల్లి

భగవాన్ శ్రీసత్యానందమహర్షి భక్తమండలి మెట్ పల్లి పట్టణమునందు 1980వ సంవత్సరము ప్రారంభమైనది. అంతకుముందు రెండుపర్యాయములు శ్రీమహర్షులవారి గీతోపన్యాసములు అచటిభక్తులు శ్రీమామిడాల రాజలింగము మొదలగు ప్రముఖులు ఏర్పాటు గావించినారు. అప్పటినుండి ఇప్పటివరకు ప్రతి ఆదివారము ప్రతి గురువారము సక్రమముగ సత్సంగకార్యక్రమములు జరుగుచున్నవి. శ్రీగంగుల నారాయణ గారు ముంబయినుండి మెట్ పల్లి వచ్చినతరువాత వారు కూడ పాల్గొని నడిపించినారు.

9. శ్రీ రామకృష్ణసంకీర్తన మండలి - వేంపేట, జగత్యాల జిల్లా

శ్రీగాజంగి బాలయ్యగారు ముంబయినుండి తమ స్వంత గ్రామమైన ముంబయి నుండి వేంపేటకు వచ్చిన తరువాత చిన్నగ 1969లో భజన సంకీర్తన సత్సంగములను ప్రారంభించినారు. దీనికి ప్రేరణ ముంబయి భగవాన్ శ్రీసత్యానందమహర్షి భక్తమండలి.

శ్రీరామాలయము ఏర్పడినది. ఇప్పుడు ఈ ఆశ్రమము రెండు ఎకరములలో దివ్యముగ తీర్చిదిద్దబడినది.

ప్రతినిత్యము గీతాపారాయణము భజన సంకీర్తన నియమముగ జరుగుతున్నాయి. ప్రతిదినము ఉదయము 6గంటలనుండి సాయంకాలము 6 గంటలవరకు కలికల్యుషనాశనమహామంత్రము సంకీర్తన గావింప బడు చున్నది.

ఈనాడు అనగ 2019 శ్రీరామనవమి కి ఏబదిసంవత్సరములు పూర్తి చేసికొని స్వర్ణోత్సవములు జరుపుకొనుచున్నది.

10. భగవాన్ శ్రీసత్యానందమహర్షి గీతాశ్రమము - అయిలాపురం

జగిత్యాల జిల్లా తెలంగాణ

ముంబయి భగవాన్ శ్రీసత్యానందమహర్షి భక్తమండలి ద్వారా ప్రేరణనను పొంది 1979 వ సంవత్సరము శ్రీబ్రహ్మానందతీర్థస్వాములవారు మరియు కోట సూర్యనారాయణశాస్త్రిగారి ప్రేరణతో ఈ సంస్థ భక్తుల సహకారముతో ప్రారంభింపబడినది. శ్రీమహర్షులవారు ఇచటికి అనేక పర్యాయములు విచ్చేసి తమ పవిత్ర పాదధూళిచే పవిత్రీకృతము గావించినారు. శ్రీరాధాకృష్ణ మందిరము ఏర్పాటు గావింపబడినది. కార్యక్రమములు సత్సంగము జరుగు చున్నది.

11. శ్రీసత్యానందమహర్షి భక్తమండలి - మన్నేగూడెం, జగిత్యాల జిల్లా

1979 సంవత్సరము శ్రీమహర్షులవారి ఆగమనము ద్వారా గీతోపన్యాసములద్వారా ఇచట మండలికి పునాది పడినది. శ్రీకైరంకొండ లక్ష్మీరాజం గారు తదితరులు బాగా కృషి గావించినారు. ఒక స్థలము

కొనుగోలు చేయబడినది. ఆశ్రమము ఏర్పాటుగావింపబడినది. సత్సంగములు జరుగుచున్నవి.

12. శ్రీసత్యానందమహర్షి భక్తమండలి భూషణ్ రావు పేట జగిత్యాల జిల్లా తెలంగాణ

శ్రీ కమ్మంపల్లి గంగారాం గారు తమ పైతృక సంపదయైన ఎకరా స్థలమును ఆశ్రమమునకు సమర్పించినారు. ఇంకా ఇక్కడ కొన్ని పనులు చేయవలసిన అవసరము ఉన్నది.

13. శ్రీజగదంబా తారకేశ్వర మందిరము చింతకుంట కథలాపురం మం. జగిత్యాల జిల్లా

భగవాన్ శ్రీసత్యానందమహర్షులవారు 12 సంవత్సరములు ఒకగ్లాసు పాలు ఒక అరటిపండు స్వీకరించి 12 సంవత్సరములు అఖండ తపస్సు చేసిన మహనీయులు. జగద్విఖ్యాత మహాపురుషులైన భగవాన్ శ్రీరమణమహర్షుల వారిని ఆశ్రయించి వారి ముఖ్యశిష్యులైన వారి ఆదేశానుసారము నెల్లూరు జిల్లా ఇనమడుగునకు తూర్పున భగవాన్ శ్రీరమణమహర్షులవారి జయంతినాడు 29-12-1934లో శ్రీసత్యానందాశ్రమమును సంస్థాపించి 1944 నుండి అఖండ గీతా ప్రచారమును గావించి ఎన్నో గ్రంథములను రచించి మా లాంటి ప్రజలలో ఆధ్యాత్మిక చైతన్యమును ప్రసరింపజేసిన మహనీయులు. మన తెలంగాణాయందు అనేక చోట్లకు అనేక పర్యాయములు విచ్చేసినప్పుడు మన చింతకుంట గ్రామస్థులు 1975లో స్వామివారికి శిష్యులైరి. అప్పటినుండి మన గ్రామములో సత్సంగములు భజనలు సంకీర్తనలు జపములు చేయు చుంటిమి. శ్రీమహర్షులవారిని ప్రార్థింపగ 1995వ సంవత్సరము మార్చిలో మన గ్రామమునకు వేంచేసి మన గ్రామ పరిసరములను తమ పవిత్ర పాదకమలములచే పునీతము చేసిరి. అప్పటినుండి కొంత కొంత కృషిచేయగ ఇప్పటికి మనకు సత్సంగమునకు ఒక స్థానము, నిత్యపూజా అర్చనల

కొఱకు ఒక మందిరము ఏర్పడినది. మధ్య మధ్యలో పూజ్య శ్రీ సత్యానందాశ్రమ ప్రథమ పీఠాధిపతులు శ్రీశ్రీశ్రీ బ్రహ్మానందతీర్థస్వాముల వారు, ద్వితీయ పీఠాధిపతులు పూజ్య ఆచార్య శ్రీ శ్రీహరితీర్థస్వాములవారు విచ్చేసి సత్సంగములు జరిపించి పునీతులను గావించిరి. మన సంస్థ 43వ సంవత్సరములో ప్రవేశించుచున్న ఈ శుభ సందర్భమున ఈ ఆశ్రమ ప్రారంభము మరియు అర్చామూర్తుల ప్రతిష్ఠా కార్యక్రమము జరుపుకోవడం ముదావహము.

తేది 20-04-2018 శ్రీశంకరజయంతి శుక్రవారము వైశాఖ శుద్ధ పంచమి నాడు ఈ ఆశ్రమము ప్రారంభింపబడినది.

14. శ్రీసత్యానందమహర్షి గీతా సత్సంగము బినోల

శ్రీదత్తాత్రేయస్వాములవారు ఈ సంస్థను ఏర్పఱచి ప్రతినిత్యము కార్యక్రమములను చేయుచున్నారు. ఆంజనేయస్వామి మందిరము నిర్మింప బడియున్నది.

15. శ్రీసత్యానందమహర్షి గీతా సత్సంగము వినాయక మార్కెట్ కరీంనగర్

1974వ సంవత్సరములో శ్రీజింజిరాల లక్ష్మీరాజం గారి ప్రేరణా ప్రోద్బలములతో సంస్థ ప్రారంభింపబడి ప్రతి గురువారము సత్సంగములు భజనలు జరుపబడుచున్నది.

16. శ్రీసత్యానందమహర్షి గీతా సత్సంగము చామనపల్లి కరీంనగర్ జిల్లా

1979 ఫిబ్రవరి 28 అనన్యభక్తులు శిష్యులు అయిన శ్రీజింజిరాల లక్ష్మీరాజము గారి స్వంతగ్రామమైన చామనపల్లిలో వారి స్వగృహమునే సత్సంగమునకు ఇచ్చివేసినారు.

17. శ్రీఅఖండానందాశ్రమము లేగుంటపాడు నెల్లూరు జిల్లా

శ్రీమహర్షులవారి పవిత్రకరకమలములచే యత్యాశ్రమమును స్వీకరించి

శ్రీఅఖండానందతీర్థస్వామి లేగుంటపాడులో చిన్న కుటీరమును నిర్మించు కొని అచట మౌనముగ ఉండి ఎంతో ఎంతో కాలము తపస్సుచేసికొనిరి. ఆ పిమ్మట వారు శ్రీవిరజానందతీర్థస్వామివారికి అప్పగించినారు. వారు శ్రీబ్రహ్మానందతీర్థస్వామివారివద్ద యత్యాశ్రమమును స్వీకరించిన శ్రీనిశ్చలానంద తీర్థస్వామివారికి కార్యభారమును ఇచ్చినారు. వారు శ్రీకృష్ణ మందిరమును శ్రీఅఖండానందతీర్థయోగి సమాధిమందిరమును నిర్మించి ప్రతినిత్యము భజన మొదలగు కార్యములను చేయుచున్నారు.

18. శ్రీకృష్ణ గీతాశ్రమము దుత్తలూరు నెల్లూరుజిల్లా

శ్రీమహర్షులవారి కరకమలములచే శ్రీకృష్ణ గీతాశ్రమము 1985లో సంస్థాపింపబడినది. శ్రీకృష్ణ మంది రము ప్రధానముగ ఉన్నది. ప్రతిఆదివారము సత్సంగములు జరుగుచున్నవి.

19. భగవాన్ శ్రీసత్యానందమహర్షి భక్తమండలి-తిమ్మాపూర్ నిజామాబాద్ జిల్లా

1974వ సంవత్సరములో శ్రీవారి కరకమలముచే ఆశ్రమము స్థాపింపబడినది ప్రతినిత్యము సత్సంగము భజన కార్యక్రమములు క్రమము తప్పక జరుగుచున్నవి.

20. భగవాన్ శ్రీసత్యానందమహర్షి భక్తమండలి కేశాపూర్ ఇబ్రహిం పట్నం మం. జగిత్యాల జిల్లా

1986 ఏప్రిల్ 3వ తేది భగవాన్ శ్రీసత్యానందమహర్షులవారి స్వహస్తములతో భూమిపూజ చేయబడినది. ప్రతి ఆదివారము సత్సంగములు జరుగుచున్నది.

21. భగవాన్ శ్రీసత్యానందమహర్షి భక్త సమాజము బట్టాపూర్, మం. ఏరుగల్లు, జిల్లా నిజామాబాద్.

1994వ సంవత్సరములో భక్తసమాజము స్థాపింపబడి ప్రతిఆదివారము

సత్సంగములు జరుపబడుచున్నది.

ఇంకను శ్రీమహర్షులవారి భక్తులు అనేక గ్రామములయందు ప్రతి ఆదివారము సత్సంగములను జరుపుకొనుచున్నారు.

పందొమ్మిదవ ప్రకరణము

ప్రచార ప్రబోధములు

మానవుడు విజ్ఞానమునార్జించి ఇతరులకు పంచి పెట్టనిచో ఏమి ప్రయోజనము?

అనుష్ఠానరూపమున ధర్మముల బోధించుచు జగత్కల్యాణార్థము పాటు పడువాడు మహాత్ముడు. విశాలభావ పూరితులగు శ్రీశంకరాచార్యులవారు శ్రీరామానుజాచార్యులవారు, శ్రీ మధ్వాచార్యులవారు శ్రీవివేకానంద స్వాములవారు, శ్రీబ్రహ్మానందతీర్థస్వాములవారు లోకమున సంచరించి ధర్మప్రచార ప్రబోధముల నొనర్చి ముముక్షువుల కెంతయో మేలొనర్చిరి. పూర్ణజ్ఞానము నొందిన తత్త్వవేత్త హద్దులేని దయాప్రపూర్ణమగు హృదయము కలిగియుండును. ఇతరుల కష్టములజూచి హృదయము ద్రవింప కన్నీరు కార్చును. మన శ్రీసత్యానందతీర్థావధూతలవారు ప్రచార ప్రబోధముల నొనర్చుటకిదియే హేతువు. ఈ ప్రకరణమున శ్రీఅవధూతలవారు యితర స్థలములలో సంచరించి యొనర్చిన ఆధ్యాత్మిక ప్రచారమును గూర్చి వ్రాసెదము. ఇదివరకు శ్రీవారచట అచట నొనర్చిన గీతాప్రచారమునుగూర్చి వ్రాసియున్నాను. 6-10-35వ తేదీన శ్రీఅవధూతలవారును శ్రీవెంకట రత్నం శర్మగారును నెల్లూరు జిల్లా సంగమునకు వెళ్లి అచట సప్తాహము చేయించిరి. అచట మనస్వామి భక్తియోగమునుగూర్చి ఉపన్యసించిరి. ఆ ఉపన్యాసమును విని శ్రోతలందరును ముగ్ధులైరి. శ్రీపూల మునిస్వామి యను భక్తుడు ఆహ్వానింప మనస్వామియు శ్రీశర్మగారును విరువూరునకు

పోయి “ఆధ్యాత్మిక విద్యావశ్యకత”నుగూర్చి అచట ఉపన్యసించిరి. 26-4-38 తేదీన శ్రీవారు కావలియందు “ఆత్మతత్త్వము”నుగూర్చి ఉపన్యసించిరి. అపు డనేక జిజ్ఞాసువులు ఉన్నతోద్యోగులు ఆ ఉపన్యాసములను వీనులవిందుగ వినిరి. అంతట మన అవధూతస్వామి బాపట్లకు పోయి అచట నాలుగుదినములు శ్రీఅనుభవానందస్వాములవారితో కూడ మామిడి తోటయందుండి శ్రీశంకరాచార్యుల జీవితమునుగూర్చియు, శ్రీరమణమహర్షులవారి జీవితమునుగూర్చియు మహాసభలో ఉపన్యసించిరి. వెంకటగిరి యందు శ్రీమహారాణిగారిచే చేయింపబడిన సప్తాహమునకు శ్రీనిత్యానంద సరస్వతీస్వామివారు మన స్వామిని ఆహ్వానింప శ్రీవారు వెంకటగిరిచేరిరి. శ్రీ నిత్యానందస్వామి మన స్వామివారికి అన్ని వసతులు ఏర్పాటు గావించిరి. ప్రతిదినము గీతాపారాయణము గీతాభావార్థోపన్యాసములు భజనలు, వేదాంతోపన్యాసములు అఖండముగ జరిగినవి. సప్తాహమందలి నాలుగవ దినమున అనగ 9-4-39వ తేదీన ముక్తిమార్గమును గూర్చియు 10-4-39వ తేదీన ఆత్మ సామ్రాజ్యమునుగూర్చియు అనేక ఉపమానములతో సందర్భోచితముగ కథలతో శ్రీరమణమహర్షులవారి వంటి దివ్యపురుషుల జీవితాంశములతోడను శ్రీవారు ఉపన్యసించి శ్రోతలను ఆనందసాగరమున నోలలాడించిరి.

1947వ సంవత్సరము సెప్టెంబరునెల 28వ తేది పశ్చిమగోదావరి జిల్లా ఉంగుటూరు శ్రీరమణసత్యానంద భక్తసమాజములో శ్రీ వెంపరాల వెంకటేశ్వరుగారు కార్యక్రమమును ఏర్పాటుగావింప శ్రీసత్యానందమహర్షులవారు కర్మతత్త్వమునుగూర్చి మహోపన్యాసమును గావించిరి. శ్రీఅవధూతలవారి మహోపన్యాసములను శ్రద్ధతో విని యుష్పాంగి ఆనందావేశమును పొందిన శ్రీవమ్మి రామశాస్త్రిగారు(హైస్కూల్ టీచరు) శ్రీసత్యానంద యతీశ్వరునిట్లు కీర్తించుచు పద్యములను వ్రాసి మహాసభలో చదివిరి.

1. అవదాతాంతరశాంతశోభి మన సత్యానందయోగీంద్రుడీ

భవవార్ధిన్ దరియించినాడనుట గొప్పా! శ్రోతృబృందాలకీ
భవమాలిన్యము నాదినంతమున బాపంజాలె వైదుష్య వై
భవమేపారగ ఎంత ధన్యులమొ! చెప్పంగాదు మా భాగ్యముల్.

2. “జ్ఞానమె మానవరూపము బూనెనొ” యననొప్పు విబుధపూజ్యుండితఱీ
మానీంద్రుగొల్పెదను సత్యనందస్వామి తీర్థ ననవరతంబున్ ॥
3. నిత్యానందమునందే నిత్యము రమియించు పరమ నిర్మలధిషణున్
నిత్యంబుఁగొల్తు నెమ్మది సత్యానందర్షి పాదసరసీజములన్ ॥
4. శంకరుండును రామానుజయతి, మధ్వగీర్థరణనిగీతయయ్యె
అందె సత్యము నానందమందెకలదు కాన గానము సేతు
సద్గుణలకొఱకు

5. గీతాక్షరధిలో నవనీతము మనకిచ్చినట్టి నిర్మల విద్యానీవతుని
సత్యానందున కేతత్సమదామ మొసగి ఏ దరియింతున్ ॥

శ్రీపుట్టినపు వెంకటజోగారావు బి.ఎ. (హెడ్ మాస్టరు హైస్కూల్) శ్రీటంకాల
సూర్యనారాయణమూర్తి మర్రెంటు, శ్రీబంకుపల్లి సూర్యనారాయణశాస్త్రి
గారు (తెలుగు పండిట్ హైస్కూలు) గోవిందు శ్రీరామమూర్తి (టీచర్
హైస్కూల్) మున్నగువారి పిలుపునందుకొని ఉత్తర విశాఖజిల్లా టెక్నాలిలో
శ్రీనరసింహస్వామి దేవాలయమున 3-3-1948 నుండి
9-3-1948వరకు గీతాప్రబోధములను గావించిరి. ప్రతినిత్యము
వందలాది మంది స్త్రీ పురుషులు చిత్తరువులవలె కూర్చుండి శ్రీవారి
దివ్యవాణిని శ్రవణము గావించిరి. అప్పుడు శ్రీవారి మహిమన్యాసములను
ప్రతిదినము ఆలకించుచున్న సాహిత్యరత్న ఉభయభాషాప్రవీణ శ్రీబంకుపల్లి
సూర్యనారాయణశాస్త్రిగారు తన్మయానందముల నొంది శ్రీవారినిట్లు
కీర్తించుచు శ్లోకములను పద్యము లను రచించి మహాసభలో పఠించి
శ్రీవారికి సమర్పించిరి. వాటినిచట పొందుపరచుచున్నాను.

1. యో విశ్వం నిజస్వప్న కల్పితపురం జ్ఞాత్వా స్థిరం ప్రజ్ఞయా

సంపశ్యత్యనిశం సమాధి విధినా స్వాత్మానమేవాద్యయమ్ ।
విశ్వస్యాఖిలరంగభూమి సదృశస్యానందరూపాయ వై
మాయామూర్తి మహానటాయ గురవే దేవాయ తస్మై నమః ॥

2. విశ్వమీమాంసకస్సోయం విశ్వకీర్తియుతః పరమ్ ।
స్వాగతం భవతే స్వామిన్ సత్యానందతీర్థ ప్రభో! ॥
3. మీమాంసా క్రియతే చాస్య విశ్వస్యానిశమాదరాత్ ।
మనసా ముక్తయే లోకే జంతూనాం హితకాంక్షిణా ॥
4. మీమాంసా దుర్లభా లోకే విశ్వస్యాజీవబ్రహ్మణః ।
తస్య విశ్వస్య బోధాయ క్రియతే భవతా హి సా ॥
5. జీవసంస్కారవ్యాప్తైక కార్యనిర్మాణరూపిణీ ।
“విశ్వమీమాంసకా, హ్యేషా” విరాజతు సునిశ్చలా ॥
- ఉ॥ ఎవ్వడు విశ్వమంతయును నేర్పడుస్వప్నపురంబుమాడ్కి లో
నివ్వటిలంగ బోధయది నిక్కముగాదనియెంచి తానెగా
కెవ్వరు లేరటంచు మది నెంతయుఁ జూచుచు నద్వయంబుగా
నవ్వలబుద్ధికి న్వెలుగునట్టి పరుండవు నీవు సన్మునీ!
- శా॥ ప్రత్యాసన్నముగా జగంబు మదిలో భావించి యాయాత్మకున్
నిత్యానందముఁదోప కార్యములు కాంక్షల్లేక సంధించి లో
నత్యాసక్తముఁ జూపకెల్లరకు విజ్ఞానంబు సంధింతువో!
సత్యానందమునీ! భజింతు నిను తత్సద్వస్తుసంప్రాప్తికిన్ ॥
- ఉ॥ జీవుల సంస్కరింప కడుఁ జిత్తమునత్తిన ప్రీతిచల్లి స
ద్భావముతోడ నీవు పరతత్వముఁదెల్పి భవాంధకార దు
ర్భావులమమ్ముఁ దేల్చితివి, భ్రాంతిని బాపితివార్య! నీ ఋణం
బేవిధి దీర్తుమయ్య, ఘన విశ్వవిమర్శక! యాత్మ దర్శకా!

తే॥ విశ్వమీమాంస యనెడు సద్విషయమందు

విశ్వరూపునిఁ దెలుపంగ వేవిధముల

వేద వేదాంతసారంబు బోధ చేయు

“విశ్వమీమాంస” రాజిల్లు విశ్వమెల్ల ॥

తే॥ సత్యమార్గముఁ జూపించి నిత్యమగుచు

నిలను సుఖములనూహింప కలలనియును

దెలిపి జనులను నానందజలధిముంచి

“విశ్వమీమాంస” రాజిల్లు విశ్వమెల్ల.

శ్రీ టి. వెంకట్రావు బి.ఎ.ఎల్.టి. హెడ్ మాస్టరు, “వైద్యరాజు” శ్రీరాధాకృష్ణ పండిట్, శ్రీవైశ్యరాజు గురుమూర్తిరాజు, శ్రీపెంట రామమూర్తి, శ్రీబెల్లాల వేంకటప్పన్నగారు ఆహ్వానింపగ పలాసాలో శ్రీకన్యకాపరమేశ్వరీ భజన మందిరమున 10-3-48 నుండి 14-3-48 వరకు శ్రీసత్యానంద మహర్షులవారు గీతామృతమును పంచి పెట్టిరి. పిమ్మట శ్రీబొంతా సుబ్బా రావు బి.ఎ.; బి.ఎల్., శ్రీఅంధవరకపు తవుడుగారల కొర్రెపై శ్రీకాకుళము నందలి శ్రీకృష్ణార్జున మందిరములో 15-3-1948 నుండి 20-3-1948 వరకు వేదాంతోపన్యాసముల నొసంగి శ్రోతలను అధ్యాత్మాసక్త చిత్తుల గావించిరి.

తదుపరి శ్రీ ఎమ్.వి. భాస్కరరావుగారు(Dt. Engineer's Office Chakradharpur) శ్రీ బి. రాజారావు శ్రీ ఎమ్ఎన్ స్వామి బి.ఎ. శ్రీపి.ఎస్.ఎన్.శాస్త్రి (Head signallor Chakradharpur S.E. Railway) మున్నగు వారల ఆహ్వానమున శ్రీసత్యానంద పరమహంసలవారు బీహార్ రాష్ట్రము సింగభూమ్ జిల్లా చక్రధర్ పూర్ లైబ్రరీహాలునందు 28-3-1948 నుండి 6-4-48 వరకు గీతా ప్రబోధమొనర్చిరి.

తాతానగరమునందలి ఆంధ్ర నాటకసాహిత్య సమాజము, ఆంధ్రా యూని యన్ సభ్యులు కార్యక్రమము ఏర్పాటుగావింప శ్రీసత్యానందమహర్షులవారు

అధ్యాత్మికోపన్యాసముల నొసంగిరి.

“సరస్వతీ కంఠాభరణ విద్వాన్” శ్రీవేదుల సూర్యనారాయణశర్మ శ్రీచల్లా సూర్యనారాయణశాస్త్రి బి.ఎ.బి.యల్ శ్రీ ఎన్. నరసింహమూర్తి మున్నగువారి కోర్కెల ననుసరించి శ్రీవారు పశ్చిమ గోదావరి జిల్లా తణుకు తాలూకా కాకరపర్రు గ్రామమున 22-4-48 నుండి 30-4-48వరకు గీతోపన్యాస ముల నొసంగిరి.

పిమ్మట శ్రీశర్మగారి ఆహ్వానమున తణుకు శ్రీసీతారామాంజనేయస్వామి వారి కోవెలలో 1-5-48 నుండి 8-5-1948 వరకు శ్రీవారు తత్త్వోపన్యాసములను గావించిరి.

కర్నూలు జిల్లా ఆళ్ళగడ్డ శ్రీశంకరానందాశ్రమమువారి ఆహ్వానమున శ్రీశంకరజయంతీసప్తాహ మహోత్సవమునందు 1948 మే నెల 16,17,18 తేదీలలో గీతా ప్రాశస్త్యముగూర్చి ఉపన్యసించిరి.

శ్రీ చల్లా సూర్యనారాయణ శర్మ బి.ఎ.బి.ఎల్. వకీలుగారి ప్రోత్సాహమున పశ్చిమగోదావరి జిల్లా మండపాక దేవాలయములో 28-5-48నుండి 3-6-48 వరకు శ్రీసత్యానందమహర్షులవారు గీతను గూర్చి యుద్బోధించిరి.

కడపజిల్లా ప్రొద్దుటూరు శ్రీకృష్ణ గీతాశ్రమములో శ్రీ నామా యెఱుకలయ్యగారి ఆహ్వానమున శ్రీకృష్ణ గీతాశ్రమ ద్వితీయ వార్షికోత్సవ సందర్భమున జూన్ 10, 11 తేదీలలో శ్రీసత్యానందమహర్షులవారు గీతాహృదయమునుగూర్చి ఉపన్యసించిరి.

రాజమహేంద్రవరము శ్రీరామకృష్ణ సేవాసమితి సభ్యుల కోరిక మేరకు 25-6-48 నుండి 4-7-48 వరకు భగవద్గీత 18 అధ్యాయముల సారమును ప్రసంగించిరి.

పశ్చిమగోదావరి జిల్లా భీమవరం శ్రీరామపురమునందలి శివాలయమున శ్రీఎన్. సోమేశ్వరరావు, బి.ఎ.,బి.ఎల్., వకీలు, శ్రీఅచ్యుతరామయ్య బి.ఎ.,బి.ఎల్., వకీలు, శ్రీయం. రామనాథశాస్త్రిగారల ఆహ్వానము నంగీకరించి జూలై 15వ తేదీనుండి 20వ తేదీవరకు అధ్యాత్మవిద్యను గూర్చి శ్రీవారు ఉపన్యసించిరి.

శ్రీ ఎన్.అచ్యుతరామయ్యగారు బి.ఎ.,బి.ఎల్., వకీలు, పైండా వెంకటనర సింహంగారు, శ్రీబోడా చిన వెంకటరమణమ్మగారు కార్యక్రమమును సిద్ధమొనర్చి ఆగష్టు 16వ తేదీనుండి 21వ తేదీవరకు తూర్పు గోదావరి జిల్లా పీఠాపురం శ్రీవేణుగోపాలస్వామివారి దేవాలయములో గీతా ప్రబోధము గావించిరి.

సెప్టెంబరు 15వ తేదీనుండి 21వ తేదీవరకు సోంపేట దివ్యజ్ఞాన సమాజభవనమున శ్రీవారు తత్వోపదేశముల గూర్చి ప్రసంగములు గావించిరి.

శ్రీవేదనభట్ల అప్పల నరసింహం పంతులు (రిటైర్డ్ డిప్యూటీ కలెక్టరు) శ్రీచొప్పల్లి సత్యనారాయణశాస్త్రి (రిటైర్డ్ మేనేజరు, జిల్లా పోలీసు ఆఫీసు) శ్రీవేదుల చంద్రమౌళీశ్వరస్వామి టీచరు హైస్కూలు గార్ల ఆహ్వానము నంగీకరించి ఒరిస్సా రాష్ట్రమునందలి గంజాంజిల్లా ఛత్రపురములో పఠన మందిరమునందు శ్రీసత్యానందమహర్షులవారు 1948 అక్టోబరు 12వ తేదీనుండి 16 తేదీవరకు గీతోపన్యాసముల గావించిరి.

పిమ్మట శ్రీవారి శిష్యులగు శ్రీసదానందతీర్థస్వాములవారి పిలుపు నంగీకరించి శ్రీసత్యానందయతీశ్వరులు నెల్లూరు జిల్లా గంగపట్టణము శ్రీబ్రహ్మానందాశ్రమములో నవంబరు 28,29,30 తేదీలలో “బ్రహ్మవిద్య” ను గూర్చి ఉపన్యసించిరి.

శ్రీపాకనాటి కృష్ణమూర్తినాయుడు శ్రీపంచాగ్నుల ఆదినారాయణశాస్త్రి శ్రీకామావంతుల అచ్యుతరామయ్య మున్నగువారి ఆహ్వానము నంగీకరించి

శ్రీసత్యానందమహర్షులవారు గంజాంజిల్లా బరంపురము శ్రీసత్యానారాయణ స్వామివారి దేవాలయములో 3-1-49 నుండి 9-1-1949 వరకు గీతా ప్రవచనములు గావించిరి.

శ్రీరావుసాహెబ్ దస్త్రాల రామారావు పంతులు, శ్రీపొక్కునూరు వీరరాఘవులు, శ్రీపట్టిసపు వెంకట జోగారావు (హెడ్ మాస్టరు హైస్కూలు) మున్నగు పురప్రముఖుల ప్రార్థన నంగీకరించి శ్రీస్వామివారు 30-1-49 నుండి 10-2-49వరకు విశాఖపట్టణము జిల్లా నర్సీపట్టణమునందు ప్రత్యేకముగ నిర్మింపబడిన విశాలమైన పందిరిలో గీతలోని పదునెనిమిది అధ్యాయముల సారాంశమును ఉపన్యసించిరి. ప్రజలు విశేషముగ వచ్చి శ్రీవారి దివ్యవాణిని విని ఆనందించిరి. 8-2-49న మధ్యాహ్నము 4 గంటలకు ప్రధానోపాధ్యాయుని ప్రార్థన నంగీకరించి హైస్కూలులో విద్యార్థులకు వారి విధులను గూర్చి ప్రసంగించిరి.

శ్రీకంభంపాటి సోమనాథశాస్త్రి(ఎస్టేట్ దివాన్) శ్రీనేమాని కామరాజు (వైస్ ప్రెసిడెంటు పంచాయతీబోర్డు) శ్రీఓలేటి సూర్యనారాయణమూర్తి (శానిటరి ఇన్స్పెక్టరు) శ్రీపట్టిసపు వెంకటసత్యనారాయణ (హెడ్ మాస్టరు హైస్కూలు) మొదలగు ప్రముఖుల ఆహ్వానము నంగీకరించి శ్రీసత్యానంద మహర్షుల వారు 12-2-49 నుండి 21-2-49వరకు తూర్పు గోదావరి జిల్లా తుని హైస్కూలు నందు గీతా తత్త్వమును ఉపన్యసించిరి. స్త్రీ పురుషులు అనేక మంది వచ్చి శ్రీవారి బోధామృతమును గ్రోలి తన్మయానందముల నొందిరి.

7-4-49 నుండి 17-4-49వరకు శ్రీవారు సింగభూం జిల్లా చక్రధర్ పూర్ లో బెంగాలీ విద్యాలయమునందు శ్రీగీతాతత్త్వముగూర్చి ఉపన్యసించిరి.

శ్రీమండా సుబ్బారావు బి.ఎ.,బి.ఎల్., వకీలు, శ్రీమంగిపూడి కామేశ్వర సోమయాజులు, శ్రీభానువిల్లి వెంకటరమణమూర్తి, శ్రీవిజ్ఞపు సోమేశ్వరరావు మున్నగువారల ఆహ్వానము నంగీకరించి విశాఖపట్టణము జిల్లా చోడవరం

శ్రీకేశవస్వామివారి ఆలయమున 1949 జూన్ 13వ తేదీనుండి 24వ తేదీవరకు శ్రీమహర్షులవారు భగవద్గీతయందలి 18 అధ్యాయములు సమగ్రముగ ఉపన్యసించిరి.

శ్రీసుంకరణము సోమరాజు (ప్రెసిడెంటు పంచాయతీబోర్డు) శ్రీసుంకరణము సోమరాజు జోగారావు టీచరు, శ్రీకుంచం జగ్గారావుగారల ఆహ్వానము నంగీకరించి విశాఖపట్టణము జిల్లా గోవాడ శ్రీరామమందిరమున జూలై 4వ తేదీనుండి 10వ తేదీవరకు శ్రీమహర్షులవారు ఆధ్యాత్మికోపన్యాసముల నిచ్చిరి.

శ్రీఉప్పల శ్రీరామమూర్తి అధ్యక్షుడు శ్రీకన్యకాపరమేశ్వరీ దేవస్థానసంఘము శ్రీపల్లపోతుల వెంకట్రావు కార్యదర్శి శ్రీఉప్పల పెద వెంకటరమణయ్య శ్రీతమ్మన రెడ్డయ్యగారి సోమరాజు శ్రీమద్దుల శ్రీరామమూర్తి, శ్రీకడిమిశెట్టి శ్రీరాములుగారల ఆహ్వానమున విశాఖపట్టణము జిల్లా అనకాపల్లి శ్రీకన్యకాపరమేశ్వరీదేవస్థానమందు శ్రీవారు 1949 జూలై 11వ తేదీనుండి 19వ తేదీవరకు గీతాప్రసంగములు గావించిరి. రాజమండ్రి శ్రీరామకృష్ణ సేవా సమితి కార్యదర్శి శ్రీజి వీరాస్వామివారి ఆహ్వానమున సేవాసమితి యందు ఆగష్టు 5వ తేదీనుండి 16వ తేదీవరకు శ్రీసత్యానందమహర్షులవారు భగవద్గీత 18 అధ్యాయముల సారమును ఉపన్యసించిరి. ఆ అనుభవ పూరిత దివ్యోపన్యాసములను 6వ తేదీనాడు విని ఉప్పొంగిన శ్రీనడిమింటి సర్వమంగళేశ్వరశాస్త్రిగారు (నేడునూరు) ఆశుధారగ యీ క్రింది పద్యములలో శ్రీవారిని కీర్తించిరి.

1. శ్రీయుత శుంభద్రూపుని సాయుజ్యాంగణవిహారు సదమలశీలున్
మాయాసంస్మృతి రహితున్ స్థాయిగ సేవింతు స్వామి సత్యానందున్.
2. వేదవేదాంగాల వేదాంతశాస్త్రాల
పారంబులెఱిగిన స్వామివీవు
బ్రహ్మచర్యమునందె పటుసాహసంబూని

సన్న్యసించినయట్టి స్వామివీవు
నెల్లూరు ప్రాంతాన నెమ్మితోడ త్వదాఖ్య
వఱలు నాశ్రమమునకు స్వామివీవు
విశ్వమంతటబ్రాక విశ్వమీమాంసను
జక్కుగా నడిపించు స్వామివీవు
బ్రహ్మవిద్యకు భూషణ ప్రాయమగుచు
ఖండ ఖండాలలోగూడ ఘనత కెక్కి
పూతమై రాజిల్లు భగవద్గీత కీవు
వ్రాసినాడవు సంవాదఫక్తి మెఱయ

3. ప్రబలత్వచ్ఛాక్తి రవికరపటలిచేత
బ్రజల యజ్ఞానతిమిరమున్ బాపదలచి
లెక్కసేయక ద్వంద్వముల్ లీలతోడ
వాదబాదల దిరుగంగ వచ్చితీవు
4. చాలదినములనుండి యాసక్తితోడ
త్వన్ముఖాబ్జావలోకన తరుణమునకు
వేచియుంటిని నేదపస్వీ! తలంపగంటి
నీనాడు ధన్యుడ గాగలిగితి.
5. అమలగుణసాంద్ర సత్యమహర్షి చంద్ర!
స్తవము సేయగ మిమ్ముల దరమెనాకు
వినయపూర్వకమన్నుతుల్ స్వీకరించి
బ్రహ్మ మెఱుగంగ నాకు దీవనలనిమ్ము.

శ్రీమానేపల్లి సూర్యమాణిక్యము, శ్రీతటవర్తి భాస్కరరావు, శ్రీకురిశేటి నాగభూషణం, శ్రీకస్తూరి వెంకటరత్నం శ్రీనండూరి శేషారావు, శ్రీభాగవతుల నరసింహశాస్త్రి (పతంజలి ఆశ్రమ సభ్యులు) మున్నగువారు

శ్రీవారి నాహ్వనింప శ్రీవారు అందులకు సమ్మతించి భీమవరం వర్తకసంఘ భవనములో 1949 ఆగష్టు 26వ తేదీనుండి సెప్టెంబరు 5వ తేదీవరకు గీతనుగూర్చి విపులముగ ఉపన్యసించిరి.

శ్రీవారు హిందూ సమాజసభ్యుల ఆహ్వానమున తాడేపల్లిగూడెం గాంధీమంటపమువద్ద 1949 సెప్టెంబరు 30వ తేదీనుండి అక్టోబరు 6వ తేదీవరకు గీతోపన్యాసముల నిచ్చిరి.

శ్రీనివ్వల కామేశ్వరశర్మ, రిటైర్డ్ ఫారెస్టు ఆఫీసరు, శ్రీకాసుకుర్తి కృష్ణారావు పంతులు రిటైర్డ్ దివాన్ విజయనగరము ఎస్టేటు, శ్రీపంతుల నరసింగరావు ఎస్టేట్ ఇంగ్లీష్ మున్సి, శ్రీకొడుకుల సుబ్బారావు రిటైర్డ్ క్యాషియర్, డా॥ సిహెచ్ సూర్యనారాయణమూర్తి ఎల్.ఐ.ఎమ్., మున్నగువారల ఆహ్వానము నంగీకరించి విశాఖపట్టణము జిల్లా విజయనగరము వేదవిజ్ఞానపరిషత్తు నందు మూడుకోవెలలో శ్రీసత్యానందమహర్షులవారు 1949 అక్టోబరు 9వ తేదీనుండి 15వ తేదీవరకు వేదాంతోపన్యాసముల గావించిరి.

శ్రీబండారు సత్యనారాయణమూర్తి ఫస్టుక్లాస్ మేజిస్ట్రేటు, శ్రీచల్లా సూర్యనారాయణశర్మ బి.ఎ.,బి.ఎల్., వకీలు, విద్వాన్ వేదాల సూర్యనారాయణ శర్మ తెలుగుపండిట్ బి.హెచ్.స్కూలు, గారల పిలుపునందుకొని పశ్చిమ గోదావరి జిల్లా తణుకు శ్రీ సుబ్రహ్మణ్యస్వామివారి దేవాలయములో శ్రీనన్నయభట్టారక మండపమున 1949 నవంబరు 25 నుండి డిశంబరు 1వ తేదీవరకు గీతోపన్యాసముల గావించిరి.

శ్రీవేదవిజ్ఞానపరిషత్తు సభ్యుల ఆహ్వానమున విజయనగరము మూడు కోవెలలో 1950వ సంవత్సరము జూన్ 21వ తేదీనుండి 27వ తేదీ వరకు శ్రీవారు తత్త్వోపన్యాసముల గావించిరి.

టెక్కలి పుర ప్రముఖుల ఆహ్వానమున శ్రీనృసింహస్వామి దేవాలయములో జూలై 28వ తేదీనుండి ఆగష్టు 4వ తేదీవరకు శ్రీవారు ప్రవచనములు గావించిరి.

నరసన్నపేట భక్తులకోర్కె నంగీకరించి హైస్కూలునందు ఆగష్టు 5వ తేదీనుండి 10వ తేదీవరకు శ్రీమహర్షులవారు భగవద్గీతా ప్రవచనములు గావించినారు.

భీమవరం ప్రముఖుల ఆహ్వానమున వర్తకసంఘ భవనములో శ్రీవారు 1-10-50నుండి 7-10-50వరకు గీతాధర్మమును ప్రబోధించిరి. శ్రీజూపూడి సుబ్బన్న జమీందారు, సన్నిధి సూర్యశేషావతార సాంబమూర్తి పువ్వాడ లక్ష్మణరావు, కాగితపు శ్రీరాములు, ఆకెళ్ళ వెంకట్రామయ్య, డాక్టరు మలపాక గౌరీపతిశాస్త్రి గారల కోరికను మన్నించి శ్రీవారు పశ్చిమగోదావరి జిల్లా ఆకివీడు శ్రీవేణుగోపాలస్వామి దేవాలయములో 8-10-50 నుండి 14-10-50 వరకు గీతాసారమును ఉపన్యసించిరి.

పురప్రముఖుల ప్రార్థనపై తణుకు సుబ్రహ్మణ్యేశ్వరస్వామి దేవాలయములో 1950 డిశంబరు 8నుండి 14వరకు శ్రీసత్యానందమహర్షులవారు గీతాబోధను గావించిరి.

శ్రీమొచర్ల లక్ష్మణరావు (Executive Officer Panchayat Board). శ్రీసుంకరపల్లి రావు బి.ఎ.,బి.ఎల్., వకీలు, బి. నారాయణమూర్తి బి.ఎ.,బి.ఎల్., వకీలు, మున్నగువారలు శ్రీవారి మహోపన్యాసములను విన అభిలషించినందున శ్రీవారు శ్రీకాకుళం జిల్లా పార్వతీపురము శ్రీరాకృష్ణ స్త్రీ భక్తసమాజము మందిరములో 1951వ సంవత్సరము ఫిబ్రవరి 5వ తేదీనుండి 11వ తేదీవరకు గీతాతత్త్వ ప్రబోధములను గావించిరి.

శ్రీవేదవిజ్ఞాన పరిషత్తుభ్యులకోర్కెపై శ్రీసత్యానందమహర్షులవారు విశాఖపట్టణము జిల్లా విజయనగరమునకు వెళ్ళి మూడుకోవెలలో 1951 మార్చి 10నుండి 16వ తేదీ వరకు ఆధ్యాత్మతత్త్వోపన్యాసముల నిచ్చిరి.

శ్రీ ఎ. గౌరీశ్వరరావు (Malaria Inspector, S.E. Rly, Khurda Road) యన్ సింహాచలంరెడ్డి కె. రంగారావు, ఐ. సోమారావు, ఎ. సూర్యనారాయణ

మొదలగు రైల్వే ఉద్యోగుల ఆహ్వానము నంగీకరించి ఒరిస్సా రాష్ట్రము ఖుర్దారోడ్డు నందలి భగవతీ దేవాలయ ఆవరణములో ప్రత్యేకమైన పెండాల్లో అందరికి అందుబాటులో నుండునట్లు శ్రీవారు 1951 ఏప్రిల్ 15నుండి 25వరకు గీతారహస్యమును బోధించిరి.

శ్రీ పి. యన్. సూర్యనారాయణమూర్తి, పి. పార్థసారథి ఆచార్యులు, యమ్. నరసింహరావుగార్ల పిలుపును సమ్మతించి శ్రీవారు శ్రీకాకుళం జిల్లా పాలకొండ శ్రీరామమందిరమున 1951 మార్చి 9వ తేదీనుండి 14వ తేదీవరకు గీతాసారమును ఉపన్యసించిరి.

విజయనగరము శ్రీవేద విజ్ఞానపరిషత్తునందు 1951 జూన్ 10, 11, 12 తేదీలలో శ్రీవారు ఆధ్యాత్మిక దివ్యోపన్యాసముల నొసంగిరి.

శ్రీ క్రొవ్విడి సూర్యప్రకాశరావు, శ్రీవమ్మి నరసింహశాస్త్రి, శ్రీకొల్లూరు సత్యనారాయణ, డాక్టరు వి బాపన్నగార్ల ఆహ్వానము నంగీకరించి పశ్చిమ గోదావరి జిల్లా గనపవరములో 1951 జూలై నెల 7వ తేదీనుండి 18వ తేదీవరకు శ్రీమహర్షులవారు గీతోపన్యాసములను అనుగ్రహించిరి.

శ్రీ బండారు సత్యనారాయణమూర్తిగారి ప్రోత్సాహమున పశ్చిమ గోదావరి జిల్లా నిడదవోలు శ్రీ అభ్యుదయ సమితియందు 29-7-1951 నుండి 7-8-57 వరకు శ్రీవారి గీతోపన్యాసములు నడిచినవి.

పురప్రముఖుల ఆహ్వానమున శ్రీకాకుళము జిల్లా పలాసాలో 1952వ సంవత్సరము జనవరి 17వ తేదీ నుండి 21వ తేదీవరకు శ్రీవారు గీతాబోధ గావించిరి.

ఆకివీడులో 4-2-52నుండి 9-2-52వరకు శ్రీ మహర్షులవారి గీతోపన్యాసములు జరిగినవి.

భీమవరము వర్తక సంఘ భవనములో 10-2-52నుండి 15-2-52

వరకు శ్రీవారు గీతనుగూర్చి సహజానంద శైలిలో ఉపన్యసించిరి.

శ్రీరాపెల్లి రాజేశ్వర్, శ్రీచిలకా రాజారాం (ఆహ్వానసంఘాధ్యక్షుడు) శ్రీ బుధారపు మార్కండేయులు కార్యదర్శి, శ్రీఉడతా రామయ్య, శ్రీ ముత్యాల లింగయ్య రామయ్య, శ్రీఎరుకల రాజయ్య, శ్రీఅమృతం శివరామ్ పటేల్, శ్రీకోమటి వెంకయ్య, శ్రీబచ్చు నరసయ్య, శ్రీఎలిగేటి నరసయ్య, శ్రీమచ్చా వెంకటస్వామి, శ్రీ ద్యావరశెట్టి ధర్మపురి, శ్రీమంచె లక్ష్మణ్, శ్రీమంచె లింబయ్య, శ్రీసంద్రగిరి సాంబయ్య, శ్రీసంగెం గంగారాం, శ్రీజగన్నాథం బలరాం, శ్రీగుంటుక బక్కన్న, శ్రీచాట్ల ఇస్తారి, శ్రీతాటికొండ రాజయ్య, శ్రీద్యావరశెట్టి వెంకటేశ్వర్లు కవి, (సహాయకార్యదర్శి, ఆంధ్ర సారస్వత పరిషత్తు.) శ్రీమాసం గంగారాం, శ్రీవలందాసు లక్ష్మయ్య, శ్రీగజం గణేశం మున్నగువారు ఆంధ్రప్రముఖులు శ్రీసత్యానందతీర్థావధూతలవారిని ముంబయిలో ఆధ్యాత్మిక మహోపన్యాసములను ఒసంగ ఆహ్వానించుచు 1952వ సంవత్సరము జనవరి నెలలో పైవారందరు సంతకములు చేసి ఉత్తరము వ్రాసిరి. శ్రీవారు ఫిబ్రవరి ఆఖరువరకు కార్యక్రమములు ముందుగ నిర్ణయింపబడి యుండుటచే మార్చి 2వ తేదీకి ముంబయి రాగలమని సమాధానం ఇచ్చిరి. అందులకు ఆసంఘమువారు పరమానంద మును పొందుచు శ్రీవారికి కృతజ్ఞతాపూర్వక వందనము లర్పించుచు ఉత్తరములను వ్రాసిరి. అటులే శ్రీఅవధూతలవారు శ్రీమౌనమ్మ గారు 28-2-52 రాత్రి నెల్లూరు జిల్లా ఇనమడుగు శ్రీసత్యానందాశ్రమము నుండి బయలుదేరి గూడూరు నందుండి, రేణిగుంట రైల్వే స్టేషనులో 1-3-52న మద్రాసు - ముంబయి ఎక్స్ప్రెస్లో బయలు దేరి 2-3-52 ఆదివారము మధ్యాహ్నము 1-40 నిమిషములకు దాదర్ స్టేషను చేరిరి. శ్రీమహర్షుల వారికి ఘనముగ స్వాగత మొసంగుటకు ముంబయి ప్రముఖులు పౌరులు, స్వచ్ఛందసేవాదళములు వేనకు వేల ప్రజలు పుష్పమాలలచేబూని పరిపూర్ణ భక్తితో మహోత్సాహముతో వేచియుండిరి. శ్రీసత్యానందభగవానులను గొనివచ్చు ఎక్స్ప్రెస్ స్టేషను చేరుచుండ, అసంఖ్యాకములగు ప్రజలు

శ్రీసత్యానందావధూతలవారికి జై అను నినాదములతో కోటి కంఠములతో నభోమండలము బ్రద్ధలగునటుల జయ జయ నినాదములు సల్పుచుండిరి. బండి స్టేషనువద్ద ఆగగనే ప్రముఖులందరు వరుసగా నొకరొకరు వచ్చి కాషాయాంబరధారియై అఖండ ప్రతిభాసమన్వితులగు శ్రీభగవానులను పుష్పమాలలతో అలంకరించుచు భక్తితో ప్రణామముల నొనర్చిరి. అంతట భక్తులందరును అసంఖ్యాకములగు పుష్పమాలల వైచిరి. సేవాదళము క్రమ శిక్షణతో ప్రజలు శ్రీవారిపై బడకుండ దండములు చేత బట్టుకొని దారి తీయుచు శ్రీభగవానులను కారులో కూర్చుండబెట్టిరి. ప్రముఖ భక్తు లందరు శ్రీవారి కారునకు వెనుకవైపున కారులలో బారులుతీరి ఉత్సవముగ బయలు దేరిరి. అచటనుండి విశాలమగు ముంబయి రోడ్లమీద మంగళవాద్యముల తోడ మహోత్సవము బయలుదేరెను. వేలమంది ప్రజలు పతాకముల బట్టుకొనియు శ్రీవారి పవిత్రనామముగల ధ్వజముల నెత్తికొనియు ముందు నడుచుచుండ భగవాన్ శ్రీరమణమహర్షులవారికి జై భగవాన్ శ్రీసత్యానంద మహర్షులవారికి జై అని ముంబయి ప్రతిధ్వనించునటుల జయజయ నినాదములు సల్పుచుండిరి. ఛాయాచిత్రములు దీసికొనియు తమ భక్తిని వెల్లడించిరి.

1952 మార్చి 2వ తేది ఆదివారము ముంబయి చరిత్రలో చిరస్మరణీయ మగు శుభదినముగ అనేకులు భావించిరి. మెల్లమెల్లగ కారును నడిపించుచు మధ్యమధ్య శ్రీ అవధూతలవారిని సందర్శించు ఉద్దేశ్యముతో తండోపతండములు వచ్చు భక్తుల కోర్కెపై కారును నిలుపుచు స్టేషనునకు 2 కిలోమీటర్ల దూరమునగల పటేల్ భవనము శ్రీవారికై ఏర్పరుపబడిన వసతి గృహము చేరుసరికి 4 గంటలు పట్టినది. సాయంకాలము 6 గంటలకు వసతిగృహమువద్ద కారు ఆపిరి. కారునుండి భగవానులను దింపి ఛత్రచామరముల సపర్యలతో దివ్యమంగళ వాద్యములతో జయజయ నినాదములతో వేలకొలది ప్రజలు అడుగడుగన స్వాగతతోరణములతో ప్రత్యేకముగ అమర్చబడి అలంకరింపబడిన మంటపమువద్దకు తోడ్కొని

చనిరి. అచ్చట శ్రీవారిని పుష్పమాలలచే అలంకరించి అఖండముగ స్వాగత మొసంగిరి. పుష్పవర్షము గురియుచుండ, భక్తుల హర్షధావనములు మిన్ను ముట్టుచుండ శ్రీవారు మానవధర్మమునుగూర్చి గంభీరోపన్యాసము నొసంగిరి.

అంతట శ్రీసత్యభగవానులను వసతి గృహమునకు తోడ్కొని వెళ్ళిరి. శ్రీవారు ముంబయిలోనున్న వారము దినములు పర్వదినములుగ భావింప బడెను. ముంబయి వర్లి పటేల్ మెన్షన్ దాదర్ ప్రాంతములలో శ్రీసత్యానంద నామము రామనామమయ్యెను. ఆ దివ్యోత్సాహతరంగములు అభివృద్ధియై ముంబయి అంతటను వ్యాపించెను. శ్రీవారి దివ్యపవిత్ర సన్నిధానమున ప్రజలు బాహ్య ప్రపంచమును మఱచి దివ్యానందము ననుభవించిరి. శ్రీవారు ఉపదేశించు అత్యంత రహస్యములగు ఆధ్యాత్మికాంశములు శ్రోతలను దిగ్రాభింతుల నొనర్చినవి. 3-3-52వ తేదిన సాయంకాలము శ్రీసత్యానంద తీర్థావధూతలవారిని పుష్పమాలాలంకృతుల గావించి మంగళవాద్యములతో భక్తిపూరిత భజనలతో జయజయ నినాదములతో కారులో మహాసభావేదిక వద్దకు తీసికొనివచ్చిరి. వేదిక మరియు సభాప్రాంగణము రంగు రంగుల పట్టువస్త్రములతోడను, చిత్ర విచిత్ర కాగితపు తోరణములతోడను, మహా పురుషుల సదుపదేశములతోడను దివ్యముగ అలంకరింపబడి శోభిల్లు చుండెను. మహాభక్తుడగు కబీరుదాసుపేర నిర్మింప బడిన పవిత్ర విశాలవిహారమున మహాసభ ఏర్పాటు గావింపబడినందున బంగారునకు తావియబ్బినట్లు శోభాయమానముగ నుండెను. స్వచ్ఛందసేవా దళము వారు బారులుతీరి తమ తమ కర్తవ్యములను నిర్వహించుచుండిరి. శ్రీఅవధూతలవారి కారు రాగానే సేవాదళమువారు భక్తితో ప్రణామ మొనర్చిరి. ప్రజలు పైబడకుండ దండములబట్టి శ్రీవారిని సభావేదికపైకి మెల్లగ తీసికొనివచ్చిరి. శ్రీవారు వేదికపై నెక్కగనే శ్రీసత్యానంద తీర్థావధూతలవారికి జై” అను నినాదములు సల్పుచు పుష్పమాలలచే శ్రీవారి పవిత్ర శరీరము నంతయు కప్పివైచిరి.

ముంబయిలోనున్న పుష్పములన్నియు శ్రీవారి శరీరము నలంకరించినవనిన అతిశయోక్తి కాజాలదు. ప్రజలు శ్రీవారి దివ్యమంగళ విగ్రహమును కనులవండువుగ దర్శించి అమందానందమును పొందిరి. శబ్దవిస్తరణయంత్రములు యేర్పాటుగావించినందున వక్తల ఉపన్యాసములు, శ్రీసత్యానందతీర్థావధూతలవారి దివ్యసందేశము వేలమంది ప్రజలకు బాగుగ వినబడెను. వేలాది ప్రజ మంత్రబద్ధ భుజంగములరీతి శ్రీవారి దివ్యసందేశమును వినుచు మధ్యమధ్య ఉబ్బుచు, ఆనందమతిశయింప కరతాళధ్వనులు చేయుచు శ్రద్ధతో విని తమ జీవితముల సంస్కరించుకొని ధన్యతను బడసిరి.

నిర్ణీతసమయమున సభావేదికపై గాయకులు భక్తిపూరిత గీతములబాడి సభను సమ్మోహితమొనర్చిరి. శ్రీవారియందు భక్తిగల వక్తలు తమయఖండ భక్తిని శ్రద్ధను ఉపన్యాసరూపమున వెళ్ళడించిరి. కొందఱు భక్తితో శ్రీసత్యానందభగవానుల దివ్యతేజోమయరూపమును గాంచుచు అశ్రుపూరితలోచను లైరి. కాషాయాంబరముల ధరించి బ్రహ్మతేజముతో విరాజమానులగు శ్రీ సత్యానందతీర్థావధూతలవారు దివ్యముగ అలంకరింపబడిన ఉన్నతాసన మున ఆసీనులై తమ కరుణాప్రపూరిత చూడ్కులను ప్రశాంత కిరణములను సభారంగముపై బరపుచు వేలాది మంది ప్రజల హృదయ ముల నొకసూత్ర ముచే బంధించి అద్భుతముగ ఆకర్షించుచుండిరి. సుప్రసిద్ధ పండితులు, పత్రికాధిపతులు రాజకీయనాయకులు బహిరంగసభలో శ్రీసత్యానంద తీర్థావధూతలవారికి స్వాగతపత్రముల సమర్పించి ప్రశంసించిరి.

భగవాన్

శ్రీసత్యానందతీర్థావధూతలవారికి స్వాగత సన్మాన పత్ర సమర్పణము

శ్రీరాపెల్లి పెదరాజేశ్వర్ గారు

ఓమ్. భరతఖండము ఆధ్యాత్మికవిద్యచే పరమపవిత్రమై ఖండఖండంతర

ముల ప్రసిద్ధి కెక్కియున్నది. శ్రీవివేకానంద రామతీర్థ మొదలగు మహనీయులు విదేశములయందు సంచరించి హిందూమత ప్రాశస్త్యము ఎలుగెత్తి చాటిరి. ఈ పవిత్రభారతభూమిలో త్రిమత స్థాపనాచార్యులగు శ్రీశంకర రామానుజ మధ్వాచార్యులు, శ్రీకృష్ణచైతన్య తుకారాం నామదేవ్ రామదాసు కబీరుదాసు శ్రీరామకృష్ణపరమహంస శ్రీరమణమహర్షి శ్రీబ్రహ్మానందతీర్థయోగీంద్రులు శ్రీతిలక్ శ్రీగాంధీమహాత్ముడు మున్నగు మహనీయులు ఆదర్శ పవిత్ర జీవితముల గడిపి ధర్మస్థాపన మొనర్చిరి. జ్ఞానజ్యోతియగు భగవాన్ శ్రీరమణమహర్షుల వారి ప్రియశిష్యులు భగవాన్ శ్రీసత్యానందతీర్థావధూతలవారు 10 సంవత్సరములు అఖండ తపంబొనర్చి 1944వ సంవత్సరము సెప్టెంబరు 27వ తేదీన అనగా తారణామ సంవత్సర ఆశ్వయుజ శుద్ధ దశమీ విజయ దశమినాడు ఆత్మసిద్ధిని పొంది జీవన్ముక్తులై తత్త్వామృతమును లోకమునందు అవ్యాజకరుచే పంచిపెట్టుచు లోకసంగ్రహార్థము చరించుచున్నారు. అట్టి శ్రీసత్యానందతీర్థావధూతలవారు మన ముంబయి సోదరాంధ్రుల పుణ్యఫలమో యన మన విన్నపమునంగీకరించి ముంబయికి వచ్చి భక్తులకు దివ్యదర్శనము నొసంగిరి. అట్టివారికి మనము ఘనముగ స్వాగతమొసంగియు ఉత్సవముల జరిపియు ధన్యులమైతిమి. ఈనాడు సాయంకాలము శ్రీఅర్కభగవాన్ గారి అధ్యక్షతన జరిగిన బహిరంగసభలో ముంబయిపౌరుల తరపున మేము శ్రీఅవధూతలవారికి “భగవాన్” “మహర్షి” అను బిరుదముల నొసంగి శ్రీవారి దివ్యాశీర్వాదముల నభిలషించుచున్నాము. ఇక మనము శ్రీవారిని “భగవాన్ శ్రీసత్యానంద మహర్షి” యని సంబోధించి జయ జయనినాదముల సల్పెదము గాక!

భగవాన్ శ్రీసత్యానందమహర్షికి జై!

ఇట్లు

శ్రీ బుధారపు మార్కండేయులు

కార్యదర్శి

శ్రీ చిలకా రాజారామ్

అహ్మదాబాద్ సంఘ అధ్యక్షులు

శ్రీతత్త్వవిజ్ఞాన మహాపరిషత్ సంఘ సభ్యులు

శ్రీమార్కండేయ పద్మశాలి సేవాసమాజం సభ్యులు

భగవాన్ శ్రీసత్యానందమహర్షి భక్తమండలి సభ్యులు

కడపట శ్రీభగవానులవారు “విశ్వమునకొక నూతన సందేశము” అను అంశమునుగూర్చి ఉపన్యసించిన తరువాత శ్రోతలు ఆహా! ఏమి మనోహర ప్రసంగము. ఇట్టి మహోపదేశము ఎన్నడైన వింటిమా! ఎన్నటికిని మఱపు రాని మహావాక్యములు. ఏమి దివ్యతేజోమయమూర్తి! ఏమి భావప్రవాహము! ఏమి సరళగంభీర దివ్యస్థితి! అని వేనోళ్ళ శ్రీమహర్షులవారిని కొనియాడిరి.

11-3-52 సాయంకాలము 4 గంటలనుండి 5 గంటలవరకు శ్రీసత్యానందమహర్షులవారు శ్రీకబీరుమందిరములో ప్రారంభింపబడిన గీతాసప్తాహమును సమాప్తి జేయుచు గీతయందలి సారాంశమును సింహావలోకన మొనర్చిరి. 5-30 నుండి 6-30 వరకు నాయగాం పద్మశాలి యువకసంఘము, శ్రీసత్యానందమహర్షులవారిని సమ్మానించుటకు ఏర్పాటు గావించిన బహిరంగసభలో శ్రీవారు ఉపన్యసించిరి. శ్రీవారిని ప్రశంసించుచు ఉడతా రామయ్యగారు సభాధ్యక్షులగు శ్రీకోమటి వెంకయ్య గారు దీర్ఘోపన్యాసము లొసంగిరి. పిమ్మట వర్లి సిమెంట్‌చాల్‌లో ఏర్పాటు చేయబడిన బహిరంగసభలో శ్రీసత్యానందమహర్షులవారు “ఆధ్యాత్మిక విజ్ఞానము” అను విషయమునుగూర్చి మధుర సరళగంభీరశైలిలో ఉపన్యసించి శ్రోతల మనంబుల కరిగించిరి. వారి మనస్సులను ఆధ్యాత్మిక విద్యవైపునకు మరలించిరి.

స్వాగతోపన్యాసము

శ్రీఉడుతా రామయ్యగారు

పరమహంసచక్రవర్తియు, అవతారశ్రేష్ఠులును, విశ్వమునంతటిని పరమాత్మగ గాంచి ఆనందించు మహాత్ములును నగు శ్రీసత్యానందమహర్షుల

వారి దివ్యసందర్శనము మన పూర్వజన్మపుణ్యతపఃఫలమువలన లభించినది. ఎంతయో సుకృతమున్నగాని, యెంతయో మహద్భాగ్యమునకు నోచు కున్నగాని మహాత్ముల సందర్శనము చేకూరదు. పూర్వబుద్ధిశ్శరుల సదృశులైనవారు మన మహర్షులవారు. పూర్వబుద్ధిశ్శరులను చూడలేదను పరితాపమును శ్రీసత్యానందమహర్షులవారి దర్శనమున పోగొట్టుకొనవచ్చును. మనము శ్రమలకోర్చి శ్రీవారి యాశ్రమమునకు వెళ్ళజాలమని గ్రహించి సర్వజ్ఞులగు శ్రీమహర్షులవారు పరిపూర్ణ కటాక్షమున మనవద్దకు వచ్చి దర్శనమొసంగి ధన్యులజేసినారు. అందువలన మనము శ్రీవారికి ఋణస్థులమైయున్నాము. అందులకు మనమేమి చేయగలము? భక్తితో శ్రీవారి దివ్యపాదపద్మములకు సాష్టాంగనమస్కారముల జేయుటయే మనకర్తవ్యము. ఇంకను మరియొక ముఖ్యకర్తవ్యమును దీక్షతో నిర్వహించిన శ్రీవారి ఋణమును మనము కొత తీర్చుకొనగలము. శ్రీవారి అమృతహస్తములతో సమాజమును స్థాపింపజేసి దాని నియమములను గ్రహించి అనుష్ఠించుటచే శ్రీవారి దివ్యానుగ్రహమునకు పాత్రులము కాగలము.

జై భగవాన్ శ్రీసత్యానందమహర్షులవారికీ జై!

పరిచయము

శ్రీబుధారపు మార్కండేయులుగారు

మహాసభకు, శ్రీసత్యానందమహర్షులవారికి నమస్కారము.

శ్రీసత్యానందమహర్షులవారిని పరిచయము చేయుట శ్రీసూర్యభగవానుని విశ్వమునకు పరిచయమొనర్చుటవలె హాస్యాస్పదముగ నుండును. కాని మహాసభయొక్క నియమమును అనుసరించి శ్రీవారు మన ముంబయికి వచ్చుటకు కారణమును గూర్చియు శ్రీమహర్షులవారి దివ్యచరితమును గూర్చియు కొత ముచ్చటించెదను.

శోణగిరి అరుణాచలము యందును, ఇనమడుగు శ్రీసత్యానందాశ్రమము

నందును 10 సంవత్సరములు మానవమాత్రులకు శక్యముకాని కఠినతపో నియమము అనుష్ఠించి, అపరోక్షజ్ఞానమును పొంది, తాను ప్రయోగముచే గనిన తత్వామృతమును పరిపూర్ణ కరుణచే లోకమునకు పంచిపెట్టు మహాత్ములు శ్రీసత్యానందమహర్షులవారు. శ్రీవారు గంధాలయము, వేసవి పాఠశాల, మాసపత్రిక విశ్వమీమాంస, శ్రీప్రణవ తారకేశ్వర మందిరము, శ్రీరమణేశ్వరము మున్నగు మహాసంస్థలనడుపుచు ధర్మసంస్థాపన మొనర్చుచు విశ్వకళ్యాణమునకు నిరంతరము కృషి సల్పుచున్నారు. శ్రీ అవధూత లవారు రచించిన గ్రంథములను, శ్రీవిశ్వమీమాంస యను మాసపత్రికను, శ్రీసత్యానందాశ్రమముచే ప్రచురింపబడిన శ్రీసత్యానందజీవితచరిత్రమును చదివి శ్రీవారిని ముంబయిమహానగరమునకు ఆహ్వానించి శ్రీవారి దర్శన సంభాషణల మహాభాగ్యమును పొంది ధన్యులము కావలయునను కోరిక ప్రబలముకాగ ఆ విషయమును శ్రీవారికి విన్నవించుకొనగా, పరిపూర్ణ దయతో అంగీకరించి శ్రీవారు దర్శనమొసంగి మనల ధన్యాత్ములజేసివైచిరి. ఇక శ్రీవారిని వారి దివ్యోపదేశములచే మనల నింకను పై భూమికలజేర్చి కృతకృత్యులజేయుమని మరి మరి ప్రార్థించుచున్నాను.

జై శ్రీసత్యానందమహర్షులవారికీ జై!

అధ్యక్షుని ఉపన్యాసము

శ్రీకె. అర్కభగవానులువారు

సాధారణముగ మానవుడు పంచేంద్రియములకు లోబడి విషయప్రపంచ మున సంచరించుచుండును. తపస్సుచేత పంచేంద్రియముల స్వాధీన మొనర్చుకొనిన మానవుడు మాధవుడగుచున్నాడు. అతీంద్రియ దివ్యరహస్య ముల నెఱుంగుటకు అనుష్ఠించుటకు, అనుభవించుటకు తపస్సు అత్యవసరమై యున్నది. తపస్సుచేత ఋషీశ్వరులు అనుభవములగు ఘన కార్యములను సాధించిరి.

మానవుడనుష్ఠింపదగు నియమములు యోగములు ధర్మములు వేదముల యందు బోధింపబడియున్నవి. అభిరుచుల ననుసరించి జిజ్ఞాసువులు భిన్న భిన్న మార్గముల ననుసరించి కడకు ఒకే గమ్యస్థానమును చేరగలుగు చున్నారు. వేదములచే ప్రతిపాదింపబడు పరమసత్యమొక్కటియే కాని దానిని పండితులనేక నామములతో పిలుచుచు ఆరాధించుచున్నారు. ఇప్పుడు మన కన్నులకు గనబడు జీవితము అసత్యము. మరణానంతర జీవితమును గ్రహించి, లక్ష్యసిద్ధికి ప్రయత్నింపవలయును. ప్రయత్నించువారందరికి గమ్యము చేరుట అత్యంతసులభము. భౌతికసంపద వివర్తశీలమనియు ఆధ్యాత్మిక సంపద స్థిరమనియు గుర్తెఱింగినవాడు ధ్యానానుష్ఠానముచే ఆత్మసంపదను పొందగలడు. సామాన్య మానవులకు భగవద్దర్శనము అందని పండుగగ గన్నడుచున్నది. నియమబద్ధజీవితమును గడపి అఖండ తపంబొనర్చిన మహాత్ముడు భగవద్దర్శనమును ప్రత్యక్షముగ పొందు చున్నాడు. ఇట్లు సర్వమాత్మమయముగ గాంచుచు నిరంతరము బ్రహ్మానందము ననుభవించు మహాత్ముడు మన భాగ్యవశమున నిపుడు మన యెదుటనే యున్నారు. వారే భగవాన్ శ్రీసత్యానందమహర్షులవారు అని వేరుగ చెప్పవలసిన అవసరము లేదు. వీరనేక కష్టములకోర్చి ఘోరతపంబొనర్చి అష్టాంగయోగములలో చరమదశయగు సమాధిని పొంది జీవన్ముక్తు లైరి. విశ్వమును ఆత్మస్వరూపముగ గాంచుచు సహజ సమాధినిష్ఠా గరిష్ఠులై యున్నారు. శ్రీవారు అనేక సంస్థల నెలకొల్పి సంఘోద్ధరణ చేయుచున్నారు. వృక్షములవలె వీరు పరోపకారార్థము జీవితమును గడపుచున్నారు. అట్టి శ్రీసత్యానందమహాత్ముని దర్శించి శ్రీవారి దివ్యోపదేశములను వినుట మన మహాభాగ్యము. శ్రీవారి దివ్య సందేశములను విని గ్రహించి అనుష్ఠించి తరించుటకు ఇది సువర్ణావకాశము. అందరూ అటుల గావించి ధన్యులయ్యెదరుగాక!

ఈ విధముగనే భగవాన్ శ్రీసత్యానందమహర్షి భక్తమండలి సభ్యులు ప్రతి రెండు సంవత్సరములకు ఒకసారి శ్రీవారిని ఆహ్వానించి పెద్ద పెద్ద

సభలను ఏర్పాటుగావించి భక్తుల ఆధ్యాత్మిక పిపాసను తీర్చుచున్నారు.

1954, 1956, 1958, 1960, 1962, 1964, 1966, 1968, 1970, 1972, 1974, 1975, 1976, 1978 1980లో విశాలమైన బహిరంగ ప్రదేశములలో భగవద్గీతోపన్యాసములను ఏర్పాటుచేసిరి. వేలాదిభక్తులు శ్రవణముచేసి అనుష్ఠానమునందుంచుకొని దురలవాట్లను త్యజించి సన్మార్గమున పయనించి ధన్యులైరి.

1980లో నూతనభవనప్రవేశోత్సవము శ్రీవారి కరకమలములచే గావింపబడినది. ఆ కార్యక్రమము అంతయు అప్పటి అధ్యక్షులైన అనుమల్ల జలపతిగారి కనుసన్నలలో జరిగినవి. వైభవముగ విశాలమైన ఊరేగింపు అబ్బురపడునట్లు ఏర్పాట్లు జరిగినవి. ఎన్నో ప్రదేశములనుండి శ్రీవారి భక్తులు విచ్చేసినారు. అందరికి తగిన విలక్షణమైన ఏర్పాట్లు, దివ్యముగ భవ్యముగ వారము దినములు శ్రీవారి దివ్యోపదేశముల కార్యక్రమము భక్తిప్రపత్తులతో జరిగినది.

అప్పటినుండి శ్రీవారు ప్రతిసంవత్సరము ముంబయి భక్తమండలిలో ఒక నెలరోజులు ఉండి తమ శిష్యులను 1996 జనవరి వరకు అనుగ్రహించుచుండిరి.

భగవాన్ శ్రీసత్యానందమహర్షి భక్తమండలి రజతోత్సవములు శ్రీమహర్షులవారి అధ్యక్షతన 1980లో, స్వర్ణోత్సవములు 2002లో శ్రీసత్యానందాశ్రమ వ్రథమపీఠాధిపతులు పూజ్య శ్రీశ్రీశ్రీ శ్రీబ్రహ్మానందతీర్థస్వాములవారి సర్వాధ్యక్షతన జరిగినవి. వజ్రోత్సవ ములు మరియు భగవాన్ శ్రీసత్యానందమహర్షులవారి శతజయంతి మహోత్సవములు 2012లో దివ్యముగ శ్రీబ్రహ్మాతీర్థస్వాములవారి ప్రత్యక్షసన్నిధిలో శ్రీసత్యానందాశ్రమ ద్వితీయపీఠాధిపతులు పూజ్యపాద శ్రీ శ్రీహరితీర్థ స్వాములవారి అధ్యక్షతన వైభవోపేతముగ జరిగినవి.

శ్రీగోటేటి సత్యనారాయణమూర్తి బి.ఏ.,బి.ఎల్., వకీలు (ఎంబేరుమన్నారు దేవస్థానముబ్రహ్మి)గారి ఆహ్వానమున పశ్చిమగోదావరిజిల్లా నరసాపురంలో జూన్ 15వ తేదీనుండి 23వ తేదీవరకును శ్రీవారి ప్రవచనములు కొనసాగినవి.

శ్రీచెరుకూరి రాజగోపాలరాజు (ఎగ్జిక్యూటివ్ ఆఫీసరు శ్రీ క్షీరా రామేశ్వర స్వామివారి దేవస్థానము) గారి ఆహ్వానమున పాలకొట్లు నందలి క్షీరారామేశ్వర స్వామివారి దేవస్థానములో జూలై 5వ తేదీనుండి 20వ తేదీ వరకు శ్రీసత్యానందమహర్షులవారి గీతోపన్యాసములు జరిగినవి.

శ్రీఎస్.ఎస్. నారాయణ శ్రీసి.ఎల్.మూర్తి, శ్రీకె.ఎన్.శాస్త్రి, శ్రీపి.వి.రత్నం, శ్రీబి. అప్పారావు, శ్రీజి. మోహనరంగయ్యనాయుడు, శ్రీఎస్. సుబ్బారావు, శ్రీవి. రాజారావు మున్నగు రైల్వే ఉద్యోగస్థుల ఆహ్వానమున భగవాన్ శ్రీసత్యానందమహర్షులవారు పశ్చిమబెంగాల్ రాష్ట్రమునందలి ఖర్గపూర్ ఆంధ్రాస్కూల్లో 15-9-52 నుండి 18-9-52వరకు శ్రీమద్భగవద్గీతను గూర్చి మహోపన్యాసములను గావించిరి.

శ్రీఎ.గౌరీవ్వరరావు (మలేరియా ఇన్ఫెక్షన్ ఎస్.రైల్వే.) శ్రీటి.ఆర్ అనంతనారాయణ (ఛీఫ్ కంట్రోలర్ ఎస్.ఇ. రైల్వే) శ్రీ బి. సత్యనారాయణగార్ల కోర్కెపై 20-9-1952 నుండి 23-9-52 వరకు శ్రీఅనంతనారాయణగారి బంగళాలో శ్రీవారు గీతాతత్త్వమును గూర్చి ప్రసంగములు గావించిరి.

శ్రీఆకెళ్ళ సూర్యనారాయణ శ్రీబులుసు రామలింగస్వామిగార్ల వేడికోలు నందుకొని విశాఖపట్టణము జిల్లా ఎలమంచిలి వేంచేసి 1953వ సంవత్సరము ఫిబ్రవరి 13,14 తేదీలలో శ్రీవారు ప్రసంగించినారు.

శ్రీగౌడు జోగమాంబగారు ఆహ్వానింపగ శ్రీరాధాకృష్ణ స్త్రీ సమాజములో బ్రహ్మవిద్యాప్రాశస్త్యమునుగూర్చియు 15-2-53 నుండి 21-2-53 వరకు

శ్రీ మహర్షులవారు ప్రసంగించినారు.

ఎలమంచిలి శ్రీరామలింగేశ్వరాలయప్రాంగణములో 15-2-53 నుండి 21-2-53 వరకు ఎలమంచిలి శ్రీవారు భగవద్గీతనుగూర్చి భావగంభీరోపన్యాసము లను చేసినారు.

శ్రీకాకుళం జిల్లా పలాసా పురప్రముఖులు ఆహ్వానింపగ 1953 మార్చి 5వ తేదీనుండి 10వ తేదీవరకు శ్రీవారు ఉపన్యసించిరి. మధ్యలో పలాసా హైస్కూలు ప్రధానోపాధ్యాయుల ప్రార్థన నంగీకరించి 9వ తేదీ విద్యార్థులను ఉద్దేశించి ప్రసంగించిరి.

శ్రీవినుకొండ సత్యవతమ్మ, శ్రీకలగ సాంబమూర్తి, శ్రీవి.వి.జగన్నాథరావు (సెంట్రల్ ఎక్సెజ్ ఆఫీసర్) శ్రీ వి.వి.సోమయాజులు(హిందుస్తాన్ షిప్యార్డ్) శ్రీదణ్యంరాజు సన్యాసిరాజు, (మునిషిపల్ శానిటరీ ఇన్స్పెక్టర్) శ్రీఆర్.యన్ ప్రకాశరావు (యు.డి.సి తాలుకా ఆఫీసు) ఆఫీసరు, శ్రీవాసా పార్వతమ్మ, శ్రీఆర్. రాయుడమ్మ, శ్రీలక్ష్మీదేవమ్మ మున్నగు వారల ఆహ్వానమును శ్రీసత్యానందమహర్షుల వారు దయతో అంగీకరించి శ్రీమోసమ్మగారితో మద్రాసు-కలకత్తా ఎక్స్ప్రెస్ లో బయలుదేరి 30-3-53వ తేదీ సోమవారము ఉదయము 6గంటలకు వాల్తేరు విచ్చేసిరి. ఆ పవిత్రసమయమున శ్రీమహర్షులవారికి ఘనముగ స్వాగతమొసంగుటకు విశాఖపుర భక్తబృందము పూలమాలలచేబూని నిశ్చల భక్తితోడను, అఖండవిశ్వాసముతోడను, అపరిమితోత్సాహముతోడను నిరీక్షించుచుండిరి. శ్రీవారు రైలునుండి క్రిందికి దిగగానే భక్తులగు పౌరులు వరుసగ భగవాన్ శ్రీసత్యానందమహర్షులవారిని పూలమాలలచే అలంకరించిరి. పిదప “శ్రీసత్యానందమహర్షులవారికి జై” యని ముక్తకంఠముతో జయ జయ ధ్వానములుచేసి భగవానులవారికి ప్రణామములొనర్చిరి. పిమ్మట శ్రీసత్యానందభగవానులవారిని కారుపై అధిరోహింపజేసి అపరిమిత ఆనందముతో తన్మయత్వముతో భజనలొనర్చుచు భగవన్నామసంకీర్తన

చేయుచు శ్రీమహర్షులవారిని 7గంటలకు విశాఖపట్టణమందలి వసతి గృహమునకు చేర్చిరి. వారిలో అనేకమంది శ్రీవారిపై పుష్పములవర్షము కురిపించుచుండిరి. శ్రీవారి పాదములను ప్రక్షాళనముచేసి ఆనంద కర్పూర నీరాజనము నొసంగిరి. శ్రీవారు వారము దినములు విశాఖపట్టణమునందు సాయంకాలము 6 గంటలనుండి 8 గంటలవరకు శ్రీజగన్నాథస్వామివారి ఆలయములో గీతోపన్యాసముల నిచ్చిరి. శ్రీవారి పవిత్ర సన్నిధానమున ప్రజలు తన్మయులై ఆధ్యాత్మిక విజ్ఞానమును పొందిరి. ప్రతిదినము ప్రజలు శ్రీభగవానులవారిని దర్శించియు శ్రీవారితో సంభాషించియు ఆధ్యాత్మిక రహస్యములను గ్రహించిరి. 3-4-53న శ్రీమహర్షులవారిని బోటుపై “లోవతోట”, యను సముద్రతీరమునకు పర్వతముల మధ్యనుండు ప్రకృతి సౌందర్యవిలసిత సువిశాల వనమునకు తీసికొనివెళ్ళిరి. శ్రీవారు అచట ధ్యాననిమగ్నులై పరవశించిరి. అట చిత్రవిచిత్రములైన పుష్పలతలను వృక్ష సంపదను చూచి భగవానుని జ్ఞప్తికి తెచ్చుకొని భగవానుని దివ్యశక్తిని వారితో వచ్చిన భక్తులకు చెప్పిరి. భగవానుని సృష్టి రహస్యములను ఆనాడు ఉపన్యాసమున వర్ణించి చెప్పిరి. షిప్యార్డునకు విచ్చేసి అచటి ఒక నావలోనికి వెళ్ళి అందుగల వివిధ ప్రయాణసౌకర్యములను చూచి ఆనందించిరి. 6గంటలకు యథావిధిగ శ్రీజగన్నాథస్వామివారి కోవెలలో శ్రీవారి ఉపన్యాస కాక్రమము జరిగినది. 4-4-53 ఉదయము 8 గంటలకు శ్రీమహర్షులవారు కొందఱు భక్తులును నౌకానిర్మాణకేంద్రమును చూచుటకై బయలుదేరిరి. తెప్పరేవుమీదుగా ప్రయాణముచేసి షిప్యార్డునందలి నూతన నిర్మిత నౌకలను తత్సంబంధ పరికర సముదాయమును చూచిరి. ఇనుపరేకులను కత్తిరించుయంత్రములను పెద్ద బరువుగల రేకులను ఒక చోటనుండి వేరొకచోటునకు గొంపోవుయంత్రములను ఇనుపరేకులకు విద్యుప్రవాహముచే రంధ్రములను వేయుటను చూచి సంతోషించిరి. కర్ర పనిచేయు నిలయమునందు కర్రలను యంత్రములచే చెక్కించుట, లోహ కర్మాగారమునందు పలువిధములగు లోహములను కరిగించి క్రమముగ

ఉయ్యక్తపఱచుట మొదలగు వాటిని నౌకానిర్యాణకేంద్రమున అవలోకించిరి. అటనుండి ఆలయమునకు వచ్చి తమ మహిమవ్యవస్థానమును అనుగ్రహించిరి.

5-4-53వ తేదీన 8 గంటలకు ఉదయము శ్రీపూర్ణానందసమాజ భవనమున భగవాన్ శ్రీసత్యానందమహర్షులవారు “జ్ఞానయజ్ఞము” నుగూర్చి గంభీరముగ ఉపన్యసించిరి. శ్రోతలు ఆనందపరవశులైరి.

సాయంకాలము 4గంటలకు పెదవారైరులోనున్న శ్రీశాంత్యాశ్రమములో ఉపన్యసించుటకు ఆ ఆశ్రమ కార్యదర్శి సంప్రదించగా 3గంటలకు శ్రీ మహర్షులవారు బయలుదేరి వెళ్ళిరి. ఆశ్రమ ప్రాంగణములోనున్న వివిధ విభాగములను కార్యదర్శి చూపుచు సభావేదికవద్దకు తీసికొనివెళ్ళిరి. ఆశ్రమ ప్రకృతి సౌందర్యమును వివిధములైన చెట్లను మొక్కలను చూచి ఆనందించిరి. అచట శ్రీఓంకారస్వాములవారు శ్రీవారిని చూచినంతనే లేచివచ్చి శ్రీవారిని గాఢముగ ప్రేమతో ఆలింగనము చేసికొనిరి. ఓంకారానందస్వాములవారి ప్రేమకు, సమత్వమునకు మౌన నిష్ఠకు శ్రీమహర్షులవారు ముగ్ధులైరి. శ్రీస్వాములవారి అభిలాషపై శ్రీమహర్షులవారు భక్తులచే ప్రార్థన చేయించిరి. తదనంతరము 4గంటలకు శ్రీశాంత్యాశ్రమ పుణ్యభూమిలో ఆధ్యాత్మవిద్యనుగూర్చి గంభీరోపన్యాసము గావించిరి. అంతట శ్రీవారు మరల సాయంకాలము 6గంటలకు శ్రీ జగన్నాథస్వామివారి ఆలయమున యథాప్రకారము ప్రవచనము గావించిరి. ఆనాటితో అచట సప్తాహము పరిసమాప్తి నొందినది.

శ్రీయస్.ఎ.సూర్యనారాయణ, శ్రీఆర్.కె.చంద్రుడు, శ్రీఎ.రాజారావు, శ్రీడి.బాబూరావు, శ్రీనలనాగుల శేఖరంకవిగారు, శ్రీజి.యస్.ఎన్. మూర్తి MA.Ph.D. మున్నగు శ్రీతారకేశ్వరభక్తసమాజసభ్యులు ఆహ్వానింప శ్రీసత్యానందమహర్షులవారు 3-1-54న ఖర్గపూర్ విచ్చేయుటకు అంగీకరించిరి. అందులకు భక్తులెల్లరు పెన్నిధిగన్న పేదవోలె సంతోషభరితులైరి.

సమాజకార్యదర్శి యగు శ్రీరేఖాన కృష్ణచంద్రుడుగారు శ్రీవారిని తోడి తెచ్చుటకును, శ్రీసత్యానందాశ్రమములో డిశంబరు 22న జరుపబడు విశ్వవిజ్ఞాన విహారోత్సవములను దర్శించి ఆనందించుటకును ఇనమడుగునకు చేరిరి. శ్రీచంద్రుడుగారు శ్రీవిశ్వవిజ్ఞాన విహారోత్సవములలో పాల్గొని కొన్ని దినములు శ్రీవారి సన్నిధిలో గడిపి శ్రీవారిని ఖర్గపూర్ తీసికొని వెళ్ళిరి. 3-1-1958 ఆనాడు భానువారము. సర్వజగత్తునకు ప్రాణశక్తిని ప్రసాదించు భాస్కరుడు ప్రాగ్దిశ ఉదయించెను. ఖర్గపూర్ స్థానము ప్రజాసమూహములతో కిటకిటలాడుచుండెను. ప్రతివారును పుష్పగుచ్ఛములను పుష్పమాలలను చేబూని శ్రీమహర్షులవారి దివ్యదర్శన భాగ్యమునకు ఉవ్విళ్ళూరుచు మద్రాసు మెయిలురాకకు నిరీక్షించుచుండిరి. మెయిలు సకాలమునకు ఫ్లాట్ ఫారముమీదకు వచ్చుచుండ శ్రీమహర్షులవారి దర్శనమగుటతోడనే “భగవాన్ శ్రీసత్యానందమహర్షులవారికి జై!” అను జయజయధ్వానములు మిన్నముట్టెను. శ్రీమహర్షులవారు బండి దిగుచుండగనే సమాజస్థాపకులగు శ్రీసరస్వతుల అప్పలసూర్యనారాయణ గారు శ్రీవారిని పుష్పమాలాలంకృతుల గావించిరి. అఖండ తేజోవిరాజితులగు శ్రీభగవానులవారి దివ్యమంగళ స్వరూపమును అసంఖ్యాకములగు పుష్పమాలలతో భక్తులు కప్పివైచిరి. ఆబాలగోపాలము కేలు మోడ్చిరి. ఈ సంఘటనను చూచి ఆనందింపవలయునే కాని వర్ణింపనలవి కాదు. జయజయధ్వానములతో మారుమ్రోగుచుండ వేలాదిప్రజలు నడచుచుండ పాతాళగుహద్వారమున శ్రీమహర్షులవారిని అందముగ అలంకరించిన మోటారుకారువాహనములో సుఖాసీనులగావించిరి. దేదీప్యమానమగు శ్వేత చ్ఛత్రము శేషునిపడగవలె శ్రీవారి శిరస్సుపై భాగమున విరాజిల్లుచుండెను. భక్తులు కొందరు వింజామరలు వీచుచు శ్రీవారిని సేవించుచుండిరి. “ఓమ్ నమో భగవతే శ్రీసత్యానందాయ” యను శ్రీవారి త్రయోదశాక్షరీ మహామంత్రము తో అలరారు శ్రీసత్యపురి తారకేశ్వర భక్త సమాజ స్వాగతపటమును భక్తులుపట్టుకొని ముందు నడచుచుండిరి.

మంగళవాద్యములు మారు మ్రోగుచుండ భగవన్నామసంకీర్తనలు చెలరేగుచుండ, కారుకి ఇరుప్రక్కల పురోహితులు వేదపారాయణ మొనర్చుచుండ సేవాదళము రంగు రంగుల పతాకములచేబూని నడచుచుండ, వెనువెనుక మహిళామణుల కారులు బారులుతీర ఖర్గపురపౌరులు జయజయ ధ్యానములు చేయిచుండ ఉత్సవము మందగతిని ముందునకు సాగుచుండెను. శ్రీమహర్షులవారందరి హృదయముల నాకర్షించుచు భక్తి నంభరిత నమస్కారముల గైకొనుచు కొందరిని ప్రసన్నపూరితదృక్కులతోడను, మరికొందరిని తమ దివ్యహస్త ములతోడను ఆశీర్వదించుచుండిరి. స్థానిక శ్రీరామమందిరముద్వారా యుత్సవము 11గంటలకు శ్రీసత్యపురి తారకేశ్వర భక్తసమాజము చేరెను. సమాజము ముందు వేయబడిన విశాలమగు పందిరి రంగురంగుల జండాలతోడను వచ్చుతోరణములతోడును విద్యుద్దీప్తములతోడను అలంకరింపబడియుండెను. కారునుండి శ్రీవారు మెల్లగ దిగగ వారిబసవరకు తెల్లని వస్త్రములు పరువ ఆవస్త్రములపై భక్తులు నడిపించుకొని తీసికొనివెళ్ళిరి.

శ్రీసూర్యనారాయణదంపతులు శ్రీభగవానులవారి దివ్యపాదములను శుద్ధజలముతో శుద్ధమనస్సుతో కడిగి ఆ జలములను తమ శిరస్సుపై చల్లుకొని ఆభక్తబృందముపై చల్లి తరించితి మని ఎంతో ఆనందమును పొందిరి. శ్రీవారికి కర్పూరమంగళహారతినిచ్చి కనుల కడ్డుకొనిరి.

ఈ ఉత్సవములో సంగీతసాహిత్యసమితి, శ్రీతెలుగు విద్యాపీఠము మున్నగు సంస్థలకు సంబంధించిన ప్రముఖులందరు సంపూర్ణశ్రద్ధతో పాల్గొని శ్రీవారిని సేవించిరి. సివిల్ డిఫెన్స్ పార్టీ ప్రెసిడెంట్ కార్యదర్శులు, ఆహ్వానసంఘముగ ఏర్పడి పనిచేసిన శ్రీగోవిందు గురునాథ రావు, శ్రీజియన్ మూర్తి, శ్రీపుట్రేవు వెంకటరత్నం, శ్రీదేవగుప్తాపు బాబురావు, శ్రీఅయ్యగారి రాజారావు, శ్రీకాంబొట్ల చిననారాయణమూర్తి, శ్రీచాట్రాజు రామలక్ష్మమ్మ,

శ్రీలింగ బంగారమ్మ మున్నగువారెందరో శ్రీభగవానులవారి సేవయందు పాల్గొని ధన్యజీవులైరి. అంతియగాక విజయనగరము, విశాఖపట్టణము మహిళాసంఘభక్తులు, ఆద్రానుండి వచ్చిన శ్రీమద్దాల వెంకట భాస్కరరావుగారు ఉత్సవములో పాల్గొని శ్రీవారి యెడల తమభక్తిని వెల్లడించిరి. శ్రీమహర్షులవారు రైలుదిగుచున్నప్పుడు ప్లాటుఫారముమీదను, ఉత్సవముసాగిపోవునపుడును బి. కృష్ణారావుగారు ఛాయాచిత్రములను దీసి శ్రీవారియందు తనకుగల భక్తిని జూపిరి.

ఆశ్రమమునుండి శ్రీవారితోడ వచ్చిన ఆశ్రమ కార్యదర్శి శ్రీడి. రమణరావు అనేకవిధముల శ్రీవారికి సపర్యలనొనర్చియు ఉపన్యాసకార్యక్రమములను యేర్పాటుచేయుటలో పాల్గొనియు శ్రీవారియందు తనకుగల భక్తిశ్రద్ధలను వెల్లడించెను. ఆనాడు సాయంకాలము శ్రీసత్యానందమహర్షులవారికి ఘనమైన స్వాగతము నొసంగుటకై శ్రీగుమ్మలూరి లక్ష్మీనరసింహశర్మగారి అధ్యక్షతన మహాసభ ప్రారంభమయ్యెను. వేలమంది ప్రజలు జయజయ నినాదములు సలుపుచుండ భక్తులు పుష్పవర్షముల గురిపించుచుండ భగవాన్ శ్రీసత్యానందమహర్షులవారిని సభావేదికపైకి తీసికొనివచ్చి పుష్పమాలాలంకృతుల గావించిరి. ప్రథమమున చి||సౌ||స్వరాజ్యముచే ప్రార్థన గావింపబడెను. పిమ్మట భగవాన్ శ్రీసత్యానందమహర్షులవారికి భక్తితో స్వాగతపత్రము చదవి సమర్పింపబడెను.

ఓమ్ నమో భగవతే శ్రీసత్యానందాయ

పూజ్యపాదులగు భగవాన్ శ్రీశ్రీశ్రీ సత్యానందమహర్షులవారికి ఖర్గపూర్ శ్రీసత్యపురి తారకేశ్వర భక్తసమాజమువారు సమర్పించిన స్వాగత పత్రము

శ్రీకళ్యాణ గుణప్రభావ కవితాశీర్వాద సంపతి శు
శ్లోకంబొప్పు నొసంగి మాకు దయతో శోభిల్లు నీ దర్శనం
బీ కళ్యాణ దినంబునన్ గలిగె మాకెంతో ప్రమోదంబు వి
ద్యాకౌశల్య భవత్పూపాభిగను సత్యానందతీర్థోత్తమా!

యోగీశ్వరా!

భవదీయ చరణారవింద స్పర్శచే మా సమాజము, మేమును ధన్యత బడసితి మనుటకెంతయో ముదమొందుచున్నాము. ఆధ్యాత్మికముగ పతనము నొందిన ప్రస్తుతకాలమున జ్ఞానప్రబోధముచే పునరుజ్జీవింపజేయుటకు “సూర్యసరస్వ”న బరుగు ఇనమడుగున శ్రీసత్యానందాశ్రమమును ఒక పుణ్యాశ్రమమును స్థాపించి అందు విద్యాలయ, గ్రంథాలయాది వివిధసంస్థల నెలకొల్పి నిరంతరము లోకకళ్యాణమునకు కృషిసల్పుచున్న మీకివే మా వినయపూర్వక నమస్కృతులు.

జ్ఞానభాస్కరా!

మీ హృదయసరోవరమునుండి యుద్భవించిన “విశ్వమీమాంస” యను గంగావ్రవంతి భారతావని నలుదిశలు ప్రవహించి కర్మ భక్తి యోగ జ్ఞాన ప్రతిపాదిత బ్రహ్మవిద్యాసాగరమున సంగమించుచున్నది. తపస్సిద్ధిచే అఖండ దివ్యశక్తులను సాధించిన మహాత్ములగు మీ పాదధూళిచే మా ఖర్గపురము పునీతమైనది.

యోగవిద్యాలంకృతా!

అవిద్యాతమస్సుచే నావరింపబడి భవాటవినందు జిక్కువడిన ప్రజలకు ప్రకాశమార్గముజూప సమర్థులగు తావకదర్శనభాగ్యమున మా బంధనము లన్నియు భేదింపబడినవి. సంపూర్ణసిద్ధిని బడసిన యోగాచార్యులగు మీ తపస్సిద్ధికి మా జోహారులు.

గీతాతత్త్వప్రబోధకా!

కేవలము ప్రాకృతదృష్టిచే అథఃపతితమగుచున్న నేటియుగమునకు సర్వమత సామరస్యమును బోధించు భగవద్గీతయే శరణ్య మని భారతీయుల కెలుగెత్తి చాటుచున్న మీకు చంద్రునకు నూలుపోగు సరణి ఆంధ్రులమగు మేము భక్తితో నొసంగు నీ స్వాగతపత్రకానుకను కృపతో స్వీకరించి కష్ట పరంపరలజిక్కిన మాకు విజ్ఞానసంపద నొసంగి మీ చరణసేవకులుగ

అనుగ్రహింప పాదములంటి వేడుచున్నాము. మంగళం భూయాత్

శ్రీసత్యపురి తారకేశ్వర భక్తసమాజము

ఇట్లు

ఖర్గపురము 3-1-1954

ఆంధ్రసోదరులు

శ్రీగుమ్మలూరి లక్ష్మీనరసింహశర్మగారు రచించిన స్వాగత శ్లోకములను పద్యములను శ్రీతాతా సత్యనారాయణగారు చదివి శ్రీవారికి సమర్పించిరి. పిమ్మట శ్రీనలనాగుల శేఖరంగారు తాము రచించిన పద్యములను చదివి శ్రీవారికి సమర్పించిరి.

ఓం నమో భగవతే శ్రీసత్యానందాయ

స్వాగతపంచరత్నాని శ్లోకాని

రచయిత : శ్రీగుమ్మలూరి లక్ష్మీనరసింహశర్మగారు

చీఫ్ ఆర్గనైజర్ ది వరల్డ్ పీస్ ఆర్గనైజేషన్, ఖర్గపూర్

1. ఓమ్ నమో వేద వేద్యాయ భక్తిగమ్యాయ స్వాగతమ్ ।
స్వాగతమ్ నిర్వికల్పాయ సత్యానందాయ స్వాగతమ్ ॥
2. స్వాగతం ధర్మనిష్ఠాయ సుశ్లోకాయ చ స్వాగతమ్ ।
తత్త్వజ్ఞానసుబోధాయ సత్యానందాయ స్వాగతమ్ ॥
3. తారకేశ్వరసుక్షేత్ర స్థాపనాచార్యకాయ చ ।
శ్రీమద్రమణశిష్యాయ సత్యానందాయ స్వాగతమ్ ॥
4. సులభోపాయేన నిత్యం శిష్యేభ్య శ్చ ప్రబోధనమ్ ।
యః కరోతి సవిజ్ఞానం సత్యానందాయ స్వాగతమ్ ।
5. అధ్యాత్మజ్ఞానదీపాయ సర్వశాస్త్ర సువేదినే ।
గుణాతీతాయ ధీశాయ సత్యానందాయ స్వాగతమ్ ॥

భగవాన్ శ్రీసత్యానందమహర్షులవారికీ జై!

ఖర్గపూర్ శ్రీతారకేశ్వర భక్త సమాజమువారు ఘనస్వాగతమొసంగిన సందర్భమున శ్రీగుమ్మలూరి లక్ష్మీనరసింహశర్మగారు రచించిన స్వాగతపంచరత్నములు

1. శ్రీమహితగుణనికాయా! పామరబుధగేయ! విగతబంధురమాయా!
ధీమజ్జనాద్వితీయా స్వామీ సత్యాభిధేయ జ్ఞానామేయా!
2. స్వాగతం బియ్యదే నీకు స్వాగతంబు
స్వాగతంబిదే నీకు సుస్వాగతంబు
అందుకొనుమయ్య హర్షచిత్రేబ్బడవయి
స్వాగతము స్వాగతంబిదే స్వాగతంబు ॥
3. రాకబోలెను నీదగురాక మాకు నేత్రపర్వంబొనర్చెను నిశ్చయంబు
కర్ణపర్వంబునొనగూర్చు కరుణతోడ ఆత్మతత్వామృత రసమునందజేసి
4. రమణమహర్షికి ప్రథమశిష్యుడవై రాజిలుచున్న విరాగివీవు
వేదాంతశాస్త్రాది వివిధశాస్త్రంబుల సారమెఱింగిన ప్రతిభనీది
విశ్వమీమాంసకా విఖ్యాతపత్రికా సంపాదకత్వచిచ్చక్తి నీది
ఛాత్రజనాజ్ఞానజటిలాంధకార వినాశక జ్ఞానవిజ్ఞాననిధివి ॥
5. సర్వసంగపరిత్యాగ శాంతినిధివి,
సతతమాత్మ తత్వామృతాస్వాదనుడవు
మమ్ము దయజూడుమయ్య నీ
మహితదివ్యబోధనంబులచేత ప్రబుద్ధచంద్ర!
6. మంగళం సంయమీంద్రాయ మంగళం మహితాత్మనే ।
మంగళం యోగిచంద్రాయ సత్యానందాయ మంగళమ్ ॥
7. గుమ్మలూరి కులాబ్ధీందు లక్ష్మీనృసింహశర్మణా
ప్రోక్తానిమాని పద్యాని పంచరత్నాని సమ్మదా ॥

ఓం నమో భగవతే శ్రీసత్యానందాయ

“ఓమ్ నమో భగవతే శ్రీసత్యానందాయ” యను మహా మంత్రములోని అక్షరములు ప్రతిపద్యమునకు ముందు ఉండునట్లు శ్రీనలనాగుల శేఖరం కవిగారు రచించి పఠించిన పద్యరత్నములు

1. ఓంకారరూపదేవుని సంకల్ప
ప్రభును జూచు సత్యనందా
సంకటముల బాపగ మావంకకు
విచ్చేయు మీకు వందనమయ్యా ॥
2. నయమున మీ చరణంబులు పయి నిలి
చినచోటు పరమపావనమౌటన్
దయతో ఖర్గపురానకు స్వయముగ
మీరాక భాగ్యవంతము గాదే ॥
3. మోహవల్లికా విచ్ఛేద మొనరజేసి
సత్యసంపదజ్ఞానంబు సంగ్రహించి
మమ్ము శిష్యుల నుద్ధరణమ్ము జేయ
వచ్చుచుందురు మీబోటివారు స్వామి! ॥
4. భగవంతుడనగ నేమియొ జగమున
మూరాళి దెలియజాలరుగానన్
జగదీశుడు మీబోటుల తగబంపును
సత్యవస్తు ధర్మము దెలుపన్ ॥
5. గగనవీధి వెలయు కమలాపు కిరణముల్
సర్వసమతగలగి జరుగునట్లు

యెల్లవారినొక్క చల్లనిచూపున
జూతురయ్య మీరు పూతమతిని ॥

6. వలిమల యౌన్నత్యంబును జలనిధి
గంభీరతయును జగములతీరున్
తిలకింపగ జాలనటుల తెలియదు
మీశక్తి మాకు తెల్లముగాగన్ ॥
7. తేటతెల్లముగాగ మీబోటివారి
తెలియవలెనన్న సాధన వలయుగాదె
సాధనంబును లేక యె జగతిలోన
సాధ్యపడుకార్యముండునె సంయమీంద్ర!
8. శ్రీమంతుడు మిముతెలియదు
కామాదులు శత్రులెపుడు కాచుకయుంటన్
ధీమంతుడు సాధనతో నేమాత్రము
బాధలేక యెఱుగును మిమ్మున్ ॥
9. సర్వసాక్షియైన సర్వేశు మహిమంబు
ఉన్నదున్న యటుల నూహజేసి
సత్యమెరిగి జగతి చాటుచుండుటచేత
నంద్రు సత్యములటంచుదమ్ము ॥
10. త్యాగచిహ్నంబుగాగ సన్యాసివేష
మవధరించిరిగాని “మహర్షివర్యు
గుడ్డలటె సత్యసంపదగూర్చు నంచు
బోధజేయరె సభను సుబోధకముగ
11. నందనందనుడర్జును సందియంబు తీర్చ

గీతను సృష్టించె దివ్యశక్తి
అట్టిదానిని మాబోంట్ల కందువిడిగ
బోధజేయరె యుక్తులు పొందుపరచి ॥

12. దామోదరుడర్జునకు యేమని
బోధించినాడో యెరుగముగాని
ఆ మహదాగమసారము స్వామీ
మీవల్ల తెలియు భాగ్యముగల్గెన్ ॥
13. యతిజనాగ్రణీ! మీబోధ ఆలకించి
సందియము మాని సాధన సలుపనట్టి
మూర్ఖుడైనను మోక్షంబు పొందగలడు
సత్యముషివర్య యిదె నమస్కారమయ్య ॥

అంతట శ్రీమహర్షులవారు విశ్వతోముఖ సందేశము అను అంశముపై గంభీరముగ ఉపన్యసించిరి. ప్రజలు మంత్రముగ్ధులై శ్రీవారి దివ్యోపన్యాసమును వినుచు ఆనందాతిరేకమున కరతాళముల మ్రోయించుచు శ్రద్ధతో విని తమ కర్తవ్యముల గుర్తించి ధన్యతను బడసిరి. శబ్దవిస్తరణయంత్ర మేర్పాటుగావింపబడినందున అతిదూరమున నున్న ప్రజలుకూడ శ్రీవారి దివ్యసందేశమును వినగలిగిరి. శ్రీభగవానుల దివ్య మహిమను శ్రీవారొసంగిన యుపన్యాస సారాంశమును శ్రీజియన్. మూర్తి గారు హిందీలో అనువదించి ఆంధ్రేతర ప్రజలకుకూడ శ్రీవారి దివ్యసందేశ మును విని అందించిరి. కడపట సభాధ్యక్షులు శ్రీవారి మహదాగమనముచే ఖర్గపురము పునీతమైనదని గీతోపమానములతో ఉపన్యసించి శ్రీవారికి భక్తి యుక్త ధన్యవాదములబల్కి సభను ముగించిరి.

4-1-1954 నుండి శ్రీమహర్షులవారు ఖర్గపురమునందున్న పదిదినములు మహాపర్వదినములుగా భావింపబడెను. ప్రతిదినము సాయం సమయమున శ్రీమహర్షులవారు గీతోపన్యాసముల నొసంగి భక్తుల ఆనంద పరవశుల గావించిరి. ఉదయము భగవద్గీతాపారాయణము, మధ్యాహ్నము మహిళల భజన మున్నగు కార్యక్రమములు అతి వైభవముగ జరుపబడినవి.

బ్రహ్మ శ్రీ జొన్నవిత్తుల వెంకటసుబ్బారావుగారు (రేడియోగాయకులు) గానకచ్చేరిసల్పి శ్రోతలను ముగ్ధులగావించి ప్రజలను భక్తితన్మయుల గావించిరి. విజయనగర వాస్తవ్యులు శ్రీశేషాద్రిశర్మ భాగవతార్ గారు “హనమద్రామసంగ్రామ” మను హరికథను చెప్పి ప్రజలను ఆనందింపజేసిరి. మహాపర్వదినమగు సంక్రాంతినాడు భగవాన్ శ్రీసత్యానంద మహర్షులవారి పాదపూజ అత్యంతవైభవముతో జరుపబడెను. ఆనాడు మధ్యాహ్నము 2 గంటలనుండి 4 గంటలవరకు శ్రీప్రయాగ ప్రకాశరావుగారు భక్తి తన్మయులై నృత్యగీతములతో భజన సల్పి ప్రజలను ఆనందపరవశులగావించిరి.

15వ తేదీన శ్రీఎమ్.వి. భాస్కరరావుగారి ఆహ్వానమున ఆద్రా వెళ్ళి అచటనుండి తాతానగర్, కాశీవెళ్ళి తిరిగి 29-1-54న ఖర్గపూర్ వచ్చిరి. 30-1-54న శ్రీవారు భక్తులతో మద్రాసు మెయిలులో నెల్లూరు దగ్గర నున్న తమ శ్రీసత్యానందాశ్రమమునకు బయలుదేరిరి. అప్పుడు స్టేషనువద్ద అనేకమంది జయజయధ్వానములతో శ్రీవారు వెళ్ళుచున్నారని భార హృదయులై కన్నీరుగార్చుచు వీడ్కోలు నొసంగిరి. పై కార్యక్రమము జయ ప్రదముగ నెరవేరుటకు శ్రీజి. రెడ్డి అండ్ పార్టీవారు శ్రీజగ్గారావు అండ్ పార్టీవారు చి||ఉపద్రష్ట భాను, కృష్ణుడు యింకను అనేకులు రాత్రింబ వళ్ళు నిష్కామముగ సేవ చేసి వారికి గల భక్తిశ్రద్ధలు వెల్లడించిరి.

ఇటులనే ఖర్గపూర్ శ్రీసత్యపురి తారకేశ్వర సమాజసభ్యులు, పుర ప్రముఖులు శ్రీసత్యానందమహర్షులవారిని ఆహ్వానింపగ 1955, 1957, 1958, 1960, 1961, 1962, 1964, 1966, 1970 సంవత్సరములలో

మరియు ఇంకను చాలా పర్యాయములు ఖర్గపూర్ నకు వెళ్ళి ఆయా వైదానములలో వ్రత్యేకముగ నిర్మింపబడిన పెండాలో శ్రీభగవద్గీతోపన్యాసముల అనుగ్రహించి వేలకొలది భక్తుల ధన్యుల గావించిరి.

శ్రీమద్దాల వెంకట భాస్కరరావు, శ్రీయం. రామమూర్తి, శ్రీయం సుబ్రహ్మణ్యం మున్నగు రైల్వే ఉన్నతోద్యోగుల ఆహ్వానమును సమ్మతించి శ్రీసత్యానందమహర్షులవారు ఆద్రాలో శ్రీలక్ష్మీనారాయణమందిరములో 14-1-54నుండి 20-1-54వరకును, తాతానగర్ ఆంధ్రభక్త శ్రీరామమందిర సభ్యులు పిలువగ శ్రీమహర్షులవారు 21-1-54 నుండి 26వరకు అధ్యాత్మ ప్రసంగములు గావించిరి.

ఏప్రిల్ 4వ తేదీనుండి 9వ తేదివరకు పూనానగరములో పూనా పద్మశాలి పంచకమిటీవారు భగవాన్ శ్రీసత్యానందమహర్షులవారిని పూనానగరమునకు ఆహ్వానించిరి. వారి ఆహ్వానమును అంగీకరించి శ్రీభగవానులు 4వ తేది 9 గంటలకు పూనా చేరిరి. పంచకమిటీవారు పౌరులు శ్రీమహర్షులవారిని పుష్పమాలాలంకృతుల గావించి అఖండముగ స్వాగతమొసంగి కారులో శ్రీమార్కండేయ దేవాలయమునకు గొనిపోయి స్వాగతపత్రమును సమర్పించిరి.

ఓమ్ నమో భగవతే శ్రీసత్యానందాయ

భగవాన్ శ్రీశ్రీశ్రీసత్యానందమహర్షులవారికి పూనా పద్మశాలి సమాజము వారు సమర్పించిన స్వాగతపత్రము.

పరివ్రాజకాచార్య! నాస్తికపిశాచము స్వేచ్ఛావిహారమునల్పు ప్రస్తుతకాలమున మీరు మహాధైర్యముతో గీతాప్రచారమొనర్చుచుండుట మాకాశ్చర్యమును కలిగించుచున్నది. మహాతపస్సంపన్నులగు మీరు మీ పవిత్ర శుభాగమన ముచే మమ్ములనందరిని కృతార్థుల జేసినందులకు

మీకివే మా అనందజోహారులు.

త్యాగమూర్తి!

మీ దర్శనభాగ్యము అబ్బుటతోడనే మా దోషములన్నియు దూరముగ పారిపోయినవి. మీరీపురమున ఆరు దినములుండి అపారదయతో గీతామృతమును పంచిపెట్ట విచ్చేసినందులకివే మా సహర్ష ధన్యవాదములు. మీ అమృతవాణిని వీనులవిందుగ విని ఆత్మలాభమును పొంద అపేక్షించు మాకు తమ గీతాబోధచే మా హృదయముల వికసింపజేయ వినయపూర్వకముగ ప్రార్థించుచున్నాము.

యోగీశ్వరా! ఆహ్వానించినంతనే మీ ముఖ్యములగు పనులసైతము వెనుకకు నెట్టి శ్రమయనక దీర్ఘప్రయాణముసల్పి మా పూనానగరమునకు విచ్చేసి మమ్ముల ధన్యాత్ముల జేసినందులకు మీ కివియే మా సహస్ర నమోవాకములు.

జీవన్ముక్తులయ్యు, లోకసంగ్రహార్థము పుణ్యసంస్థలనడపుచు లోకమునకు మార్గదర్శకులగుచున్న మిమ్ముల నెంతని కీర్తింతుము? పరమహంస చక్రవర్తులును, మహాత్ములును నగు మీ పాదధూళిచే మా పూనా పట్టణము పవిత్రమైనది.

సర్వసంగపరిత్యాగీ!

ఆంధ్రులమగు మేము భక్తితో నొసంగు నీ స్వాగతపత్రమును పూర్ణకృపతో స్వీకరించి మమ్ములను నీ పాదసేవకులుగ జేసికొని యెల్లప్పుడాశీర్వదింప వేడుచున్నాము.

ఇట్లు

పద్మశాలి సమాజము పూనా మహారాష్ట్రము

9-5-1954

అచట భజనలు హోమాదులు వైభవముగ జరుపబడినవి. శ్రీభగవానులను అనేకరీతుల ఫోటోగ్రాఫరులు ఛాయాచిత్రములను తీసిరి. పూనాలో నున్న 6 దినములు మహాసభలలో గీతనుగూర్చియు ఆధ్యాత్మిక విద్యను గూర్చియు గంభీరముగ ఉపన్యసించి ప్రజలలో ఆధ్యాత్మికోత్తేజమును కలిగించిరి. 6వ తేది శ్రీజ్ఞానేశ్వర్మహరాజ్ జన్మస్థానమగు ఆలందీ క్షేత్రమునకును, 7వ తేది శ్రీతుకారాం జన్మస్థానమగు దేహాక్షేత్రమునకు భక్తులు శ్రీభగవానులను తీసికొనిపోయిరి. అచటి అద్భుతదృశ్యములను గాంచి శ్రీవారు ముగ్ధులై యచటి పవిత్రవాతావరణమునకు ఆనందించిరి. వారు జన్మించిన ఆస్థానములను చూచి ప్రణమిల్లిరి. శ్రీవారు పూనా నగరములో శ్రీదత్తమందిరము కోటను, పార్వతీదేవిని, శ్రీలక్ష్మీనారాయణ మందిరములను దర్శించిరి. శ్రీవారు పూనాలోనున్న 6దినములు ప్రజలు తండోపతండములుగ వచ్చి శ్రీవారిని దర్శించియు సంభాషించియు ఉపన్యాసముల వినియు ధన్యతను బడసిరి.

ఎలమంచిలి పౌరులయొక్కయు భక్తులయొక్కయు ఆహ్వానము నంగీకరించి భగవాన్ శ్రీసత్యానందమహర్షులవారు మద్రాసు-కలకత్తా జనతా ఎక్స్ప్రెస్లో 3-9-54 శుక్రవారము వేకువ 4-30 గంటలకు యలమంచిలి స్టేషనులో దిగిరి. శ్రీమహర్షులవారికి ఘనస్వాగతము నొసంగుటకు పౌరులు పూలమాలల చేబూని శ్రీవారి దర్శనమునకై అమితోత్సాహముతో నిరీక్షించుచుండిరి. శ్రీమహర్షులవారి దర్శనమగుటతోడనే పూలమాలలవైచి శ్రీసత్యానందమహర్షులవారికి జై అని జయజయ నినాదముల సలిపిరి. శ్రీమహర్షులవారిని కారుపై ఆసీనుల గావించి భక్తులందరు తన్మయత్వముతో భజనలొనర్చుచు “శ్రీసత్యానంద మహర్షులవారికి జై” యని జయ జయ నినాదముల సలిపిరి. శ్రీమార్గపురి నరసమ్మగాకు కూడా ఆశ్రమము నుండి శ్రీవారితో వచ్చిరి. శ్రీమహర్షులవారిని కారుపై కూర్చుండ జేసి భక్తులందరు తన్మయత్వముతో భజనలొనర్చుచు శ్రీసత్యానందమహర్షులవారికి జై” అని నినాదములతో వైభవముగ మేళతాళములతో బ్యాండ్

వాద్యములతో పురమంతయు ఉత్సవము చేసి వసతి గృహమునకు శ్రీవారిని గొంపోయిరి. శ్రీవారు యలమంచిలిలో ఐదు దినములుండి ప్రతిదినము సాయంకాలము 5గంటలనుండి 7 గంటలవరకు శ్రీవీరభద్రస్వామివారి ఆలయములో భగవద్గీతలోని పదునెనిమిది అధ్యాయముల సారాంశమును వివిధ భక్తుల చరిత్రములను అనేక దృష్టాంతములను క్రోడీకరించుచు ఉపన్యాసములనిచ్చిరి. శ్రీవారి వదనగహ్వరమునుండి వెడలు వాక్కులు శక్తి మంతములై విద్యుచ్ఛక్తివలె శ్రోతల హృదయముల పరివర్తనముగావించి ఆధ్యాత్మికాసక్త చిత్తులచేసినవి. శ్రీవారి పవిత్రసన్నిధానములో ప్రజలు తన్మయులై ఆధ్యాత్మిక దివ్య రహస్యములను గ్రహించిరి. ప్రతిదినము శ్రీవారిని దర్శించుటకు ప్రజలు తండోపతండములుగ వచ్చుచుండిరి. ఇదివర కెన్నడిట్టి మహాత్ముని దర్శింపలేదనియు ఇట్టి విజ్ఞానసహిత మహద్వాక్యములను వినలేదనియు ముచ్చటించుకొని అద్భుతమందిరి. ఇటచ భక్తులు ఉత్సాహితులై 5-3-54 తేదీన శ్రీసత్యానంద భక్తసమాజము” అను సంఘమును స్థాపించుకొనిరి. ఆ సంఘమునకు శ్రీరంగా వెంకటస్వామివారు అధ్యక్షులుగను, శ్రీఅతికినిశెట్టి అప్పారావుగారు కార్యదర్శి గను యెన్నుకొనబడిరి. 5-9-54 మధ్యాహ్నము మెయిల్ లో శ్రీమహర్షుల వారు తమ ఆశ్రమమునకు ప్రయాణమైరి. భక్తులందరు భజనలొనర్చుచు శ్రీవారి వెంట స్టేషనునకు వచ్చిరి. శ్రీవారిని మెయిలెక్కించి మెయిలు కదలిపోవుచుండ ప్రజలు శ్రీవారిని విడువలేక కొంతవడి పరుగిడి శ్రీవారి ఆజ్ఞచే వెనుకకు మరలిరి.

10-7-55 నుండి 10 దినములు సాయంకాలము 6 గంటలనుండి 8 గంటలవరకు శ్రీకాకుళములో శ్రీవారు ఆధ్యాత్మిక దివ్యవేశముతో గీతోపన్యాసముల నొసంగిరి. వందలాది ప్రజలు, తన్మయులై గీతోపన్యాసములను శ్రవణము గావించిరి. ఉన్నతోద్యోగులు వర్తక మహాశయులు, పండిత ప్రకాండులు, శ్రీవారి దివ్యోపదేశములను విని ఆధ్యాత్మిక వికాసమును పొందిరి. శ్రీవారి పవిత్రసన్నిధానమునకు ఏతెంచిన వారందరు

తమ జన్మములు ధన్యములైనవని భావించిరి. మానవులేగాక జంతువులు కూడ శ్రీవారి బోధనలను విని ధన్యతను బడసినవి. ప్రతిదినము గోవులు మెట్లెక్కి ద్వారమువద్ద కనులుమూసికొని తన్మయత్వముతో శ్రీవారి అమృత వాక్కులను విని వెడలిపోవుచుండెడివి. 16వ తేది ఉదయము 8-30 గంటలకు శ్రీవారి అధ్యక్షతన రాష్ట్రీయస్వయంసేవక సంఘమువారు సమావేశమైరి. సంఘసభ్యుల ఉపన్యాసానంతరము శ్రీవారు మానవజన్మను గూర్చి అఖండోపన్యాసము గావించిరి. సంఘసభ్యుల సేవను ప్రశంసించిరి. దానినిట పొందుపఱచుచున్నాను.

ప్రబోధము

శ్రీసత్యానందమహర్షులవారు

స్వయంసేవకసంఘము సభ్యులు స్వయంసేవకులు ధర్మములను నోట నుచ్చరించుట తోడనే తృప్తి నొందక వాటిననుష్ఠానము నందుంతురను విశ్వాసము మాకు కలదు. ఇతర సంఘములకంటె ఈ సంఘమున క్రమ శిక్షణ విశేషముగను విశిష్టముగనున్నది. దానిని గాంచి మేము పరమానంద భరితులమైతిమి. అన్ని సంఘముల పరమలక్ష్యము భగవంతుని చేరుటయే. క్రమశిక్షణ వ్యష్టి సమష్టి రూపములుగ ఎంతైనను అవసరమైయున్నది. ఈ రెంటి కలయిక లేనందువలన యీనాడు మనజాతి అత్యున్నతస్థాయిని పొందజాలకున్నది. పూర్వ మీ క్రమశిక్షణ బహురీతుల వ్యక్తమగు చుండెడిది. గురుశిష్యులలో, యజమాని సేవకులలో, ఉపాధ్యాయ విద్యార్థులలో, నాయక సమాజములలో ప్రకటితమగు చుండెడిది. కాని నేడు బహునాయకత్వము, స్వార్థచింత రాజ్యమేలుచున్నవి. పరస్పరసోదరభావము, త్యాగనిష్ఠ, సహనజీవనము మున్నగు సద్గుణముల నవలంబించుటవలననే ఏజాతియైనను పరమవైభవస్థితిని జెందును. ఇతరుల యందలి, ఇతర సంఘములయందలి దోషముల నెన్నుటయే పనిగా పెట్టుకొనరాదు. మన ఆదర్శమును తృజింపక ఇతర సమాజములతో ప్రేమభావమున మెలంగ

వచ్చును.

పుణ్యభూమియగు మన భారతదేశమున ఆధ్యాత్మికవిజ్ఞానమును నశింపజేయ ప్రబలయత్నము లెన్నియో జరిగినవి. జరుగుచున్నవి. జాతియను శరీరమునకు ఆధ్యాత్మికము హృదయము వంటిది. ప్రతివానికి నైతికాధ్యాత్మిక విజ్ఞానము అత్యవసరములు. ఆధ్యాత్మిక శక్తితో మహాత్ములు లోకకళ్యాణార్థము తమ జీవితముల అర్పించుచుందురు. దేశభక్తిని దైవభక్తితో మేళవింపజేసి ప్రజాసేవ చేయుటయే మహాత్ముల కర్తవ్యము. సేవ జేయుటయే వారి లక్ష్యముగాని పదవులకును కీర్తికిని, వారు ప్రాకులాడరు. మనస్సును స్వాధీనపఱచుకొనినగాని బుద్ధి వికసింపదు. స్వార్థచింత నశింపదు; త్యాగనిష్ఠ అలవడదు; తనక్షేమమును, తన సుఖమును ప్రధానముగ నెంచువాడు మానవుడనిపించుకొనడు. దయయే మానవత్వమును సూచించును. మనదేశములో ఈనాడు వీరత్వము క్షీణించినది. దేహబలమును సంపాదించనిది ఎవడును వీరుడు కాజాలడు. ప్రతిదినము వ్యాయామము చేసి దేహబలమును సంపాదించవలయును. దేశము, తల్లి, తండ్రి, గురువు దైవములయెడల భక్తిని పెంపొందించుకొనవలయును. శ్రీకృష్ణుడు గీతలో నిష్కామకర్మను పలుచోట్ల బోధించియున్నారు. నిష్కామకర్మ యోగము గ్రామమునుండి పట్టణమునకును, పట్టణమునుండి తాలూకాకును, తాలూకానుండి జిల్లాకును, జిల్లానుండి దేశమంతటను, దేశమునుండి విశ్వమునకును వ్యాపింపవలయును. విశ్వకళ్యాణమునకై పూర్వము దధీచిమహర్షి తన వెన్నెముక నిచ్చివైచెను. ఒకపక్షిని రక్షించుటకు శిబిచక్రవర్తి తనదేహము నందలి మాంసమును కోసియిచ్చెను. అట్టి త్యాగము నవలంబించిన నాడు దేశము అత్యున్నతస్థితికి వచ్చును. రాష్ట్రీయస్వయంసేవకసంఘమునందలి దేశభక్తి, మతవిశ్వాసము ప్రశంసింప దగినవి. మన దేశసంస్కృతిని కాపాడుటకు బద్ధ కంకణులై తనకు తానుగా సేవ చేయటయే ఈ సంఘముయొక్క ముఖ్య ఉద్దేశ్యము. అట్టి దృఢసంకల్పమును దేశశ్రేయమునకై పాటుపడు శక్తిని పరాత్పరుడు మీకు

ప్రసాదించునుగాక!

శ్రీ అంధవరపు తవుడు, శ్రీబొంతా సుబ్బారావుగారు మున్నగువారు శ్రీమహర్షులవారి గీతోపన్యాసకార్యక్రమములు జయప్రదమగుటకు అఖండకృషి సల్పిరి. 21వ తేది శ్రీవారికి శ్రీకాకుళంరోడ్డు స్టేషనువద్ద అఖండవీడ్కోలునొసంగి శ్రీవారి వద్ద సెలవుకొనెరిరి.

శ్రీసత్యానందభక్తసమాజసభ్యులు 1955వ సంవత్సరము నవంబరు 10వ తేదినుండి 27వరకు 18 దినములు యలమంచిలి శ్రీవేణుగోపాలస్వామి ఆలయ సమీపమున వేయబడిన విశాలమగు పందిరిలో శ్రీమహర్షులవారిచే భగవద్గీతా జ్ఞానయజ్ఞములో ఉపన్యసించిరి. శ్రీరంగా వెంకటస్వామి, అతికిని శెట్టి అప్పారావు కార్యదర్శి, శరకణం రామానాయుడు కోశాధిపతి, శ్రీగోపి శెట్టి మూలరాజు, శ్రీచక్కా కృష్ణమూర్తి, శ్రీఅవధూతల వెంకటరమణ, శ్రీగోపి శెట్టి అప్పలనరసయ్య మున్నగువారు జ్ఞానయజ్ఞము జయప్రదమగుటకు అఖండకృషి సల్పి శ్రీవారి దివ్యానుగ్రహమునకు పాత్రులైరి.

ఆధునికయుగమున అవిరళగీతాప్రచామును సాగించుచున్న భగవాన్ శ్రీసత్యానందమహర్షులవారు శ్రీవినుకొండ వెంకట జగన్నాథరావుగారి ఆహ్వానము నంగీకరించి 1956వ సంవత్సరము మార్చి 23వ తేది ఉదయము 7-45 నిమిషములకు వాల్తేరునకు అరుదెంచిరి. భక్తులెల్లరు స్టేషనులో ఘనస్వాగతము నొసంగి, శ్రీవేదుల విశ్వేశ్వర సోమయాజులుగారి మేడపై ఏర్పాటుగావింపబడిన బసకు శ్రీవారిని చేర్చిరి. శ్రీవినుకొండ వెంకట జగన్నాథరావుగారు శివాలయములో శ్రీభగవద్గీతోపన్యాసముల ఏర్పాటుగావించిరి. 23-3-56 నుండి 2-4-56వరకు ప్రతిదినము సాయం కాలము 6గంటలనుండి 8 గంటలవరకు శ్రీమహర్షులవారు తమ ఉపన్యాసములచే ప్రజలను పునీతులగావించిరి. ఇయ్యది విశాఖపట్టణ పౌరుల మహద్భాగ్యము.

2-4-56న చివరి ఉపన్యాసదివసము. గీతలోని పదునెనిమిదవ

అధ్యాయమును శ్రీవారు తమ భావబంధురశైలిలో ఉపన్యసించి శ్రోతల నానందపరచిరి. 3-4-56తేది వేకువన 5-30 గంటలకు శ్రీవారు పూర్తి - మదరాసు ప్యాసింజరులో విశాఖపట్టణము వీడి శ్రీసత్యానందాశ్రమము నకు చేరిరి.

ఈకార్యక్రమములో విశేషముగ శ్రమించి విజయవంతమగునట్లు కృషిగావించినవారలలో శ్రీవినుకొండ జగన్నాథరావుగారు, శ్రీకొడుకుల కృష్ణవేణమ్మగారు శ్రీపూర్ణానందసమాజమువారు, శ్రీఎమ్.ఎ.రెడ్డిగారు శ్రీమద్ది పట్టాభిరెడ్డిగారు శ్రీయం.యన్ ప్రకాశరావుగారు శ్రీగీతాభజనమండలి, శ్రీఅరిపాక వెంకటరావుగారలు. శివాలయము సిబ్బంది కలదు. వారందరు శ్రీవారి అనుగ్రహమునకు పాత్రులైరి.

భక్తులకోరికపై శ్రీమహర్షులవారు విశాఖపట్టణము మెయిన్రోడ్డు శ్రీజగన్నాథ స్వామివారి ఆలయములో 17-6-56 వరకును విశాఖపట్టణము రాజప్పనాయుడు వీధిలోనున్న శ్రీగీతాభజనసమాజములో జూలై 18నుండి 27వరకును ఉపన్యసించిరి.

డా॥ సిహెచ్.ఎస్.మూర్తి శ్రీయన్ కోటేశ్వరరావు భాగవతార్, శ్రీకొడుకుల కృష్ణవేణమ్మగార్ల కోర్కెననుసరించి విజయనగరము శ్రీవేణుగోపాల స్వామివారి ఆలయములో అక్టోబరు 16వ తేదినుండి 27వ తేది వరకును ప్రసంగించిరి.

శ్రీయమ్. వి. భాస్కరరావు, శ్రీబొండాడ నూకరాజు, శ్రీబండారు సత్య నారాయణ, శ్రీనేమాని కామరాజు, శ్రీఓలేటి సత్యనారాయణ, శ్రీపొన్నాడ పాపయ్యరాజుగార్ల ఆహ్వానమున తూర్పుగోదావరిజిల్లా తుని శ్రీకన్యకా పరమేశ్వరీ దేవస్థానములో అక్టోబరు 29వ తేదినుండి నవంబరు 3వ తేదివరకు శ్రీసత్యానందమహర్షులవారు గీతోపన్యాసముల ననుగ్రహించిరి.

టాటానగరమునందు శ్రీకొటికలపూడి విశ్వనాథముగారి ఆహ్వానమున

1957 సంవత్సరము మార్చి 1,2 తేదీలలో ఆధ్యాత్మికప్రవచనములు గావించిరి.

విశాఖపట్టణము రీడింగురూమునందు మే 10వ తేదినుండి 19వ తేది వరకు గీతోపన్యాసముల శ్రీవారు నొసంగిరి.

1957వ సంవత్సరము జూలై 12వ తేది నుండి 27వ తేదివరకు విజయనగరము శ్రీకన్యకాపరమేశ్వరీదేవాలయములో శ్రీమహర్షులవారి ప్రసంగములు జరిగినవి. చివరి రోజున శ్రీబులుసు వేంకట రామమూర్తి గారు నవరత్నమాలికతో శ్రీవారిని స్తుతించుచు రచించి శ్రీవారి సన్నిధానమున మహాసభలో పరించి శ్రీవారికి సమర్పించిరి. తమ భక్తిని వెల్లడించుకొనిరి. వానినిట పొందుపరచుచున్నాను.

1. శ్రీనాథ ప్రతిమాన వైభవ శుభ శ్రేయోర్ధదం బౌచు వి
జ్ఞానానందకరంబునై చెలంగు ప్రజ్ఞాశక్తి భాసిల్ల ల
క్షీనారాయణు దివ్యసూక్తుల మృదూక్తి జెప్పి రాజిల్లు స
త్యానందాఖ్య మహర్షి సత్తమ! గుణాధ్యా! నీకు మాయంజలుల్ ॥
2. నిత్యానందకరంబు నిర్మలము నిర్దిద్రప్రమోదంబు నౌ
న్నత్యంబై విలసిల్లు విష్ణుచరితానందంబు సద్భక్త సాం
గత్యంబందున గల్గు సౌఖ్యముల విఖ్యాతిన్ సదా బోధనల్
సత్యానంద మహర్షి సత్తమ! మహోత్సాహంబునం జేసితౌ ॥
3. భగవద్గీతను గల్గు సూక్తులను సద్భక్తుల్ ముదంబంది పా
యగం బాపంబుల భక్తిమార్గమున సత్యస్థైర్య ధుర్యస్థితిన్
సుగుణవ్రాతము సంతసింపగ మహత్సూక్తుల్ ప్రవర్షింపగన్
భగవాన్ శ్రీయతి సత్తమ! యిచట సంభాషించి నావింపుగన్ ॥
4. రమణమహర్షి ముని రమ్యపదాంబుజ సేవజేసి యు

త్తమమగు భక్తిమార్గములఁ దన్నుచు నిచ్చలు భక్తకోటి నా
శ్రమములు నిల్చి నీదగు విశాలమహత్తర శక్తి చేత స
క్రమమగునట్టి పద్ధతులఁ గ్రాలగ జేసితి వెన్నోరీతులన్ ॥

5. ఇనమడుగాశ్రమంబును బుధేంద్రనుతార్థముగా సృజించి స
జ్జన పఠనీయగ్రంథతతి సంగ్రహణంబొనరించి నిల్చి పా
వన పఠతత్వబోధనల వారిజనాభుని దివ్యశక్తులన్
వినిచి తరంపఁజేసితివి వీనులవిందుగ భక్తజాలమున్ ॥
6. శ్రీమద్భగవద్గీతా ప్రామాణ్యస్థితిఁ జెలంగి ప్రాజ్ఞజనసభా
భూముల గీర్తి జెలంగిన ధీమణీ! నిను భక్తిమై నుతింతుము సతమున్
7. విపుల సభాంగణంబుల పవిత్రమతిన్ నిరతంబు రామకృ
ష్ణ పరమహంస సూక్తుల వచఃపరిశుద్ధి దలిర్పఁ జెప్పి స
త్కృప తలరారి భక్తులకు దీర్ఘ సుబోధము లాలరించు నే
రుపుగల ధీమణిన్ నిను నిరూఢమతిన్ భజియింతు మెంతయున్
8. వాసవికన్యకేశ్వరి శుభంకర సన్నిలయంబునందు వి
న్యాస మెలర్ప భక్తుల కనంతసుఖమ్ము ఘటిల్లె నీయుప
న్యాసమునన్ సుధీమణి! దయామతిఁ జేకొను భక్తకోటి వి
శ్వాసముతో నొసంగు నవపద్మసుమాలిక నాదరంబునన్ ॥
9. బులుసుకులోద్భవుండు పరిపూత మనస్కుండు భక్తిభావనసం
కలితుడు శారదా కరుణ గ్రాలెడి వేంకటరామమూర్తి త్వ
ల్లలిత పదారవింద సువిలాస మహత్తరభక్తి వ్రాసి యీ
సలలిత పద్యకానుకను సాంజలినిచ్చె గ్రహింపు ధీమణీ!

1957వ సంవత్సరము అక్టోబరు 27వ తేదినండి నవంబరు 13వరకు
తాడేపల్లిగూడెం శ్రీయద్దనపూడి వెంకటసుబ్బారావు గారి భవనములో
శ్రీమహర్షులవారు గీతోపన్యాసములు ప్రజారంజకముగ ఉపన్యసించిరి.

ఆ మహాసభలకు శ్రీరామలింగేశ్వరరావు శ్రీఆర్. వెంకటేశ్వర్లు
శ్రీఎ.రామచంద్రరావు, శ్రీవై.కృష్ణమూర్తి, శ్రీయన్. సత్యనారాయణరావు,
శ్రీబండారు కృష్ణమూర్తి, శ్రీబండారు బాపారావు మున్నగు పురప్రముఖులు
వచ్చి శ్రీవారి మహోపన్యాసములను వినుచు ఆనందించుచుండిరి.
ప్రతిదినము శ్రీఎన్. వెంకటేశ్వర్లు శ్రీవారు ఉపన్యాసములను ప్రారంభించు
టకు ముందు పూలమాలలను శ్రీవారి కంఠమున సమర్పించు చుండిరి.
ఈ కార్యక్రమము జయప్రదమగుటకు శ్రీబండారు బాపారావుగారు
తీవ్రకృషి సలిపిరి. 13వ తేదీన శ్రీమహర్షులవారు భగవద్గీత 12వ
అధ్యాయము భక్తియోగమునుగూర్చి మహోపన్యాసము గావించిరి. భక్తి
యనగ ఏమిటో, భక్తుని లక్షణము లెవ్వయో భక్తి సల్పుట యెటులో ఉదా
హరణములతో ఉపన్యసించిరి. 13-11-57 శ్రీబాపారావుగారి గృహమును
శ్రీవారు పావనము జేసిరి.

14-11-57 తేది శ్రీమహర్షులవారిని భీమవరము తీసికొనివెళ్ళుటకు
శ్రీమానేపల్లి సూర్యమాణిక్యముగారు, శ్రీరామివీడి సత్యనారాయణగారు
కారు తీసికొనిరాగా దానిలో శ్రీవారు మార్గపురి నరసమ్మగారు భీమవరము
సూర్యమాణిక్యముగారి గృహమునకు వెళ్ళిరి. అచటనే శ్రీవారి బస. మధ్యలో
శ్రీగునుపూడిలోని శ్రీసత్యనారాయణగారి గృహమును పావనము చేసిరి.
14-11-57 సాయంకాలము సూర్యమాణిక్యముగారు శ్రీసత్యనారాయణ
గారు, దేవాలయ అర్చకులు, పురప్రముఖులు శ్రీవారిని పంచారామములలో
ఒకటైన శ్రీసోమేశ్వరదేవాలయమునకు తీసికొని వెళ్ళిరి. శ్రీవారు
తన్మయభావముతో శ్రీసోమేశ్వరమహాదేవుని దర్శించుకొని శరీరము
గగుర్పాటు చెందగ భగవానునికి సాష్టాంగ నమస్కారములు గావించిరి.
మంగళవాద్యములతో పూర్ణకుంభముతో ఆలయ మర్యాదలతో శ్రీవారిని
ఉపన్యాసవేదికవద్దకు గొనివచ్చిరి. శ్రీసత్యభగవానులవారు అపుడు ఉపోద్ఘాత
రూపముగ శ్రీభగవద్గీతాప్రాశస్త్యమును గూర్చి ఉపన్యసించిరి. వేలాది ప్రజలు
నిశ్శబ్దముగ తన్మయీభావస్థితిలో శ్రీవారి మహోపన్యాసమును ఆలకించి

ఆనందించిరి. శ్రీవారి అనుభవపూరిత దివ్యబోధలు విని ముగ్ధులగు చుండిరి. 14వ తేది నుండి 24వ తేది వరకు ఉపన్యాసములు జరిగినవి. ఎందరో భక్తులు పాల్గొని ధన్యులైనారు.

పూజ్య శ్రీ బ్రహ్మానందస్వాములవారు 25వ తేది ఉదయము 11గంటలకు శ్రీవారిని పాలకొల్లు తీసికొనివెళ్ళుటకు విచ్చేసిరి. అచటిభక్తులు శ్రీవారిగూర్చి వేచియుండి శ్రీవారికి స్వాగతము చెప్పి మేళతాళములతో తీసికొని వెళ్ళిరి. 25వ తేదినుండి శ్రీక్షీరామాలింగేశ్వరాలయములో శ్రీవారి గీతోపన్యాసములు ప్రారంభింపబడినవి. శ్రీనందివాడ శ్రీరాములు ఈ కార్యక్రమమును ఏర్పాటుగావించిరి. ఈతడు భగవద్భక్తి, ధైర్యము, త్యాగము కలవాడు. మహాత్ములను రావించుచు వారిచేత దివ్యాధ్యాత్మిక ప్రసంగముల నిప్పించుచుండును. శ్రీఆత్మానందస్వాములవారు సంస్కృతాంధ్రభాషలయందు మంచి పట్టుకలవారు. వారు శ్రీవారిని స్తుతించుచు సన్మానపత్రమును మహాసభలో పఠించి శ్రీవారికి సమర్పించిరి. దాని నిట పొందుపరచుచున్నాను.

సన్మాన పత్రములు

1. వరజగద్గురుడన్న బిరుదంబు నీపట్ల
సార్థకంబేయగు సరసమగుచు
నలమహర్షి యటన్న యభిదయు నీయందు
సార్థకంబే యగు సరసమగుచు
బరమహంసయటన్న ప్రఖ్యాతినీయెడ
సార్థకంబే యగు సరసమగుచు
మఱి భగవానుడన్ మర్యాదనీకును
సార్థకంబే యగు సరసమగుచు
మాదు సంతృప్తికొఱకు సన్మానమున న
నేకగతుల నిన్ బిల్తుముగాక నీవు

సచ్చిదానందమయుడవు సత్యముగను
సాధుచంద్ర! సత్యానంద సంయమీంద్ర!

2. ముంబాపురంబున సంబరంబున నిన్ను
బూచించె బంగారుపూలతోడ
నలఖరగూర్పు నీకభిషేక మొనరించె
పన్నీరుతోడను బాలతోడ
బెంగాలుదేశంబు పీతాంబరంబు లర్పించి
తోరముగ నూరేగజేసె
నీపిన్ననాటినుండియు నేటిదాక
నాంద్రావని నీకు బ్రహ్మరథము బట్టె
పూజలందుటకే నీవు బుట్టినావు
నిన్ను బూజింప మేము జన్మించినాము
మమ్ము దీవింపు మపవర్గమార్గమందు
సాధుచంద్ర! సత్యానంద సంయమీంద్ర!
3. ఆదిన్ శ్రీమధుసూదనోక్తములు
నాపై శంకరాచార్యాది వి
ద్యా దక్షప్రతిపాదితంబయిన
భాష్యార్థాన్వితంబై భవ
చ్ఛేదార్హంబగుగీత నిత్తఱిని
వాసిన్నేర్పగా మాదు హృ
త్కేదారంబుల నాటినాడ
విటులర్థిన్ జ్ఞానబీజంబులన్ ॥
4. పాపపు జన్మమున్ మృతియు
వ్యాధియు దుఃఖము వార్ధకంబు మా

ప్రాపును గోరిచేరునెడ వానికి

మిక్కిలి లోగియున్న మా

చూపులలోని దోషమును

శోధనచే దొలగించి బ్రహ్మవి

ద్యా పరిపూతులన్ సలిపితౌర

సమర్థుడవౌదు సంయమీ ॥

5. శ్రుత్యంతార్థసమన్వితంబు లతి సంశుద్ధంబు, విద్ధంబులున్
నిత్యానంద సుధారసప్రదములౌ నీవాక్కులన్ వీనులం
దత్యంతంబు శ్రద్ధ జొన్నుటను ధన్యత్వంబు మాకబ్బె శ్రీ
సత్యానందయతీంద్ర మాపయి గటాక్షంబుంచు మెక్కాలమున్ ॥

బ్రహ్మశ్రీ వేదుల సూర్యనారాయణశర్మగారిప్రార్థనను అంగీకరించి 1-12-1957 తేదీ ఉదయము 10గంటల బండిలో శ్రీవారు బయలుదేరి మధ్యాహ్నము 1 గంటలకు తణుకు చేరిరి. శ్రీగోనెళ్ళ రామమూర్తి శాస్త్రి శ్రీ బులుసు సూర్యనారాయణమూర్తి మున్నగువారు తణుకు స్టేషనువద్ద శ్రీవారికి స్వాగతమొసంగి శ్రీసూర్యనారాయణశర్మగారి గృహమునకు తోడ్కొని చనిరి. శ్రీసూర్యనారాయణదంపతులు శ్రీవారి పాదపద్మములను కడిగి ఆ జలమును శిరస్సుపై చల్లుకొనిరి. ఆనాటినుండి 12వ తేదీ వరకు శ్రీపామర్తివారి దేవాలయములో శ్రీవారి గీతోపన్యాసములను విని ఆనందించిరి. దినదినము ప్రజలు తండోపతండములుగా శ్రీవారి ఉపన్యాసములలో పాల్గొనిరి.

శ్రీవేదుల సూర్యనారాయణశర్మ, శ్రీగోనెళ్ళ రామమూర్తిశాస్త్రి, శ్రీబులుసు సత్యనారాయణ, శ్రీచల్లా గోకర్ణం B.A.,B.Ed., శ్రీపి.మార్కండేయశాస్త్రి, శ్రీకొండూరు సీతారామచంద్రరావు, శ్రీముదిగంటి జగ్గన్నశాస్త్రి, శ్రీనందూరి సత్యనారాయణరావు (Retd ICS PWD), శ్రీవలివేటి కామేశ్వర విశ్వనాథం, శ్రీఆకెళ్ళ లక్ష్మణ రావు (Retd Tahsildar), శ్రీఆత్మకూరి రామచంద్రాచార్యులు

శ్రీపట్టాభిరామారావు B.A.B.Ed., శ్రీరాళ్ళబండి రత్తమ్మ మున్నగువారలు ఈ కార్యక్రమము జయప్రదమగుటకు విశేషముగ కృషి గావించిరి.

భక్తులు కొందరు శ్రీవారిని తమతమ గృహములకు ఆహ్వానించి తీసికొని వెళ్ళి పాదపూజ గావించుకొని పావనులైరి. శ్రీవేదుల సూర్యనారాయణశర్మ దంపతులు శ్రీవారిని 9 దినములు సేవించి కృతార్థులైరి. 12-12-57న తణుకు పురవాసులు భక్తులు శ్రీవారిని పుష్పమాలలతో అలంకరించి ఒకరథముపై కూర్చుండజేసి వేదపారాయణము, భజనలు జరుగుచుండ శ్రీశర్మగారి గృహమునుండి శ్రీఆంజనేయస్వామివారి దేవాలయమువరకు ఉత్సవమును సలిపి కృతార్థతను బడిసిరి. అప్పుడు శ్రీశర్మగారి దంపతులు శ్రీవారి కంఠమున పుష్పమాలల సమర్పించుకొని హారతులిచ్చిరి. అచట బ్రహ్మాండమైన సభ సమావేశమయ్యెను. వేలాది ప్రజలు శ్రీవారి మహత్తర సందేశమును విన కుతూహల పడుచుండిరి. తణుకు పట్టణములో చివరి దినముగాన శ్రీవారి ఉపన్యాసము జరిగినతరువాత శ్రీగోనెళ్ళరామమూర్తి శాస్త్రిగారు సంస్కృతభాషయందు శ్రీవారిపై శ్లోకములను రచించి భక్తితో రసవత్తరముగ పఠించి శ్రీవారికి అర్పించిరి. శ్రీరాళ్ళబండి రత్తమ్మగారు స్త్రీల భక్తమండలి తరపున సన్మానపత్రమును పఠించి సమర్పించిరి.

శ్లోకరత్నమాలికా

పశ్చిమ గోదావరిజిల్లా తణుకులో 4-12-57 నుండి 12-12-57 వరకు జరిగిన శ్రీసత్యానందమహర్షులవారి గీతోపన్యాసముల సందర్భముగ శ్రీగోనెళ్ళ రామమూర్తిగారు గీర్వాణభాషలో సమర్పించిన శ్లోకరత్నములు.

శ్రీశ్రీశ్రీ సత్యానందమహర్షీణాం శ్రీభగవతాం దివ్యపాదారవిందయుగళం భక్తిపురస్సరం నమస్కృత్య సమర్పితా శ్లోకరత్నమాలికా.

1. శ్రీయోరాజ్యేముక్తేః క్షితితలగతాయా ప్రతినిధిః

శ్రుతి శ్రీసౌధాంతః పురవసతి నిత్యోత్సవయుతా ।

జగన్మాతా గీతా స్ఫురతికిము సత్యాహ్వాన మునిః
స్వరూపేణాస్మాకం దిశతి ఖలు సాక్షాత్కృతిమహో ॥

2. శ్రియఃపత్యై భక్త్యాగత భవకృతైః పుణ్యవిభవైః
భవేద్బుద్ధ్యో ౨ స్మాభిః మునితలక సత్యాహ్వాన ఋషిః ।
న చేతీద్యద్యోగీ నిజహృదయ సాక్షాత్కృతశివః
కథం దృష్టో ౨ యం స్వాద్రమణముని సందేశశుభదః ॥
3. వ్యాసాగస్త్య పరాశరాది మునిరాట్ సందర్శనాపేక్షయా
వర్తంతే భువి యే బుధాః ఫలయితుం తేషాం మనోవాంఛితం
జాతః శ్రీరమణోరుణాచలతలే స్వీకృత్య దివ్యప్రభాం
సత్యానందమునిః కృతాద్భుతతపాః దృష్ట్వాత్మనీశః స్ఫుటం
సందేశం రమణస్య యచ్ఛ్రుతి హి నో ధన్యాః వయం సర్వదా ॥
4. వ్యాఘ్రోనరశ్చైకతలే నియుక్తై అపేతదోషౌ చ కృతౌ సుశీలౌ ।
భవద్గురోః శ్రీరమణస్య శక్తిం జానాతి కః షణ్ముఖపూజ్యమూర్తేః ॥
5. తప్త్యా తప స్తీవ్రతరం త్వసాధ్యం శ్వాసక్రియాబంధనముక్తదోషే
ఆత్మన్యవశ్యః కిలతారకేశం త్వం సత్యనామన్ సతతం నమస్తే ।
శ్రీగోనెళ్ళ మహీసురాన్వయభవః శ్రీరామమూర్త్యాహ్వానః ।
ధన్యో౨ హం శతశః సహస్రగుణతః శ్రీసత్యసంసేవయా ॥
6. యోవాతారక శంకరాంఘ్రియుగళీసాక్షాత్కృతిం ప్రాప్తవాన్ ।
భక్త్యా త్వాం ప్రణమామి మౌనితలకః స్వామిన్ సదా రక్ష మామ్ ॥

భగవాన్ శ్రీసత్యానందమహర్షి

4-12-1957 నుండి 12-12-1957 వరకు తణుకులో జరిగిన
శ్రీసత్యానందమహర్షులవారి భగవద్గీతా ప్రవచన సందర్భమున వ్రాసంగిన
సన్మాన పంచరత్నములు

రచయిత : “సరస్వతీ కంఠాభరణ” శ్రీవేదుల సూర్యనారాయణశర్మ

1. జిహ్వకును ద్వైతాభావంబుజేరి
పిదప కనులకద్వైతభావంబు కలుగునెడల
త్వన్మహత్తర దివ్యబోధామృతంబు
వాకొనగ నేర్తుమో భగవాన్ మహర్షి ॥
2. వాని సమస్తజీవితము భాగ్యపథంబుబట్టు నెవ్విధిన్
వానికి పాపవాసనలు పట్టవు సత్యమహర్షి చంద్ర! యె
వ్వాని హృదంతరంబున భవత్ప్రతిరూపము నిల్చునో మఱె
వ్వాని శ్రవః పుటంబుల భవద్వచనామృతధార జేరునో ॥
3. శ్రీశంకరాచార్య జీవితంబును దెల్పు జ్ఞానమశేషంబుగనినయట్లే
శ్రీరమణుని చరిత్రమ్ము దెల్పుచో శ్రీవారు సాక్షాత్కరించినయట్లే
పరమహంసలవారి చరిత్రమ్ము బల్కుచో అనుభవమృతచేత నమఱినట్లే
శ్రీవివేకానంద శ్రీరామతీర్థాది కథ లెంచుచో ముక్తిగాంచునట్లే
మీరు గీతాప్రసక్తిలో మెలగువేళ
ఒడలు మరపించి మమ్ము మీయెడల భక్తి
భావమున గట్టినారు మాభాగ్యమేమో
పరమహంసేంద్ర శ్రీభగవాన్ మహర్షి ॥
4. ఉరుతర భగవద్గీతాతరంగిణియే లేకున్న జన్మదారిద్ర్య భయం
కర రోగమరణయుతమగు వరుణాలయ పారమేగ వశమే తండ్రీ!
5. వగలన్ జిక్కిన మామనస్సుల సమాశ్వాసింపగా జాలు మీ
మొగమందాంతర శుద్ధి దెల్పునొక సంపూర్ణ ప్రశాంతత్వమె
ప్రగతిం దెల్పెడి సద్వచో౨ మృతము సంభావింపగా నేలనో
భగవాన్ సత్యమహర్షి! తావక కృపాపాంగంబు సారింపుమా ॥
భక్తమండలి తణుకు

సన్మానపత్రము

12-12-1957న తణుకు స్త్రీ భక్తమండలి పక్షమున అధ్యక్షురాలగు శ్రీరాళ్ళబండి రత్నమ్మగారు భగవాన్ శ్రీసత్యానందమహర్షులవారి కొసంగిన సన్మానపత్రము

4-12-1957నుండి 12-12-1957వరకు తణుకు శ్రీనటరాజస్వామివారి దేవాలయమునందు మీచే నొసంగబడిన గీతామృతమును మేమందర మును గ్రోలి మహదానందము నొందితిమని తెల్పుటకెంతయు సంతసించుచున్నాము.

శుష్కపాండిత్య ప్రదర్శనమొనర్చు విద్వాంసుల మహోపన్యాసముల నెన్నిటిలో విని శాంతిని పొందక వేసారితిమి. ఇప్పుడు మీ హృదయము నుండి యుద్భవించు అనుభవపూర్వక దివ్యబోధనలను శ్రవణ మొనర్చి శాంత్యానందములను విశేషముగ పొందితిమి.

భారతమాత మీవంటి మహాపురుషుల నెందరినో మాకు ప్రసాదించి దేశమును పునీతమొనర్చు మరి మరి వేడుచున్నాము. మహాపురుషుల ప్రబోధముననే నిద్రాణమైయున్న దేశము మేల్కొనవలయును. మహాపురుషులు సాంఘిక నైతికాధ్యాత్మిక రంగములలో సంస్కారమును కలిగించి భౌతికాధ్యాత్మిక వీరుల తయారొనర్చి జ్ఞానచైతన్యము నొసంగుచున్నారు. ఈ విధముగనే తమరు మా తణుకు గ్రామమునకు ప్రతిసంవత్సరము విచ్చేసి మీ వాగమృతముచే భక్తుల విజ్ఞానతృప్తిను తీర్చి పాదములంటి వేడుచున్నాము. ఇట్టి మహనీయుల దర్శనభాగ్యములను మా తణుకు పుర జనులకు ప్రాసాదించ కరుణాసముద్రుడగు భగవంతుని భక్తిశ్రద్ధలతో ప్రార్థించుచున్నాము. భగవాన్! శ్రీసత్యానందమహర్షి! మీకివే మా వందనములు.

పిమ్మట శ్రీమహర్షులవారు తమ కోకిలకంఠమునెత్తి పురుషోత్తమ ప్రాప్తియోగమునుగూర్చి ఉపన్యసించిరి. శ్రీవేదుల సూర్యనారాయణ

శర్మగారు శ్రీవారి బోధనాసామర్థ్యమును కొనియాడి ప్రతిసంవత్సరము ఈ విధముగ దర్శనమొసంగుచు ఆధ్యాత్మిక విద్యను బోధించి కృతకృత్యుల జేయుడని ప్రార్థించిరి. భజనమంగళహారతులతో కార్యక్రమము ముగిసెను.

శ్రీమహర్షులవారు తణుకునందుండగనే 9-12-57న శ్రీపూసర్ల వెంకటనరసయ్యగారు తమ గ్రామముగు పిప్పరకు రమ్మని ఆహ్వానించిరి. అందులకు మహర్షులవారు సమ్మతింప 13-12-57నుండి 20-12-57 వరకు శ్రీసోమేశ్వరాలయములో శ్రీమహర్షులవారి గీతోపన్యాసములు ఏర్పాటు గావించబడెను. వ్రజలు భక్తిశ్రద్ధలతో శ్రీవారి మహోపన్యాసములను విని ఆనందించిరి.

శ్రీదండు సీతారామరాజు, శ్రీడా॥ జి. బ్రహ్మానందము, డా॥సి. హెచ్.ఎ. పరబ్రహ్మశాస్త్రి, శ్రీగాడే వెంకటేశ్వర్లు మున్నగువారు కార్యక్రమము జయప్రద మగుటకు విశేషముగ కృషిగావించిరి.

భక్తుల ఆహ్వానమున విశాఖపట్టణము జిల్లా చోడవరము శ్రీకేశవస్వామి వారి ఆలయములో 1958వ సంవత్సరము ఏప్రిల్ 3వ తేది నుండి 8వ తేదివరకు శ్రీసత్యానందమహర్షులవారు గీతాతత్త్వమునుగూర్చి సహజ గంభీర శైలిలో ఉపన్యసించిరి.

పురప్రముఖులు తమ జ్ఞానాపేక్షను తెలుపగ శ్రీవారు విజయనగరము శ్రీవేణుగోపాలస్వామివారి మఠములో 30-7-58 నుండి 8-8-1958వరకు గీతాప్రసంగములనొనర్చిరి.

పిమ్మట శ్రీ గంటి భాగయ్య, శ్రీవమ్మిన సూర్యం, “కవితాకోవిద” శ్రీ అల్లం శెట్టి అప్పయ్యకవి, శ్రీ పోలిశెట్టి సూర్యం, శ్రీఆచంట రంగయ్యశ్రేష్ఠి, శ్రీడి.బి. నరసింహరాజు, (హెడ్ మాస్టరు, హైస్కూల్), శ్రీవేదుల నరసింహం టీచర్ హైస్కూల్, మున్నగువారి ఆహ్వానము సంగీకరించి శ్రీసత్యానందమహర్షుల వారు శ్రీకాకుళం జిల్లా పొందూరు శ్రీకృష్ణదివ్యజ్ఞాన

సమాజ భవనములో 9-8-58 నుండి 18-8-58 వరకు ఆనందగంభీర శైలిలో గీతాబోధను గావించిరి. శ్రీవారి అనుభవపూరిత దివ్యబోధామృతమును ప్రతిదినము గ్రోలి యుప్పొంగిన శ్రీఅల్లంశెట్టి అప్పయ్యకవిగారు శ్రీభగవానులవారి అనంతశక్తిని పద్యరూపముగ నిట్లు స్తోత్రించిరి.

సన్మానపత్రము

1. శ్రీరమణుడు విశ్వజనసేవ్యుడతండు తపోవిభూతి వి
స్తారదయాద్వద్భుష్టి విలసన్నతి మిమ్ము ననుగ్రహించిన
ట్లీరును మా సపర్యలకు నెంతయు సంతసమంది మమ్ము పొం
దూరుపురీనివాసుల ప్రభూ! కరుణింపు మహర్షి చంద్రమా! ॥
2. కరుణారసమూర్తివి సద్గురుదేవుడ వాత్మతత్త్వకోవిదుడవు సు
స్థిరబుద్ధి దైవసముదవు తరమే నినుబొగడ సత్యతత్త్వర్షిమణీ! ॥
3. శ్రుత్యంత ప్రణోపలబ్ధిషణాసువ్యక్త వాగ్వైభవా!
నిత్యానిత్యపదార్థబోధనకళానిర్నిద్రతేజోనిధీ!
సత్యానందమహర్షి వర్య! మిము నిచ్చున్ గొల్చుమాబోంట్ల క
త్యుత్సాహంబొసగూర్చె నీ దినము పుణ్యోపేతమై యెంతయున్ ॥
4. శ్రీమత్తారమంత్రరాజమొ మహాసిద్ధాషదంబోయనన్
స్వామీ! సత్యమహర్షి చంద్రమ! మనశ్శాంతిప్రదంబైన మీ
ప్రామాణ్యోచితభావనాభరితవాక్రౌఢిన్ మమున్ దన్ని స
ద్గాముల్ గా నొనరించినందులకు మోదంబయ్యె ముమ్మాటికిన్ ॥
5. గంగాతరంగిణీగమనానుకారిత్వ ధాటీసమాసోక్తి పాటవంబు
విలయవలాహకావిర్భూతనిస్వనస్ఫుటపటుబహుశబ్దకోభితంబు
నవనవోత్సాహకృన్నా నాకథాభాగఘటనా చమత్క్రియాక్రామితంబు
క్రాంతికారకపదక్రమ నిరూపణ తత్త్వవిశదానుభూతి సద్విలసనంబు

దైవదత్తంబులై మిమ్ము దగిలియుండ

బూజనీయత గాంచుటబ్బురమదెట్లు

గీతయన మీరు మీరన గీతబరగు

నార్తగుణసాంద్ర! సత్యమహర్షిచంద్ర!

పురప్రముఖుల ఆహ్వానమున శ్రీకాకుళమునందలి శ్రీకృష్ణార్జున మందిరమునందు 19-8-58 నుండి 2-9-58 వరకు భగవాన్ శ్రీ సత్యానందమహర్షులవారు గీతోపన్యాసములను గావించిరి.

పశ్చిమ గోదావరి జిల్లా ఏలూరు దివ్యజ్ఞానసమాజములో శ్రీరమణ సేవాసమితి సభ్యులయొక్కయు శ్రీజి. రాఘవులు, శ్రీసోమంచి శంకరరావు, డాక్టరు ఎన్. పాపారావు, శ్రీపోలిశెట్టి గోవిందరావు శ్రీమల్లాది శ్రీరామమూర్తి గార్ల ఆహ్వానమున 1958 డిశంబరు 5వ తేదీనుండి 11వ తేదీవరకు శ్రీసత్యానందమహర్షులవారు గీతోపన్యాసముల నొసంగిరి. మరియు శ్రీకొన కళ్ళ పట్టాభిరామయ్య, శ్రీకొనకళ్ళ వెంకన్న, శ్రీకిశాంబి జగన్నాథాచార్యులు శ్రీవింజమూరు వెంకటనరసింహాచార్యులు, శ్రీకలవచర్ల వెంకటకృష్ణారావు మున్నగువారి ప్రార్థన నంగీకరించి పశ్చిమ గోదావరి జిల్లా పెంటపాడు శ్రీవిష్ణ్వలయములో శ్రీవారు 12-12-58 నుండి 19-12-58 వరకు గీతాసారమునుగూర్చి ఉపన్యసించిరి. తాతానగర్ శ్రీసత్యానందసేవాసమితి ఆహ్వానమును సమ్మతించి శ్రీసత్యానందమహర్షులవారు 3-3-59 నుండి 7-3-59వరకు ఆధ్యాత్మిక మహాపన్యాసముల గావించిరి. ఆ సందర్భ ముగ 3-3-59వ తేదీన శ్రీసత్యానందసేవాసమితివారును శ్రీసత్యానంద మహిళాసమాజమువారును స్వాగతపత్రములను భక్తితో సమర్పించిరి.

స్వాగతపత్రము

శ్రీసత్యానందమహర్షి వరేణ్య!

మీ దివ్యానుగ్రహమున స్థాపింపబడిన శ్రీసత్యానందసేవా సమితి వార్షికోత్సవ శుభసమయమున సభ్యులమగు మేమందరమును ఈ

స్వాగతపత్రమును భక్తిశ్రద్ధలతో సమర్పించుకొనుచున్నాము. దీనిని స్వీకరింపు మని ప్రార్థించుచున్నాము. శ్రీకృష్ణపరమాత్మ ప్రతిజ్ఞ చేసినటుల మీరు మానవలోకమును ఉద్ధరింప అవతరించిన మహాపురుషులు. ప్రతిసంవత్సరము మాకు మీ సేవాభాగ్యము లభించుట మా పూర్వపుణ్య విశేషము.

చిరుతప్రాయమున ఊహింపరాని శ్రమలకోర్చి దశవర్షములు ఘోరతపంబొనర్చి భగవద్దర్శనమును పొంది తత్త్వజ్ఞానులై ప్రకాశించుచున్నారు. అట్టి మిమ్ముల సేవింప, జోహారులర్పింప దేశమంతయు కాచుకొనియున్నది. కాని జంషెడ్పూర్ వాస్తవ్యులమగు మేము నేడు ప్రత్యక్షముగ మిమ్ముల సేవించుచు జోహారులు సమర్పించుచున్నాము. ఇది మీ అనుగ్రహ విశేషమే.

ఆనాడు శ్రీకృష్ణపరమాత్మ అర్జునునకు చేసిన ఆ గీతోపదేశమును మేము చూడలేదు కాని ఈనాడు మీరు మాకు ప్రత్యక్షముగ గీతను బోధించుచున్నారు. మేము విని, గ్రహించి ఆనందించుచున్నాము. ఇది మాకు మీరు స్వయముగ ప్రసాదించిన వరము.

పరమహంస చక్రవర్తి!

ఇనమడుగునందలి తమ ఆశ్రమమున శ్రీజగదంబాతారకేశ్వరులను శ్రీలక్ష్మీసత్యనారాయణమూర్తులను ప్రతిష్ఠించి లోకమున కెనలేని మహిమ కారమొనర్చితిరి. విశాఖపట్టణము శ్రీసత్యానంద విశ్వవిహారమున శ్రీఓంకారేశ్వరుని ప్రతిష్ఠించి ప్రజలకు భక్తిజ్ఞానసంపదలను విశేషముగ పంచిపెట్టుచున్నారు. మీచే రచింపబడిన గ్రంథరాజములు ప్రజలలో భక్త్యావేశమును ఉత్సాహమును కలిగించి అనంతసంస్కారము నొనగూర్చి ముక్తిని చూరగొన జేయుచున్నవి. వాటిలో ముఖ్యముగ శ్రీభగవద్గీతామృత తరంగిణి శ్రీకృష్ణార్జున సంవాదము నేటివరకు వెలువడిన గీతావ్యాఖ్యానములవలె కాక విశాలమై భావగంభీరమై సర్వజనసుబోధకమై అలరారుచున్నది. మీరు ప్రచురించుచున్న శ్రీవిశ్వమీమాంస మాసపత్రిక మమ్ము ఉన్నతభావపూర్ణుల

జేయుచున్నది. గంభీరమైన మీకాయమును దర్శింపగనే మీలో నిగూఢమైయున్న జ్ఞానము సువ్యక్తమగుచున్నది. మిమ్ముల దర్శించువారు విశ్వమును మరచి అనిర్వచనీయానందము నొందుచుండుట మీ అద్భుత శక్తిని వెల్లడించుచున్నది. చంద్రునకొక నూలుపోగువలె తమ కీ స్వాగతపత్రమును భక్తితో సమర్పించుకొనుచున్నాము. మీ మహిమను కొనియాడుచు ఆనందజీవితమును గడుపునట్లు మమ్మాశీర్వాదింప చేతులెత్తి వేడుచున్నాము.

ఇట్లు శ్రీసత్యానంద సేవాసమితి సభ్యులు
తాతానగరము 2-9-1959

ఓం నమో భగవతే శ్రీసత్యానందాయ

స్వాగతపత్రము

దేవా! సర్వజ్ఞమూర్తి!

నీవు మానవాతీతుడవనియు, సర్వజీవహృదయాంతర్వర్తివనియు తెలిసికొనజాలక అజ్ఞాననిదురలో నున్న మమ్ము వేల్కొల్పి కరుణాకటాక్షవీక్షణములతో చేరదీసి అఖండ బోధామృతముచే తృప్తులగావించి ధన్యాత్ముల జేయ దూరప్రదేశమునుండి యిట కరుదెంచిన సత్వావతారా! మీకివియే మా వినయపూర్వక వందనశతములు

తండ్రీ!

తమోగుణప్రధానులమగు మాకు పరమకృపతో గీతాప్రబోధము గావించి మమ్ముల ఉద్ధరింపవచ్చిన అవతారమూర్తి! మా సర్వస్వము మీదే యని త్రికరణశుద్ధిగ నమ్మి సేవించుచున్నాము. మీకివియే మా ప్రణామ సహస్రములు.

గురుదేవా!

మా పూర్వపుణ్య విశేషమున మా హృదయకమలమునందు మిమ్ముల

ప్రతిష్ఠించుకొని నిత్యము ఆరాధించుచున్నాము. తల్లివై కాపాడి, తండ్రివై పోషించి, గురుడవై బోధించి, దాతవై ధనమిచ్చి, దైవమవై వరమిచ్చి కల్పతరువై మా అభీష్టముల నొసంగి రక్షించు భక్తజన పక్షపాతీ! మీకు మా మనస్సును కుసుమము నర్పించి భజించుచున్నాము.

సర్వేశ్వరా!

పూర్ణవిశ్వాసముతో మిమ్ము సేవించుచు సంపూర్ణ శరణాగతినొందిన మమ్ము మాయాజాలమున జిక్కువడనీయక అహంకార మునకు లోబడనీయక సర్వదా కాపాడవేడుచున్నాము. మా అపరాధములను క్షమించి, మాచే సత్కర్మల జేయించి, మీ పాదసేవకులమగు మమ్ము మీ భక్తకోటిలో చేర్చుకొన సర్వదా ప్రార్థించుచున్నాము.

అవతారమూర్తి!

మా భాగ్యవశమున మీరు మహాపురుషులలో సర్వశ్రేష్ఠులని గ్రహించి సేవించుచున్నాము. అచంచలభక్తిని, అకుంఠిత విశ్వాసమును నిరాడంబరపవిత్ర జీవితమును దృఢవ్రతమును, జ్ఞానసంపదను మాకొసంగి సర్వదా రక్షింప భక్తవరదుడవైన మిమ్ము భక్తితో వేడుచు అనంతకోటి నమోవాకముల సమర్పించుచున్నాము.

ఇట్లు

శ్రీసత్యానందమహిళాసమాజము తాతానగర్ 3-3-59

1959వ సంవత్సరము మే నెల 23వ తేది నుండి జూన్ నెల 5వ తేది వరకు విశాఖపట్టణము శ్రీకన్యకాపరమేశ్వరీ దేవాలయములో శ్రీకొల్లూరు జానకీరామయ్య (మేనేజింగ్ ట్రస్టి, శ్రీకన్యకాపరమేశ్వరీదేవస్థానము) గారి ఆహ్వానమున భగవాన్ శ్రీసత్యానందమహర్షులవారు గీతోపన్యాసముల నొసంగిరి. అశేష భక్త జనము శ్రవణము చేసి ఆనందించిరి.

శ్రీఆర్.యన్ ప్రకాశరావు రెవన్యూ ఇన్స్పెక్టరు గారి ఆహ్వానమున

విశాఖపట్టణము జిల్లా నరసింగపల్లిలో 13-7-59న శ్రీవారి ఉపన్యసించి శ్రీరాయడమ్మ శ్రీలక్ష్మీదేవమ్మ మున్నగు భక్తులతో పురప్రముఖుల ఆహ్వానమున ఎలమంచిలి వేపావారి బంగళాలో 15-7-59 నుండి 23-7-59 వరకు శ్రీవారు ప్రబోధముల గావించిరి.

శ్రీవాడపర్తి బుచ్చితిమ్మరుసు బి.ఎ.,బి.ఎల్., అడ్వకేటు, శ్రీకె. వి.యన్ రామారావు (లాండ్ లార్డు), శ్రీఉన్నవ నరసింహస్వామి(సూపర్ వైజర్), శ్రీబోగవిల్లి కామేశ్వరరావు, శ్రీసరిపిల్లి భవానీశంకరం, శ్రీపసుమర్తి సాంబమూర్తి, శ్రీమారెళ్ళ గణేశ్వరరావు బి.ఎ.,బి.యల్., గార్ల ఆహ్వానమున విశాఖపట్టణము జిల్లా చోడవరము శ్రీకేవస్వామివారి ఆలయ మండప ములో 6-8-59 నుండి 13-8-59 వరకు గీతోపన్యాసముల గావించిరి.

రాజమహేంద్రవరము శ్రీరామకృష్ణ సేవాసమితి సభ్యుల ఆహ్వానమున శ్రీసత్యానందమహర్షులవారు 2-9-59 నుండి 13-9-59 వరకు శ్రీసేవాసమితిలో గీతోపన్యాసముల నొసంగిరి. వేలాదిమంది పాల్గొనిరి.

4వ తేది మధ్యాహ్నము శ్రీభగవానులవారు, శ్రీసత్యవతమ్మగారు, శ్రీకూనల కామేశ్వరరావుగారు వీరభద్రపురమందున్న శ్రీరామకృష్ణమఠము నకు వెళ్ళగ శ్రీరామకృష్ణమఠాధ్యక్షులు పూజ్యపాద నిర్వికల్పానంద స్వాములవారు అత్యంతప్రేమానురాగములతో శ్రీవారిని ఆహ్వానించి శ్రీరామకృష్ణమందిరమునకు, గ్రంథాలయమునకు, ఇంకను ఇతర విభాగము లకు తీసికొనివెళ్ళి చూపించి ప్రేమతో ముచ్చటించిరి. శ్రీవారు వాని నన్నింటిని తిలకించి శ్రీరామకృష్ణపరమహంస సన్నిధిలో కొంతవడి ఆసీనులై పరవశించిరి. శ్రీమహర్షులవారు తరచుగా వారి ఉపన్యాసములలో చెప్పు చుండెడివారు; “మాకు ఒక కన్ను రమణమహర్షి ఒక కన్ను రామకృష్ణ పరమహంస”. ఆ దృశ్యము నిజముగ ఈనాడు దర్శనమిచ్చినది.

తిరిగి శ్రీవారు సేవాసమితికి వచ్చిరి. దినదినము శ్రీవారి ఉపన్యాసములకు ప్రజలు పెరుగుచుండిరి.

14వ తేది ఉదయము 10 గంటలకు శ్రీవారిని, భక్తబృందమును ర్యాలి తీసికొనివెళ్ళిరి. అచటికి చేరుసరికి మధ్యాహ్నము 4 గంటలైనది. అప్పుడు శ్రీమహర్షులవారికి శ్రీసమయమంతుల నాగేశ్వరరావుగారు ఆలయ మర్యాదలతో స్వాగతముచెప్పిరి. ఆనాటినుండి 18వ తేదివరకు శివాలయములో శ్రీవారు గీతోపన్యాసముల నొసంగిరి. బాలురు వృద్ధులు మహిళలు పురుషులు శ్రీవారి మహోపదేశములను అత్యంత శ్రద్ధతో భక్తితో శ్రవణమొనర్చిరి. 15-12-59న శ్రీవారు భక్తులతో శ్రీజగన్మోహినీ కేశవస్వామివారి ఆలయమునకు వెళ్ళిరి. శ్రీసత్యభగవానులు శ్రీకేశవస్వామివారి మహామూర్తిని దర్శించి పరవశులై కొంత వడి నిశ్శబ్దముగ ఉండి భగవానుని దివ్యమంగళస్వరూపమును వీక్షించిరి. ఆ దేవాలయ శిల్పచాతుర్యము మూర్తిమంతమైన స్వరూపము తిలకించి ఆనందింపవలసినదే కాని వర్ణించుటకు అలవికాదు. శ్రీసమయమంతుల నాగేశ్వరరావు శ్రీసమయమంతుల సత్యనారాయణ ప్రతిదినము శ్రీవారి పవిత్రసన్నిధానమునకు వచ్చుచు శ్రద్ధతో తగిన ఏర్పాట్లు గావించుచు సేవించుటయేగాక తమ గృహమునకు తీసికొనివెళ్ళి శ్రీవారికి పాదపూజ గావించుకొని ధన్యతను బడసిరి. శ్రీకన్యకాపరమేశ్వరి వైశ్యసంఘమువారు, శ్రీసమయమంతుల వెంకటరత్నంగారు, శ్రీసమయమంతుల సత్యనారాయణగారు, శ్రీసమయమంతుల పెదనాగేశ్వరరావు గారు, శ్రీవెంకటసుబ్బారావుగారు, శ్రీర్యాలి సూర్యనారాయణగారు మున్నగువారు శ్రీవారి సేవలో పాల్గొని శ్రీమహర్షులవారి కృపకు పాత్రులైరి.

నిజామాబాదు జిల్లాలోని చెట్పల్లి మెట్పల్లి మున్నగు గ్రామములోని శ్రీబి.గంగారెడ్డి శ్రీసి.హెచ్ వెంకటనరసింహాదేశముఖగారు శ్రీచెట్టిపల్లి బాలకృష్ణ మున్నగు ప్రముఖుల ఆహ్వానము నంగీకరించి ముంబయి భక్తులతో ముంబయినుండి 13-3-60 ఆదివారమునాడు బయలుదేరి శ్రీమహర్షులవారు భక్తబృందముతో 14వ తేది ఉదయము 8గంటలకు నిజామాబాద్ చేరిరి. నిజామాబాద్ స్టేషనులో శ్రీబి. గంగారెడ్డి, శ్రీరాపెల్లి

వెంకటనరసయ్య మున్నగు ప్రముఖులు శ్రీవారి కంఠమున పుష్పమాలలవైచి అఖండస్వాగతము చెప్పిరి. అప్పుడు వివిధరకముల ఛాయాచిత్రములు తీయబడెను. అచటినుండి జీపుకారులో భక్తులతో శ్రీవారు 40 మైళ్లు పయనించి 10 గంటలకు చెట్పల్లి గ్రామ పోలిమేరకు చేరిరి. అచట మామిడితోటలో కొంతవడి విశ్రాంతిని గైకొని సాయంకాలము 4 గంటలకు శ్రీమహర్షులవారిని టాపులేని భవ్యముగ అలంకరింపబడిన జీపునందు ఆసీనులగావించి పుష్పమాలలతో అలంకరించి హారతులు ఇచ్చి వందలాది సువాసినీ పుణ్యస్త్రీలు మంగళహారతులు పట్టుకొని ముందునడువగా మేళతాళములతో వందలాది డప్పులతో బ్యాండు బాజాలతో గానము చేయుచు చెవికి ఇంపైన ధ్వనులు చెలరేగుచుండ మధ్య మధ్య శ్రీసత్యానంద మహర్షులవారికి జై” అను నినాదములు జయజయధ్వానములు మిన్ను ముట్టగ ఉత్సవము ప్రారంభమైనది. గ్రామోత్సవము అద్భుతముగ ఉండినది. అట్టి గ్రామోత్సవము ఇంతకు ముందు ఎన్నడును చూచియుండలేదు. ఇకముందు కూడా చూచెదమో లేదో తెలియదు. వేలాది మంది చుట్టు ప్రక్కల గ్రామములనుండి శ్రీవారిని దర్శించుటకు విచ్చేసి ఆ గ్రామోత్సవము నందు పాల్గొనిరి. 4 గంటలకు ప్రారంభమైన గ్రామోత్సవము రాత్రి 11 గంటలకు సభా వేదికవద్దకు చేరినది. సుమారు 10 వేలమంది భక్తులు ఈ గ్రామోత్సవములో శ్రీవారికి స్వాగతముచెప్పుటకు పాల్గొనిరి. కారునుండి శ్రీవారిని ప్రత్యేక మైన వస్త్రములను ఏర్పాటుచేసి ఆ తివాచీపై నడిపించుచు వేదికపై ఆసీనుల జేసిరి. శ్రీవారు దివ్యమైన సందేశమును అనుగ్రహించిరి. పిమ్మట బసకు చేరిరి.

15వ తేదిన వివిధాలంకారములతో నిర్మింపబడిన విశాలమైన పందిరిలో శ్రీవారికి మహావైభవోపేతముగ స్వాగతమొసంగబడినది. శ్రీబడుగు సిద్ధిరాం గారిచే స్వాగతపత్రమును మహాసభలో పరింపజేసి పరమభక్తితో శ్రీవారికి సమర్పింపబడినది.

స్వాగతపత్రము

శ్రీసత్యానందమహర్షివరేణ్య!

ఆంధ్రదేశమున భువనగిరియందు జన్మించి, బాల్యమున నెల్లూరునందు అనేకశ్రమలకోర్చి విద్యనార్జించి చిటుతప్రాయముననే సంసాజంజాటమును విడనాడి, భగవాన్ శ్రీరమణమహర్షులవారి దివ్యానుగ్రహమునకు పాత్రులైతిరి. నెల్లూరు జిల్లా ఇనమడుగు గ్రామమునందు శ్రీసత్యానందాశ్రమ మను నొక పుణ్యాశ్రమమును స్థాపించి, పదిసంవత్సరములు అఖండతపం బొనర్చి బ్రహ్మసాక్షాత్కారమును పొందిన ఓ సత్యర్షి! మీకివియే మా నమోవాకములు.

గీతాప్రబోధకా! ఆనందమూర్తి! ఆత్మారామా!

దీనజనోద్ధరణ కై ఆంధ్రప్రదేశ్ శముననే గాక ముంబయి, బెంగాల్ బీహార్ ఒరిస్సా ప్రదేశములకేగుచు భగవద్గీతామృతమును పంచిపెట్టుచు మానవాళిని పునీతుల గావించి కృతార్థులజేయు పుణ్యమూర్తి! సచ్చిదానందస్వరూపా! మీకివే మా సహస్ర వందనములు.

పరమహంసవరేణ్య! అవతారమూర్తి! ఆనందఘనా! యోగీశ్వరా!

మా ఆహ్వానమును అంగీకరించి నిజామాబాద్ జిల్లా చెట్పల్లి గ్రామమునకు విచ్చేసి తమ పాదధూళిచే మమ్ములను అందరిని పవిత్రాత్ముల గావించిన ఓ పరమపూజ్యా! యతిసార్వభౌమా! జ్ఞానవిజ్ఞాన సంపద్విలసిత తేజోమూర్తి! మీకివే మా అనంతకోటి ప్రణామములు.

చెట్పల్లి గ్రామము

ఇట్లు విధేయులు

నిజామాబాద్ జిల్లా

బి. గంగారెడ్డి గ్రామప్రజలు

ఆనాటినుండి 17వ తేది వరకు వేలాది ప్రజలు అత్యంతశ్రద్ధాభక్తులతో శ్రీవారి మహిమపర్యాసములను విని ధన్యతను బడసిరి. చెట్పల్లి గ్రామము నందున్న నాలుగుదినములు శ్రీబి.గంగారెడ్డిగారు, శ్రీరాపెల్లి వెంకట నరస

య్యగారు, శ్రీజి. నర్సాగౌడ్ గారు శ్రీవారిని పరమభక్తితో సేవించిరి. బహుశ్రమలకోర్చి బహురమ్యముగ పందిళ్ళను వేయించి అలంకరించి ఉత్సవాది కార్యక్రమములను జయప్రదమగుటకు తీవ్రకృషి గావించిరి. శ్రీవారి కృపకు పాత్రులైరి.

శ్రీమహర్షులవారు మెట్పల్లి పట్టణ ప్రముఖుల ఆహ్వానము నంగీకరించి భక్తబృందములతో కారులో 18-3-1960న ఉదయము 6 గంటలకు బయలుదేరి మెట్పల్లి వెళ్లుచుండ తొర్తి అను గ్రామమునుండి కారు వెళ్ళవలసియుండెను. అప్పుడు తొర్తిగ్రామస్థులు కారును ఆపి మేళతాళములతో గొప్పగ శ్రీవారికి స్వాగత సత్కారములు చేసి శ్రీవారి అనుగ్రహభాషణమును భక్తి తన్మయతలతో విని ఆనందించిరి. మెట్పల్లి ఖాదీభండార్‌లో శ్రీబి. పాపయ్యగారు తమ పెట్టె రాట్నమును శ్రీవారికి బహూకరించిరి.

ఆ మెట్పల్లి పట్టణ ప్రముఖులగు శ్రీవెంకటనరసింహరాజు దేశముఖ్ చెట్పల్లి బాలకృష్ణ మొదలగు వారు బాండు మేళతాళములతో శ్రీవారిని సభాస్థలమునకు తీసికొనివెళ్ళిరి. శ్రీవారు జీవితలక్ష్యమునుగూర్చి అనర్గళముగ ప్రసంగించిరి. భక్తులు విని ఎంతో ఆనందించిరి. శ్రీబాలకృష్ణ శ్రీగణేశం మొదలగువారు కార్యక్రమ సాఫల్యమునకు అధికముగ శ్రమించిరి.

19వ తేది 11గంటలకు భక్తులు కొందరు మోర్తాడునకు శ్రీవారిని గొనిపోయిరి. అచటను శ్రీవారికి మేళతాళములతో డప్పులతో వేలాదిమంది శ్రీవారికి స్వాగతము చెప్పి మహావైభవముగ సభాస్థలమునకు తీసికొనివెళ్ళి సుఖాసీనులగావించిన పిమ్మట శ్రీవారు అధ్యాత్మవిద్యనుగూర్చి గంభీరోపన్యాసమును గావించిరి. ఆబాలగోపాలమునకు అర్థమయ్యేరీతిలో సాగిన ప్రవచనమును ఆలకించి అమితానంద పరవశులైరి.

పిమ్మట శ్రీబడుగు సిద్ధిరాంగారు, శ్రీరాపెల్లి రాజేశ్వర్‌గారు శ్రీవారిని

ఇబ్రహీంపట్టణమునకు గొనిపోయిరి. ఆగ్రామమునకు వెళ్ళుటకు ఆనాడు సరియైన రోడ్డు లేదు. అయినను శ్రీవారు మాటిచ్చినప్రకారము డొంకలలో గుంటలలో జీపులో వెళ్ళుచూ ఆ కొండలను ప్రకృతిసౌందర్యమును తిలకించుచు ఆనందించుచు శ్రీవారు ఆ గ్రామమును చేరిరి. అచట శ్రీవారు సందేశమును గ్రామప్రజల గూర్చి అనుగ్రహించిరి.

పిమ్మట శ్రీవారిని డబ్బా గ్రామమునకు తీసికొని వెళ్ళిరి. ఈ గ్రామము ముంబయి భగవాన్ శ్రీసత్యానందమహర్షి భక్తమండలి సంస్థాపనకు కారకులైన శ్రీ రాపెల్లి పెద్ద రాజేశ్వర్ గారిది. వారి సోదరులందరు తమ తమ గృహములకు శ్రీవారిని తీసికొనివెళ్లి పాదపూజ గావించుకొని ధన్యులైరి. వారి భక్తి ఇంతింతని వర్ణింపరానిది. శ్రీకృష్ణపరమాత్మ విదురుని ఇంట ఆతిథ్యమును స్వీకరించినట్లుగ తోచినది. శ్రీవారు భగవంతునిగూర్చి తమ మృదుమధురశైలిలో గ్రామప్రజలకు అర్థమగునట్లు ప్రబోధించిరి. శ్రీవారు అచట సమావేశమైన ప్రజలందరిని హృదయపూర్వకముగ ఆశీర్వదించిరి. 23-3-1960 శ్రీమహర్షులవారు పగలు 3గంటలకు మెట్ పెల్లినుండి బయలుదేరి కాజీపేటలో జనతా ఎక్స్ ప్రెస్ లో బయలుదేరి విశాఖపట్టణము శ్రీసత్యానంద విశ్వవిహార్ నకు చేరిరి.

శ్రీసత్యానందసేవాసమితి సమాజసభ్యుల ఆహ్వానమున బీహార్ రాష్ట్రము తాతానగర్ నందు 15-4-60 నుండి 18-4-60వరకు శ్రీవారు ప్రవచనములు గావించిరి.

విశాఖపట్టణము జిల్లా ఎలమంచిలిలో శ్రీసత్యానందభక్తసమాజసభ్యుల కోర్కెనుసరించి 3-5-60 నుండి 12-5-60వరకు విశాలమైన పందిరియందు శ్రీవారు భగవద్గీతాప్రవచనములను గావించిరి. శ్రీరంగా వెంకటస్వామిగారు, శ్రీఅతికినిశెట్టి అప్పారావుగారు విశేషముగ శ్రమించిరి.

భక్తులకోర్కెపై విశాఖపట్టణము కొత్తరోడ్డునందుగల శ్రీజగన్నాథ

స్వామివారి కోవెలయందు 15-6-60 నుండి 5-7-60 వరకు శ్రీవారు భగవద్గీతోపన్యాసములు ఎంతో విజ్ఞానదాయకముగ జరిగినవి. ప్రజలు అధికసంఖ్యలో పాల్గొని ఆనందించిరి.

విశాఖపట్టణము అనకాపల్లి శ్రీకన్యకాపరమేశ్వరీ దేవస్థానసంఘమువారి ఆహ్వానమున దేవస్థానప్రాంగణములో 15-7-60 నుండి 21-7-60 వరకు శ్రీమహర్షులవారు తమ దివ్య భగవద్గీతా ప్రసంగములను వినిపించిరి. భక్తులు సంస్కృతహృదయులై ఆధ్యాత్మికాసక్త చిత్తులైరి.

3-12-60వ తేది 11వ సాహిత్యసమావేశసందర్భమున సాయంకాలము 5-30గంటలకు యోగవాసిష్ఠసారమునుగూర్చి శ్రీతెన్నేటి విశ్వనాథం గారు MA.B.L.; M.L.A. శ్రీమహర్షులవారిని ప్రార్థింపగ శ్రీవారు అట్లే యని సమ్మతించిరి. శ్రీదివాకర్ల రామమూర్తిగారు, పి. మాణిక్యాలరావుగారు వచ్చి శ్రీవారిని ఆనాడు తీసికొని శ్రీవిశ్వనాథముగారి గృహమునకు శ్రీసత్యానంద విశ్వవహారమునుండి తీసికొనివచ్చిరి. శ్రీవారు వేంచేయగానే శ్రీవిశ్వనాథం గారు భక్తిపారవశ్యముతో శ్రీవారికి స్వాగతము చెప్పి పాదపూజ గావించి ఆ పవిత్రజలములను దంపతులు తమ శిరస్సున ధరించి అచట సమావేశమైన వారి శిరస్సులపై జల్లి శ్రీవారిని పుష్పమాలలతో ఫలములతో వస్త్రములతో దక్షిణలతో సత్కరించిరి. ఆ పిమ్మట శ్రీవారు యోగవాసిష్ఠమును గూర్చి సుమారు రెండుగంటలు అనర్గలమైన ఉపన్యాసమును మహా మహా పండితుల సభలో గావించిరి.

“భగవద్గీతవలెనే యోగవాసిష్ఠము శ్రీరామచంద్రునకు దుఃఖసమయమున బోధింపబడినది. మానవడు తత్త్వానుభూతిని పొందుటకు దేశకాలపరిస్థితులను గాని వేషభాషలనుగాని మార్చవలసిన అవసరము లేదు. అంతరంగికముగ మనస్సును మార్చుకొనిన చాలును. వైరాగ్యమన వస్తుపరిత్యాగము కాదు. వస్తువులయందలి అభిమానమును పరిత్యజించుటయే వాస్తవమై వైరాగ్యము. అదియే సర్వులచే ఆనుష్ఠింపదగినది. శ్రీవసిష్ఠమహర్షి చూడా

లోపాఖ్యానమును ఉదహరించి ఉద్ఘోషించియున్నారు. వైరాగ్యప్రకరణము, ముముక్షుప్రకరణము మొదలగు ఆరు ప్రకరణములు మానవజీవిత మునకు అత్యవసరములై యున్నవి. 32వేల శ్లోకములతో ఈ యోగవాసిష్ఠము అలరారుచున్నది. శ్రీరామునికి నిజమైన వైరాగ్యమును కర్మయోగమును ఉపదేశించి రాజ్యమును పరిపాలించునటుల శ్రీవశిష్ఠమహర్షి శ్రీరాముని కర్తవ్యోన్ముఖునిగావించినారు. కర్మయోగమును ఆచరించుచు అనానక్తమైన మనస్సును ఎటుల నిర్మింపజేసికొనవలెనో, ఈ యోగవాసిష్ఠము మనకు బోధించుచున్నది. నిష్కామకర్మయోగమును తప్పక ఆచరింపవలసియే యున్నది. మనస్సును నిష్కామముగ తయారొనర్చుకొని కర్మయోగమును ఆచరింపవలయును. బాహ్యవస్తు సంయోగముచేత మన మనస్సు ఉబ్బు కుండ బాహ్యవస్తు వియోగముచేత కలత చెందకుండ సాధనామార్గమున సుసాధ్యము చేసికొనవలెను.” అచటఅచట ఉపనిషత్తుల ఉదాహరణములను గీతయొక్క ఉదాహరణములను తెలుపుచు ఉపన్యసించిరి.

శ్రీవారిబోధనాపటిమను అందరూ మెచ్చుకొనిరి. పిమ్మట శ్రీవారు శ్రీసత్యానందవిశ్వపహారమునకు విచ్చేసిరి. శ్రీవిశ్వనాథ సత్యనారాయణగారి నిరాడంబరత, నిరహంకారత, జ్ఞానపిపాస, శాంతస్వభావము భక్తితత్పరత ప్రశంసనీయై వరలుచున్నది.

భగవాన్ శ్రీసత్యానందమహర్షులవారు పశ్చిమగోదావరిజిల్లా ఏలూరు గీతాభవనములో 6-12-60నుండి 24-12-1960వరకు గీతోపన్యాసములు జరిగినవి. వేలాదిప్రజల శ్రీమహర్షులవారి దివ్యబోధను శ్రద్ధతో ఆలకించి గ్రహించి ఆనందించిరి. భవనదాత శ్రీపోలిశెట్టి గోవిందరావు గీతాభగవనములో శ్రీసత్యానందమహర్షులవారి గీతోపన్యాసములు ఏర్పాటుగావించిరి. శ్రీవారిని సేవించిరి. శ్రీవెంపరాల వెంకటేశ్వర్లు, శ్రీమాణిక్యాలరావు, శ్రీపోలిశెట్టి రంగనాయకులు, శ్రీనల్లా చిన్నయ్యలింగం, శ్రీమాగంటి వీరయ్య, శ్రీమోదడుగు వీరయ్య, శ్రీకూరపాటి వెంకటరామయ్య

శ్రీజక్కా వీరాజు, శ్రీసునాం ధర్మారావు, శ్రీలకింశెట్టి వెంకటసుబ్బారావు శ్రీమానేపల్లి ఈశ్వరమూర్తి, శ్రీదేవరకొండ అచ్యుతరామయ్య, శ్రీవంకాయల రామచంద్రరావు, శ్రీకొండేటి వెంకటాచలం, శ్రీదివాకరుని జగన్నాథం శ్రీపోవూరి కామేశ్వరరావు మున్నగు పురప్రముఖులు ఈ కార్యక్రమమును ఏర్పాటుగావించి విశేషముగ కృషిచేసిరి. శ్రీవారి ఉపన్యాసములను విని ఎంతో సంస్కారమును హృదయపరివర్తనను పొందిరి.

శ్రీసత్యానంద సేవాసమితిసభ్యుల ప్రార్థన ను అంగీకరించి తాతానగరము నందలి వివిధస్థలములయందు 13-2-61నుండి 24-2-61 వరకు గీతోపన్యాసముల నొసంగిరి. అనేకమంది భక్తులు శ్రీవారి గీతోపన్యాసములు ఆలంకించిరి. శ్రీదువ్వూరి కృష్ణశాస్త్రిగారియొక్కయు, శ్రీసి.వేం. రం. శ్రీరామాచార్యులవారియొక్కయు ఆహ్వానము నంగీకరించి శ్రీసత్యానంద మహర్షులవారు శ్రీరామజన్మదినోత్సవముల సందర్భమున శ్రీదువ్వూరి కృష్ణశాస్త్రిగారి గృహములో “శ్రీరామనామ మహిమ”నుగూర్చి ఉపన్యసించిరి. శ్రోతలు ఆనందపరవశులైరి.

వర్తకసంఘము ఆహ్వానమునంగీకరించి భీమవరము వర్తకసంఘములో 26-3-61 నుండి 9-4-1961వరకు శ్రీవారు భగవద్గీతలోని పదునెనిమిది అధ్యాయములు ప్రసంగించిరి. అప్పుడు 5వ తేది శ్రీమానేపల్లి సూర్యమాణిక్యంగారు తమ గృహమునకు శ్రీమహర్షులవారిని తీసికొనివెళ్ళి పూజించి ఆర్పించి ఆరాధించి ఆనందించిరి. 6వ తేది ఉదయము 8 గంటలకు శ్రీకె. ఉమామహేశ్వరరావుగారి గృహమునకు ఆహ్వానించి సతీసమేతముగ శ్రీవారి పాదారవిందములను సేవించుకొని తమభక్తితో అభిషేకించుకొని ధన్యాత్ములైరి.

శ్రీప్రసాదుల ఆదినారాయణ కంట్రాక్టరు గారి ఆహ్వానమున భగవాన్ శ్రీ సత్యానందమహర్షులవారు 6-8-1961 నుండి 19-8-1961వరకు విజయనగరము ఉపనిషద్విహారము శ్రీశంకరమఠమునందు గీతోపన్యాస

ముల నొసంగ అంగీకరించిరి. 6వ తేది ఉదయము 8గంటలకే శ్రీవారిని తీసికొనివెళ్ళుటకు శ్రీకోరాడ సూర్యనారాయణగారు శ్రీయన్. కోటీశ్వరరావు భాగవతార్గారు వాహనమును తీసికొనివచ్చిరి. శ్రీవారు భక్తబృందముతో బయలుదేరి మధ్యాహ్నము 3-30కి విజయనగరము చేరిరి. శ్రీభగవానుల వారికి శ్రీద్వారాక భమిడిపాటి వెంకటసుబ్రహ్మణ్యశాస్త్రిగారి గృహమగు హిందీమహావిద్యాలయమును బసగ నొసంగిరి. శ్రీవారు ప్రతిదినము శ్రీ ఉపనిషద్విహారములో గీతోపన్యాసముల నిచ్చుచుండిరి. పుర ప్రముఖులు వేలాదిమంది ప్రజలవచ్చి శ్రీవారిమహోపదేశముల ఆలకించి హర్ష ధ్యానములతో ఆనందించిరి.

16-8-1961 న శ్రీసత్యానందమహర్షులవారి కరకమలములచే శ్రీవిజయవాణి శాస్త్రీయసంగీతసభ ప్రారంభోత్సవము జరుపబడెను. శ్రీమహర్షులవారు సంగీతసభను తమ ఆధ్యాత్మికశక్తితో ప్రారంభించుచు సంగీతమొక మహాయోగము అను దివ్యాంశమును విశదీకరించుచు గంభీర శైలిలో వినోద విజ్ఞానాత్మకముగ ప్రవచించుచు “భక్తివినా సంగీతము నిర్ధృత మని భగవంతుని సేవకు ఆరాధనకు సంగీతము ఉపయోగపడవలయు నని మనము ఏది చేసినా భగవత్పరముగ ఉండవలయునని అప్పుడే అది యోగమగునని ప్రసంగించిరి. శ్రీమాన్ ఎమ్.నరసింహాచారి డిప్టీక్ల మునసబు, శ్రీవి.ఎ.బి.శాస్త్రిగారు, కూడ ప్రసంగించిరి. శ్రీప్రాసాదుల ఆదినారాయణ, శ్రీకోరాడ సూర్యనారాయణ, శ్రీఎన్.కోటేశ్వరరావు భాగవతార్ శ్రీద్వారకా భమిడిపాటి వెంకటసుబ్రహ్మణ్యశాస్త్రి, డా.కె. పుష్పవతీ దేవి, మున్నగువారు శ్రీవారిని దివ్యాశీసుల బడసిరి.

అద్వైతసభా వేదపరిషత్ అధ్యక్షులు సభ్యులు యితర పండితులు శ్రీమహర్షులవారికి అభినందన మందార భక్తిపుష్పములను సమర్పించు కొనిరి.

సన్మానపత్రము

జ్ఞానవిజ్ఞాననిధి!

ఆత్మజ్ఞానసంపన్నులు, పరిపక్వ సాధనాసంసిద్ధులు బ్రహ్మానందస్వరూపులు నగు తమకివే మా నమోవాకములు

సత్యనిష్ఠాగరిష్ఠా!

గీతాచార్యుల సూక్తులను అనుభవమునకు దెచ్చుకుని త్రిగుణాతీతులై సత్యసంపత్తిని సంపూర్ణముగ వడసి, స్వానుభవముచే పరిసరముల నన్నిటిని సత్యస్వరూపములుగ మార్చివేయగల తమ అఖండ విభవము నకు మా అభినందనములు.

ప్రజాహితైకతత్పరా!

ఆధునిక విజ్ఞానవాహినీ ప్రభావముచేత, వివిధలౌకిక సంఘటనములచేత భౌతికసుఖైకప్రవణచేత నేటి జనసామాన్యము భక్తిజ్ఞానాది సంపదలకును దూరమై, సంశయాత్మకమై పతనోన్ముఖమై కన్పట్టుచున్నది. ఇట్టి సమయ మున కేవలము గుహానిష్ఠులయి జనతాసంబంధరహితులగు శ్రేయస్సులను సమన్వయమార్గములను కాలికపరిణామావిరుద్ధములగు సుజీవనప్రవృత్తు లను సులభముగ బోధించి వారిని తత్వోన్ముఖులుగ చేయబద్ధ కంకణు లయిన తమవంటి మహానుభావుల ఆవశ్యకత ప్రస్తుత కాలమున యెంత యేని కదలదు. అట్టివారిలో తమగ్రగణ్యులని తెలిసికొని మేము ఆనందించు చున్నాము. ఆశ్రమస్థాపనము సాధకశిక్షణము ముముక్షు ఉపదేశము మొదలగు భవదీయ పరశ్చతకార్య సంవిధానములే అందుకు ప్రబల నిదర్శనము.

ఆచార్యవర్యా!

తమ యుపేదశామృతములతి మధురములును సులభములును నై యున్నవి. మా వేదపరిషత్తుయొక్క అపార అభ్యర్థనమును దయతో అంగీకరించి పదునైదుదినములనుండి తాము ఈ ఉపనిషన్మందిరమున అమూల్యములగు జ్ఞానవిజ్ఞానప్రబోధముల జిజ్ఞాసుజన బోధకముగ గావించి

భక్తజనసముద్ధారకులయినారు. విజయనగర ముముక్షుబృందము ధన్యమైనది. తమ బోధానందశ్రేయము మాకు తఱచు లభించుగాక! యని సర్వేశ్వరుని ప్రార్థించుచున్నాము.

విజయనగరము

ఇట్లు

ప్రవశ్రావణ శుక్లాష్టమీ స్థిరవాసరము

అప్పటజోగన్నశాస్త్రి

19-8-1961

అద్వైతసభాధ్యక్షులు వేదపరిషద్ అధ్యక్షులు

20వ తేది శ్రీవారు భక్తబృందము విశాఖపట్టణము విశ్వవిహార్ చేరినారు.

శ్రీవేలమూరి సూర్యనారాయణమూర్తి, శ్రీ ముచ్చర్ల సూర్యప్రకాశరావు శ్రీ వేదుల విశ్వేశ్వరసోమయాజులు శ్రీకె.వి. అప్పారావు, శ్రీదారాజానకి రామయ్య కీ॥శే॥ గోగుల సూర్యనారాయణ, శ్రీదాసు ఆదినారాయణ, శ్రీ వినుకొండ జగన్నాథరావు, శ్రీవి.యన్ శాస్త్రి, శ్రీభారతీదేవి గొల్లపూడి రమణమ్మ శ్రీఆర్ రాయడమ్మ, శ్రీబి.హెచ్ లక్ష్మీదేవమ్మ మున్నగు వారు 1-10-61 రాత్రి రెండుగంటలకు భగవాన్ శ్రీసత్యానందమహర్షులవారితో మద్రాసు ప్యాశెంజరులో శ్రీశాంతి ఆశ్రమమునకు బయలుదేరిరి. ఉదయము కాగానే ఎండిపోతున్న ఆపొలములను చూచుచు వి.ఎన్ శాస్త్రి ఇరువైపులనున్న పైరులను చూచుచు “అయ్యో! నీరులేక ఈ పైరెంతగ ఎండిపోవుచు క్షణదశకు వచ్చుచున్నదో” అనిరి.. శ్రీగోగుల సూర్య నారాయణ ఉదయమైనదిగదా! స్నానముచేయుటకు నీరు లభ్యమైన బాగుండును” అనిరి. దీనిని గనుచున్న శ్రీదారా జానకీరామయ్యగారు “అయ్యలారా! ఎందులకు మీకీచింత? మన గురుదేవులు ఉన్నారగదా శ్రీవారిని మనఃపూర్వకముగ విశ్వసించిన సర్వము దానంతట అదియే చేకూరును. పైన మేఘములయందును క్రింద భూమిలోనూ నీరున్నది. శ్రీమహర్షులవారి కరుణయున్న పైరునకు నీరు లభించును. మనకూ నీరు లభించును” అని మహర్షులవారివైపు ఆర్ద్రతతో భక్తితో చూచిరి.

శ్రీమహర్షులవారియందు మనకు పూర్ణవిశ్వాసమున్న జలమే కాదు సమస్త వస్తువులు సకల కోరికలు మనకు సిద్ధించును. కాన సంపూర్ణ నమ్మకము మనకు అత్యవసరము అనిరి. ఈ మాటలను వినుచున్న ఆ పెట్టెలోని ప్రజలు “చాలాకాలమునుండి యీ ప్రాంతమున వర్షములేక పైర్లు ఎండిపోవుచున్నవి” అనిరి. ఎచ్చట శ్రీసత్యభగవానుని నామము స్మరింప బడునో అచట వర్షమేకాక మనప్రయాణము తర్వాత మన గృహములలోని వాంఛితములు తప్పక సిద్ధించును. అంతియగాక మన భగవానులు శాశ్వత మైన మోక్షానందమునే ప్రసాదించుచుండ స్వల్పఫలముల నొసంగుటలో ఆశ్చర్యమేమున్నది. అని శ్రీసోమయాజులుగారు అనిరి. అంతట అచటివారు అందరు పరమభక్తితో సంకీర్తనము చేయుచుండ 15 నిమిషములకు స్వల్పముగ వర్షము ప్రారంభమై ఎలమంచిలి స్టేషనువచ్చుసరికి కుంభవృష్టి పడసాగానది. ఆ వర్షములోనే శ్రీరంగా వెంకటస్వామిశ్రేష్ఠిగారు వారి సతీమణియు శ్రీవారికి అత్యంత భక్తితో నమస్కరించి శ్రీవారితో శ్రీశాంత్యాశ్రమమునకు బయలుదేరిరి. ఆ వర్షములోనే తడిసి ఎలమంచిలి శ్రీసత్యానందభక్తసమాజనము వారు భగవానులకు నమస్కరించిరి. శ్రీ ఏలూరు పాపారావుగారు, బొండాడ నూకరాజు, తేలుగుంట నరసింహం మొదలగు భక్తులు శ్రీభగవానులవారి దర్శనమునకు వచ్చిరి శ్రీవారికంఠ మున పుష్పమాలను సమర్పించిరి. శ్రీవారు వారికి దయతో ప్రసాదమును అనుగ్రహించిరి. భక్తులెల్లరు శ్రమలేకయే ఆ వర్షములో స్నానమాచరించిరి. పిమ్మట వారికి స్వాగతమొంగవచ్చిన పైన పేర్కొనబడిన తుని భక్తులందరూ ప్రత్యేకకారులలో శ్రీవారిని భక్తులను తీసికొనివెళ్ళిరి. వర్షము పడుచునే యుండెను. పిమ్మట పాపారావు మున్నగువారు శ్రీవారివద్ద సెలవుగైకొని వెళ్ళిపోయిరి. శ్రీవారి మహిమవలన 20నిమిషములలో కుంభవృష్టి కురిసి నేలను పంటలకు ప్రాణము పోసినది. అందుకే “నీరే ప్రాణాధారము” అని కదా పెద్దలు అన్నారు. కొంతసేపటికి వర్షము ఆగిపోయినది.

అచటినుండి బయలుదేరి శ్రీవారి కత్తిపూడి చేరిరి. అంతకుముందే

భగవానులను భక్తులను శ్రీశాంత్యాంశ్రమమునకు గొనిపోవుటకు వాహనములు వచ్చియుండెను. ఆశ్రమ కార్యదర్శిగారు భగవానులవారికి స్వాగతము పలికి ఆశ్రమవాహనములో శ్రీవారిని శ్రీశాంత్యాశ్రమమునకు గొనిపోయిరి. ఆశ్రమపురోభాగము చేరగానే ఆశ్రమవాసులందరూ వేచియుండి మంగళహారతుల నొసంగి శ్రీవారికి ఆహ్వానముపలికి భక్తి ప్రేమలను వెదజల్లిరి. మృదుమధురముగ గానముల గావించి సంకీర్తనలతో లోనికి తీసికొనివెళ్ళిరి. శ్రీవారు ఆశ్రమము ప్రవేశించగనే పూజ్యపాద ఓంకారస్వాములవారు శ్రీవారిని పలుకరించిరి. శ్రీవారు శ్రీ ఓంకారస్వాములవారికి వందనముల నర్పించగా వారు ఆలింగనము గావించికొనిరి. ఆ దృశ్యము అద్భుతముగ నుండెను. తపస్సంపన్నులైన శ్రీస్వామీజీల సమాగమము దివ్యతేజస్సును వెదజల్లెను. అభిన్నభావముతో కూడిన ఆ వాతావరణము దివ్యప్రేమతో నిండిపోయినది. ఓంకారస్వామివారి ఆత్మంత ఆదరణ వారి మాటలలో వారి చూపులలో వారి చేష్టలలో వారి నడతలో ఉట్టిపడినవి. మహనీయులు ఏ అరమరికలు లేక ఎలా ప్రవర్తింతురో ఈ సన్నివేశము కన్నులకు కట్టినది. ఆ యిరువురు మహాత్ముల కలయిక ఒక విశిష్టమహాదృశ్యము. ఆ మహాదివ్యదృశ్యమును దర్శించి అచట గల ప్రతివారును మాటలకందని అపూర్వ దివ్యానందమును అనుభవించిరి.

శాంతి ఆశ్రమము నానావిధఫలతావృక్షములతో వందల ఎకరములలో నిర్మింపబడినది. శాంతిపత్రికకార్యాలయము, విద్యాలయము, మందిరములు ఇంకను స్వామివారి సాధనామందిరము, అన్నపూర్ణభవనము సాధకుల కుటీరములు గోశాల మున్నగువానితో విలసిల్లుచున్నది.

అన్నివసతులతో కూడిన ఒక విశాలమైన భవనమును శ్రీవారికి విడిదిగా ఆశ్రమ నిర్వాహకురాలు పూజ్య శ్రీజ్ఞానేశ్వరీమాతాజివారు ఏర్పాటుచేసిరి. భక్తులకు విడిగ బసను ఏర్పాటుగావించిరి. శ్రీజ్ఞానేశ్వరిగారు గురుసేవ ఆశ్రమసేవ చాల చక్కగ నిర్వహించుచుండిరి. వారి సేవాతత్పరత అందరికి ఆదర్శవంతమై వరలుచున్నది.

సాయంకాలము మహాసభ ఆశ్రమకార్యకర్తలు సోహం సదనములో ఏర్పాటుగావించిరి. శ్రీవారు పూజ్య ఓంకారస్వాములవారు వేదిక నలంకరించిరి. శాంతి ఆశ్రమ ప్రార్థనలతో దీర్ఘప్రణవోచ్ఛారణతో కార్యక్రమము ప్రారంభింప బడినది. శ్రీఓంకారస్వామివారు “గాంధీజయంత్యుత్సవ సందర్భమున శ్రీసత్యానందమహర్షులవారియొక్కయు వారి శిష్యులయొక్కయు సమక్షమున ఈ సోహం సదనమును ప్రారంభించుకోవడం పరమానందముగ ఉన్నది. ఉచ్చాసనిస్వాసములలో సోహం మంత్రమును జపింపవలయును. ఆ పరమాత్మనే నేను అని సోహం మంత్రమునకు అర్థము. వివేకముతో దుష్టకృత్యములను త్యజించి, శిష్టకార్యములను అనుష్ఠించుచు లోకమున ప్రవర్తింపబలయును.” అని ప్రబోధించుచు శ్రీవారిని ప్రసంశించుచు వారి తపస్సును ప్రచారోద్యమములను శతధా మెచ్చుకొనుచు ప్రసంగించిరి.

అటు పిమ్మట శ్రీవారు సాధన చేయనివానికి కేవలము నిర్మల నిర్జన ప్రదేశము సహకరింపదుగాని తీవ్రజిజ్ఞాసతో సాధన చేయువానికి పవిత్ర స్థలములు బహుముఖముల సహకరించును. శరీరమునకు శిరస్సు, హస్తములు, మొండెము, కాళ్ళు ఎట్లు ముఖ్యములో ఆధ్యాత్మికశరీరమునకు జ్ఞానయోగభక్తికర్మలు సమానముగ అనుష్ఠింపబడవలయును. ఏ అవయవము లోపించినను వికలాంగత కలుగునటుల ఏయోగము అనుష్ఠింపబడకపోయినను ఆధ్యాత్మతత్త్వము సమగ్రరూపము దాల్చజాలదు. అంతరమున జ్ఞానభక్తియోగముల అనుష్ఠించుచు బాహ్యమునకు కర్మయోగమును హృత్పూర్వకముగ అనుష్ఠింపవలయును. ఈ నాలుగు శ్రీసత్యానందాశ్రమమునందు శ్రీశాంత్యాశ్రమమునందును సమన్వయభావమున అనుష్ఠింపబడుచున్నవి” అని ఉపన్యసించిరి.

శాంతిమంత్రములతో భజనలతో రెండవ దినము కార్యక్రమము ఆనంద పరిసమాప్తినొందినది. శ్రీమహర్షులవారిని హరినామసంకీర్తనలతో శ్రీవారి

బసకు చేర్చిరి. 3-1-61 మంగళవారము ఆశ్రమకార్యదర్శి శ్రీమహర్షుల వారిని భక్తబృందమును ఆశ్రమము చుట్టును గొనిపోయి వైద్యశాలను, పోష్టాఫీసును శాంతి గ్రంథాలయమును, గోశాలను, విద్యాలయమును చూపించిరి. శ్రీవారు వివిధసంస్థలను శ్రద్ధతో తిలకించి ఆనందించిరి.

శ్రీరాగం ఆంజనేయులుగారి ఆహ్వానమున భగవాన్ శ్రీసత్యానందమహర్షులవారు శ్రీవిశ్వజ్ఞానసంఘ సభ్యులతో శిష్యులతో పీఠాపురము వెళ్ళి మద్రాసు పాసంజరులో విజయవాడ చేరి గుంటూరు రాత్రి 10 గంటలకు శ్రీరామ నామక్షేత్రమునకు చేరిరి. శ్రీరాగం ఆంజనేయులుగారు శ్రీసత్యానంద మహర్షుల వారికి ఘనస్వాగత మొనరించిరి. ఇనమడుగు శ్రీసత్యానందాశ్రమమునుండి శ్రీ బ్రహ్మానందతీర్థస్వామివారు కూడా శ్రీరామ నామక్షేత్రమునకు వచ్చిశ్రీమహర్షులవారి పాదసన్నిధిని భక్తుత్సాహముతో సాష్టాంగ వనందనము ఆచరించి శ్రీవారి అనుజ్ఞచే శ్రీవారి పవిత్రసన్నిధానమున ఆసీనులైరి. సాయంకాలము 4గంటలకు శ్రీరాగం ఆంజనేయులుగారు 36 కోట్ల రామనామలేఖనగ్రంథములతో అలరారు శ్రీరామకోటి మందిరమును శ్రీసీతారామలక్ష్మణ హనుమత్సమేత శ్రీకోదండరామమందిరమును రామాయణ చిత్రముతో శోభాయమానమగు విశాల కోదండరామశ్రవణ సదనమును శ్రీశంకరరామానుజ మధ్వవల్లభాచార్య శ్రీరామకృష్ణరమణ తుకారామ రామతీర్థాది మహాత్ముల తైలవర్ణచిత్రములతోడను వారు వాడిన వస్త్రాది ఖండములతోడను శ్రీరామతీర్థమును ధ్యానమందిరమును అతిథి గృహమునులను కారాలయమును సరస్వతీనిలయమును, ఉచిత వైద్య శాలను శ్రీభగవానులకు భక్తులకు చూపించిరి. శ్రీవారు వానినన్నింటిని దర్శించి పరవశులైరి. ఆనందమును వ్యక్తము చేసిరి. అందులోని సంస్థలను అచటి శ్రాశాంత గంభీరాధ్యాత్మిక వాతావరణమును తిలకించి శ్రీవారు బ్రహ్మానందమును పొందిరి.

4-10-61 సాయంకాలము 5-30 గంటలకు శ్రీభాగవతసదనములో

శబ్దవిస్తరణయంత్రము ఏర్పాటుగావింపబడినది. వందలాది పురప్రముఖులతో శ్రీరామనామక్షేత్ర భక్తులతో హోలు నిండిపోయినది. రామనామసంక్రీర్ణ నము భక్తితన్మయతతో చేయుచుండిరి. శ్రీసత్యానందమహర్షులవారికి ఘనముగ స్వాగతమొసంగబడినది. తమకై ప్రత్యేకముగ ఏర్పరుపబడిన ఉన్నతాసనముపై ఆసీనులైన పిమ్మట శ్రీసత్యానందభగవానులవారు తమ సహజగంభీరసమాధిభాషలో సర్వులు ఆనందసాగరమున ఓలలాడునట్లు గీతాప్రాశస్త్యమునుగూర్చి శ్రోతలు గీతాధ్యయనోన్ముఖులగునట్లు దివ్యోపన్యాసమును ప్రసాదించిరి. 5-10-61 సాయంకాలము భక్తి సౌలభ్యమునుగూర్చి శ్రోతలమనంబులు పరాభక్తిశిఖరమునందుకొనునట్లు తన్మయీభావమును పొందునట్లు మృదుమధురముగ ప్రవచనమును సాగించిరి. మరునాడు శ్రీరాగం ఆంజనేయులుగారు శ్రీసత్యాభగవానులతో భక్తులతో కలసి ఛాయాచిత్రములు తీసికొనిరి. శ్రీ ఆంజనేయులుగారి ప్రేమాదరాభిమానములు అపారము. 6-10-1961న శ్రీరామనామక్షేత్రము నుండి తమ గృహమునకు తీసికొనివెళ్ళి శ్రీవారి పాదపూజ గావించికొని సకుటుంబముగ హారతినొసంగి పూజాగృహమును చూపించి శ్రీవారి ఆశీస్సులనందిరి. సంఘప్రచారశకటములో శ్రీభగవానులవారిని భక్తబృందమును రైల్వేస్టేషనునకు తీసికొనివెళ్ళిరి. వాల్తేరు మద్రాసు ప్యాసంజరులో బయలుదేరి 7-10-61 ఉదయము 9 గంటలకు పడుగుపాడులో దిగి అచటికి 3కిలోమీటర్ల దూరములోనున్న ఇనమడుగు శ్రీసత్యానందాశ్రమమునకు అనతికాలములో చేరిరి.

11-10-61 తేదీన శ్రీఆర్. సుబ్బారావు(ఈపూరు నెల్లూరు జిల్లా) శ్రీరాచపూడి ఆదెమ్మ (ఇనమడుగు) మరియు విశాఖపట్టణమునుండి వచ్చిన శ్రీజి. రమణమ్మ, బి.హెచ్. లక్ష్మీదేవమ్మ, ఆర్.రాయుడమ్మ, ఆశ్రమవాసులు శ్రీభారతీదేవి, శ్రీబ్రహ్మానందతీర్థస్వాములవారితో శ్రీసత్యానంద సద్గురు నాథులు ఒక మాసము దినములు తిరుపతి-కన్యాకుమారివరకు ఆనందముగ దక్షిణభారతదేశయాత్ర పూర్తిగావించుకొని తిరి

శ్రీసత్యానందాశ్రమమునకు చేరిరి.

శ్రీసత్యానందసేవాసమితి ఆహ్వానమున తాతానగరులో వివిధప్రముఖ స్థలములయందు 12-3-62 నుండి 17-3-62వరకు శ్రీవారు వేదాంతోపన్యాసముల నొసంగిరి.

పురప్రముఖులైన శ్రీశింగంశెట్టి శేషాచలంశ్రేష్ఠిగారి ప్రార్థన నంగీకరించి నెల్లూరుజిల్లా కోవూరులో నిర్మింపబడియున్న శ్రీకన్యకాపరమేశ్వరీఆలయము లో 12-6-1962నుండి 15-6-61వరకు మంగళ, బుధ, గురు, శుక్ర వారములు ప్రతిదినము సాయంకాలము 5-30 నుండి 8గంటలవరకు శ్రీవారి గీతోపన్యాసములు చక్కగ జరిగినవి. భక్తులు విశేషముగ వచ్చి పాల్గొని విని తన్మయులై ముదితమనస్సులైనారు. శ్రీగునుపూడి సుబ్రహ్మణ్య శ్రేష్ఠిగారు, శ్రీచిన్నగురవయ్యశ్రేష్ఠిగారు శ్రీచెవుల వెంకటస్వామిశెట్టిగారు శ్రీఆమర్తలూరు వెంకటరమణయ్యశ్రేష్ఠిగారు శ్రీచెన్నూరు రామచంద్రయ్య గారు శ్రీమద్దాల కృష్ణయ్యగారు శ్రీకామరాజు రామమూర్తి భాగవతార్గారు, శ్రీగాలి నరసింహారావుగారు, శ్రీహెచ్ జయరామసింగ్గారు, శ్రీభాగవతుల శంకరయ్యగారు, శ్రీదుగ్గిశెట్టి చెంచురామయ్యశ్రేష్ఠిగారు, శ్రీగుడివాడ రామయ్యశ్రేష్ఠిగారు ఈ కార్యక్రమమును విజయవంతముగ నిర్వహించిరి. వారందరికి శ్రీవారి ఆశీస్సుల లభించి ధన్యులైనారు.

16-6-62 ఉదయము 9-30 గంటలకు శ్రీమహర్షులవారిని భక్తులతో శ్రీబాలయ్యగారు కారులో కోవూరు తీసికొనివెళ్ళిరి. ఆనాడు 12 గంగలకు భగవన్నామసంకీర్తనలు మారుమ్రోగుచుండ ఋత్విక్కుల వేదపఠనము మిన్నంటుచుండ మంగళవాద్యములు శ్రవణానందము చేయుచుండ ప్రత్యక్ష పరమానందాత్మస్వరూపులు అవతారవరిష్టులు పరమహంస చక్రవర్తులును నగు శ్రీసత్యానందమహర్షులవారు తమ అమృత హస్తములతో శ్రీకన్యకా పరమేశ్వరీ ప్రతిష్ఠను గావించి పిమ్మట సీతారామలక్ష్మణ ఆంజ నేయస్వామి వారి ప్రతిష్ఠలను ఒనర్చిరి. కొంతసేపు అచటనే ధ్యానమగుల్లై అద్భుత శక్తులను ఆ అర్చామూర్తులయందు నిక్షిప్తముగావించిరి. తర్వాత వేలాది

మంది ప్రజలకు అన్నదానము జరిగినది. ఈ ప్రకారముగ ఆనందకరముగను జయప్రదముగను మహావైభవముగను సాక్షాత్ భగవత్స్వరూపులును వేదాంతానుభవ మహాశక్తి సంపన్నులును బ్రహ్మతేజోవిరాజితులును ఋషీంద్రులునగు శ్రీసత్యానందమహర్షులవారిచే శ్రీవాసవీకన్యకాపరమేశ్వరీ దేవి మహాప్రతిష్ఠాకార్యము సంపూర్ణత్వమును దాల్చినది.

శ్రీయండవల్లి వెంకట్రామయ్య, శ్రీసిరిసినగండ్ల సుబ్రహ్మణ్యశాస్త్రి, శ్రీకె. సూర్యనారాయణశాస్త్రి మున్నగువారల ప్రార్థన నంగీకరించి శ్రీమహర్షుల వారు శ్రీబ్రహ్మానందతీర్థస్వామివారితో శ్రీకృష్ణవేణమ్మగారితో 27-1-63 ఆదివారం 10 గంటలకు సికింద్రాబాదు చేరిరి. సికింద్రాబాదు స్టేషనులో శ్రీవెంకట్రామయ్య శ్రీకె. సూర్యనారాయణశాస్త్రి శ్రీవారికి స్వాగతము పలికి ఎర్రమంజిల్ కాలనీ లోనున్న శ్రీకోట సూర్యనారాయణశాస్త్రిగారింటికి తీసికొనివెళ్ళిరి. శ్రీయండవల్లి వెంకట్రామయ్యగారికి శ్రీకోట సూర్యనారాయణశాస్త్రిగారికి శ్రీవారన్న భక్తిశ్రద్ధలు మెండు. శ్రీవారి భక్తి వర్ణింపరానిది. వారు తన సుఖలాభములను లెక్కచేయక కాలమంతయు పరులసేవలో ఆర్తులబాధల దీర్చుటలో నిద్రాహారములను కూడ మాని గడుపుచుందురు. శ్రీవారిని ప్రతిదినము ఎర్రమంజిల్ కాలనీలోని సికింద్రాబాదు శ్రీలక్ష్మీ నారాయణ మందిరమునకు తీసికొని వెళ్ళి తమ గృహమునకు తెచ్చుకొనుట వారి పని. శ్రీవారి గీతోపన్యాసకార్యక్రమములో ప్రథమదివసము ప్రారంభమైనది. శ్రీలక్ష్మీనారాయణమందిర ప్రాంగణములోని రాధాకృష్ణ మందిరహాలులో శ్రీవారి మహోపన్యాసములు ప్రారంభింపబడినది. 28-1-63 రెండవదివసము. శ్రీవారు భక్తులు శ్రీలక్ష్మీనారాయణ మందిరమునకు వేంచేసిరి. వందలాది ముముక్షువులు, పండితులు ఉ ద్యోగులు సామాన్యులు శ్రీసత్యానందమహర్షులవారి గీతోపన్యాసములను అత్యంతశ్రద్ధతో శ్రవణమొనర్చుచు ఇట్టి అనుభవపూర్వక మహోపన్యాస ముల ఇదివరకు వినలేదని శ్రీవారిని స్తుతించుచు ఆనందముగ తమ తమ గృహములకు వెళ్ళెడివారు. శ్రీసచ్చిదానందాశ్రమ వార్షికోత్సములకు

శ్రీవారు ఆహ్వానింపగ జనవరి 31వ తేది శ్రీసచ్చిదానందాశ్రమమునకు వెళ్ళి అగ్రసనాధిపత్యము వహించి సహజగంభీర శైలిలో “స్త్రీలలో ఆధ్యాత్మిక చైతన్యమును కలిగించుటకై యిట్టి ఆశ్రమము పేరెన్నికగన్నదనియు ఇట్టి ఆశ్రమములు ఎన్నియేని ఇంకను అవసరములనియు మాతృదేవతలు విద్యా వతులై ఆధ్యాత్మిక విజ్ఞానమును ఆర్జించిన మన భారతదేశము సర్వవిధముల విశ్వములో అగ్రస్థానము పొందుననియు భారతీయసంతానమునకు ప్రథమగురువులు తల్లులుగాన అధ్యాత్మపీఠులను తయారొనర్చగలరనియు వాస్తవమునకు తల్లుల శిక్షణయే బిడ్డలకు భావిభాగ్యోదయ సద్విషయిక నిర్మాణమునకు సర్వవిధముల హేతుభూతమనియు ఎన్నెన్ని భౌతికసంపదలు ఉన్నను ఆధ్యాత్మిక సంపదలేనిది జీవితము పరిమళవంతమై శోభిల్లదనియు, స్త్రీలత్యాగమువలననే మనకు స్వరాజ్యము చేకూరినదనియు ఇకమీదట స్వరాజ్యము కూడ చేకూరగలదనియు సవిపుకరించుచు ఉపన్యసించిరి. శ్రీవారి గంభీర మహోపన్యాసములను విని వందలాది మహిళామణులు బ్రహ్మానందమును పొందిరి. ఇంకను శ్రీభగవానులవారి రాకను తెలిసికొని వారై సికింద్రాబాద్‌లోన్న బొంబాయి భగవాన్ శ్రీసత్యానందమహర్షి భక్తమండలి మాజీ కార్యదర్శిగారు శ్రీమచ్చా వెంకటస్వామి కార్యనిర్వాహక సభ్యులగు శ్రీడి. అంజయ్య ఇంకను పలువురు బొంబాయి భక్తులు శ్రీవారి గీతోపన్యాసములను విని మహదానందమును పొందిరి. ఈ విధముగ కార్యక్రమము ఆనందముగ జరుగుచుండ శ్రీపింగలి సుబ్బరామయ్య (హరే రామయ్య)గారు శ్రీగాయత్రీ పీఠాధిపతులు శ్రీవిద్యాశంకరభారతీమహా స్వాములవారు కార్యాంతరమున సికింద్రాబాదురాగ వారిని ఆహ్వానించిరి. 3-2-63 న శ్రీసత్యానందమహర్షులవారు శ్రీవిద్యాశంకరభారతీస్వాములవారును వైదాంతిక దివ్యాంశములను ఉపన్యసించి భక్తులను ఆనంద పఱచిరి. 5-2-63 గీతాజ్ఞానయజ్ఞ అంతిమ దివసరము ఈనాడే శ్రీమహర్షులవారి అనుభవ రసపూరితదివ్యతత్త్వబోధను విను భాగ్యము శేషించినది ఇక ఎంతకాలమునకు ఇట్టి భాగ్యము మనకు కలుగనో అనుచింత భక్తులనందరిని ఆవరించినది. ఆనాడు శ్రీవారు “ఎన్నియుగములు

గడుచుచున్నను గీతబోధ ఆయుగములకన్నిటికి సరిపోయినదై తత్త్వమును బోధించుచుండు ననియు కాన గీతాధర్మమును గ్రహించి అనుష్ఠించిన వ్యష్టిగ తనకును సమిష్టిగ సర్వలోకమునకు కళ్యాణము కలుగుననియు అందరి మనస్సులు ద్రవీభూతమగునటుల ఉపన్యసించిరి. పిమ్మట అభినందన సన్మానపత్రమును మహాసభలో పఠించి శ్రీమహర్షులవారి పాద పద్మములపై సమర్పించిరి.

సికింద్రాబాదు ఆంధ్రప్రదేశ్ సుజననంఘసభ్యులు భగవాన్ శ్రీసత్యానందమహర్షులవారికి భక్తి పురస్కరముగ సమర్పించుకొనిన

కృతజ్ఞతా ప్రసూనాంజలి

సర్వయోగ సమన్వయ శిక్షణాత్మక శ్రీసత్యానందాశ్రమ సంస్థాపకులు పరమహంస పరివ్రాజకచార్య సర్వసిద్ధాంత నురుపమాచార్యపాదులు భగవదుపనిషత్సార బ్రహ్మవిద్యాధిపత్య సార్వభౌములు అపర భగవదవతారులగు భగవాన్ శ్రీరమణమహర్షులవారి అనుంగుశిష్యులు స్థితప్రజ్ఞులు, నిర్వికారనిరంజన ఆత్మసాక్షాత్కార తేజోవిరాజితులు, యతిశేఖర భాసితులు భగవద్రూపులయిన శ్రీసత్యానంద మహర్షులవారి పదపద్మములకు వినములమై సమర్పించుకొను కృతజ్ఞతా ప్రసూనాంజలులు.

స్థితప్రజ్ఞులైన భవదీయాధ్యాత్మిక విజ్ఞానవ్యాప్తి శ్రీవిశ్వమీమాంస అను మాసపత్రికద్వారా విశ్వవ్యాప్త మొనరించుటలో అంతర్గత నిర్దిష్టతత్త్వము గణనీయమైనది. పదంపడి యుష్మదీయ నిరంకుశ ప్రజ్ఞాన్విత తర్క మీమాంసాయుత ప్రమాణద్ధాధ్యాత్మిక వాక్ సుధారలు ధారాపాతముగ వర్షింపజేసి పండితపామరుల తనియింపజేసి, విగతమోహులుగ వికసింపజేసి చరితార్థప్రసాదించినవి. భవదీయామేయ మేధాసంపత్తికి నిగ్రహానుగ్రహ దక్షతకు అఘటనాఘటనాసంవర్ధిత సమర్థతకు ప్రతిభావ సమన్వయ సంపన్నతకు మా నమోవాకములు.

యతిశేఖరా! సమర్థ సద్గురూ!

పీడితప్రజానీక సముద్ధరణదీక్షాబద్ధ కంకణుడవై లోకకాల్యాణార్థము పిన్న వయస్సుననే జ్ఞానదండము ధరించి, మావంటి అజ్ఞుల విజ్ఞులజేయ విశ్వ సంచారమొనర్చు మీ స్వార్థత్యాగ నిరతికి మా చెంగవములు సమస్తయోగ సమన్వయ నూతన సిద్ధాంత విజ్ఞత మీయందే పర్యవసించుచున్నది. విశ్వవంద్యా! మహర్షివరేణ్యా! అజ్ఞులకు బంధుడవు, మాయకు నియామ కుడవు. పండితులకు కరదీపమవు. అట్టి మీకు మా నీరాజనాంజలులు.

పరబ్రహ్మజ్యోతీ! జ్ఞానభాస్కరా!

సూటిగ హృదయములకు హత్తుకొను లోకాంతర దృష్టాంతసంయుత మీ ఆధ్యాత్మవిజ్ఞానప్రచారధోరణి విచిత్రమనో హర రంజితమైనది. విశిష్టమైనది. సత్సంప్రదాయ ప్రమాణబద్ధములైనమీ అమృతమయ మధుర వాక్కులు వీడనివై మీ అమృతమయ మధురవాక్కులు మా స్మృతిపథమును వీడనివై మా విజ్ఞానకౌతుకము కృశింపనిదిగా నశింపనిదిగా ఆవిర్భవింపజేసి మీ ఆదేశిత తత్త్వము విశ్వవ్యాప్తమొనరించుటలో అనేకత్వముగ గన్పించు మమ్ములను ఏకత్వముగా గన్పించు మిమ్ములను ఏకత్వముగ ఏకోన్మఖముగ నొనర్చి శిరోధార్యముగ నిర్వహించుశక్తిని ఆదర్శ కృతజ్ఞతాచిహ్నముగ వ్యాప్తి జేయ సామర్థ్యమును ప్రసాదింపగలందులకు చేతులెత్తి ప్రార్థించుచున్నాము.

విశ్వపురుషా! కరుణానిధీ! మలమునలముకొని ఆక్రందించుపసికందులను శుభ్రపరచి తీర్చిదిద్ది ముద్దాడు మాతృమూర్తివలె అజ్ఞానమలసక్తములైన నిర్దేశితమార్గాన్వేషులమైన ఈ బిడ్డలహృదయాకాక్షితమైన యుష్మదీయ పునరాగమన పునర్దర్శనముల పదేపదే ప్రసాదించి జిజ్ఞాసువులమైన మాకు కృతార్థతకటాక్షించి పునీతులుగ జేయ వినమ్రులమై అంజలిఘటించి, మోకరిల్లి కృతజ్ఞతాపూర్వకవేడి కన్నీటి భాష్పాంజలుల సమర్పించు ఈ మందభాగ్యుల బాగోగుల మీ భుజస్కందమున వహించి తరింపజేయ ప్రార్థించువారము. మీ కృపాలబ్ధదర్శన శ్రవణభాగ్య విశేష కులమగు మా నమోవాకములు.

సుజనసంఘము, సికింద్రాబాదు

ఇట్లు

అంధ్రప్రదేశ్ 5-2-63

డి. హెచ్ సాంబమూర్తి

ఇట్లు కార్యక్రమము ఆనందముగ జరిగినది. 6-2-63న హైదరాబాదు నుండి బయలుదేరి శ్రీసత్యానందమహర్షులవారు విశాఖపట్టణము శ్రీసత్యానందవిశ్వవిహార్ చేరిరి.

శ్రీకాకుళము పురప్రముఖులు ఆహ్వానమను శ్రీమహర్షులవారు శ్రీపి.కాంతమ్మ భమిటిపాటి లక్ష్మీదేవమ్మగారలతో 26-3-64 ఉదయము మద్రాసు హౌరా ఎక్స్ప్రెస్ లో బయలుదేరి 9 గంటలకు శ్రీకాకుళము రోడ్డు స్టేషను చేరిరి. స్టేషనువద్ద శ్రీజగన్నాథరావు, శ్రీ అంధవరపు తువుడు మున్నగువారు జయజయనినాదములతో స్వాగతమొసంగి శ్రీవారిని పుష్పమాలాలంకృతులగావించి కారులో శ్రీకాకుళమునకు గొనిపోయివు నగరము సమీపింపగనే మంగళవాద్యములతో సంకీర్తనలతో గొప్ప ఉత్సవమును జరుపుచు మధ్య మధ్య శ్రీసత్యానందమహర్షులవారికి జై అను నినాదములు చేయుచు శ్రీకృష్ణార్జున మందిరమునకు చేర్చి హారతినొసంగిరి. పరమహంససార్వభౌములును సర్వాత్మదర్శనులును ఆత్మారాములును నగు శ్రీసత్యానందమహర్షులవారు గీతబోధను శ్రీకృష్ణార్జున మందిరములో అనేక దృష్టాంతములతో శ్రోతల హృదయములలో అధ్యాత్మతత్త్వము హత్తుకొని వారు ప్రపంచమునే మరచిపోవునట్లు ఉపన్యసించిరి.

శ్రీబొంతా సుబ్బారావుగారు, బి.ఎ.బి.ఎల్. వకీలు, శ్రీవినుకొండ వెంకట జనగన్నాథరావు, శ్రీమగటిపల్లి నరసింహమూర్తి, శ్రీఅచ్చన్నపంతులు, శ్రీసుంకర సుబ్బారావు, శ్రీపివి నాగభూషణశర్మ, శ్రీతాతా వెంకట వేణు గోపాల నరసింహస్వామి, మున్నగువారు ఈ కార్యక్రమము జయప్రద మగుటకు విశేషకృషి సల్పిరి.

4వ తేది రాత్రి 12 గంటలకు శ్రీవి.వి.జగన్నాథరావు, శ్రీఅంధవరపు తువుడు మొదలగువారు శ్రీవారిని మరియు భక్తులను గొనివచ్చి పూరి-

హైదరాబాద్ ప్యాసెంజరులో ఎక్కించి శ్రీవారికి దూరముగ ఉండవలసివచ్చు చున్నదే యని హృదయభారములతో వీడ్కోలు చెప్పిరి. 5వ తేది ఉదయము శ్రీవారు భక్తులు విశాఖపట్టణము శ్రీసత్యానంద విశ్వవిహారమునకు చేరుకొనిరి.

శ్రీసత్యానంద నుతి:

26-3-64 నుండి 4-4-64 వరకు శ్రీకాకుళము శ్రీకృష్ణార్జునమందిరములో శ్రీసత్యానందమహర్షులవారి గీతోపన్యాసముల ఆలకించి అనందపరవశత్వమునొందిన శ్రీసామవేదం సూర్యనారాయణ శాస్త్రి(సంస్కృత పండితులు, పురపాలకోన్నతపాఠశాల, శ్రీకాకుళం)వారు శ్రీవారిని స్తోత్రించుచు ఈ శ్లోకములను మహాసభలో చదివి శ్రీమహర్షుల వారికి సమర్పించిరి.

1. సత్యానందమహర్షి రేష భగవాన్కృష్ణార్జునే మందిరే
బ్రహ్మానందమహోపదేశ మకరోద్జ్ఞానీ తిత్తిర్నర్జనాన్ ।
శ్రీ శ్రీకాకుళవాసినో భగవతా దేహాత్మధీసంవృతాః
సంసారార్థమధ్యతోదిత ఉమానీతా మహాతేజసా ॥
2. సత్యానందో రమణగురుణా బోధితాధ్యాత్మవిద్యో
బ్రహ్మజ్ఞానీ నిరుపమయశాః కర్మవీరోప్యసంగః ।
గీతాసారామృత మర దయ ద్బోధనే కృష్ణ ఏవ
విశ్వశ్రేయో వితరణసరో జీవతా దీర్ఘకాలమ్ ॥
3. ఇనమదుగుపురేసౌ స్థాపయామాస సంస్థాం
సకలజనహితార్థాం దేవతామందిరాధ్యామ్ ।
రచయతి ఖలు గీతాగ్రంథమాలస్యవ్యాఖ్యాం
చరతి వివిధదేశాన్ బ్రహ్మతత్త్వ ప్రచారే ॥
4. సువర్ణరూపా ఖలు తే గభీరవాక్

సువాసితో దహరణైక బంధునా ।
న శక్యతే విస్మరణాయ నిత్యశో
మహాత్మశక్తిర్జగతాం హితైషిణి ॥

5. స్వామిన్! త్వదీయ వచనామృతపానధన్యాః
కేచి త్వదాంబుజసమాశ్రయ ధూతబంధాః ।
సందర్శనేన శవతా సహభాషణేన
సర్వే జనాః పరమపూతతమా భవన్తి ॥
6. దేహాత్మధీబుద్ధి మహాతమిస్రా
సూర్యప్రకాశ స్తవ వాగ్విలాసః ।
దుర్వార షడ్వర్గద్విపేంద్ర జేతా
వజ్రాంకుశ సే ఫణి తే ర్వికాసః ॥
7. మహాయోగిపాదాః పునర్దేశ మేతం
సమాగ్య సౌరాన్ కృతార్థాన్ క్రియాసుః ।
సుదాసారపూరా గురోర్యాసువాణీ
సదా చేతసా ధార్యతాం శిష్యసంఘైః ॥
8. జయతు జయతు సత్యానందయోగీ మహర్షిః
జయతు జయతు విశ్వశ్రేయస స్సంవిధాతా ।
జయతు జయతు సత్యానందసంస్థా స్సమృద్ధాః
జయతు జయతు స్వామీ! దీర్ఘమాయుర్దదానః ॥

కిసాన్ నగర్ శ్రీగీతాశ్రమము

శ్రీవి.కె.రెడ్డి శ్రీబి. గంగారెడ్డి, శ్రీలంబాగౌడు, శ్రీరాపల్లి వెంకటనరసయ్య, ముంబయి శ్రీసత్యానందమహర్షి భక్తమండలి సభ్యులును ప్రార్థింపగ వారల ప్రార్థన నంగీకరించి నిజామాబాద్ జిల్లా ఆర్మూరు తాలూకా కిసాన్ నగర్ గ్రామమునకు భగవాన్ శ్రీసత్యానందమహర్షులవారు శ్రీమార్గపురి నరసమ్మ

గారు శ్రీబ్రహ్మానందతీర్థస్వామి మున్నగువారు భక్తులతో కలిసి 20-4-1964 నుండి 24-4-1964 వరకు ప్రత్యేకముగ ఏర్పరుపబడిన విశాలమైన పండిరిలో ఆధ్యాత్మిక మహోపన్యాసములనొసంగి ప్రజలను ఆధ్యాత్మాసక్తచిత్తుల గావించిరి. వేలాదిమంది ప్రజలు చుట్టూ ప్రక్కల గ్రామములనుండియు పండితులు, పామరులు, ఉద్యోగస్తులు బండ్లలో కారులలో బస్సులలో జీపులలో వచ్చి శ్రీవారిదివ్యవాణిని విని ఆనందించిరి. ప్రతిదినము సాయంకాలము 6 గంటలకు శ్రీవి.కె.రెడ్డిగారు తమ కారులో శ్రీభగవానులవారిని వారి శిష్యులను ఉపన్యాసవేదికవద్దకు తీసికొనివెళ్ళేడి వారు. ప్రథమదినమున ఆహ్వానసంఘమువారు శ్రీవారిని పుష్పమాలాలంకృతుల గావించి స్వాగతవచనములు పలికిరి. ఈ కార్యక్రమములో పాల్గొన్నటుకు ముంబయినుండి భక్తమండలి సభ్యులు అనేకులు వచ్చిరి. ఈ ఐదుదినములు వచ్చినవారికి అతిథి సత్కారము భోజనవసతులు అన్నియు ఏర్పాటుగావింపబడినవి. 24వ తేది రాత్రి ఉపన్యాసానంతరము భక్తజనులు ఆనందబాష్పముల రాల్చుచు శ్రీభగవానులవారి సన్నిధిని వదల వదలలేక ఎంతో మనోభారములతో నుండిరి. అప్పుడు శ్రీవారు తమ ప్రసంగములలో ఇట్లు నుడివిరి. “మహాత్ములు బాధపెట్టుచున్నారు. దుర్మార్గులు బాధపెట్టుచున్నారు. దుర్మార్గులు తమ దుష్టకార్యములచేత ప్రజలను పీడించి హింసించుచున్నారు. మహర్షులుకూడా బాధపెట్టు చున్నారు కాని ఈ బాధ భక్తిభరితమైనది. వారి వియోగమును సహింపజాలక వారి సన్నిధిలో ఉండే అనిర్వచనీయ ఆనందమును విడనాడుచున్నామే యను హృదయవేదనవలన బాధ కలుగుచున్నది. ఈ హృదయవేదన మానవుని మనస్సును శుద్ధము చేయును. పవిత్రుని చేయును. మనో మాలిన్యమును వాసనామాలిన్యమును తుడిచివేయును. సుసంస్కారబీజములు అంకురింపజేయును. ఆ మంచి సంస్కారమువలన వారి జీవితములు ధన్యములగును. ప్రజలు భక్తులు గోపికలవలె శ్రీకృష్ణుని అన్నివిధములుగ ఆరాధించి పరాభక్తిని చేరుకొనినయట్లు కోరికలన్నియు శ్రీకృష్ణపరమాత్మ

యందు ఇమిడిపోయినట్లు భక్తులయొక్క మనోవాంఛితములు అన్నియు సద్గురుమూర్తియందు పరిసమాప్తములగును” అని ప్రసంగించిరి. అచటి భక్తులు అందరును కలిసి శ్రీవారి ప్రవచనము ఏర్పాటుగావించిన స్థలమునే సత్సంగమునకు ఉపయోగించునట్లు భక్తులు కొంత కొంత స్థలమును కొని గీతాశ్రమమునకు సమర్పించిరి. 24-04-1964న “శ్రీసత్యానంద మహర్షి గీతాశ్రమము” స్థాపింపబడినది. మన తెలంగాణా ప్రాంతములో ఆశ్రమములంటే మొట్టమొదటి ఆశ్రమము మన కిసాన్ నగర్ గీతాశ్రమమే.

ఈనాడు రెండు ఎకరముల స్థలములో అన్ని హంగులతో అభివృద్ధి చెండి ఆదర్శవంతమైన ఆశ్రమముగ వెలుగొందుచున్నది. శ్రీమహర్షుల వారు ఈ ఆశ్రమమునకు ఎన్నో పర్యాయములు విచ్చేసి ఇచట నివసించి తమ దివ్యశక్తిని నిక్షిప్తముగావించినారు. శ్రీమహర్షులవారి పవిత్రపాద ధూళిచే పవిత్రీకృతమైన ఈ గీతాశ్రమము 1989లో శ్రీవారి సమక్షమున రజతోత్సవములు, 1913 ఏప్రిల్ 11, 12, 13, 14 తేదీలలో ఏబది సంవత్సరములు పూరియైన సందర్భముగ స్వర్ణోత్సవములను కూడ అతి వైభవోపేతముగ శ్రీసత్యానందాశ్రమ ప్రథమపీఠాధిపతులు పూజ్య శ్రీబ్రహ్మానంద తీర్థస్వాములవారి ప్రత్యక్ష సన్నిధిలో శ్రీసత్యానందాశ్రమ రెండవ పీఠాధిపతి పూజ్య శ్రీ శ్రీహరితీర్థస్వామివారి సర్వాధ్యక్షతన జరుపుకొనినది.

ఇచట ప్రతినత్యము గీతాపారాయణము శ్రీరాధాకృష్ణుల శ్రీజగదంబా తారకేశ్వరుల పూజ సత్సంగము భజన హారతి క్రమము తప్పక జరుపబడు చున్నది.

విశేషసందర్భములలో శ్రీరమణారాధన ప్రతినసంవత్సరము ఏప్రిల్ 14, శ్రీమహర్షులవారి జయంతి మహాశివరాత్రి, శ్రీమహర్షులవారి ఆరాధన ఆశ్వయుజ చవితి, శ్రీకృష్ణాష్టమి, శ్రీరామనవమి, ఉగాది మొదలగు కార్యక్రమములు నిర్విఘ్నముగ ఆనందోత్సాహములతో వందలాది భక్త జనుల సమక్షమున భక్తిశ్రద్ధలతో జరుపబడుచున్నవి.

ఈ ఆశ్రమమునకు సేవచేసినవారలలో ప్రముఖులు శ్రీరమణగురు దేవానందతీర్థస్వాముల వారు, శ్రీకృష్ణారెడ్డిగారు, శ్రీఅంశాల లింబాగౌడు గారు శ్రీసాధు బక్కన్నగారు, శ్రీజ్ఞానానందతీర్థస్వాములవారు, శ్రీముక్తాపురం రామచంద్రారెడ్డిగారు. ప్రస్తుతము శ్రీఎల్. లింబారెడ్డిగారు, శ్రీగోలి గంగారాంగారు, శ్రీబోగ రామచంద్రంగారు, శ్రీఅంశాల నర్సాగౌడ్ గారు, శ్రీనరసమ్మగారు శ్రీ యమునమ్మగారు శ్రీశారదమ్మగారు నిరంతరము సేవ చేయుచున్నారు.

24వ తేదీయే మహర్షులవారు అచటినుండి బయలుదేరి ఎలమంచిలి గీతోపన్యాసములకు విచ్చేసిరి. శ్రీఅతికినిశెట్టి అప్పారావుగారు, శ్రీఎ.గౌరి నాయుడు, శ్రీరమణరావు మున్నగువారి ఆహ్వానము నంగీకరించి శ్రీమహర్షులవారు భక్తబృందముతో ఎలమంచిలి తాలూకా సోమవరంనకు వెళ్ళుటకు 26-6-64న విశాఖపట్టణము శ్రీసత్యానందవిశ్వవిహార్నుండి బయలుదేరి ఎలమంచిలి స్టేషనులో దిగిరి. భక్తులు శ్రీవారిని భక్తబృందముతో కారులో సోమవరము తీసికొనివెళ్ళిరి. అచటినుండి శ్రీవారినొక అలంకృతరథముపై ఆసీనులగావించి మంగళవాద్యములతో భజనలతో జయజయనినాదములతో ఆశ్రమమునకు చేర్చిరి. అచటి ప్రకృతి దృశ్యము అత్యంత మనోహరముగను ప్రశాంతముగను ఉండెను. జూన్ 26వ తేదీనుండి 30వ తేదీవరకు శ్రీవారు మహాపన్యాసములను గావించిరి.

అంతట 1-7-64 నుండి 4-7-64వరకు ఎలమంచిలి శ్రీవీరభద్ర స్వామి వారి ఆలయములో ఆధ్యాత్మతత్వోపన్యాసములు గావించిరి. ఈ కార్యక్రమము జయప్రదమగుటకు శ్రీరంగా వెంకటస్వామి, శ్రీఅతికినిశెట్టి అప్పారావు, శ్రీడి.సీతారామమూర్తి, బి.ఎ.బి.ఎల్ అడ్వకేట్, మొదలగువారు విశేషముగ అఖండకృషిగావించిరి. శ్రీఉప్పల శ్రీరామమూర్తి, శ్రీతమ్మన రెడ్డయ్యగారి సోమరాజు, శ్రీఏలూరు సర్రయ్య, మున్నగువారల ఆహ్వానమున 5-7-64నుండి 15-7-64వరకు అనకాపల్లి శ్రీకన్యకాపరమేశ్వరి దేవాలయములో గీతోపన్యాసముల గావించిరి. బహుళసంఖ్యాకప్రజలు శ్రీవారి

దివ్యోపన్యాసములను విని ఆనందించిరి.

శ్రీవమ్మిన సూర్యం అధ్యక్షులు, దివ్యజ్ఞానసమాజము, శ్రీపాలిశెట్టి సూర్యం పంచాయితీబోర్డు అధ్యక్షులు, శ్రీవేదుల నరసింహం టీచరు హైస్కూలు శ్రీఅల్లంశెట్టి అప్పయ్యకవి మున్నగు వారల ప్రార్థనను సమ్మతించి భగవాన్ శ్రీసత్యానందమహర్షులవారు 26-7-64నుండి 3-8-64 వరకు పొందూరు శ్రీదివ్యజ్ఞానసమాజ భవనములో గీతాసారమునుగూర్చి ఉపన్యసించిరి. వేలమంది భక్తులు శ్రీవారి బోధామృతమును గ్రోలి ఆనందమును పొందిరి. 3-8-64న సాయం కాలము మహాసభలో కవితాకోవిద సాహిత్యభూషణ శ్రీఅల్లంశెట్టి అప్పయ్యకవిగారు తాము రచించిన అభినందనపద్యరత్నములను మహాసభలో పఠించి శ్రీవారికి సమర్పించిరి.

చాతుర్మాస్యమహావ్రత సంఘమువారి ఆహ్వానమున శ్రీ సత్యానందమహర్షులవారు గీతాభవనములో గీతాతత్త్వమునుగూర్చి విపులముగ ఉపన్యసించిరి. ఈ పదునెనిమిది దినములు ప్రజలు తండోపతండములుగ వచ్చి తన్మయులై శ్రీవారి మమోపదేశములను విని గ్రహించి ఆనందించిరి.

మహాసభలో శ్రీమహర్షులవారొసంగిన ఉపన్యాసములు ఒక్కొక్క అధ్యాత్మిక దివ్యాంశమున యోగప్రక్రియలయందు ప్రత్యేక ప్రమాణ గ్రంథరాజములై వరలుచున్నవి. శ్రీవారి బోధలు పాక్షికసంకుచిత భావములను పటాపంచలౌ నర్చుచు సర్వమత సర్వయోగ సమ్మేళనములుగను, నైతిక సాంఘిక రాజకీయ సాహిత్యాది సకల రంగ సమన్వయములుగను, విశ్వమును కౌగలించు ప్రేమమయ విశాలభావసంయుక్తములుగను నిత్యనూతనములై వెలుగొందుచున్నవి. శ్రీసత్యానందమహర్షులవారు తమ ఆరోగ్యమును తమ సుఖమును లక్ష్యపెట్టక తమ శిష్యులు అభిమానులు విశ్రాంతి గైకొనుడని చెప్పుచున్నను వినక భారతదేశమునందు సమీపప్రదేశములకే గాక సుదూరప్రదేశములకు కూడ శిష్యులతో వెళ్ళుచు నిరంతరము ఆధ్యాత్మిక ప్రచారము గావించు

చున్నారు.

భగవాన్ శ్రీసత్యానందమహర్షులవారు విశాఖపట్టణము శ్రీజగన్నాథ స్వామివారి ఆలయములో 6-11-64 నుండి 5-1-1965 వరకు సంపూర్ణముగ రెండుమాసములు భగవద్గీతోపన్యాసముల నొసంగుటకు అంగీకరించిరి. ఆ విధముగనే శ్రీవిశ్వవిజ్ఞానసంఘమువారు కరపత్రముల అచ్చొత్తించి నగరమంతయు పంచిరి. శ్రీమహర్షులవారు 6వ తేది స్వానుభవ పూర్వక దృష్టాంతములతో ఉపోద్ఘాతమును మొదటి అధ్యాయమును మృదుమధురముగ గంభీరశైలిలో ప్రారంభించి శ్రోతలను ఆనందమరవశుల గావించిరి. ప్రజలు శ్రీవారి మహోపన్యాసములను వినుచు “ఇట్టి అనుభవసహిత ఉత్తేజకర ఆధ్యాత్మిక మహోపన్యాసములను మనమిది వరకు ఎప్పుడును విననైతిమి మన భాగ్యవిశేషమున శ్రీవారి బోధను విను అవకాశము లభించినది. అని యుప్పొంగుచు సరిగ్గా సాయంకాలము 6గంటలకే వచ్చి ఒక్కవార్షమునుగాని పదమునుగాని జారిపోకుండ పరమశ్రద్ధతో అత్యంతవిశ్వాసముతో చిత్తరువులవలె నిశ్చలతనొంది చిత్తమును శ్రీవారి దివ్యోపదేశములయందు లగ్నమొనర్చి శ్రవణ మొనర్చుసాగిరి.

పండితులు పామరులు స్త్రీలు పురుషులు బాలురు వృద్ధులు శ్రీవారు ఆలయమునకు వెళ్ళుసరికి మండపమంతయు నిండిపోయి కిటకిటలాడుచుండిరి. హృదయమున జొరబడి హత్తుకొను ఉపమానమును కాని కథలను కాని చెప్పినప్పుడు స్త్రీలు పురుషులు సంతోషమును వెలిబుచ్చుచు స్వల్ప నాదముల నొనర్చుచు ఉప్పొంగుచుండిరి. శ్రీవారును శ్రోతల హృదయముల నొకప్పుడు భక్తిభావమునందును మరియొకప్పుడు కర్మవీరత్వమునందును ఒకొకప్పుడు జ్ఞాననిష్ఠయందును మగ్నము గావించుచు క్రమముగ బ్రహ్మగిరి శిఖరోపరిభాగమునకు గొనిపోవుచుండిరి. ప్రజలు శ్రీవారి ఆధ్యాత్మిక శక్తిచే ఆకర్షితులై ఆత్మబోధచే భావసమాధి నొందుచుండిరిగాన శ్రీవారు తమ ఉపన్యాసమును ముగింపగనే అప్పుడే గంటన్నర అయిపోయినదా!

అని తమ తమ గడియారముల చూచుకొని గంటన్నరకాల మొకనిమిషము వలె గడిచిపోయినదే” అని ఆశ్చర్యచకితులగుచుండిరి. శ్రీవిశ్వవిజ్ఞాన సంఘము కోరినంతనే శ్రీబంగారురాజుశ్రేష్ఠిగారు హెరిడిటరీ ట్రస్టీ, శ్రీజగన్నాథస్వామివారి ఆలయము విశాఖపట్టణము 2 మాసములు ఆలయమును శ్రీవారి ఉపన్యాసముల కొఱికిచ్చిరి. శ్రీమహర్షులవారు తమ ఉపన్యాసము ప్రారంభించినంతనే స్త్రీలలో కొందరు పురుషులలో కొందరు తమ బాలబాలికలచే శ్రీవారి కంఠమున పుష్పమాలలు వేయుచుండిరి. అప్పుడు ప్రజలు ఆనందమును పట్టజాలక కరతాళముల మ్రోయించుచుండిరి. పుష్పమాలల ధరించినన శ్రీవారి దివ్యరూపము అఖండ బ్రహ్మతేజో విరాజితముగ వెలిగిపోయెడిది. అప్పుడా దివ్యమంగళ రూపమును దర్శించి భక్తులు తన్మయులగుచుండిరి. కొందరు పండ్లను వస్తువులను శ్రీవారికి సమర్పించుచుండిరి. ఇటుల రెండమాసములు ఆలయము వైకుంఠమో కైలాసమో బ్రహ్మలోకమో అనిపించుచు నిత్యకళ్యాణము పచ్చతోరణముగ నుండినది. మార్గశిర శుద్ధ ఏకాదశినాడు 16-12-1964న శ్రీగీతా జయంతి నాడు ఉదయము శ్రీసత్యానంద మహర్షులవారు 18 అధ్యాయముల సమగ్ర పారాయణములో మొదటి అధ్యాయమును, రెండవ అధ్యాయమును తాముచెప్పి యితరులచే పలికించి సంపూర్ణ గీతాపారాయణమహాయజ్ఞమును ప్రారంభించిరి. ఇందులో పురమునందలి ఆధ్యాత్మిక సంస్థలైన రాధాకృష్ణగీతాసమాజము శ్రీగీతాసమాజము, శ్రీపూర్ణానందసమాజము, శ్రీవిశ్వవిజ్ఞానసంఘము శ్రీగీతామహిళాసమాజముల సభ్యులెల్లరు పుర ప్రముఖులు పాల్గొని సాముదాకయముగ భగవద్గీతయందలి అన్ని అధ్యాయములు గీతామహాత్మ్యముతో సహా పారాయణ మొనర్చి ధన్యతను పొందిరి. ఈ కార్యక్రమములో అప్పు డప్పుడు శ్రీబొడ్డు సీతారత్నమ్మగారు శ్రీవారి మహిమను వెల్లడించుచు సభను ప్రోత్సహించుచుండిరి. 5-1-1965 వ తేదితో రెండుమాసములనుండి జరుగుచున్న శ్రీమహర్షులవారి గీతోపన్యాస మహాయజ్ఞము ఆనందకరముగను అత్యంతజయప్రద ముగను పరిసమాప్తి

నొందినది. ఈ దివ్యాంశములను భక్తులు నిత్యము స్మరించుకొనుచు శ్రీవారి తత్వబోధను జ్ఞాపకమునకు తెచ్చికొనుచు వారి వారి భక్తికొలది అనుష్ఠించుచు ఆనందించుచున్నారు. పై విధముగనే 5-11-64 నుండి 5-1-1965 వరకు శ్రీమహర్షులవారు శ్రీజగన్నాథస్వామివారి ఆలయములో గీతయందలి 18 అధ్యాయములు సమగ్రముగ ఉపన్యసించి ప్రజలను ఆనందపరచుట గావించిరి. ఇటులనే ప్రతినంవత్సరము కార్తీక మాసమంతయు శ్రీవారి సుదీర్ఘ గీతాయజ్ఞము 1995వరకు జరుగుచునే యుండెను.

అనేక పండితులు పామరులు ఆబాలగోపాలము శ్రీవారి అనేకరీతులుగ ప్రశంసింప మొదలిడిరి. శ్రీవారొనర్చిన మహోపన్యాసములు శ్రోతల ఆనంద హృదయుల గావించి అనంతసంస్కారమును కలుగజేయుచున్నవి. ఆంధ్ర వంగ బీహారు ఒరిస్సా రాష్ట్రములలో సైతము శ్రీఅవధూతలవారు ఉపన్యసించి ఆధ్యాత్మిక ప్రబోధమొనర్చిరి. అనేక పరిషత్తుల చేతను సంఘముల చేతను ఆహ్వానింపబడి శ్రీవారాధ్యాత్మిక రహస్యములను అనేక దృష్టాంతములతోడును కథలతోడను బోధించుచుండ శ్రోతలు చిత్తరువుల వలె విని ఆనందించుచున్నారు. శ్రీవారి ఉపన్యాసములవలన శ్రోతలలో ననూతనోత్సాహము, నవీనభావోదయము జనించుచున్నది. కొందరు శ్రీవారితో గొప్పవారి పరిచయముచేసికొని పలుకుబడి గణించుట యుక్తమని చెప్పిరి. అందులకు శ్రీవారు “ఎవరు నన్నాహ్వానింతురో వారే గొప్పవారు. అట్టి ఆధ్యాత్మిక పిపాసగలవారి యొద్దకేగి వారికి ధర్మముల అనుష్ఠానరూప ముగ బోధింతును. ఎవరు నాయొద్దకు వత్తురో అట్టి ఉత్తమ సంస్కారముగల యోగ్యులకు వైదాన్తిక రహస్యములను బోధింతును. భౌతికముగ గొప్పవారైన మనుజుల పరియము చేసికొని ఈ లోకమున కీర్తిని గడించుట నాకిష్టము లేదు కీర్తిని పాదధూళివలె నెంచువాడే సన్యాసి” అని నుడివిరి.

శ్రీవారు వెడలిన ప్రతి స్థలమునందును ఆహ్వానసంఘమువారు

స్వాగతమిచ్చి ఉత్సవముల జేసి అఖండముగ గౌరవించుచున్నారు. ఉపన్యాస సమయములలో శ్రీవారిని పుష్పమాలాలంకృతుల గావించి తమ జీవితములు ధన్యమైనవని భావించుచున్నారు. ప్రస్తుతకాలమున ఆధ్యాత్మ ప్రబోధము అఖండముగ సాగుచున్నది. శ్రీమహర్షులవారి శిష్యులలో కొందరు శ్రీవారితో ఆయా మహాత్ములకు ఏదియోయొక కులమత భాషాద్యభి మానములచేత సన్మానములు విశేషముగ జరుగుచున్నవి. సంకుచితభావ పూరిత హృదయులగువారు తమ మహిమను గుర్తింపజాలకున్నారు” అని చెప్పిరి. అందులకు శ్రీవారు వత్సలారా! ఆ మహాత్ములయందును ఆత్మరూపమున మేమే యున్నాముగాన ఆ సన్మానములు కూడ మాకే జరుగుచున్న వని మీరెందుకు భావించి ఆనందింపరాదు? ఎవరిమూలమున ధర్మప్రచారము గావింపబడినను విశ్వమునందు ఆధ్యాత్మప్రచారము అవిరళముగ జరుగుచున్నందులకు మేము సర్వదా సంతోషించుచున్నాము. పూర్వము బుద్ధ శంకర రామానుజ మధ్వ నానక్ రామదాస వివేకానంద రామతీర్థాది ప్రవక్తలమూలమున మేమే ధర్మప్రచారము గావించితిమి. ఇప్పుడు మేము స్వయముగను, ఇతర మహనీయులమూలమునను ఆధ్యాత్మ ప్రచారమును అఖండముగ కొనసాగించుచున్నాము. కొనసాగించుచునే యుదుము కాన ఏ విధముగను యితరుల వైభవమునుగాంచి యెంత మాత్రమును అసూయపడరాదు.” అని బోధించి వారలను ససంస్కరించిరి. శ్రీసత్యానందసద్గురునాదుల దివ్యభావము అవధూతలదాటినదనుటకు ఇది ముఖ్యోదాహరణము. 8-3-64న ముంబయి భగవాన్ శ్రీసత్యానంద మహర్షి భక్తమండలి మౌకికోత్సవము శ్రీసత్యానందమహర్షులవారి అధ్యక్షతన శ్రీబ్రహ్మానందతీర్థస్వాములవారు శ్రీఆర్. కె. పోర్డార్గారు (General Manager, The Century Spinning and Manufacturing company, Mumbai). శ్రీటావరేగారు(Manager, The Century Spinning and Manufacturing company, Mumbai.) మున్నగువారి ఉపన్యాసములతో ముంబయి సెంచురీమిల్లు విశాలమైన మైదానములో మహావైభవముగ

జరుపబడినది.

శ్రీనేదురుమల్లి బాలకృష్ణారెడ్డి అధ్యక్షులు హరిజనవిద్యార్థి ఉద్ధారక సంఘము వాకాడు గారు పంపగ శ్రీపంచాగ్నుల వెంకటసుబ్బయ్య గారు శ్రీరెడ్డిగారి కారును శ్రీసత్యానందాశ్రమమునకు తీసుకొనివచ్చి 16-1-1965 న శ్రీబ్రహ్మానందతీర్థస్వామి శ్రీమార్గపురి నరసమ్మగారితో శ్రీ మహర్షులవారిని నెల్లూరు జిల్లా వాకాడునకు తీసుకొనివెళ్ళిరి. కారు సేవాసదనము చేరగానే విద్యార్థులు, శ్రీబాలకృష్ణారెడ్డి, ఉపాధ్యాయులు పౌరులు శ్రీవారికి స్వాగతము పలికిరి. ఆనాడు సాయంకాలము శ్రీవారు మానవ ధర్మములనుగూర్చి మహోపన్యాసమునొసంగిరి. 17-1-65న ఉదయము శ్రీవారిని అలంకృతజీవులో కూర్చుండజేసి మంగళవాద్యములతో భగవన్నామ సంకీర్తనతో వేదపారాయణముతో జయజయద్వానములతో వందలాది విద్యార్థులు విద్యార్థినులు పురప్రముఖులు ముందు నడువ మహావైభవముగ గ్రామోత్సవమును సలిపిరి. పిమ్మట శ్రీవారికి భక్తబృందమునకును అచట నడపబడు వివిధసంస్థలను చూపించిరి. శ్రీవారు ఆ సంస్థలను చూచి ఆనందించి ఆశీర్వదించిరి. శ్రీబాలకృష్ణారెడ్డిగారి జన్మ దినోత్సవ సందర్భమున రెడ్డిగారి దంపతులు తమ గృహమునకు శ్రీవారిని తీసికొనివెళ్ళి శ్రీమహర్షులవారికి భక్తితో పాదపూజ గావించుకొనిరి. శ్రీమహర్షులవారు శ్రీరెడ్డిగారిని ఆశీర్వదించిరి. శ్రీవారిని తిరిగి శ్రీసత్యానందాశ్రమమునకు చేర్చిరి.

శ్రీకాకుళం జిల్లా పొందూరు దివ్యజ్ఞానసమాజసభ్యుల ఆహ్వానమున శ్రీమహర్షులవారు 26-7-1964 నుండి 8-8-64వరకు దివ్యజ్ఞాన సమాజ భవనమునందు గీతోపన్యాసములు ఒసంగిరి. అప్పుడు వందలాది భక్తులు మహర్షులవారి గీతోపన్యాసములను శ్రద్ధతో విని ఆనందించిరి.

27-11-1965 నుండి 31-1-65 వరకు విజయవాడ శ్రీరామ కన్యకా

శ్రీనాగేశ్వరస్వామివార్ల ఆలయములలో కొత్త గుళ్ళలో శ్రీమహర్షులవారు గీతనుగూర్చి మహోపన్యాసముల నొసంగిరి. శ్రీనండ్లూరి బలరామరాజు గారు శ్రీతాటికొండ వెంకటసుబ్బారావుగారు శ్రీజి. సత్యనారాయణగుప్తగారు మున్నగువారు కార్యక్రమము జయప్రదమగుటకు విశేషకృషి సల్పి శ్రీమహర్షులవారి అనుగ్రహమునకు పాత్రులైరి.

శ్రీపురాణసంఘమువారి ఆహ్వానమున శ్రీమహర్షులవారు 11-2-65 నుండి 18-2-65 వరకు విశాఖపట్టణము జిల్లా చోడవరము శ్రీకేశవ స్వామివారిఆలయమున గీతాప్రవచనములు గావించిరి. శ్రీవిజ్ఞపు సోమేశ్వర రావుగారు, వారి తోటలోనున్న భగవనములో శ్రీమహర్షులవారికి వారి భక్తబృందమునకు బస ఏర్పాటు గావించిరి. వేలకొలది మంది భక్తులు శ్రీవారి దివ్యవాణిని ఆనందించిరి.

శ్రీవి.వి. జగన్నాథరావుగారి ఆహ్వానమున శ్రీకాకుళమందలి శ్రీకృష్ణార్జున మందిరములో 22-3-65 నుండి 3-4-65వరకు శ్రీమహర్షులవారి గీతోపన్యాసములు జరిగినవి. శ్రీయం నూకరాజుగారి ప్రోత్సాహమున 11-6-65 నుండి 26-6-1965 వరకు కాకినాడు శ్రీవేణుగోపాలస్వామి వారి ఆలయములో శ్రీమహర్షులవారి గీతోపన్యాసములు జరిగినవి.

శ్రీసి. హెచ్. గోపాలంగారు రెడ్డి ఆదినారాయణగారు మంగ బల్లి అబ్బాయి గారు బచ్చు సుబ్రహ్మణ్యంగారు శ్రీపి.బి.గోవిందాచార్యులు మున్నగువారు వేలాదిప్రజలు శ్రీవారి గీతోపన్యాసములను శ్రద్ధతో విని గ్రహించి అనుష్ఠానమునందు పెట్టుకొనిరి. ఆర్షవిద్యాభూషణ శ్రీ జటావల్లభుల పురుషోత్తంగారు ఎం. ఎ. కాశీభట్ల కామేశ్వరరావుగారు శ్రీమహర్షులవారి దివ్యశక్తిని కొనియాడుచు ప్రసంగించిరి.

శ్రీటేకుమళ్ళ విశ్వనాథంగారు MA.B.Ed.F.R.C. London శ్రీసత్యానంద మహర్షులవారిని ఆహ్వానింప శ్రీవారు సమ్మతించి 1-8-65 నుండి

9-8-65 వరకు హైదరాబాదు శ్రీశంకరమఠములో గీతాతత్త్వమునుగూర్చి మహోపన్యాసముల గావించిరి. శ్రీటేకుమళ్ళ విశ్వనాథంగారు (MA.B.Ed. F.R.C. London) శ్రీకె.రామదాసు (BA.B.Ed.Hony Employee) ఆంధ్రమహిళ హైదరాబాదు శ్రీఈదర వెంకట్రామయ్యగారు, వెంకట్రామా ఆండ్ కో యజమానులు, శ్రీయన్ కృష్ణారావుగారు Retd Proffesor అధ్యక్షులు శ్రీశంకరసేవాసమితి శ్రీసూరి నాగభూషణంగారు Redt. Principal Music College Hyderabad శ్రీయన్ వెంకటప్పయ్యగారు కార్యదర్శి, శ్రీశంకర సేవాసమితి శ్రీగుంటుక నరసయ్యపంతులుగారు, శ్రీమచ్చా వెంకటస్వామి గారు కవికిశోర్ పాటిల్ తిమ్మారెడ్డిగారు ఎంఎ. దరిమి దక్షిణామూర్తి, పి వెంకట సుబ్బారావుగారు టి.కృష్ణమూర్తిగారు G.D.C. & Co.U.B. హనుమంత రావుగారు Redtd Rly Officer వల్లూరు శ్రీరాములు Town Survey party Officer ఎన్. మధుసూధనరావు Engineers & contractors వై. ఆంజనేయులు Steno Andhra Bank మున్నగు ప్రముఖులు వేలమంది ప్రజలు శ్రీవారి దివ్యవాణిని శ్రద్ధగ శ్రవణముగావించి ఆనందించిరి. 9-8-65 సాయంకాలము 4-30 గంటలకు ఆంధ్రమహిళాసభాభవన ములో స్త్రీజనాభ్యుదయము వారి ధర్మములు” అను విషయమును ఆనంద గంభీరశైలిలో ఉపన్యసించిరి. శ్రీమహిళావిద్యార్థిణీలు. శ్రీహనుమంతరావు గారలు శ్రీసుగుణమణి సెక్రెటరీ కె. సత్యనారాయణగారు యింకను సుమారు 800 మంది విద్యార్థినులు శ్రీవారి మహోపదేశములను ఆనందోత్సాహము లతో వినిరి. శ్రీసుగుణమణిగారు శ్రీవారి దివ్యబోధను మనము విని ఆనందించుటతోడనే తృప్తిబొందక అనుష్ఠించి కృతకృత్యుల మగుట అతిముఖ్యము. శ్రీ మహర్షులవారు ఉపన్యసించుచున్నంతవరకు మనము మన దేశములను మరచి తన్మయతను పొందితిమిగదా! మనలో ఈ అనంతసంస్కారమును కలిగించిన శ్రీవారికి కృతజ్ఞతాపూర్వక వందనములను భక్తితో సమర్పించు చున్నాను” అని ఉపన్యసించిరి. 10-8-65 శ్రీసత్యానందమహర్షులవారు ఓరియంటేషన్ ట్రైనింగ్ సెంటరు

హాలులో కర్మయోగతత్త్వమును విపులముగ మహోపన్యాసము గావించిరి. శ్రీటేకుమళ్ళ విశ్వనాథంగారు శ్రీద్వారకానాథ్ (ప్రిన్స్పల్ ఓరియంటేషన్ స్టడి సెంటర్) శ్రీఅనికె గాడె (వైస్ ప్రిన్స్పల్ ఓరియంటేషన్ స్టడి సెంటర్) శ్రీకమ్కోల్కర్ (ప్రిన్స్పల్ గ్రామ సేవక ట్రైనింగ్ సెంటర్), శ్రీఎం.వి.ఆర్.సోమయాజులుగారు ప్రిన్సిపాల్ నెం.2. ఓరియంటేషన్ స్టడి సెంటర్) డా॥ ద్వివేదిగారు ప్రిన్సిపాల్ కో ఆపరేటింగ్ సెంటర్) శ్రీకె. నరేంద్రనాథ్ గారు శ్రీవై. వి. దేశపాండేగారు శ్రీఎం.వి.ఆర్. యన్. శర్మ (ప్రొ. పేకల్టీ మెంబరు బి.టి.సి.) డా॥ ఎల్.సి.గంగావర్ (ఇండస్ట్రియల్ మేనేజ్మెంటు స్పెషలిస్టు ఐ.టి.సి) శ్రీరూ లెక్చరర్ మున్నగు వారు వందలాది విద్యార్థులు విద్యార్థినులు శ్రద్ధతో శ్రీవారి దివ్యవాణిని విని ఆనందించిరి. 11-8-65 సాయంకాలము 6 గంటలనుండి 7-30 వరకు శ్రీవారు భక్తియోగ విశిష్టతను గూర్చి ప్రసంగించిరి. ప్రజలెల్లరును భక్తితన్మయులై శ్రవణము గావించిరి. 12-8-65 సాయంకాలము 6-30నుండి 8 గంటలవరకు శ్రీసత్యానందమహర్షులవారు ఇంటెగ్రేటెడ్ ట్రైనింగ్ సెంటర్ హాలులో కర్మయోగమునుగూర్చి ప్రసంగించిరి. శ్రీమతి తులసమ్మ గారు ఛీఫ్ ఇన్ స్పెక్టర్ శ్రీవారి మహిమనుగూర్చి మధురముగ మాటాడి భక్త్యంజలి సమర్పించిరి. 13-8-65 సాయంకాలము 6 గంటలనుండి 8 గంటలవరకు శ్రీవారు కాచిగూడ యందలి దివ్యజీవన సంఘములో ఆధ్యాత్మికవిద్యనుగూర్చి దివ్యోపన్యాసముగావించిరి. శ్రీ బి. అప్పారావుగారు శ్రీహెచ్ కృష్ణప్రసాద్ బి.ఎ.బి.ఎల్. అడ్వోకేట్ హైకోర్టు, శ్రీత్యంబకరావు మహారాజు గారు మున్నగువారు శ్రీవారినిగూర్చి ప్రశంసించుచు ఉపన్యసించిరి. శ్రీమహర్షులవారు 26-10-65 నుండి 7-1-66వరకు డెబ్బదినాలుగు దినములు విశాఖపట్టణము శ్రీజగన్నాథస్వామివారి ఆలయమున విపులముగ శ్రీమద్భగవద్గీతనుగూర్చి ఉపన్యసించిరి. వేలాదిమంది ప్రజలు శ్రీవారి మహోపన్యాసములను విని అనిర్వచనీయ ఆనందమును పొందిరి.

శ్రీవేమూరి నృసింహశాస్త్రిగారి ఆహ్వానము నంగీకరించి వేంకటగిరి శ్రీమహారాజావారి హాలులో 26-1-66 నుండి 3-2-66వరకు శ్రీసత్యానందమహర్షులవారు గీతాప్రవచనములను గావించిరి. శ్రీయుతులు నృసింహశాస్త్రి, శ్రీవై దామోదరం. యన్ నరసయ్య. శ్రీసుందరరాజం శ్రీబలరామయ్య శ్రీవి. గోపాలకృష్ణయ్యాచేంద్ర రాజా సమితి అధ్యక్షుడు వెంకటగిరి, శ్రీధూపాటి తిరుమలాచార్యులు సంస్థాన సంస్కృతపండితులు, శ్రీకె. విశ్వనాథం. శ్రీపి సుబ్బరామానాయుడు, బి.ఎ.బి.ఎల్. శ్రీకె. లక్ష్మీనారాయణరావు బి.ఎ.బి.ఎల్., శ్రీకుప్పా వేంకటచలపత్యవధానులు, ఇంకను హైస్కూలు ఉపాధ్యాయబృందము గురువుగారి రామలక్ష్మమ్మ. డి. ప్రపుల్లమ్మ, పంచాగ్నుల సుబ్బమ్మ, వేమూరి రుణ్మణమ్మ సమితి సభ్యురాలు మున్నగు పురప్రముఖులు దివ్యజీవన సంఘసభ్యులును పండితులు వచ్చి శ్రీవారి దివ్యవాణినివిని జీవితములను ధన్యమైనవని ఆనందించిరి. కార్యక్రమము విజయవంతమగుటకు వీరందరు విశేషకృషి గావించిరి. 3-2-66 మధ్యాహ్నము నాలుగుగంటల నుండి అలంకృత వాహనముపై శ్రీమహర్షులవారిని ఆసీనులగావించి మంగళవాద్యములతో భజనలతో వేదఘోషతో నగరమంతయు నగరోత్సవము చేసిరి. నగరవాసులు శ్రీవారిని దర్శించి భక్తినీరాజనముల నొసంగి ఆనందించిరి.

బ్రహ్మనిష్ఠాగరిష్టులు అధ్యాత్మిక విద్యావరేణ్యులు భగవాన్ శ్రీసత్యానందమహర్షులవారికి వేంకటగిరి భక్తసమితివారు సమర్పించు

సన్మానపత్రపుష్పము

భగవన్!

పుణ్యభూమియైన ధర్మక్షేత్రము ఈ భారతవర్షము. మహర్షివరేణ్యులకిది ఆటపట్టు. ప్రహ్లాదనారదపరాశర శుకశౌనకాది మునిసత్తముల తేజఃపుంజముల ఏకీకృత రూపకల్పనమే తమ దివ్యభవ్య గంభీరప్రశాంతాకృతి యని మా ప్రగాఢ విశ్వాసము. అఖండతపోదీక్షాప్రజ్వలిత చిద్రూపశక్తి మానవమాధవ సంయోగమునకు సువర్ణపథ నిర్మాణము సాగించెనని మా

హృదంతర్గత అఖండభావ సంబోధనము.

సత్యానందమహర్షి వరేణ్యా!

రమణభగవానులవాణి భవదీయదివ్యవాణి విరాజితము. భగవద్గంభీరాధ్యాత్మికోపన్యాసము తాండవకేళీడమరుకనినవాదము. ఓంకార నాదము పాంచజన్య శంఖారావము; ఈ నాటకశాలయే రథమై అశేషభక్త జనాళి అర్జునాకృతియై మా మనోమందిరాంతర సాంసారికవికారము కురుక్షేత్ర పాండవ రణరంగమై భవదాకృతి శ్రీకృష్ణ భగవానుని దివ్యమంగళరూపమై గీతోపన్యాసముల గావించుచున్నదని మా సవినయ సంవిమర్శనము. ఇట్టి మహదవకాశము మా పురాకృత పుణ్యవిశేష సంజనితము.

సత్యశివసౌందర్యమూర్తి!

నెల్లూరుజిల్లా ఇనమడుగు గ్రామమున శ్రీసత్యానందాశ్రమమును శ్రీతారకేశ్వరాలయమును గ్రంథాలయమును స్థాపించి భగవద్గీతామృత తరంగిణి సత్యవాణి శ్రీకృష్ణార్జునసంవాదములను మహోన్నత గ్రంథముల రచించి అఖిలభారతమున ఖర్గపూరు ముంబయి, టాటానగర్ విశాఖపట్టణము బెంగాలు బీహారు మున్నగు చోట్ల పునీతోపన్యాసముల అనుగ్రహించి తామొనరించు నిరంతర నిరవధిక ఆధ్యాత్మిక ప్రచార కార్యక్రమ సదుద్యమమున కిదియే మా మృదుమధురహృది అందించు మందారమాల! సరస్వరము మరువజాలని భగవద్భక్త సమైక్యతా సుసంఘటనమిది వందే!

వెంకటగిరిటవున్

ఇట్లు

3-2-1966

భక్త సమితి

పంచరత్నోహారం

3-2-66న శ్రీసత్యానందమహర్షులవారి గీతోపన్యాస అంతిమ

దివసమున ప్రథమమునుండి శ్రీమహర్షులవారి మహోపన్యాసములను విననోచికొనిన వేంకటగిరి సంస్థానసంస్కృతపండితులగు శ్రీధూపాటి తిరుమలాచార్యులవారు శ్రీవారిని గూర్చి తాము రచించి మహాసభలో పఠించి సమర్పించిరి.

1. సత్యధర్మస్వరూపాయ జ్ఞానభిక్షాప్రదాయినే ।
నమోస్తు దివ్యతేజస్క సత్యానందమహర్షయే ॥
2. అజ్ఞానదోష హర్తారం నిత్యానంద దమీశ్వరమ్ ।
నరవేషధరం వందే శ్రీసత్యానందదేశికమ్ ॥
3. గీతాప్రబోధక యతీంద్ర సమాహితాత్మన్
స్వామిన్ స్వధర్మరత పూజ్యపదారవింద
భక్తాశ్చిహ్నాత్మమలగోచరదివ్యతేజః ॥
మాం పాహి సద్గురువరేణ్య! దయైకసింధో!
4. అవధూతయతే భవదీయపదాం
బుజమేవ భజామి సదా హృదయే ।
కృపయా పరయా పరిపాలయ మాం
శరణాగత మార్షపథానుగతమ్ ॥
5. అభయప్రద లోకహితైకరత
ప్రియదర్శన లోకహితైక మతే ।
పురుషోత్తమ పూర్ణసుధా జలధే
విజయీభవ సత్యగురో భగవన్ ॥

శ్రీసత్యానందసేవాసమితి శ్రీమహిళాసమాజసభ్యుల ప్రార్థన సంగీకరించి తాతానగర్లో 21-2-1966 నుండి 24-2-66వరకు శ్రీసత్యానంద సేవాసమితిలోను, బిస్టుపూర్ ఆంధ్రభక్త శ్రీరామమందిరమునందును అగ్రికో శివాలయమునందు ఆయా సంఘములవారి ఆహ్వానములను సమ్మతించి శ్రీసత్యానందమహర్షులవారు మృదుమధురశైలిలో గీతోపన్యాసములచే

భక్తులను అనుగ్రహించిరి.

ఖర్గపూర్ శ్రీసత్యపురి తారకేశ్వర భక్తసమాజ సభ్యుల ప్రార్థనై శ్రీమహర్షులవారు 25-2-66 నుండి 1-3-66వరకు గీతాప్రవచనముల గావించిరి.

ముంబయి భగవాన్ శ్రీసత్యానందమహర్షి భక్తమండలివారి పిలుపునందు కొని శ్రీసత్యానంద సద్గురుదేవులు 4-3-66 నుండి 12-3-66వరకు సెంచ్యురిమిల్లు కాంపౌండులో గీతాప్రబోధము గావించిరి.

నిజామాబాద్ జిల్లా కిసాన్ నగర్లో శ్రీగీతాసమాజశ్రమ సభ్యులకోరిక ననుసరించి 14-3-66 నుండి 18-3-66వరకు శ్రీసత్యర్షులవారు తమ గీతోపన్యాసములచే శ్రోతలను సంస్కృత హృదయులను గావించిరి.

శ్రీవైద్య రాజ అతికినిశెట్టి అప్పారావుగారి ప్రోత్సాహమున శ్రీకన్యకా పరమేశ్వరీ దేవాలయము సంఘమువారి ఆహ్వానమున శ్రీమహర్షులవారు విశాఖపట్టణం జిల్లా అనకాపల్లి శ్రీకన్యకాపరమేశ్వరీ ఆలయములో 23-5-66 నుండి 2-6-66 వరకు గీతాప్రసంగముల నొసంగి వేలాది ప్రజలను ఆధ్యాత్మికకాసక్తచిత్తులుగ సంస్కరించిరి. పై స్థలములలో జరిగిన శ్రీవారి గీతోపన్యాసముగూర్చి యిదివరకు విపులముగ వ్రాయబడినందున ఇచట సంగ్రహింపబడినవి. శ్రీబొడ్డు అప్పల నరసయ్య బి.యస్.సి ప్రార్థనమై తూర్పుగోదావరి జిల్లా కాకినాడ శ్రీవేణుగోపాలస్వామి వారి ఆలయములో 20-6-66 నుండి 3-7-66 వరకు భగవద్గీతోపన్యాసములు గావించిరి. ఈకార్యక్రమములో కాకినాడ పురప్రముఖులు శ్రీపైడా రామకృష్ణయ్య జమీందార్, శ్రీచేంబోలు హనుమంత రావుగారు విశాఖపట్టణము శ్రీనాగంపల్లి వెంకటసుబ్బారావు, శ్రీయన్.యన్. ప్రకాశ రావుగారు, శ్రీపి.వి. గోవిందాచార్యులు, శ్రీనడకుదిటి శ్రీరామమూర్తిగారు, శ్రీఈరంకి మందయ్య శాస్త్రిగారు, శ్రీమంగ బుల్లి అబ్బాయిగారు శ్రీబచ్చుకొండయ్యగారు

శ్రీగుడిమెట్ల శ్రీనివాసరావుగారు శ్రీకోటిపల్లి సత్యనారాయణ శ్రీచిత్తూరు స్వామి, శ్రీచిత్తూరు మాణిక్యాల శ్రీమతి బొడ్డు నిర్మలమ్మగారు ఇంకను విశాఖపట్టణము నుండి శ్రీబొడ్డు సీతారత్నమ్మగారు, శ్రీగరుడారాజరత్నం, శ్రీకేదారిశెట్టి వెంకటరత్నమ్మగారలు, శ్రీయమ్. నూకరాజుగారు, బి.ఎ. శ్రీవారి కార్యక్రమము దిగ్విజయముగ జరుగుటకు విశేషకృషి గావించిరి.

విశాఖపట్టణము జిల్లా విజయనగరము అద్వైతసభ వేదపరిషత్తువారి ఆహ్వానము నందుకొని భగవాన్ శ్రీసత్యానందమహర్షులవారు 27-7-66 నుండి 4-8-66వరకు శ్రీశంకరమఠమునందు గీతోపన్యాసములు జరిగినవి.

రాజగురు శ్రీద్వారకా భమిడిపాటి వేంకటసుబ్రహ్మణ్యశాస్త్రిగారి ఆహ్వానమున విజయనగరము కొత్తఅగ్రహారమునందుగల శ్రీవేంకటేశ్వర స్వామివారి ఆలయప్రాంగణము నందు 5-8-66 నుండి 13-8-66 వరకునను భగవద్గీతోపన్యాసముల గావించిరి. శ్రీయుతులు ధవళ శ్రీరామావధానులు, శ్రీధవళ సోమయాజులు మైనరు రాజా శ్రీపూజసాటి లక్ష్మీనరసింహరాజు ప్రెసిడెంట్, జొన్నవలస వసంతరావు, బ్రహ్మజీరావు, కానుకుర్తి వెంకటకృష్ణప్రసాదరావు పంతులు రాజగురు డి.బి.వి. సుబ్రహ్మణ్య శాస్త్రి, వసంతరావు వెంకట్రావు కె. పాపారావు వేదాంతవిశారద శ్రీపంతుల లక్ష్మీనారాయణశాస్త్రి శ్రీపేరీ సూర్యనారాయణశాస్త్రి శ్రీపెనుమత్త సీతారామ రాజు, మార్గపురి లక్ష్మీనరసింహాచార్యులు, సత్తిరాజు రామచంద్రరావు, సి.ఎన్. వేణుగోపాల్, ఎన్ వెంకట్రాయుడు కొత్తూరు సాంబమూర్తి నేమాని శ్రీరామచంద్రరావు ఆర్య సోమయాజుల చినసోమయాజులు, ఎన్. వెంకట్రాయుడు, కొత్తూరు సాంబమూర్తి, నేమాని శ్రీరామచంద్రరావు, ఆర్యసోమయాజుల చినసోమయాజులు నేరేళ్ళ సూర్యనారాయణ పప్పు భాస్కరరావు కర్రా ఉమామహేశ్వరరావు కవల అప్పరాజు, అక్షింతల సత్యనారాయణ గ్రంథి దుర్గారావు, నారాయణం సూర్యారావు నారాయణం

సీతారామయ్య డాక్టరు చంద్రాభట్ల సూర్యనారాయణమూర్తి, నిష్ఠల వరహాలక్ష్మీ నరసింహశర్మ, ఓరుగంటి జోగారావు దివాన్జీ గుండుమళ్ళ శ్రీనివాసరావు పంతులు ఈమని సూర్యనారాయణ గొంగళ్ళ మహదేవశాస్త్రి ఢిల్లీ శ్రీనివాసరావు కొడుకుల జగన్నాథం ఎనమండ్ర నారాయణమూర్తి, సూరావర్పుల కామేశ్వరరావు డాక్టరు కందుల శంకరనారాయణ పంతుల రాజమ్మ, పంతుల సౌభాగ్యలక్ష్మి, ఎ.జి.బి. వరహాలమ్మ ఎ. కమలమ్మ, కమ్మ సూరీడమ్మ, నేరేళ్ళ కామేశ్వరమ్మ, మహిళా భక్తబృందము వండ్లమాని రాముడమ్మ, పి. విశాలాక్షి, దంతుర్తి లక్ష్మీనరసమ్మ రాళ్ళపల్లి మహాలక్ష్మి, మార్గపురి గోపాలం, కందుల మణమ్మ, వేదుల కాంతమ్మ మున్నగు ప్రముఖులు ప్రముఖురాండ్రును ఈ కార్యక్రమము దిగ్విజయముగ జరుగుటకు కృషి చేసినారు. ఇందులో వందలాది భక్తులు పాల్గొని శ్రీవారి దివ్యావృతమును గ్రోలినారు.

శ్రీవేదల ప్రభాకరరావు శ్రీరాములు మున్నగువారు రాజమండ్రి శ్రీరామకృష్ణ మిషన్ అధ్యక్షులగు శ్రీనిర్వికల్పానందస్వామీజీ మహారాజ్ వారి సన్నిధికి వెళ్ళి 26-8-66 నుండి 3-9-66వరకు శ్రీసత్యానందమహర్షుల వారి గీతోపన్యాసములను ఏర్పాటుచేయతలచుచున్నాము. తాము శ్రీరామకృష్ణ సేవాసమితిలోని విశాలభవనమును ఆ తొమ్మిది దినములు శ్రీవారి గీతోపన్యాసముల కార్యక్రమమునకు ప్రత్యేకింప ప్రార్థించుచున్నాము. అని మనవి చేసికొనిరి. శ్రీస్వామీజీవారు మాకు చిరకాలమిత్రులే. ఇప్పుడు జరుగుచున్న హరికథను ఆపి, శ్రీవారి గీతోపన్యాసములు జరుగునని హరి కథను ఆపి, శ్రీవారి గీతోపన్యాసములు జరుగునని ప్రకటింపజేతు మనిరి. ఆ విధముగ శ్రీసత్యానందమహర్షులవారు ఆగష్టు 26 నుండి సెప్టెంబరు 3వ తేదివరకు గీతోపన్యాసములచే శ్రోతలను ఉత్తేజపరిచిరి. అప్పుడు శ్రీకారుణ్యానందస్వామీజీమహారాజ్ వారు తమ గౌతమీ జీవకారుణ్యసంఘ భవనముపై భాగమున గల వసతి గృహములను శ్రీవారికి భక్తబృందమునకు ఇచ్చి ఆతిథ్యమొసంగి అనంతప్రేమాభిమానములను చూపిరి. శ్రీనిర్వికల్పా

నందస్వాములవారు మన మహర్షులవారియెడచూపిన ప్రేమ మరపురానిది.

తూర్పుగోదావరి జిల్లా కొత్తపేట తాలూకా ర్యాలిగ్రామము ప్రముఖులు భక్తులైన శ్రీసమయమంతుల నాగేశ్వరరావుగారి భక్తిపరస్పర ప్రార్థనమును సమ్మతించి శ్రీసత్యానందమహర్షులవారు 4-9-66 నుండి 9-9-66 వరకు గీతోపన్యాసముల నొసంగిరి ఈ గ్రామ ప్రముఖులైన శ్రీయుతులు సమయమంతుల నాగేశ్వరరావు తండ్రి ప్రకాశంగారు పెద నాగేశ్వరరావు ఎన్. వెంకటసుబ్బారావు మున్నగువారు ఈ కార్యక్రమము జయప్రద మగుటకు రాత్రింబళ్ళు అఖండ కృషి గావించిరి.

శ్రీకేశవరపు గురుస్వామి భీమవరము ప్రోత్సాహమున పశ్చిమగోదావరి జిల్లా భీమవరము ప్రార్థనాసంఘము వర్తక సంఘములవారి ఆహ్వానమును అంగీకరించి వర్తకసంఘ భవనములో 26-9-1966 నుండి 4-10-66 వరకు భగవాన్ శ్రీసత్యానందమహర్షులవారు సహజభావగంభీరశైలిలో గీతోపన్యాసముల నొసంగిరి. పై స్థలములలో శ్రీమహర్షులవారి గీతోపన్యాస ములు పండితులలో పామరులలో స్త్రీలలో బారలో వృద్ధులలో అఖండ సంచలనమును, అనంతసంస్కారమును యథార్థజిజ్ఞాసను కలిగించినవని అనుభవపూర్ణ అనంతశక్తియుత మహామహిమోపేత మైన శ్రీవారి దివ్యవాణి శ్రోతలహృదయములలో హత్తుకొని గాఢాధ్యాత్మిక ముద్రను వైచి వారిని అనుష్ఠానమువైపు పరుగులుపెట్టునటుల చేసిన అద్భుత సంఘటనమును గాంచిన మేము ఆశ్చర్యచకితులమగుచున్నాము.

శ్రీవారు ప్రచారము చేసిన స్థలములలో ఈ విధముగ విశదీకరించి వ్రాసినచో ఇదియే పెద్దగ్రంథమగునను భయముచేత తేదీలు ఊరుపేర్లను మాత్రము ఈ గ్రంథము చివర దినము ప్రతిదినము శ్రీవారి కార్యక్రమమును పొందుపఱచుచున్నాము.

ఇరువదియవ ప్రకరణము

శ్రీసత్యానందాశ్రమమునకు మహాత్ముల పండితుల ప్రభుత్వోన్నతోద్యోగుల ఆగమనము వారి

అభిప్రాయములు

ఇనమడుగు శ్రీసత్యానందాశ్రమము ప్రకృతిసౌందర్యపూరితమై గంభీరాధ్యాత్మిక వాతావరణశోభితమై శ్రీసత్యానందమహర్షులవారి అఖండ తపశ్శక్తికి, నిలయమై భగవద్విభూతికి ఆలవాలమై అనంతశక్తి ప్రపూర్ణమై వెలుగొందుచున్నది. ఈ ఆశ్రమము విశాలావరణసంయుతమై నానావిధ ఫలవృక్షములతోడను, వివిధపొదరిండ్లతోడను గూడి ప్రకృతి సౌందర్యమును వెదజల్లుచు అనేక భవనములతోడను కుటీరములతోడను విలసిల్లుచు, ఆధ్యాత్మిక తేజమును విరజిమ్ముచు భక్తులను యాత్రికులను జిజ్ఞాసువులను విశేషముగ ఆకర్షించుచున్నది. మహాత్ములు ఆదరాభిమానములతో శ్రీసత్యానందమహర్షులవారిని శ్రీవారి ఆశ్రమమును చూచుటకును పండితులు, ప్రభుత్వోద్యోగులు దర్శించి ఆధ్యాత్మికాసక్తిని పెంపొందించు కొని ప్రశాంతవాతావరణము ననుభవించుటకు సర్వవేళల వచ్చుచున్నారు. వారందరికి ఆశ్రమ కార్యనిర్వాహకులు స్వాగతమొసంగి ఆశ్రమ వివిధ భవనములను, ఉద్యానవనమును, వివిధ సంస్థలను చూపించుచున్నారు. వారందరు శ్రీవారిని ఆశ్రమమును సందర్శించి తమ ఆనందానుభూతిని దర్శకుల పుస్తకములో తెలియజేసియున్నారు. వాటి నన్నిటిని ఇచట ప్రచురింప గ్రంథము పెరిగిపోవునుగాన వారిలో ప్రముఖుల అభిప్రాయము లను పొందుపఱచుచున్నాను.

Sri Chillara Venkata Ramanaiah Garu

Senior Telugu Pandit, V.R.C. H. Shcool, Nellore

It is a matter of great pleasure and fortune to me to visit Sri Satyanandasramam on 23-3-1953. Ofcourse I had been to this place many a time before 1947. but now after having seen all the interior and

detailed parts of this great Ashram. which has Improved by leaps and bounds and manu rooms for Sadhakas have been constructed and a very peaceful atmosphere also is provided side by side. Anybody thea pays a casual visit to this Ashram will naturally feel that he cannot leave this place without remaining for a short period and practising to his abilities for some time. The Maharshi I need not say, is a very simple and practical yogi, who achieved not only worldly fame but has attained also great spiritual realisation.

(Sd) Sri Chillara Venkata Ramanaiah 23.3.57

Sri P. subbaramayya garu B.A.B.L

President Andhra Pradesh Divine Life Society Branch. Venkatagiri Town.

I am indeed very fortunate and blessed to visit the Ashram today with Sri Jonnalagadda Satyananarayana Murthy garu.M.A.B.L. and witness Sri Tarakeswar Temple Bhajana Hall. the garden etc. I can say without hesitation that the Ashram is on ideal one. and real and sincere aspirants are provided with all opportunities to evolve themselves spiritually under the able and dynamic guidance of Satyananda Maharshi.

Sd. P. Subbaramayya 19-12-56

Sri P.V. Jogarao

Head Master, surangi High school

Ichapuram, Srikakulam Dt.

My Pious wish of spending some time in the Ashram ever since I first came into contact with His Holiness Bagawan Sri Satyananda Maharshi in 1948. at tekkali has just now been satisfied by the Grace of God. I have been doubly fortunate in that. In addition to reaping the advances of a peaceful Adhyatmic life in the presence of Sri Bhagawan. I could do some honorary service as the Mathematics teacher in this year's Summer school of Sri Viswa Vignana Parishad. I am sure the programme of Suryanamaskaras and Asanas. Gita classes and lectures Bhajana Sankeerthanams Debates library work language

study and mathematics achieves the uniform developments of the young boys on the physical mental moral cultural and spiritual sides.

Living is the peace - breathin Ashram with its lovely situation in the midst of smiling nature greatly expressing the omniscience of the Omnipotent. taking the silent blessings of Lord Tarakeswara and wondering at the very busy Satyananda Maharshi who is always in direct communion with God. but appearing as being engaged in some work or other in the service of God in man. I forgot all the worries of the world and could have a glimpse of the Karma Yoga of a jnani. The Telugu vedantic monthly. The Viswa Meemamsa (named so with the approval of The saint of Arunachala Sri Ramana Maharshi.) published from the Ashram is dispersing spiritual knowledge and Sri Satyananda Bhagawan's Practicable teachings to all aspirants. far and wide.

The Maharshi Grandhalayam with its adhyatmic lore of books and magazine. the grandeur of nature on the Ramaneswaram and in the Ashram gardens. and the precise clock work of the daily routine of Ashram life with the sweet words of Mathaji and the willing work of the hard working sisters. are things which the visitor never forgets. The work started by Sri Bhawan Sri Satyananda Maharshi with his glorious ideals. is badly in need of enthusiastic financial supporters and a number of sincere waiting and trusted workers

camp
Inamadugu
31-5-53

P.V.Jogarao B.A.L.T.
Head Master On Leave
Ichapuram

Sri C.P. Rao M.Sc. (Botany)
Lecturer V.R.college Nellore

I visited Sri Satyananda Ashram along with my friends C.N. Rao and P.S. Rao. We attended the evening programme heard the Commentary on Yogavastis by His Holiness Bhagawan Sri Satyananda Maharshi. then attended the Bhajan lead by Wsamy Brahmananda. We all felt elevated and enjoyed the peaceful atmosphere. we hope to

visit the Ashram again and again.

C.P. Rao

VISALAKSHI TEKUMALLA B.A.(HONS)

Assistante Khadi Village & Industries Commisaion New Delhi

we Have visited Sri Satyananda Ashram today. It is a great pleasure to see the Ashrama and feel the peaceful environment. It is thrilling experience to be in the Divine presence Divine Atmosphere of Sri Satyanandasramam.

శ్రీమలయాళస్వాములవారు

స్థాపకాశ్రమాధిపతులు శ్రీవ్యాసాశ్రమము ఏర్పేడు చిత్తూరు జిల్లా

ఈ దినము శ్రీసత్యానందాశ్రమమును చూచి పరమానందభరితుడ నైతిని. ఇది చాలా ప్రశాంతముగను, ప్రసన్నముగను నుండి జిజ్ఞాసువుల నాకర్షించుచున్నది. శాంతిని గోరువారికి ఆత్మ నిర్మలత్వమును వాంఛించువారికి ఇది యెంతయో అనుకూలమై సహాయమొనర్చుచున్నది.

ఇటీవంటి పుణ్యాశ్రమములు అచట అచట నుండి మానవులు పరమ శాంతిని దైశివత్వమును పొందుదురనుటలో ఏమాత్రమును సందేహము లేదు. ఇట్టి సంస్థలకు సహాయమొనర్చుట యెంతయో శ్రేయస్కరము.

(సం.) శ్రీమలయాళస్వామి వ్రాలు 12-3-1957

శ్రీ శివశంకర స్వాములవారు

తీర్థాశ్రమము, వేటపాలెము

శ్రీసత్యానందాశ్రమమును బ్రహ్మ శ్రీ కల్లూరి వీరభద్రశాస్త్రిగారి వెంట వచ్చి చూచినాను. ఆశ్రమములోనికి వచ్చునప్పటికి మరొక ప్రపంచములోనికి వచ్చినట్లయినది. ఇచటి భవనములు ఆరామములు మిక్కిలి రమణీయములు. శ్రీసత్యానందమహర్షులవారు బ్రహ్మణ్యులు. శ్రీవారి యాజమాన్యమున ఇది పురాతనకులపతులైన మహర్షుల ఆశ్రమముల తీరు జ్ఞప్తికి

తెచ్చుచున్నది. ఇచట తపస్సు చేయదలచినవారికి ఎంతయు అనుకూల్యము కలదు. పరమార్థచింత గలవారెల్లరు ఒక్క పర్యాయమైనను ఈ ఆశ్రమమున కొంతకాలము గడుపుట సమంజసము. ఇంకను ఈ ఆశ్రమాభివృద్ధికై ధనము కావలసియున్నది. సజ్జనులు భక్తికొలది ధనసహాయము చేసి ధన్యులగుదురుగాక!

సం. శివశంకరస్వామి

శ్రీతీర్థాశ్రమము, వేటపాలెం. 10-1-1955

శ్రీరామకృష్ణానందగిరిస్వాములవారు

గీతావాణి సంపాదకులు ఆళ్ళగడ్డ కర్నూలు జిల్లా

పవిత్రమైన శ్రీసత్యానందాశ్రమమును దర్శించు భాగ్యమును కలిగించిన భగవంతునికి ధన్యవాదములు సత్యరూపపరమాత్మయొక్క ఆనందాన్ని ప్రతిపాదించుటలో ఈ ఆశ్రమము తన పేరును సార్థకము చేసుకుంది. కన్నులకు హృదయానికి ప్రశాంతిని చూకూరుస్తూ తత్కాలమే భావసమాధిని ఈ ఆశ్రమము కలిగిస్తూ వుంది. భగవంతుడి ఆశ్రమాన్ని అన్నివిధాల కాపాడుగాక! భక్తకోటి ఈ ఆశ్రమాన్ని ఆత్మీయంగా చేసుకొని సర్వవిధాల తోడ్పడి తమ ధర్మాన్ని నిర్వర్తింతురుగాక! ఈ పవిత్రసంస్థకు సంస్థాపకులగు శ్రీసత్యానందమహర్షులవారికి నా అనంతనమోవాకములు.

సం. శ్రీరామకృష్ణానంద 22-3-1957

శ్రీ విద్యావ్రకాశానందగిరి స్వాములవారు

స్థాపకులు శ్రీశుక్రబ్రహ్మాశ్రమము, శ్రీకాళహస్తి

శ్రీసత్యానందమహర్షులవారిచే స్థాపింపబడిన శ్రీసత్యానందాశ్రమమును సందర్శించు భాగ్యము మాకు కలిగినందులకు ఎంతయో ఆనందించు

చున్నాము. ఈ ఆశ్రమముయొక్క నిర్మలత్వము, నిశ్చలత్వము, ఏకాంతత్వము సాధకులకును ముగ్ధులగావించి దైవోన్ముఖులుగ చేయుచున్నది. ఇచటికి వచ్చిన భక్తుడు భగవదనుభూతిని పరమశాంతిని పొందకుండ ఉండ జాలడు. లోకములో ఇట్టి దివ్యాశ్రమములు అచట అచట వెలసిన ప్రజలు పారమార్థికక్షేత్రములో ప్రవేశింపగలరు.

సం. స్వామి విద్యాప్రకాశానంద 18-4-1959

శ్రీశుద్ధచైతన్యస్వాములవారు

గుంటూరు

ఇనమడుగునకు అనతిదూమున విరాజిల్లుచున్న శ్రీసత్యానందాశ్రమము ప్రశాంతమై ఆకర్షణీయమై దృశ్యసంయుతమై ముముక్షువులకు జపతప ధ్యానాదుల అనుష్ఠింప అర్హమై యున్నది. ఇచట శ్రీతారకేశ్వరసాన్నిధ్యము గౌరీశంకరుల జ్యోతిర్మందిరము, శ్రీచక్రాకార శ్రీరమణేశ్వరమును మనఃప్రశాంతిని గూర్చుచున్నవి. ఇచట విశ్రాంతి అదృష్టజన్యము. శ్రీతారకేశ్వరుడు “భూమ ప్రతీకము. ఇందు ఆధ్యాత్మిక గ్రంథాలయము కూడ నొకటి నెలకొల్పబడియున్నది. కాన సమీపవాసులు సావకాశముగల దూరస్తులును ఇచటికి వచ్చి అమూల్యమైన మానవజీవితమును సార్థకము జేసికొనెదరుగాక!

సం. స్వామి శుద్ధచైతన్య 26-12-50

శ్రీఆనందనాదావధూతలవారు

శ్రీపూదోట లింగావధూతలవారి మఠము, బేతంచర్ల, కర్నూలు జిల్లా

నేడు ఉదయము 10-30 12 గంటలమధ్య శ్రీప్రశాంతిమూర్తిభవించిన శ్రీసత్యానందాశ్రమమును దర్శించితిని. ఈ ఆశ్రమము ఆనందమునకు నిలయమై యున్నది. శ్రీసత్యానందమహర్షులవారి స్థూలదేశము ఇచట

లేకున్నను వారి ఆత్మ తరంగిణిని మేము ఆలింగనము చేసికొంటిమి. అంతట శ్రీతారకేశ్వరమందిరములో ప్రవేశించితిమి. అది పూజాసమయము. శ్రీకాశీపతి (శ్రీబ్రహ్మానందతీర్థస్వామి)యను ఆశ్రమవాసి తాదాత్మ్యముతో అమృతానుభవముతో శబ్దబ్రహ్మములో లీనమై పూజను సల్పుచున్నాడు. నేను ఇంతవరకు నా జీవితానుభవములో యీ అపరరామకృష్ణపరమ హంసను ఇచటనే సందర్శించితిని. బాహ్యపూజ నిరుపయోగమనువారు యీ దివ్యోన్మాదపూజను దర్శింప నా అభ్యర్థన ఈ బిడ్డకు అతిత్వరలో ఆత్మోపలబ్ధి లభించుగాక! ఓ తారకేశ్వరనిలయమా! ఓ మధురజీవనదాయినీ! ఆర్షమందిరమా! నీ కివే నమస్సులు.

సం. ఆనందనాదం 7-10-58

శ్రీశంకరానందగిరి స్వాములవారు

అధ్యక్షులు, గీతాసాహిత్యసేవాసమితి ఆళ్ళగడ్డ, కర్నూలు జిల్లా

ఈనాడు ప్రశాంతగంభీరాధ్యాత్మిక వారతావరణముతో కూడిన శ్రీసత్యానందాశ్రమాన్ని అందలి గ్రంథాలయాన్ని దర్శించి పరమానందాన్ని పొందితిని. ఈలాంటి ఉద్యమాలతో ఆదరసామ్యస్థితిని లోకమునకు ప్రదర్శింపనగును. ఈ ఆశ్రమాధిపతులు శ్రీసత్యానందమహర్షులవారు సర్వ సమర్థులు. ఇంకను ఈ గ్రంథాలయము అభ్యున్నతిని సాధింపగలదని ఆశించుచున్నాను.

సం. స్వామి శంకరానంద

శ్రీనారాయణానంద స్వాములవారు

భూమానందాశ్రమము గండి కడపజిల్లా

ఒకమారు ప్రొద్దుటూరులోను, మరొకమారు ఖర్గపూర్లోను శ్రీసత్యానంద మహర్షులవారిని కలుసుకొంటిని. కాని తృప్తి నొందనైతిని. తిరిగి మూడవసారి శ్రీవారిని ఆశ్రమములో సందర్శించి తన్మయత్వము నొందితిని.

ఈ ఆశ్రమ వాతావరణాన్ని చూడ హిమాలయగంగానదీతీర పుణ్యాశ్రమాలు తలంపునకు వచ్చుచున్నవి. ఇచటి ఉద్యానవన దృశ్యము దేవేంద్రుని నందన వనాన్ని స్మరణకు తెచ్చుచున్నది. ఇచటి గ్రంథాలయము ఆధ్యాత్మజిజ్ఞాసువులకు అమోఘాదర్శనవంతము. శ్రీతారకేశ్వరమందిరము ధ్యానమునకు ఆరంభింపగనే సమాధి లభించుటలో ఆలస్యముండదని నా స్వానుభవము. ఇక శ్రీసత్యానందమహర్షులవారిని గురించిన ప్రసంగం అనధికారచేష్ట. శ్రీవారు సాక్షాత్ భగవాన్ శ్రీరమణమహర్షులవారి ఆత్మ తేజో కిరణము. మృదుమధుర విశాలహృదయము. పరమ ప్రేమస్వరూపనిలయము. శ్రీసత్యానందమహర్షులవారిని దర్శించి సంభాషించి ఆనందదోలికల నూగని ధౌర్భాగ్యు డెవడుండును?

సం. నారాయణస్వామీజి 11-10-52

శ్రీసదానంద తీర్థస్వాములవారు

శ్రీబ్రహ్మనందాశ్రమము గంగపట్టణము నెల్లూరు జిల్లా

శ్రీసత్యానందాశ్రమమునందలి శ్రీతారకేశ్వర మందిరమును గ్రంథాలయమును ఉద్యానవనమును సందర్శించి పరమానంద భరితుడనైతిని. శ్రీసత్యానందమహర్షులవారి ఆజ్ఞానుసారము శ్రీరమణజయంత్యుత్సవములలో పాల్గొనుచున్నాను. ఈ ఆశ్రమ దైనందిన కార్యక్రమమును గాంచి బ్రహ్మనందమును పొందితిని.

సం. సదానందతీర్థ 5-1-55

శ్రీనిత్యానందస్వాములవారు

అధ్యక్షులు శ్రీకైలాసాశ్రమము, కాళహస్తి, చిత్తూరుజిల్లా

శ్రీసత్యానందులవారు నెల్లూరుజిల్లా ఇనమడుగులో 23-12-1934న శ్రీసత్యానందాశ్రమమును స్థాపించిరి. 1940వ సంవత్సరములో సంస్కృ

తపాశాలను నెలకొల్పిరి. కొన్ని సంవత్సరములు శ్రీవిశ్వవిజ్ఞానపరిషత్ అను వేసవి పాఠశాలను అతివైభవముగ ప్రశాంతదాయముగ నడిపిరి. ఆంధ్రప్రదేశ్మున శ్రీసత్యానందమహర్షులవారు చేయుచున్న ఆధ్యాత్మికసేవ అమోఘము. పరబ్రహ్మతత్వమును సామాన్యులు కూడ గ్రహించి జన్మరాహిత్యమును పొందుటకు శ్రీవిశ్వమీమాంస యను మాసపత్రికను ప్రకటించుచున్నారు. మానవమాత్రులందరు సంస్కృతమును చక్కగ చదువుకొనుటకు తగు వసతుల గల్పించిరి. శ్రీసత్యానందమహర్షులవారు ఆధ్యాత్మిక ప్రబోధముచే నాస్తికభావోన్మాదులగు యువకులు ఆస్తికులైరి. దానధర్మములు జన్మలో చేయని లోభులెందరో సత్రములను అన్నదాన సమాజములను పాఠశాలలను స్థాపించిరి. శ్రీసత్యానందతీర్థులు అఖండముగ భగవద్గీతా ప్రబోధ ప్రచారముల నొనర్చుచున్నారు.

సం. నిత్యానందస్వామి 2-6-1950

“ఆర్షవిద్యాభూష”

శ్రీజటావల్లభుల పురుషోత్తం ఎం.ఎ.

సీనియర్ లెక్చరర్ సి.వి.ఆర్. కాలేజి విజయవాడ

కిం స్థాపకస్య మాహాత్మ్యం రమణర్షి కృపాపివా ।

ప్రవిష్టమాత్రః పురుషః పూతోత్ర భవతి క్షణాత్ ॥

జటావల్లభుల పురుషోత్తం 18-4-1959

“సాహిత్య భూషణ” ఉపన్యాసకేసరి విద్యాసాగర

శ్రీజొన్నలగడ్డ సత్యనారాయణమూర్తి

ఆంగ్ల భాషాధ్యక్షులు, ఎస్.ఎస్.ఆర్.ఆర్.సి.వి.ఆర్ కాలేజి విజయవాడ

శ్రీసత్యానందాశ్రమముతో కొన్ని సంవత్సరములనుండి నాకు సన్నిహిత సంబంధముకలదు. భగవాన్ శ్రీరమణరమహర్షులవారి అంతేవాసి భగవాన్

శ్రీసత్యానందమహర్షులవారు ఈ యాశ్రమమును స్థాపించి బహుసంఖ్యాకులకు భవతారకమంత్రోపదేశమును చేయుచున్నారు. “విశ్వమీమాంస” యను పత్రికను స్థాపించి తమ ఉదారాశయములను శ్రీవారు జగతికి బోధించుచున్నారు. శ్రీతారకేశ్వర మహాదేవుని శ్రీజగదంబామహాదేవిని శ్రీసత్యనారాయణస్వామివారిని శ్రీవారు ప్రతిష్ఠించిరి. మనోహరమైన ఆరామమునందు ఈ ఆశ్రమము విలసిల్లుచున్నది. ఇట్టి దృశ్యమయ సౌందర్య సందీపిత ఆశ్రమములు భారత భూమిలో ఎన్నియో లేవు. ఈ ఆశ్రమ సముద్భవ భావ తరంగములు సర్వలోకములందు ప్రవహించి ముముక్షువులకు పరమ ప్రమోదమును కలిగించును. శ్రీరామకృష్ణ పరమహంస ప్రబోధమువలన ఒక వివేకానందస్వామి పృథ్వీ రంగమున గోచరించినట్లు భగవాన్ శ్రీరమణమహర్షి ప్రభావమున శ్రీసత్యా నందతీర్థావధూత అఖండమైన ఆధ్యాత్మికశక్తి నలవతచుకొనిరి. నిరంతర ప్రబోధమువలనను శ్రీ విశ్వమీమాంస యను మాసపత్రికా ప్రచురణము వలనను స్థానస్థానములందు సలుపు అవिरళ ప్రచారమువలనను శ్రీఅవధూతలవారు మనదేశమందు అధునాతనయుగమున ఆర్షమతమునకు ఘనతర ప్రాముఖ్యమును ప్రసాదించిరి. తమ ఆశ్రమమున శ్రీఅవధూత స్వామీజీ వేసవిపాఠశాలను స్థాపించుట ముదావహము. ప్రసంచ పునరుద్ధరణమునకు మిక్కిలి అక్కఱయైన భావభక్తి శక్తి. ఇట్టి దివ్యసంస్థలదే కదా సృష్టియగును?

సం. జొన్నలగడ్డ సత్యనారాయణమూర్తి 26-12-50

శ్రీ బండారు సత్యనారాయణమూర్తిగారు

1st Class Magistrate Tanuku

నేను 1951వ సంవత్సరమున జూన్ 3వ తేదీన శ్రీసత్యానందాశ్రమములో వేసవిపాఠశాలజరుగు కడపటిదినములో వచ్చి శ్రీసత్యానందాశ్రమముయొక్కయు వేసవిపాఠశాలయొక్కయు కార్యక్రమమును గాంచి పరమానందమును పొందితిని. ఈ ఆశ్రమము గ్రామమునకు దూరముగను,

ఏకాంతముగను నుండి ఆధ్యాత్మికసాధనల జేసికొనువారికి అనుకూలము నున్నది. ద్వంద్వాతీతులును, మొహరహితులును అఖండాధ్యాత్మిక శక్తి సంపన్నులును నగు శ్రీసత్యానందమహర్షులవారు ఈ ఆశ్రమమును స్థాపించి అభివృద్ధికి దెచ్చుచున్నారు. నేను శ్రీవారి దివ్యాశీస్సులకు పాత్రుడనైనందులకు భగవంతునికి కృతజ్ఞతాపూర్వక వందనముల సమర్పించుచున్నాను.

సం. బండారు సత్యనారాయణమూర్తి 5-6-1951

శ్రీవేమూరు చిదంబరశాస్త్రిగారు నెల్లూరు

ఇనమడుగు సమీపమున భగవాన్ శ్రీసత్యానందమహర్షులవారు లోకోద్ధారణ నిమిత్తమై స్థాపించిన శ్రీసత్యానందాశ్రమము అతి మనోహరమై, ప్రకృతిసుందరమై దివ్యాధ్యాత్మికతేజోవ్యాప్తమై ముముక్షుజనాకర్షణీయమై వెలయుచున్నది. ఈ ఆశ్రమము క్రమాభివృద్ధినొందుటకు శ్రీరమణమహర్షులవారి ఆశీర్వాదబలము. శ్రీసత్యానందమహర్షులవారి తపఃఫలము కారణములు. అట్టి ఆశ్రమమున ఈశాన్యదిక్కున నున్న ధ్యానమందిరమున శ్రీసత్యానందమహర్షులవారు మౌనదీక్షతో 10 సంవత్సరములు తపస్సు చేసిరి. ఆశ్రమ హృదయమున నున్న రమణమందిరము అనేక మహనీయుల చిత్రపటసంయుతమై జపధ్యానాదుల కర్తవ్యమై యున్నది. దక్షిణభాగమున విశ్వవిజ్ఞానవిహారమును భవనమున ఆధ్యాత్మిక సభలు పెక్కులు జరుగును. ముముక్షువులకు భక్తిముక్తిదాయకమై ఉపకరించుచున్నది.

సం. వేమూరి చిదంబరశాస్త్రి. 26-12-1950

శ్రీఅయల సోమయాజుల రఘునాథరావు ఎమ్ ఎస్సి.

విజయనగరము విశాఖపట్టణము జిల్లా

అరుణారుణచ్ఛాయలతో పరిపూర్ణ మనోహరరూపుడై ప్రాగంబుధి ఉదయించు ఖరకిరణునిగాంచి పద్మిని వికసించి సోయగము పెదజల్లక

నూరుకొనలేదు. వినిర్మలాంబరతలమున తన స్వచ్ఛజ్యోత్స్నలచే నిపంఠ అమృతనూచిని గాంచి సంతసింపక చకోరకము ఊరుకొనజాలదు. నిర్మల నభోమండలమున గంభీరముగ జలించు కాదంబినిగాంచి కంఠమెత్తి కలకూజితము గావింపక మయూరమూరుకొనలేదు. అతిమంద మృదుశీతలానిలము వీచుచుండ చల్లని చినుకులు తునకలై రాలుచుండ వనాంతస్థ వైయన్న కురంగము హృదయంగమముగ నాడకయూరుకొనలేదు. అటులనే ప్రకృతిసౌందర్యపూరితమై గంభీరాధ్యాత్మిక వాతావరణముతో నొప్పుచున్న శ్రీసత్యానందాశ్రమమును గాంచి నా సంతోమును వెలిబుచ్చుచున్నా నా మనమూరుకొనజాలదు.

శ్రీసత్యానందతీర్థావధూతలవారి తపశ్శక్తిచే పునీతమైన ధ్యానమందిరము భగవాన్ శ్రీరమణమహర్షులవారి దివ్యశక్తిచే నిండిన రమణేశ్వరము వివిధమహాపురుషుల దివ్యచిత్రములచే అలంకరణములై యందు ప్రవేశించువారికి ఆధ్యాత్మికోత్తేజమును గలిగించి దివ్యానుభూతినొసంగు శ్రీప్రణవ తారకేశ్వర రమణమందిరము ఈ ఆశ్రమమునందలి ముఖ్య ప్రదేశములు. ధ్యానమందిరమున నిర్మలమనస్సులై ధ్యానించువారికచటి తపశ్శక్తి తోడ్పడి, అఖండాధ్యాత్మిక లాభము కలుగును. చైతన్యరహిత సంసారిక జీవితమున కష్టనష్టములకు గురియై తద్బాధానిదాఘ తప్పులైన వారికి ఆశ్రమము కల్పవృక్షచ్ఛాయవంటిది. దుర్భరరాగద్వేషమదమోహ విషపూర్తిహృదయములతో పారమార్థికజీవితమును విస్మరించి లౌకికజీవిత మును గడుపువారు పవిత్రమగు ఈ ఆశ్రమమున ప్రవేశించిన తప్పక దివ్యశాంతిని పొందుదురని నా స్వానుభవపూర్వకముగ నుడువగలను. ఈ యాశ్రమమందలి యుద్ధానవనము వివిధఫలవృక్షములతోడను, పుష్పజాతులతోడను, రంగురంగుల లతలతోడను, అలరారుచున్నది. చల్లని మందారనిలముతో నీవనమతి సుఖసంధాయకముగను, రమణీయముగను నుండి యాత్రికులకు హాయిని గొల్పుచున్నది. మందిరమునగల వివిధమతప్రవక్తల చిత్రములు శ్రీసత్యానందతీర్థావధూతలవారికి గల

సర్వమత సౌభ్రాతృత్వమును వేనోళ్ళ చాటుచున్నవి. ఈ యాశ్రమమందుగల విశ్వవిజ్ఞానవిహారమున నిరంతరమును ఉపన్యాసములు, పురాణకాల క్షేపములు జరుగుచున్నవి. ఈ యాశ్రమమున శ్రీమహర్షి గ్రంథాలయము కలదు. ఇందు నైతిక రాజకీయ సాంఘిక ఆర్థిక విద్యా విషయిక సారస్వత ఆధ్యాత్మిక గ్రంథము ఇంచుమించుగ రెండువేలు ఉన్నవి. మహాయోగులు, మతప్రవక్తలు, రాజకీయవేత్తలు, పండితులు వ్రాసిన యీ గ్రంథములు చదివి అందరును విజ్ఞానము నార్జింపవచ్చును. ఈ యాశ్రమము ఇనమడుగు నకు అనతిదూరమున నుండి ఏకాంతముగను తపోయోగ్యముగను ఉన్నది. తమ యిండ్లలో ఆధ్యాత్మిక సాధనల చేయుటకు అనేక అవాంతరాయములు కలిగి నిరాశాపూరితులై వారు ఈ ఆశ్రమమునకు ఏతెంచి నిరాఘాటముగ తమ సాధనలచేసికొని సిద్ధిని బడయవచ్చును. సర్వజనులు కర్మభక్తియోగజ్ఞానములను అనుష్ఠించి ఆధ్యాత్మికలాభమును పొందుటకే ఈ ఆశ్రమము స్థాపింపబడినది. దూరదేశములనుండి భక్తులరు దెంచి యిచటి కార్యక్రమమును గాంచి జీవితములను సంస్కరించు కొను చున్నారు.

సం. అయల సోమయాజుల రఘునాథరావు 21-6-1951

శ్రీ పిశుపాటి విశ్వేశ్వరశాస్త్రి

ఆంధ్రోపన్యాసకులు శ్రీవేంకటగిరి రాజా కళాశాల నెల్లూరు

22-12-53న ఇనమడుగు లోని శ్రీసత్యానందాశ్రమమును భగవాన్ శ్రీసత్యానందమహర్షులవారిని సకలశ్రేయః ప్రదాయకు డగు శ్రీతారకేశ్వర మహాదేవుని దర్శించితిని. అచటి ప్రకృతిని దర్శించినపుడు పూర్వపు మహర్షుల ఆశ్రమములు స్మృతి పథమునకు వచ్చినవి. అచటి ఆశ్రమవాసుల భక్తిశ్రద్ధలు ఇతరులకు మార్గదర్శకములు. విద్యార్థులు వినయసంపన్నులు. విజ్ఞానపిపాసులు గ్రంథాలయమున ఆధ్యాత్మిక విచారణమున కనుకూలమగు గ్రంథములు పెక్కులు కలవు. శ్రీమహర్షుల వారి ఆశ్రమ పర్యవేక్షణము హృద్యము.

సం. పిశుపాటి విశ్వేశ్వరశాస్త్రి. 22-12-1953

శ్రీమరుపూరు కోదండరామరెడ్డి

సంపాదకుడు 'మందాకిని' నెల్లూరు

ఆంధ్రజాతికి కలిగిన ఎన్నికల విషయిక జాగృతి సందర్భమున శ్రీసత్యానంద మహర్షులవారి పునర్దర్శనము సంతోషిని గూర్చినది. ఈ ఆశ్రమ ప్రశాంతతను అనుభవించువారెంత ధన్యులో యనిపించినది. శ్రీవారి చిఱునవ్వుసంపదను నేను విశేషముగ అనుభవించితిని. ఇట్టి ఆశ్రమములను స్వాములను దర్శించునపుడు మా హృదయములు దైవికవాసనలతో పరిమళించును.

సం. మరుపూరు కోదండరామరెడ్డి 21-2-55

శ్రీరాగం ఆంజనేయులు

స్థాపక కార్యదర్శి, శ్రీరామనామక్షేత్రము గుంటూరు

పరమపవిత్రమును శాంతినిలయమునునగు శ్రీసత్యానందాశ్రమమును దర్శించుభాగ్యము నాకు లభించినది. ఈ ఆశ్రమమున ప్రవేశింపగనే పరమశాంతి అనుభవించితిని. ముఖ్యముగ శ్రీసత్యానందమహర్షులవారి తపోనిలయమగు ధ్యానమందిరము చేరగనే శరీరమును మరచితిని. ఉద్యానవనము ప్రకృతిరమణీయతను పరమపురుషుని దివ్యసౌందర్యమును ప్రదర్శించుచు తనకు పరమేశ్వరునకు గల అభేదమును చూచున్నది. ఈ పవిత్రమైన ఆశ్రమమును దర్శించి శ్రీమహర్షులవారి కృపకు పాత్రులగు వారు ధన్యాత్ములు. శ్రీవారు పత్రికాప్రకటన, గ్రంథరచన, సద్బోధనలవలన గావించి సేవ అపారము. ఆంధ్రమాతపుత్రరత్నములలో శ్రీవారొకరు. శ్రీవారి కృప ఆంధ్రదేశవాసుల నెల్లరిని పునీతుల జేయుచున్నది.

సం. రాగం ఆంజనేయులు, 13-4-59

'శ్రీరామశరణ'

శ్రీకుందుర్తి వేంకటనరసయ్యపాకయాజి

మోక్షసాధని సంపాదకులు

ధన్యోస్మి కృతకృత్యోస్మి మహర్షే తవ దర్శనాత్ ।

నేడు శ్రీసత్యానందమహర్షులవారిని శ్రీజగదంబాతారకేశ్వరులను శ్రీలక్ష్మీ సత్యనారాయణస్వామివార్లను కైలాసములోనున్న శ్రీగౌరీశంకరులను దర్శింపగనే నా మనస్సు చైతన్యవంతమై వారిలో లీనమైనది. శ్రీవారు దశ వర్షంబులు అఖండ తపంబొనర్చి ధ్యానమందిరమున ఆధ్యాత్మశక్తి ప్రవహించుచు దర్శించు భక్తులను తన్మయుల నొనరించుచున్నది. ఆశ్రమ మంతయు శాంతికి నిలయమై మనస్సును తనలో లీనమొనర్చుకొనుచున్నది. ఆశ్రమమును గూర్చి ఎంత వ్రాసినను తనివి తీరకున్నది. ఇక వ్రాయజాలను. వ్రాత నా యనుభవమునకు అడ్డు వచ్చుచున్నది. ఒకింతనన్ను మహర్షుల వారి సాన్నిధ్యమున ప్రశాంత బ్రాహ్మీభావము ననుభవింప నీయుడు.

సం. కుందుర్తి వేంకటనరసయ్య పాకయాజి 15-4-59

శ్రీ నిఖిలానంద గుప్త

గీతా నిలయము బెంగళూరు

24-4-59న విజయనగర శ్రీవాసవీగీతాభజనసమాజసభ్యులు నేను మహిళామాతలతో ఇనమడుగు శ్రీసత్యానందాశ్రమమునకు వచ్చి అత్యున్నత పరమానందమును పొందితిమి. ఇచట శ్రీసత్యానందమహర్షులవారి అమోఘ తపశ్శక్తి వెల్లివిరిసియున్నది.

సం. యన్. నిఖిలానందగుప్త.

ఐ. పాండురంగారావు

ఎమ్.ఎ. బి.ఇడి. పిహెడి.

హిందీ ఎడ్యుకేషనల్ స్పెషల్ ఆఫీసర్

ఆజ్ అఖండ్ ఆనందవల్లీకి అసీమ్ అనుకంపాసే శ్రీసత్యానందాశ్రమకే సత్యనందీప్త వాతావరణమే అపనేకో పావన్ బనానే పరమ సౌభాగ్య ప్రాప్త హుఆ. మహదాహ్నికి మదీరాసే ఉన్నత్ర ఏవం వర్ధ కే కాలాహల్ సే ఉన్నన్ జనన మన్కో నిర్మల్ జనానే మే ఐసే భవ్యతపోవనోంకా బహుత్ బడాహత్ హై. ఇన్ ఆశ్రమమే నిరంతర చల్నేవాలీ అవ్యాక్రూత్ ఏవం నిత్యాభియుక్త సాధనా ఆధునిక్ జగ్ కే లియే సర్వదా అభీష్ట ఏవం ఆదరణీయ్ హై. ఇసీ పుణ్యధరా పర్ ప్రతీక్షిత్ తారక్ తేజ్ పరమేశ్వర్ కే శివసంకల్ సే యహ్ సాధనా దిన బాదిన్ బధతీచలే. యహి కింకర్కి శుభ్ కామ్నాహై.

పాండురంగ్ మురళీ 11-5-1959 హిందీ శిక్షాకారి, హైదరాబాద్

శ్రీవిశ్వనాథం టేకుమళ్ళ. ఎమ్.ఎ.

సీనియర్ రిసెర్చ్ ఆఫీసర్, ఖాది విలేజ్ ఇండస్ట్రియల్ కమీషన్ న్యూడిల్లి

నేను సకుటుంబముగ వచ్చి శ్రీసత్యానందాశ్రమమును దర్శించితిని. ఆశ్రమము ప్రశాంతముగ ధ్యానాదిసాధనలకు అనుకూలముగ ఉన్నది. ఆశ్రమమునకు వచ్చు భక్తులకు వసతులు చక్కగ ఉన్నవి.

సం. విశ్వనాథం టేకుమళ్ళ. 4-7-1959

‘శ్రీవేద్య విద్యత్పండిత సత్పతి’

శ్రీనారూనాగనార్య

ఆత్మారామ విహారము నాగవరము కడప జిల్లా

ప్రశాంత వాతావరణమునకు ఇది ఆస్థానభూమి. ఇచ్చోట ఆత్మానుభూతి పొందుటకు సదవకాశములు పెక్కులు గలవు. శ్రీసత్యానందమహర్షులవారి

శాంతిపీయూషధారలతో ఈ ప్రదేశము పరమ పునీతమైనది. కలుషిత ప్రపంచవాసనలనుండి విడివడుటకు ఇయ్యది యెంతయో సహాయకారి యగు దివ్యపావమని నా నిశ్చితాభిప్రాయము. శాంతి సౌభాగ్యముల కిది పట్టుగొమ్ము.

సం. పండిత నారూనాగనార్య 8-9-1959

“దర్శనాచార్య, మహామహోపాధ్యాయ”

శ్రీ జమ్మలమడక మాధవరాయశర్మ

ఆశ్రమధర్మమలనుసృత్య కర్మమీమాంసా బ్రహ్మమీమాంసా పరిషది ఉపన్యస్తు మహామాగతః సర్వమద్రాక్షం. శ్రోతృణాం సాధకానాం శ్రద్ధాళు తా దృష్టా అనుభూతా చ. శ్రీతారకేశ్వర మహాభిషేకమయే చ సామయికానాం తాదృశీనిష్ఠా శ్రద్ధాసక్తిరుక్తః । ఆశ్రమే వృక్షాధిష్ఠితా వనదేవ్యః స్వాత్మగుప్తాం సంవిదం స్వచ్ఛయా మాశ్రితానాం ప్రదాతుం పర్యాప్తాః పరిదృష్టాః అహం సంతృప్తాత్మా ।

సం. జమ్మలమడక మాధవరాయశర్మ 22-4-60

“వ్యాకరణాచార్య”

శ్రీపుష్పగిరి వెంకటకృష్ణశాస్త్రి

వేదసంస్కృత పాఠశాల నెల్లూరు

ఆశ్రమే యతి సార్వభౌమాః మహర్షివర్యాః సత్యానందభగవత్పాదాః అపర శంకరభగవత్పాదా ఇవ దృష్టాః । పూజితా శ్చాస్యాభిః అత్యంతం వరమానందసాగర నిమగ్నా అభవామ । ఏష చ ఆశ్రమః బాదరాయణాశ్రమం స్మారయతి ఏదాదృశః ఆశ్రమః కంపురుషం ఆనందసాగరేన సమజ్జయతి । వటవృక్షం పక్షిణ ఇవ ఏనమాశ్రమం సర్వేపి జీవినః ఆశ్రిత్య తరన్వీతి భగవంతం సర్వావతారశిరోమణిం

శివకేశవాద్యభిన్నం మదభీష్టతమం శ్రీకృష్ణం ముహూర్ముహూః ప్రార్థయే ।

సత్యానంద భగవత్పాదానామ్ ఆశీర్వాచనాభిలాషీ

సం. పుష్పగిరి వెంకటకృష్ణశాస్త్రి 22-5-60

శ్రీపర్నా వెంకటేశ్వరరావు బి.ఎ.బి.ఎల్

హెచ్.సి.ఎస్. సెటిల్మెంట్ ఆఫీసర్, నెల్లూరు

ఈ దినము శ్రీసత్యానందాశ్రమమును దర్శించితిని. ఇచ్చటి ప్రశాంతవాతావరణము హృదయాహ్లాదకరముగ నిర్మల భావస్ఫోరకముగ ఉన్నది. సాధన చేసుకొనుటకు తగినచోటు.

సం. పర్నా. వెంకటేశ్వరరావు 23-3-61

శ్రీరామినీడి సత్యనారాయణ బి.ఎ.

ఎక్స్క్యూటివ్ ఆఫీసర్

శ్రీతల్పగిరి రంగనాథస్వామివారి దేవస్థానము నెల్లూరు

భగవాన్ శ్రీసత్యానందమహర్షులవారు సంస్థాపించిన శ్రీసత్యానందాశ్రమమును దర్శించు మహాభాగ్యము నేటికి నాకు లభ్యమైనది. శ్రీ మహర్షులవారు నాకు గురుదేవులు. శ్రీవారి దివ్యాశీర్వాద ప్రభావమున నేను మా కుటుంబము శాంతి సుఖముల అనుభవించుచున్నాము. శ్రీవారి ఆశ్రమము ప్రకృతిరమణీయమై ఆధ్యాత్మికక వాతావరణముతో శోభిల్లుచున్నది.

సం. రామినీడి సత్యనారాయణ -3-4-1962

శ్రీదుర్భా రామమూర్తి ఎమ్.ఎ.

Head of the Department of English V.R.College Nellore

భగవాన్ శ్రీసత్యానందమహర్షులవారి బ్రహ్మసూత్రానికి బాహ్యనిదర్శనము శ్రీసత్యానందాశ్రమము. శ్రీవారి సన్నిధిచే పవిత్రమై శాంతమైన ఆశ్రమ

వాతావరణములో అనిర్వచనీయమైన దివ్యానందమును అనుభవించితిని.

సం. దుర్భా రామమూర్తి

శ్రీకోట సూర్యనారాయణశాస్త్రి బి.ఏ.

సుమారు నాలుగు సంవత్సరములనుండి ఆత్రత జెందుచున్న నేను 18-5-63న శ్రీసత్యానందాశ్రమమును దర్శించితిని. శ్రీవిశ్వవిజ్ఞాన విహారోత్సవ సందర్భమున ఆశ్రమము చేరిన భక్తకోటిలో నే నొకడను. ఉత్సవములు కనులవైభవముగ జరిగినవి. అన్నిటికన్న శ్రీవారి అపారకృప ప్రజానీకమునందలి వారి కల్యాక్షము ఆచరణరూపమైన వారి బోధనలు నన్ను ముగ్ధుని గావించినవి.

సం. కోట సూర్యనారాయణశాస్త్రి. 24-5-1963

Sri P. Mallikarjunam B.A.

Secretary Zilla Parishat Nellore

God blessed today to have Darshan of Bhagawan Sri Satyananda Maharshi and hear him. The visit to the Ashram is really a blessing. The Temple of Sri Tarakeswara is an Abode of real peace.

sd. P. Mallikarjunam 16-6-1963

‘దీనబంధ’ శ్రీ నేదురుమల్లి బాలకృష్ణారెడ్డి

స్థాపకుడు అధ్యక్షుడ హరిజనవిద్యార్థి ఉద్ధారక సంఘము

వాకాడు, గుడూరు తాలూకా నెల్లూరు జిల్లా

ఈనాడు శ్రీసత్యానందాశ్రమమును దర్శించు భాగ్యము కలిగినది. శ్రీసత్యానందమహర్షులవారు నా బాల్యమిత్రులని తెలుపుటకు ఆనందమును, గర్వమును పొందుచున్నాను. ముప్పది సంవత్సరములు శ్రీవారి కృషి ఆధ్యాత్మికముగ ముముక్షువుల కెంతయో ఉత్తేజమును కలిగించుచున్నది.

సం. ఎన్ బాలకృష్ణారెడ్డి 13-11-1963

శ్రీ కాకరవర్తి జ్వాలానరసింహం

P.A. to collector, Nellore

నా జీవితములో నేడు మహోత్సవ దినము. ఈనాడు సాయం కాలము శ్రీసత్యానందాశ్రమమును దర్శించి భగవాన్ శ్రీసత్యానందమహర్షులవారి అమూల్యమైన ఆధ్యాత్మిబోధను విని కృతార్థుడనైతిని. యీ ఆశ్రమ వాతావరణమున కొంతకాలము ఆనందముగ గడుపుట నా భాగ్యము.

సం. కాకరవర్తి జ్వాలానరసింహం 8-6-1964

డా॥కె॥ పుష్పవతీదేవి

గవర్నమెంటు హాస్పిటల్ తిరుపతి

ఈ దినము సాయంకాలము శ్రీసత్యానందాశ్రమ దర్శనభాగ్యము నాకు కలిగినది. నా జీవితములో యీ దిన మొక పర్వదినము. ఈ ప్రశాంత వాతావరణములో ఎట్టివారికైన శాంతి లభించితిరును. నే నీ ఆశ్రమమును తఱచు దర్శించు అవకాశమును భగవంతుడు నాకు కలిగింప వలయు నని ప్రార్థించుచున్నాను.

సం. కె. పుష్పవతీదేవి 28-11-1964

జూలై 2వ తేది నాటికి పోస్టులో శ్రీయమ్ వి. రాజగోపాల్ తాము శ్రీసత్యానందాశ్రమమును దర్శించుటకు 8-7-1963న వచ్చెదమని వారి టూరు ప్రోగ్రాము కూడ పంపినారు. 8-7-63 సాయంకాలము 6 గంటలకే కోవూరునుండి శ్రీ. బాబురావు తహసీల్దారు, శ్రీ.జె.మల్లికార్జునమ్ డిప్యూటీ తహసీల్దారు, శ్రీ డి.వి. కృష్ణారెడ్డి (స్పెషల్ డిప్యూటీ తహసీల్దారు,) శ్రీ యమ్ వెంకట్రావ్ రివెన్యూ ఇన్స్పెక్టర్ శ్రీఎన్ఎన్ రామానుజమ్ బిడిఓ కోవూరు, శ్రీకె. శ్రీనివాసులారెడ్డి ప్రెసిడెంట్ సమితి శ్రీ. చెంచురామయ్య ఎక్స్టెన్సన్

ఆఫీసరు కో-ఆప్. బి.డి.బి. ఆఫీసరు శ్రీజి. రామా పిచ్చిరెడ్డి సోషల్ ఎడ్యుకేషనల్ అర్గనైజర్ బి.డి.బి. శ్రీ ఏ. జయరామరెడ్డి వైస్ప్రెసిడెంటు ఇనమడుగు శ్రీశివారెడ్డి శేషరెడ్డి యితర గ్రామవాసులు వచ్చి శ్రీకలెక్టర్ రాకకై యెదురు చూచుచుండిరి. సాయంకాలము 6-30 గంటలకు ఆశ్రమ కార్య క్రమము ననుసరించి భజన ప్రారంభమైనది. శ్రీఎం.వి. రాజగోపాల్ కలెక్టరుగారు 7-30 గంటలకు ఆశ్రమమునకు నిరాడంబరముగ వచ్చినారు. తర్వాత శ్రీకలెక్టరుగారు ఉద్యానవనమును శ్రీరమణేశ్వరమును పది సంవత్సరములు శ్రీవారు అఖండతపంబొనర్చిన ధ్యానమందిరమును దర్శించి “ఇట్టి ప్రశాంత గంభీరాధ్యాత్మిక విభూతి విలసిత శ్రీసత్యానందాశ్ర మము దర్శకులకు మనశ్శాంతిని ప్రసాదించుచు అధ్యాత్మసాధన చేయువారలకు ఈ పుణ్యభూమి యెంతయో అనుకూలమైయున్నది. అని ఆనందనిమగ్నులై నుడివిరి. అనంతరము శ్రీసత్యానందవిహార్లో సహజానంద నిమగ్నులై యున్న శ్రీసత్యానందమహర్షులవారి పవిత్ర సన్నిధానమునకు ఆశ్రమ కార్యదర్శి తీసుకొని వెళ్ళిరి. శ్రీభగవానులవారిని దర్శింపగనే శ్రీకలెక్టరుగారు అత్యంతభక్తి శ్రద్ధలతో నమస్కరించి పుష్పమాలను శ్రీమహర్షులవారికి సమర్పించిరి. శ్రీవారి దివ్యాశీస్సులను పొందిరి. వారి అనుజ్ఞచే ఉ చితాసనమున ఆసీనులైరి. అప్పుడు శ్రీఎన్.ఎన్. రామానుజమ్ గారు మొదలగువారు శ్రీసత్యభగవానులను పరిమళభరిత పుష్పమాలలతో సమలంకృతుల గావించిరి. శ్రీకలెక్టరుగారు శ్రీమహర్షుల వారిని సందేశ మిమ్మని ప్రార్థించిరి. అంత కార్యదర్శి శ్రీవిశ్వవిజ్ఞాన విహారములో తాము ప్రబోధించిన అందరును తమ దివ్యబోధను విని ఆనందింతురు అని ప్రార్థించిరి. శ్రీవారు సమ్మతించిరి. శ్రీవారితో అందరును లేచి క్రిందకు వచ్చిరి. శ్రీవారు శ్రీవిశ్వవిజ్ఞానవిహారములో తమ ఆసనముపై ఆసీనులైన పిమ్మట కలెక్టరుగారు తదితరులందరు శ్రీవారి అనుజ్ఞతో తమ తమ స్థానములయందు కూర్చుండిరి. రాత్రి 8-30 గంటలకు శ్రీసత్యానంద భగవానుల వారు సహజగంభీరానంద దివ్యవాణితో ప్రసంగించిరి.

“ఈనాడు ఆనందమయదినము. ఏదినములు ఏ ఘడియలు ఏ నిమిషములు ఈశ్వరచింతనలో ధ్యానములో పరమేశ్వరస్వరూపమైన విశ్వ మానవ సేవలో గడుచునో ఆకాలమే గణనీయము. ఆనందదాయము అగుచున్నది. ఈ మానవజన్మము సమస్తజన్మములలో సర్వోత్కృష్టమైనది. ఈ నరజన్మమే బ్రహ్మసాక్షాత్కారమునకు ఉపయోగపడును. జ్ఞానమయ మానవ తనువును దాల్చినవారు భౌతిక విషయసుఖములనే దృశ్యప్రపంచమునే శాశ్వతమని నమ్మక జ్ఞానార్జనమునకై గడంగుట పరమ ధర్మము. ఎవడు మనమనస్సును ఏకాగ్రపరచి అధ్యాత్మసాధన సల్పునో వానికి అఖండశక్తి లభించును. ఆ శక్తిచే జగత్కల్యాణార్థము నిష్కామకర్మను ప్రతివాడును చేయవలయును. ఈ దృశ్యజగత్తు భగవంతుని బాహ్యప్రతిరూపమే. ఈ శరీరమును బుద్ధిని సామర్థ్యమును మనస్సును బాహ్యభ్యంతర భౌతికాధ్యాత్మిక సంపదలను ప్రసాదించి, సమష్టిగ ఈ జగత్తును సృజించిన లోపలను వెలుపలను నిండియున్న ఆ సర్వకారణ పరమాత్మను స్మరించి భజించి, ధ్యానించి, దర్శించి విశ్వమును విశ్వేశ్వరునిగ జగత్తును జగన్నాథునిగ మానవుని మాధవునిగ సేవించి దర్శించుటయే మానవుని పరమ కర్తవ్యము.

ఈశ్వరచింతనమువలననే పరమశాంతి లభించును. సద్భావముతో సచ్చింతనముతో సత్కథాశ్రవణముతో సద్వస్తువిచారణముతో సత్సదార్థ ధ్యానముతో నిరాడంబరముగ త్యామయముగ దీక్షాబద్ధముగ గడుపబడిన కాలము పవిత్రవంతమై శక్తిమంతమై జ్ఞానవంత మగును. అధ్యాత్మశక్తిని సంపాదించుటకు మానవమాత్రుడైన చాలును. సర్వులును నిర్మలహృదయులై సన్నియమముల అనుష్ఠించి బ్రహ్మవిచారణ సల్పి సదభ్యాసముచే పరమ ప్రయోజనమును సాధింపవచ్చును. దయగలవాడు మానవుడు కాని దయలేనివాడు దానవుడనబడును. ఇంకను మానవుడు మానవుడగుటకు అవలంబింపదగు ముఖ్యనియమము ఒకటి కలదు. అదియే ఆత్మపరీక్ష స్వవిమర్శ. ఇతరుల దోషములను లోపములను ఎన్నుట మాని తనదోషములను లోపములను తెలిసికొని, వానిని తొలగింప యత్నించువారు అధ్యాత్మ

సాధనచే కృతార్థుడగును. ప్రభుత్వ ఉన్నతోద్యోగులు తాము ప్రజలకు అధికారులమని భావింపక ప్రజలకు సేవకులమనియెంచి ప్రజాక్షేమమునకు పాటుపడిన శ్రీగాంధీ మహాత్ముడు కలలుగనిన రామరాజ్యము తప్పక లభించి ప్రజలందరు భౌతికాధ్యాత్మికముగ సుఖింపగలరు. ప్రతిస్థమునను వ్యక్తమగు సత్తామాత్రమైన ఈశ్వరశక్తిని గ్రహించి భావించి ధ్యానించి దర్శించిన బ్రాహ్మిస్థితి పరమశాంతి శాశ్వతానందము అవశ్యము ప్రాప్తించును. అట్టి అఖండస్థితికై సర్వులును సాధనసల్పి నిత్యసుఖమును పొందుదురుగాక!

పిమ్మట కలెక్టరుగారు శ్రీసత్యభగవానులకు భక్తితో నమస్కరించి యిట్లు ఉపన్యసించిరి. శ్రీమహర్షులవారి మహాశక్తి నూతగా గొని రెండు మాటలు మాటాడెదను. ఈనాడు నాభాగ్య విశేషమున తత్త్వదర్శినులు, స్థితప్రజ్ఞులు పరమహంసలు నగు శ్రీసత్యానందమహర్షులవారిని దర్శించితిని. ఇది నా జీవితములో సువర్ణమయమని విశ్వసించుచున్నాను. శ్రీమహర్షులవారి దివ్యసన్నిధానములో కొంతసమయము గడుపుటయు శ్రీవారి దివ్యోపన్యాసమును వినుటయు నామహద్భాగ్యము. శ్రీవారి అమృతమయ శక్తియుత సందేశమును వినుచున్నప్పుడు నన్ను నేను మరచి అనిర్వచనీయ దివ్యానందము ననుభవించితిని. అనుభవజ్ఞులైన శ్రీవారి మహోపదేశములు నా హృదయకుహరమున ప్రవేశించి అనంతసంస్కారమును ప్రసాదింప శక్తిమంతములని అనుభవపూర్వకముగ తెలిసికొంటిని. శ్రీసత్యానందమహర్షులవారు స్థితప్రజ్ఞులు. అనుభవస్వరూపులగు శ్రీసత్యానందమహర్షులవారితో సంభాషించుట; శ్రీవారి తపశ్శక్తిచే శక్తిమంతమైన పరమపవిత్రమైన ఆశ్రమమును సందర్శించుట ఇచట సమర్థనీయముగ నడుపబడుచున్న వివిధసంస్థలను గాంచుట నా అదృష్టమని యుద్ఘోషించుచు చెప్పుచున్నాము. ఈ ఆశ్రమమున ప్రవేశింపగనే అప్రయత్నముగ మనస్సు శాంతిని పొందినది. శ్రీసత్యానందమహర్షులవారి వంటి మహాత్ముల

జీవితములు వారి అనుష్ఠానములు ముముక్షుజనోద్ధారకములై వరలు చున్నవి. శ్రీసత్యానందమహర్షులవారికి నా హృదయపూర్వకవందన శతములు.” పై విధముగ ప్రసంగించిరి శ్రీరాజగోపాల్ గారు. శ్రీసత్యర్షుల వారు ఆశ్రమ ప్రచురణములనన్నింటిని కలెక్టరుగారికి ఆశీర్వాదరూపకముగ అందించిరి. ఎంతో భక్తితో ఆగ్రంథములను వారు స్వీకరించిరి.

శ్రీఎమ్.వి. రాజగోపాల్ ఆశ్రమసందర్శనము శ్రీవారి సందర్శనమువలన పరమానందమును పొంది యుప్పొంగుచు తమ అభిప్రాయమును విజిటర్స్ గ్రంథములో ఇలా వ్రాసిరి.

I had the good fortune of visiting Sri Satyanandasramam and talking Part in its spiritual activity. I had also the privilege of sitting at the feet of Sri Satyananda Maharshi and listening to his inspiring Massage. I could not but feel that I was in the presence of a Sthitapragna and at least for the space of a few minutes he could enable us to share his Vision of the One.

sd. M.V. Rajagopal

Dt. collector, Nellore 8-7-1963

శ్రీవిక్రమసింహపురి మండల సర్వస్వము

శోభకృత్ 1963

ముఖ్యసంపాదకుడు

శ్రీనల్లపరెడ్డి చంద్రశేఖరరెడ్డి, అధ్యక్షుడు జిల్లా పరిషత్

ఆశ్రమములు

రచయిత : సి.పి. రావు యమ్ ఎస్.సి. (బాటనీ)

వి. ఆర్. కాలేజి నెల్లూరు

శ్రీసత్యానందాశ్రమము ఇనమడుగు

540వ పుటలో

ఇనమడుగు నెల్లూరునకు 3 లేక 4 మైళ్ళు (8కి.మీ.) ఉత్తరమున నున్నది. ఆ గ్రామభక్తురాలు శ్రీమౌనమ్మగారు సమర్పించిన తోటలో 1934వ సంవత్సరము శ్రీసత్యానందస్వాములవారీ యాశ్రమమును నెలకొల్పిరి. ఇచట 10 సంవత్సరములు తీవ్రతపంబొనర్చి 1944వ సంవత్సరమున యోగసిద్ధిని పొందిరి. అటుపిమ్మట శ్రీసత్యానందతీర్థావధూతలవారు ఆధ్యాత్మిక ప్రచారము చేయుచు సంచారము నడుపుచున్నారు. 1940 నుండి 1952 వరకు వేసవి పాఠశాలలను నడపి లౌకిక ఆధ్యాత్మిక విద్యులలో బాలబాలికలకు శిక్షణ నిచ్చిరి.

ఇప్పుడీ ఆశ్రమము మన జిల్లాలో పెద్దదని చెప్పవచ్చును. గీతాపారాయణ పురాణకాలక్షేపాదులకు అనువగు విశ్వవిజ్ఞానవిహారమును హోలులో శ్రీచైతన్య శంకరాచార్య రామానుజ శ్రీరమణమహర్షి వివేకానందాది మహానీయుల ఛాయాచిత్రములు శ్రీసత్యానందస్వామిజీ పోటోలు ఉన్నవి. హోలునకు పశ్చిమమున శ్రీవేంకటాంబాలయమును ఒక భక్తురాలి సమాధియున్నది. తూర్పున గ్రంథాలయము, దానికవతల వంటగది యున్నది. మిద్దెపైగదిలో శ్రీస్వాములవారి నివాసము. మూడవ అంతస్తున 1955వ సంవత్సరము కాశీనుండి కొనితెచ్చిన గౌరీశంకరుల అర్చామూర్తి విగ్రహము ప్రతిష్ఠింపబడి యున్నది. 1951వ సంవత్సరములో శ్రీసత్యానందమహర్షులవారు శ్రీతారకేశ్వర మహాలింగమును ప్రతిష్ఠించిరి. ఆశ్రమ ఆరామములో వివిధఫలవృక్షములు భక్తునాహ్వానించుచుండును.

ప్రస్తుతము ఆశ్రమ నిర్వహణ యువకస్వామి శ్రీబ్రహ్మానందతీర్థ, బ్రహ్మచారి సత్యపాదానందగారల చేతిమీదుగా జరుగుచున్నది. శ్రీబొమ్మిశెట్టి యల్లమందయ్య (ప్రిన్సిపాల్ వివేకానంద విద్యాలయము) శ్రీపి. రాధాకృష్ణ గుప్త, ఎమ్.ఎ.ఎల్.ఎల్.బి. అడ్వకేట్ తదితరులతో కార్యనిర్వాహవర్గ మేర్పడి

ఆశ్రమము రిజిస్టర్లు సంస్థగా చేయబడినది.

ఇరువదియేకటవ ప్రకరణము సిద్ధులు

యోగసాధనకు సిద్ధులు ప్రబలవిఘ్నకారులు. అవి సాధనయందు పురోగతి నడ్డగించి సాధకుని పతితుని చేయును. సిద్ధులను సంపాదించ వలయునను కోరిక జనించినంతనే యోగాభ్యాసపరుని హృదయమున విషబీజము నాటబడినట్లగును. మన సత్యానంద భగవానులు సిద్ధులు కేవలము గారడీ విద్యలనియు వాటికిని జ్ఞానమునకును సంబంధము లేదనియు సిద్ధులను ప్రదర్శింప ఉద్దేశ్యముకలవాడు వాస్తవమైన యోగి కాజాలడనియు తఱచు బోధించుచున్నారు. యోగసిద్ధుల భూమికవరకు యోగసాధన సల్పి సిద్ధులను పొంది, యోగాభ్యాసమును వదలి ఆ సిద్ధులను లోకమున ప్రదర్శింప మొదలిడినవాడు కీర్తి ప్రతిష్ఠలకు లోనై అహంకారము నకు వశుడై తొట్టియందలి నీటివలె ఆ శక్తి క్షీణింపగ కళావిహీనుడై పూర్వసామర్థ్యమును జూపకాలక భ్రష్టుడగుచున్నాడు. కాని బ్రహ్మసాక్షాత్కార పూర్ణసిద్ధిని పొందిన మహనీయునికి సిద్ధులు వశమై యుండుననుటలో అద్భుతమును సందియమును లేదు. సూర్యాగ్నులనుండి సంకల్పరహిత ముగను సాక్షిమాత్రముగను ప్రకాశము, ఉష్ణత్వము బయల్పడలి లోకమునకు మేలుచేయునట్లు బ్రహ్మవేత్తనుండి అప్రయత్నముగ సిద్ధులు లోకమున వ్యాపించి మహాపకారమొనర్చును. కీర్తిప్రతిష్ఠలను కోరక, నిస్వార్థబుద్ధితో ఆ మహనీయుడు మహిమల ఎన్ని జూపినను బావియందలి నీటివలె వానిశక్తి తఱుగకుండును. అట్టివానికేమాత్రమును సిద్ధులను ప్రదర్శింపవలయు నను అభిలాష యుండనేరదు. స్వరూపస్థితియందుండు యోగీశ్వరుని ఆత్మశక్తి సర్వవేళల లోకమునకు కళ్యాణమును కలిగించుచునే యుండును. ఆ మహాత్ముడెచట నివసించునో ఆ స్థలము సుభిక్షముగ సకలసంపదలతో తులతూగుచుండును. అగ్ని సన్నిధానమున ఉన్నప్పుడు ఉష్ణత్వమును జలాశయ సమీపమున ఆసీనుడైనపుడు శీతలత్వమును ప్రాప్తించునట్లు

తత్త్వదర్శినుల ఆశ్రయించి సేవించువారికి ఆధ్యాత్మికోన్నతియేగాక భౌతిక లాభజయాదులును సిద్ధించుచున్నవి. అటులే శ్రీసత్యానందమహర్షులవారిని భక్తితో సేవించు వేలాది భక్తులు తత్త్వజ్ఞానమునే కాక భౌతికప్రయోజనము లను కూడ బడయుచున్నారు. అట్టివారు మాతో శ్రీవారిని ధ్యానించినందున శ్రీవారి పవిత్రనామమును జపించినందున కష్టనష్ట విపదాదులనుండి విముక్తినిపొంది ఆరోగ్యసుఖలాభాదులను పొందుచున్నామని వాటిని వివరముగ తెల్పుచున్నారు. మరికొందరు ఉత్తరముల మూలమున వారెట్లు ఆపదలనుండి రక్షింపబడిరో మాకు తెల్పుచున్నారు. ఆ ఉత్తరములను వ్రాసినవారు పండితులును, పారరులును, ఉన్నతోద్యోగులనునై యున్నారు.

శ్రీసత్యానందమహర్షులవారు ఆశ్రమములో నున్నను ప్రచారములో నున్నను దూరదేశమువారికి సూక్ష్మరూపమున దర్శన మొసంగుచు సాధన యందు వారి సందేహముల దీర్చుచు వారి కష్టముల బాపుచున్నారు. శ్రీవేదుల విశ్వేశ్వరసోమయాజులు, శ్రీరంగా వెంకటస్వామి, శ్రీకొటికల పూడి విశ్వనాథంపంతులు, శ్రీసరస్వతుల అప్పల సూర్యనారాయణ గారలు తమ అనుభవములను ఉత్తరములమూలన తెలుసుకొనియున్నారు. 1950వ సంవత్సరమున విజయనగరములో టి. కృష్ణమూర్తి యను నొక భక్తుడు గుండెజబ్బుతో బాధపడి వైద్యశాలలో చేరినాడు. అచ్చట వైద్యులాతని పరీక్షించి కొన్ని దినములు ఔషధములను ఇంజక్షనులను యిచ్చి గుణము కన్నడనందున శస్త్రచికిత్స చేయవలయునని వైద్యులు ఆ సాయంకాలము తమ గృహములకు వెళ్ళిరి. ఈ విషయమును ఆ భక్తుడు తెలిసికొని భయపడి ఆ రాత్రి శ్రీసత్యానందమహర్షులవారిని నిశ్చలచిత్తముతో తన కారోగ్యమును ప్రసాదించుమని ప్రార్థించి నిద్రించెను. స్వప్నములో శ్రీవారు దర్శనమిచ్చి శిరస్సును స్పృశించి అదృశ్యులైరి. మరునాడు శస్త్రచికిత్సచేయ వైద్యులు వచ్చి అతని ముఖవికాసమును చూచి శరీరమును పరీక్షించి రోగమంత రించుటచే ఆశ్చర్యమునొంది దీనికి కారణము నడిగిరి. అంతట అతడు

శ్రీసత్యభగవానులను ధ్యానించుటయు, శ్రీవారాశీర్వదించుటయు మున్నగు విషయములను తెల్పెను. అప్పుడు వైద్యులాతనిని వైద్యశాలనుండి పంపివేసిరి. ఆ భక్తుడు తక్షణమే ఇనమడుగు శ్రీసత్యానందాశ్రమమునకు వచ్చి శ్రీమహర్షులవారిని దర్శించి నమస్కరించి పై విషయమును చెప్పి కృతజ్ఞతను తెల్పుకొనెను. శ్రీవారు కొందరికి ప్రత్యక్షముగను, మరికొందరికి సూక్ష్మ రూపముగను సమాధానములను సందేశములను ఒసంగుచున్నారు. అటుల జరిగిన సంఘటనముల నెన్నింటినో శ్రీఎన్. సత్యనారాయణ సత్యవతమ్మ, శ్రీనరసమ్మ, శ్రీభారతీదేవిగారలు మాకు తెలిపియున్నారు. శ్రీవారు తమ సందేశముల మూలమున తమ దివ్యశక్తిని కూడ ప్రసరింపజేయుచున్నారు. శ్రీయండవల్లి వెంకట్రామయ్యగారు సికింద్రాబాదు) శ్రీవిశ్వమీమాంస యను మాసపత్రికను తెప్పించుకొని అందలి శ్రీవారి లేఖావళి వ్యాసములు సదుప దేశములను చదువుచు ధ్యానమునందు శ్రీవారిని దర్శించి, కొన్ని సంశయ ముల బాపుకొని. యింకను వేదాంతతత్త్వము నెఱుంగ 1963వ సంవత్సరము జనవరి 27నుండి ఫిబ్రవరి 5వరకు సికింద్రాబాదు శ్రీలక్ష్మీ నారాయణ మందిరములో శ్రీవారి గీతోపన్యాసముల కార్యక్రమమును ఏర్పాటుగావించి శ్రీవారి దివ్యవాణిని విని ఆనందించిరి.

ఇంకను శ్రీవారి దివ్యాశీర్వాదముల బడసి శ్రీగొల్లపూడి జోగారావుగారి బిడ్డలగు శ్రీప్రకాశరావు, లక్ష్మీనరసమ్మ, శ్రీమహాలక్ష్మీ, శారద, రామకృష్ణుడు వరలక్ష్మీ, శ్రీవేదుల విశ్వేశ్వరసోమయాజులుగారి పిల్లలగు ప్రభాకరరావు, రామం, మున్నగువారలు వారి వారి పరీక్షలకు వెళ్ళునపుడు శ్రీవారికి నమస్కరించి శ్రీవారి ఆశీస్సులను బడసి సమాధానములను చక్కగ వ్రాసి ఉత్తీర్ణులై తమ ఆనందమును శ్రీవారికి తెల్పియున్నారు.

శ్రీవెంపరాల వెంకటేశ్వర్లుగారు 1964వ సంవత్సరము జూన్ నెల 5వ తేది బ్రాహ్మీముహూర్తమున ధ్యానమొనర్చుచుండ శ్రీవారు దర్శనమిచ్చి ధ్యానానుష్ఠాన రహస్యములను తెలిసి పురోన్ముతికి ఉత్సాహపఱచిరి.

శ్రీసత్యానందాశ్రమములో పనులజేయు వెలంపల్లి చిన్నమ్మ, లక్ష్మయ్య అను వారు శ్రీసత్యానందభగవానులెచటనున్నను రాత్రి పండ్రెండుగంటల కాలమునకు శ్రీవారి పాదుకల శబ్దము వినబడుచుండును. ఆ శబ్దము విని మేము లేచి వచ్చిచూడ శ్రీవారు తోటలో తిరుగుచు మమ్ములను హెచ్చరించుచుండుటను ప్రత్యక్షముగ చూచుచున్నాము” అని ఆశ్రమ వాసులతో ఉబ్బుచు చెప్పుచుందురు.

1943వ సంవత్సరములో కలకత్తా నుండి శ్రీరామమోహన్ అను నొక భక్తుడు ఇనమడుగు శ్రీసత్యానందాశ్రమమునకు వచ్చి నాలుగు దినములు ఉండి ఆనందము ననుభవించి వెళ్ళుటకు అనుజ్ఞ కోరగ ఇక రెండు దినములుండి వెళ్ళమని శ్రీవారాజ్ఞ నిడిరి. అత్యవసరములైన పను లుండియు శ్రీవారి ఆజ్ఞ నుల్లంఘింపజాలక ఆ రెండు దినములుండి శ్రీవారి వద్ద సెలవుగైకొని కలకత్తాకు వెళ్ళుచుండ విజయనగరము దాటిన తరువాత “నిన్నటిదినము గూడ్సుబండి రైలు పట్టాలు తప్పినదని తెలుసుకొని అందువలననే శ్రీమహర్షులవారు రెండు దినములుండమని శాసించిరని గ్రహించి తన గృహమునకు వెళ్ళిన తరువాత “తమరు ఆశ్రమములో రెండు దినములు నన్నుండమని చెప్పినపుడు నా పనులలో నష్టము వాటిల్లు నని తలంచితిని. మూర్ఖమును బూని తమ ఆజ్ఞను నేను ఉల్లంఘించి ప్రయాణమును సాగించియుండినో దారిలో కష్టముల పాల్పడియుండునని గ్రహించితిని. తమరు నన్నీవిధముగ కాపాడినందులకు కృతజ్ఞతాపూర్వక వందనశతములు” అని ఉత్తరము వ్రాసెను.

1944వ సంవత్సరము ఏప్రిల్ 15వ తేదీన శ్రీవారు ఇనమడుగు శ్రీసత్యానందాశ్రమములో నుండగ రాత్రి పది గంటలకు కాకినాడనుండి యేబదిమంది భక్తులు శ్రీవారిని దర్శించుటకు వచ్చిరి. వారిని చూచి ఆశ్రమ వాసులు ఇంతమందికి భోజనమెట్లు తయారుచేయగలమ”ని భయపడి పై విషయమును శ్రీవారితో మనవి చేసుకొనిరి. శ్రీవారు ఇప్పుడున్న

భోజనపదార్థము లెంతమందికి సరిపోవు” నని యడుగగ వారు “పదిమందికి సరిపడునని చెప్పగనే శ్రీవారు వంటశాలలోనికి వెళ్ళి ఆహారపదార్థములను స్పృశించిరి. అంతట ఆ పదార్థములు ఏబదిమందికి సరిపోయి యింకను పనివారలకు కూడ మిగిలెను. ఆశ్రమవాసులందరు శ్రీవారి అఖండశక్తికి అద్భుతమునొంది భక్తితో నమస్కరించిరి.

అప్పు డప్పుడు భక్తుల ఆహ్వానమున శ్రీమహర్షులవారు తాతానగర్ ఖర్గ పూర్ ముంబయి మున్నగు స్థలములకు వెళ్ళినపుడు భక్తులు తమ గృహములకు తీసికొనివెళ్ళగ కొందరి కొందరి గృహములలో న్ను కేలండర్లను చిన్న చిన్న వస్తువులనేగాక విలువగల వస్తువులను కూడ శ్రీవారు తమకిమ్మని యడుగుదురు. నిర్మల నిత్తులగువారు తప్ప ఇతరసామాన్యులు దీనిని గాంచి ఇదేమిటి? వీరు చూచినవస్తువుల నెల్ల అడుగుచున్నారు. వీరికి ఆశ వదలినట్లు కన్పడదు” అని యనుకొందురు. కాని శ్రీవారు ప్రతివానిని వస్తువులనిమ్మని యడుగరు. తమను సంపూర్ణముగ శరణు పొందిన అంతరంగికభక్తులను మాత్రము అడుగుదురు. శ్రీవారడగిన వస్తువులెంత విలువగలినవైనను యోచింపక శ్రీవారికి అర్పించి ధన్యాత్ముల మైతి మని ఆనందించుచున్నారు. ఆ వస్తువులను శ్రీవారికి సమర్పించినవారు శ్రీవారికి ఆ వస్తువులను సంకోచింపక భక్తితో ఇచ్చుటవలన శ్రీభగవానుల వారంతకంటే విలువగలవస్తువాహనాదులను ఐశ్వర్యమును మాకు ప్రసాదించినా రని మాకు ఉత్తరములను వ్రాసియున్నారు. శ్రీవారు ఆ వస్తువులయందు తగులములేక వారికి కావలసివచ్చి తీసికొనరు. వారిని అనుగ్రహించుటకొకటే వారినుండి ఏదైనా వస్తువును గ్రహింతురు. కొందరు ఆశ్రమమునకు వచ్చినపుడును ప్రచారములో కలసినపుడును శ్రీవారి ఆ అద్భుతలీలలను మాతో చెప్పియున్నారు. శ్రీ ఆర్ సుబ్బారావుగారు రిటైర్డ్ మేనేజరు ఎన్.ఇ.సి.డబ్ల్యు.డి.ఆఫీసు) ఈవూరు శ్రీమహర్షులవారిని దర్శించినప్పటినుండియు విశేషభక్తితో శ్రీవారిని ధ్యానించుచున్నారు. 1961వ సంవత్సరములో ఒకనాడు వీరు శ్రీవారిని దర్శించుటకు

శ్రీసత్యానందాశ్రమమునకు రాగ శ్రీవారు “మేము భక్తబృందముతో దక్షిణ దేశయాత్రకు అక్టోబరు నెలలో వెళ్ళుచున్నాము. మీరు మాతో రండి” యన శ్రీసుబ్బారావు ఉబ్బసపు వ్యాధితో బాధపడు నేనెట్లు వర్షకాలములో తమతో యాత్రచేయగలను” అనిరి. అప్పుడు శ్రీవారు “భయపడకుడు మీరు యాత్ర సలుపగలరు” అని అభయమిచ్చిరి. అప్పుడు సంపూర్ణముగ శ్రీవారిని శరణుపొందిన శ్రీసుబ్బారావుగారు తప్పక వచ్చెదను అని శ్రీవారి వద్ద సెలవుగైకొని సర్వసంసిద్ధులై అక్టోబరు 10వ తేదీకి శ్రీసత్యానందాశ్రమము నకు వచ్చి మరునాడు శ్రీభగవానులవారితో దక్షిణదేశపు యాత్రకు బయలుదేరి శ్రీవారి ఆశీర్వాదబలముచే ఏ అనారోగ్య ములేక సమర్థతతో యాత్ర చేయగలిగిరి.

శ్రీసంగిసపు కామేశ్వరమ్మగారు 1946 నుండి శ్రీవారిని దర్శించినపుడెల్ల శ్రీవారిని పరివేష్టించిన అఖండతేజమును గాంచి ఆశ్చర్యానందములను పొంది శ్రీవారు అవతార పురుషులని విశ్వసించి భక్తితో సేవించుచున్నారు.

1958వ సంవత్సరములో శ్రీసత్యానంద సద్గురునాథులతో శ్రీసత్యవతమ్మ తులసీ లక్ష్మీదేవమ్మ, శ్రీకృష్ణవేణమ్మ, శ్రీలక్ష్మీదేవమ్మ, శ్రీభారతీదేవి, శ్రీరాయడమ్మ, శ్రీకె.లక్ష్మీనరసమ్మ, శ్రీబచ్చు గురవయ్యశెట్టి నెల్లూరు, శ్రీఆర్. ఆదెమ్మ ఇనమడుగు మున్నగువారు శరీరదార్ద్రము లేనివారైనను ఉత్తరదేశ మునందు సింహాచలమునుండి బదరీనారాయణ్ వరకు యాత్ర సుఖముగ సలిపి శ్రీమహర్షులవారితో ‘బలహీనులమగు మేమెక్కడ? ఉన్నత హిమాలయ పర్వతముల నెక్కు టెక్కడ? తమ అఖండశక్తితోడను మహిమతోడను పిప్పల్ కోటనుండి శ్రీబదరీనారాయణ్ వరకు సుమారు నలుబదిమైళ్ళు నడచి పోయి తిరిగి రాగలిగితిమి.” అని భక్తితో పలికి నమస్కరింప శ్రీమహర్షుల వారు మందహాస మొనర్చిరి.

1958వ సంవత్సరము అక్టోబరు 14వ తేది ఆశ్వయుజ శుద్ధవిదియ మంగళవారము త్రిలోకజనని యగు శ్రీజగదంబా మహాదేవికి ప్రీతిపాత్రము

లగు శరన్నవరాత్ర ప్రారంభ పవిత్రదినములు ఆనాడు కాశీపతి మధ్యాహ్నము పదునొకండు గంటల వేళ ఆశ్రమ నియమావళి ననుసరించి శ్రీ తారకేశ్వరప్రభుని పూజించుటకు మందిరములోనికి వెడలి ఆరాధించి మహానివేదనమొనర్చి సాష్టాంగ నమస్కృతుల నొనరించెను. అప్పుడు అష్టాక్షర నిర్మిత మహావృక్షసహిత రమణేశ్వరమున నున్న మన సత్యభగవానులు బిగ్గరగ ‘కాశీపతీ! కాశీపతీ! త్వరగ నీరు తీసుకురమ్ము’ అని కేక వేయగ పవిత్ర శ్రీతారకతీర్థమును, ప్రసాదమును కమండలువును చేబూని అతడు శ్రీరమణేశ్వరమునకు పరువిడి అద్భుతదృశ్యమును గాంచి చకితుడయ్యెను. ఇంతలో ఆశ్రమసేవా తత్పరులగు శ్రీనరసమ్మగారు శ్రీసూర్యకాంతమ్మగారు అచ్చోటునకు వచ్చి చేరిరి. శ్రీవారి పవిత్రసన్నిధానమున నొకపక్షి మరణకాల మాసన్నమైనందున గజగజ కొట్టు కొనుచున్నది. శ్రీవారు కాశీపతిచేతిలోని కమండలువును తీసుకొనగనే ఆ పిట్ట నోరు తెరిచి తీర్థము నిమ్మని అవ్యక్తభాషలో శ్రీవారికి తెలుపుకొనినది. ఆ భాషనెఱింగిన శ్రీవారు దానినోట తులసిదళమునుంచి పవిత్రతీర్థమును పోసిరి. తమ అమృత హస్తముతో దానిని స్పృశించి శ్రీనరసమ్మగారితో “దీనికి అవసానదశ ప్రాప్తించినది. దీనిని అన్నపూర్ణభవనములోనికి తీసికొని వెళ్ళి భగవన్నామస్మరణ గావింపుడని ఆజ్ఞాపించిరి. వారంత దానిని అన్నపూర్ణ భవనమునకు తీసికొనివెళ్ళి సురక్షిత స్థలముననుంచి భగవన్నామ సంకీర్తన చేయుచుండ ఆ పక్షి యొక మధుర నినాదము నొనర్చెను. మే మంతట శ్రీవారిని అచటికి రమ్మని ప్రార్థింప శ్రీవారు రాగనే శ్రీవారిని దర్శించి యది ప్రాణములను వదలెను. శ్రీనరసమ్మగారు ఆ దృశ్యమును గాంచి ఆర్థహృదయయై ప్రభో! సత్యదేవా! ఈ పవిత్రాశ్రమమున తనువును వదలిన ఈతడెవరో! శ్రీవారి పునీతసన్నిధానమున ప్రాణములు వదలుడకెంత సుకృతమును తపస్సును ఒనర్చెనో! అని ప్రార్థించిరి. శ్రీవారంత పూర్వజన్మమున ఇది “నారాయణభట్టు” అను సాధకుడు. ఈతడు పూర్వజన్మమున వారణాసిలో మాతో చాలకాలముండి సేవించినాడు. అతడు యోగభ్రష్టు

డైనందున ఈ జన్మమున పక్షిరూపమును దాల్చెను. పూర్వయోగమహిమ వలన అంత్యదశయందది ఈ పుణ్యాశ్రమమునకు రాగలిగెను అని సెల విచ్చిరి. అంతట ఆశ్రమ వాసులు ఆనందభాష్పములగార్చిరి. పిమ్మట శ్రీవారు ఆశ్రమముచుట్టు నున్న పవిత్ర పినాకినీతోయముతో దీనిని జలసమాధి యొనర్చుడు” అని సెలవిచ్చిరి. శ్రీవారి ఆజ్ఞానుసారము కాశీపతి భగవన్నామ స్మరణచేయుచు జలమునందా శరీరమును వదలెను. ఆహా! ఆ పక్షి జీవిత మెంత ధన్యమైనది! ఈ పవిత్రమహాక్షేత్రములో శ్రీవారి అమృతహస్తముతో తీర్థమును గ్రోలి శరీరమును పరిత్యజించినది.

శ్రీమహర్షులవారు ఎన్నో వ్యయప్రయాసలకు ఓర్చుకొని తమ జీవితమును గీతాప్రచారమునకు వినియోగించిరి. ఎన్ని ఆటంకములు సంభవించినను ఎన్ని కష్టములు వాటిల్లినను దగ్గర ఉండువారు తమ ప్రయోజనములు చేకూరనప్పుడు తమను దూషించినను వాని నన్నింటిని ఓర్చుకొని తమ లక్ష్యమును నెరవేర్చిరి.

భర్తృహరి చెప్పిన ఒక శ్లోకములు జ్ఞప్తికి వచ్చుచున్నది. ఈ సందర్భముగ దానిని ఉటంకింతును.

ప్రారభ్యతే న ఖలు విఘ్నభయేన నీచైః

ప్రారభ్య విఘ్ననిహతా విరమన్తి మధ్యాః ।

విఘ్నై ర్ముహూ ర్ముహూ రపి ప్రతిహన్యమానాః

ప్రారబ్ధ ముత్తమగుణా న పరిత్యజన్తి ॥

నిందంతు నీతి నిపుణా యది వా స్తువంతు

లక్ష్మీ స్సమావిశతు గచ్ఛతు వా యథేష్టమ్ ।

అద్యైవ వా మరణ మస్తు యుగాంతరే వా

న్యాయ్యాత్ పథః ప్రవిచలంతి పదం న ధీరాః ॥

ఒక కార్యమును ప్రారంభించునపుడు ఎన్నో ఇబ్బందులు ఎన్నో కష్టములు

సహింపవలసివచ్చును. అవి యన్నియు ఎక్కడ మనము తట్టుకుంటాము అని భయపడి నీచులు ఆ మంచి కార్యమును అసలు ప్రారంభించనే ప్రారంభించరు.

ఇక మధ్యములు కార్యమునేమో ప్రారంభిస్తారు. బీరాలు పలుకుతారు. ఎంతో ఆడంబరముగ ఆరంభిస్తారు. మధ్యలో కొని సంకటములు కష్టములు నష్టములు అపనిందలు వచ్చేసరికి దానిని వదిలిపెట్టి వేస్తారు.

ఉత్తములు ఎన్ని సంకటములు ప్రాప్తించినను ఎన్ని అపనిందలు వచ్చినను తాము ప్రారంభించిన కార్యమును సాంతమువరకు చేసియే తీరుదురు. కొంతమంది నిందించని. మరికొంతమంది పొగడని. తనకున్న సంపద పోనీ, లేదా కొత్త సంపద రానీ, ఇవ్వేళనే మరణము రాని యుగాంతరములో రాని ఎప్పుడు ఏది జరిగినా తమ ధర్మమార్గమును సత్యమార్గమును శాస్త్రీయ మార్గమును వేదమార్గమును వదిలిపెట్టరు తమ మార్గమునుండి ఒక్క అడుగు కూడ వెనకకు వేయరు.

అటులనే శ్రీవారి ప్రచారమునందు పత్రికా ప్రకటనమునందు ఆశ్రమ నిర్వహణయందు ఆశ్రమ గోప్యతయందు ఎన్ని ఆటంకములు విపత్తులు సంభవించినను వాని నన్నింటిని ఓర్చుకొని ఏ విధమైన ప్రతీకారమును చేయక ఏమరుపాటు లేక నిర్వహించినారు శ్రీసత్యానందమహర్షులవారు వారి ఆత్మశక్తి ముందు ఎన్ని ప్రతికూలములు సంభవించినను అవియన్నియు పటాపంచలు యైనవి.

శ్రీవారి ధైర్యము శ్రీవారి సాహసము శ్రీవారి నిష్ఠ శ్రీవారి అకుంఠత విజ్ఞానము శ్రీవారి ఆత్మానుభూతి శ్రీవారి విశ్వమానవ కళ్యాణదీక్ష శ్రీవారి విలువల ప్రజ్ఞాపాటవము శ్రీవారి బోధనా పటిమ శ్రీవారి వివేచనా విజ్ఞాన దాయక ప్రకృష్టమైన మనీషా(బుద్ధి) సర్వులకు ఆదర్శనీయము అనుసర నీయము అనుష్ఠాననీయము. శ్రీవారి గురుభక్తి అపారము. శ్రీవారి శాస్త్ర విజ్ఞాన బుద్ధి అమేయము. శ్రీవారి బ్రహ్మానుభూతి అనిర్వచనీయము. శ్రీవారి

విభూతి అనంతము.

మహానిర్వాణము

భగవంతుడైన శ్రీకృష్ణపరమాత్మ ప్రబోధించిన గీతామాతను ప్రచారము చేయుచు తమ ఆరోగ్యమును శరీరమును లక్ష్యపెట్టక తమ ప్రాణములను తమ భౌతికకాయమును శ్రీమహర్షులవారు 16-10-1996 మధ్యాహ్నము 12 గంటలకు అభిజిత్ లగ్నమునందు త్యజించి నిర్వాణము చెందినారు. ఇవి పవిత్రమైన శరన్నవరాత్రులు. ఆనాడు ఆశ్వయుజ శుక్ల చవితి.

శ్రీవారి శరీరము పంచభూతములయందు కలిసిపోయిన వేళ ప్రకృతి కూడ క్షోభించినది. విపరీతమైన వర్షము. కుండపోతగా కురుస్తూనే యున్నది. చెరువుల కట్టలు తెగిపోయాయి. రైళ్ళ పట్టాలు కొట్టుకు పోయాయి. కుంటలు నిండిపోయాయి. ఎక్కడ చూచినా నీటితో భూమాత నిండిపోయినది. భక్తులు శ్రీవారి భౌతికకాయమును అంతిమ దర్శనము చేసికొనవలయు నని ఎంతో దుఃఖముతో భారతదేశ నలుమూలలనుండి వివిధ ప్రాంతముల నుండి బయలుదేరినారు. చాలా మంది భక్తులు ఎన్నో వ్యయ ప్రయాసలకు గురియై ఓర్చుకొని తమ ప్రాణములను కూడా ఫణముగా పెట్టి చేరుకున్నారు.

ఇంకను చేరుకోవలసిన భక్తులు ఉన్నారు. కాని భారతరత్నమును తమ గీతాప్రచారముద్ధుబిడ్డను మరల దర్శింపలేమే జీవితాంతము నిరంతము గీతాప్రచారము చేసిన సాక్షాత్తు గీతాచార్యుని పాదపద్మముల స్మర్యను కోల్పోవుచున్నా ననే ప్రకోపమువలన ప్రకృతి కూడ క్షోభించినది. విక్షిప్త మనస్కు యైనది. వికల యైనది. అందువలన ఎంతో మంది శ్రీవారి భక్తులు చేరుకోలేకపోయినారు.

19-10-1996 శరన్నవరాత్రులలో సప్తమి పర్వదినమున శాస్త్ర విధానము ననుసరించి వేలాది భక్తుల సమక్షమున అనుంగు శిష్యుడై ఆశ్రమము నకు శ్రీవారికి ఏబది సంవత్సరములు నిరంతరము తమ జీవితమును

శ్రీసత్యానందమహర్షి జీవిత చరిత్ర

సర్వస్వమును సమర్పించి సేవచేసిన శ్రీబ్రహ్మనందతీర్థస్వాములవారి హస్తములమీదుగా శ్రీమహర్షులవారి భౌతిక కాయము మహాసమాధి గావింపబడినది. శ్రీసత్యానందాశ్రమము శ్రీసత్యానంద ధామమునందు శ్రీవారి భౌతిక కాయము అదృశ్యమైనది.

ఆనాటినుండి ఈనాటివరకు ప్రతినిత్యము అచట శ్రీవారికి అత్యంత ప్రీతిపాత్రమైన భగవద్గీత పారాయణము జరుగుచున్నది. ప్రతినిత్యము ధూపదీపనైవేద్యములు అర్చన జరుగుచున్నది.

ఆనాటినుండి పూజ్య శ్రీబ్రహ్మనందతీర్థస్వాములవారు శ్రీసత్యానందాశ్రమమునకు ప్రథమ పీఠాధిపతులుగా వ్యవహరించుచుండిరి. సర్వకార్యములను దైవభక్తితో గురుభక్తితో నిర్వహించుచు వృద్ధాప్యము సమీపించినందున వారు 2003న శ్రీవారికి సమర్పించినవారు శ్రీవారి శిష్యులు అయిన చి|| శ్రీహరికి యత్యాశ్రమమును అనుగ్రహించిరి. ‘శ్రీహరితీర్థ’ యను యోగపట్టాను అనుగ్రహించిరి. ఉత్తరపీఠాధిపతులుగా బాధ్యతల నప్పగించిరి. శ్రీబ్రహ్మనందతీర్థస్వాములవారు తమ 84వ యేట 2017 జూన్ 26వ తేది తమ భౌతికకాయమును త్యజించి బ్రహ్మలీనులైనారు.

భగవాన్ శ్రీసత్యానందమహర్షులవారు 1934 డిశంబరు 23వ తేది భగవాన్ శ్రీరమణమహర్షులవారి జయంతి సందర్భమున సంస్థాపించిన శ్రీసత్యానందాశ్రమమునకు 2009 నుండి ఆశ్రమ ద్వితీయ పీఠాధిపతులుగా శ్రీహరితీర్థస్వాములవారు ప్రస్తుతము వ్యవహరించుచున్నారు.

కానమాన పరిస్థితులను బట్టి ప్రస్తుతము శ్రీసత్యానందాశ్రమమునందు అనేక మార్పులు కలిగినవి.

శ్రీమహర్షులవారిచే నిర్మింపబడిన శ్రీవిశ్వవిజ్ఞానవిహారము, సద్గురుదేవ నిలయము, అన్నపూర్ణ భవనము, శ్రీసత్యానంద ధామము, స్వర్ణోత్సవ భవనము, శ్రీమహర్షి గ్రంథాలయము, బ్రహ్మచారి కుటీరములు

యథాతథముగా ఉన్నవి.

శతజయంతి అతిథిభవనము శ్రీబ్రహ్మనందతీర్థస్వాములవారు మహర్షులవారి శతజయంతి సందర్భముగా 2011వ సంవత్సరము నిర్మింప జేసినారు.

శ్రీరమణ తారకేశ్వర మందిరము కూడ పూర్తిగా శిథిలమైనందున ఆస్థానముననే పూజ్య శ్రీబ్రహ్మనందతీర్థస్వామివారు ఆశీస్సులతో భక్తుల సహకారముతో ఆశ్రమవాసుల కృషితో భవ్య మందిరము 2015 శ్రీశంకర జయంతి నాడు శంకుస్థాపన చేయబడి, 2016 ఏప్రిల్ 22వ తేదికి పూర్తి చేయబడినది. శ్రీ బ్రహ్మనందతీర్థస్వాములవారి కరకమలములచే ఆశ్రమ దైవతములు శ్రీతారకేశ్వరస్వామివారు, శ్రీజగదంబామహాదేవి, శ్రీలక్ష్మణ హనుమత్సమేత శ్రీసీతారామచంద్రపరమాత్మ, శ్రీలక్ష్మీగణపతిస్వామివారు, శ్రీమురళీకృష్ణుడు, శ్రీదత్తాత్రేయ భగవానుడు, శ్రీసత్యనారాయణస్వామివారు పునః ప్రతిష్ఠ గావింపబడినవి.

శాంతి కుటీరము శిథిలమైనందున ఆస్థానముననే శ్రీహరితీర్థస్వాముల వారు 4 నాలుగు అంతస్తులతో ఒక సుందరభవనము నిర్మించినారు. క్రింది భాగమున అన్నపూర్ణ భవనము, మొదటి అంతస్తులో శాంతికుటీరము రెండవ అంతస్తు నందు పద్మావతీభవనము ఆపైన శ్రీసత్యానందాశ్రమ పీఠాధిపతి నివాసము. భగవాన్ శ్రీసత్యానందమహర్షులవారి 108వ జయంతి సందర్భముగా ప్రారంభింపబడినది.

శ్రీవారిచే సంస్థాపింపబడిన ఈ శ్రీసత్యానందాశ్రమము యతిపరంపరగా నడుపబడవలయు నని భగవాన్ శ్రీసత్యానందమహర్షులవారి ఉద్దేశ్యము.

శ్రీమహర్షులవారు సంస్థాపించిన “శ్రీవిశ్వమీమాంస” సచిత్రాధ్యాత్మిక మాసపత్రిక కూడ ఆచంద్రార్కము ప్రచురింపబడి లోకమునందలి ప్రజలకు శాంతిసుఖములతో జీవించు దివ్యజ్ఞానమును అందించునుగాక!

శ్రీసత్యానందమహర్షి జీవిత చరిత్ర

సూర్యచంద్రాదులు ఉన్నంతవరకు ఈ ఆశ్రమము శ్రీవారి సంకల్పానుసారము చక్కగ నడుపబడవలయు నని భగవంతుని ప్రార్థించుచున్నాను.

భగవాన్ శ్రీసత్యానందమహర్షులవారు తపస్సు అనంతరము ఎప్పుడు ఎక్కడ ఉన్నారో రోజువారి కార్యక్రమమును పొందుపరచుచున్నాము. శ్రీవారి అవిశ్రాంత గీతాప్రచారమును గమనించినచో మహర్షులు ఎలా లోకక్షేమమునకు ప్రజల సుఖసంతోషములకు ఎలా పాటుపడుదురో తెలియుచున్నది.

భగవాన్ శ్రీసత్యానందమహర్షులవారి పర్యటనా కార్యక్రమ సరణి

1. 05-02-1932 అరుణాచలం శ్రీరమణమహర్షులవారి సందర్శనము
2. 17-10-1934 విజయదశమి సన్యాసస్వీకారము
3. 23-12-1934 ఇనమడుగు నెల్లూరు జిల్లాలో శ్రీసత్యానందాశ్రమస్థాపన
4. 15-03-1935 మౌనతపోనిష్ఠ శ్రీసత్యానందాశ్రమములో
5. 19-12-1937 ఇనమడుగు శ్రీసత్యానందాశ్రమములో శ్రీరమణతారకేశ్వర మందిరస్థాపన
6. 10-04-1939 వెంకటగిరి నెల్లూరు జిల్లా 7 గీతోపన్యాససప్తాహము
7. 10-08-1944 శ్రీరమణమహర్షులవారు శ్రీవిశ్వమీమాంస అని పత్రికపేరు పెట్టుట
8. 22-11-1945 విజయనగరము విశాఖపట్టణం జిల్లా గీతోపన్యాసములు
9. 19-12-1945 రాజావీధి నెల్లూరు గీతోపన్యాసములు
10. 24-04-1947 రాజంపేట కడప జిల్లా గీతోపన్యాసములు
11. 27-04-1947 ఆళ్ళగడ్డ కర్నూలు జిల్లా గీతోపన్యాసములు
12. 17-05-1947 కాకినాడ గోదావరి జిల్లా గీతోపన్యాసములు
13. 16-10-1947 చింతలపూడి ప.గోదావరి జిల్లా గీతోపన్యాసములు

14. 01-11-1947 శ్రీవిశ్వమీమాంస మాసపత్రిక ప్రారంభం
15. 23-11-1947 నుండి
- 27-12-1947 వరకు గూళ్ళదూర్తి కర్నూలు జిల్లా గీతోపన్యాసములు
16. 29-12-1947 ఇనమడుగు శ్రీసత్యానందాశ్రమ వార్షికోత్సవము
17. 09-01-1948 నుండి
- 16-01-1948 వరకు నర్సన్నపేట విశాఖపట్టణం జిల్లా గీతోపన్యాసములు
18. 17-01-1948 సోంపేట విశాఖపట్టణం జిల్లా గీతోపన్యాసములు
19. 12-08-1948 ఇనమడుగు నెల్లూరుజిల్లా శ్రీబ్రహ్మానందతీర్థ వర్ధంతి
20. 17-12-1948 ఇనమడుగు శ్రీవిశ్వవిజ్ఞాన విహారోత్సవములు
21. 20-09-1949 ఇనమడుగు శ్రీవెంకమాంబ జయంతి
22. 30-09-1949 తాడేపల్లి గూడెం జిల్లాబోర్డు లైబ్రరీ గీతోపన్యాసములు
23. 05-03-1950 సోంపేట విశాఖ జిల్లా గీతోపన్యాసములు
24. 10-05-1950 ఇనమడుగు శ్రీవిశ్వవిజ్ఞాన విహారోత్సవములు
25. 30-08-1950 నుండి
- 05-09-1950 సింగభం బీహారు 7 దినములు గీతోపన్యాసములు
26. 10-11-1950 నుండి
- 12-11-1950 విజయనగరము 3 రోజులు గీతోపన్యాసములు
27. 29-12-1950 నుండి
- 15-01-1951 వరకు ఆఘా 16 దినములు గీతోపన్యాసములు
28. 09-05-1951 నుండి
- 05-06-1951 వరకు ఇనమడుగు 28 దినములు శ్రీవిశ్వవిజ్ఞాన పరిషత్ గీతోపన్యాసములు
29. 01-07-1951 నుండి
- 15-07-1951 వరకు కరీంనగర్ జిల్లాలో ఆయా గ్రామాలు 15దినములు
30. 01-08-1951 నుండి గీతోపన్యాసములు
- 05-08-1951 వరకు నిడదవోలు హైస్కూలు 15 దినములు

శ్రీసత్యానందమహర్షి జీవిత చరిత్ర

31. 24-12-1951 ఇనమడుగు శ్రీవిశ్వవిజ్ఞాన విహారోత్సవములు
32. 06-03-1952 నుండి గీతోపన్యాసములు
- 14-03-1952 వరకు ముంబయి మహారాష్ట్ర 7 దినములు
33. 09-05-1952 నుండి
- 05-06-1952 వరకు ఇనమడుగు వేసవి పాఠశాల 28 దినములు
34. 20-06-1952 నుండి గీతోపన్యాసములు
- 27-06-1952 వరకు పాలకొల్లు ప.గోదావరి జిల్లా
35. 03-08-1952 ఉంగుటూరు ప॥ గోదావరి జిల్లా గీతోపన్యాసములు
36. 15-09-1952 నుండి
- 18-09-1952 వరకు ఖరగ్‌పూర్ బెంగాల్ 4 దినములు గీతోపన్యాసములు
37. 01-01-1953 ఇనమడుగు శ్రీవిశ్వవిజ్ఞాన పరిషత్
38. 01-03-1953 నుండి
- 15-03-1953 వరకు ఆయాప్రాంతములు గీతోపన్యాసములు
39. 28-03-1953 ఖరగ్‌పూర్ శ్రీసత్యపురి తారకేశ్వర భక్తసమాజము
40. 30-03-1953 నుండి
- 07-04-1953 వరకు జగన్నాథస్వామివారి ఆలయము విశాఖపట్టణము
41. 07-04-1953 నుండి
- 10-04-1953 వరకు కాకినాడ శ్రీసచ్చిదానందాశ్రమము గీతోపన్యాసములు
42. 09-05-1953 నుండి శ్రీవిశ్వవిజ్ఞానపరిషత్ 28 దినములు
- 05-06-1953 వరకు ఇనమడుగు నెల్లూరు జిల్లా
43. 03-01-1954 నుండి
- 12-01-1954 వరకు ఖరగ్‌పూర్ పశ్చిమబెంగాల్ గీతోపన్యాసములు
44. 06-12-1954 టౌన్ హాలు నెల్లూరు
45. 15-12-1954 నుండి
- 14-01-1954 వరకు ఖరగ్‌పూర్ పశ్చిమ బెంగాల్ 15 దినములు

46. 21-02-1955 నుండి పెద్దాపురం విశాఖజిల్లా
47. 22-02-1955 నుండి
- 31-03-1955 నుండి తాతానగర్ ప్రాంతములలోసంచారము 39
48. 07-05-1955 నుండి
- 22-05-1955 వరకు ఖర్గాపూర్ పశ్చిమ బెంగాల్ 15 రోజులు గీతాప్రచారము
49. 10--06-1955 నుండి
- 30-06-1955 వరకు మానస సరోవర యాత్ర
50. 10-07-1955 నుండి
- 20-07-1955 వరకు శ్రీకాకుళము గీతోపన్యాసములు
51. 02-09-1955 నుండి
- 10-09-1955 వరకు ఆయాప్రాంతములలో గీతోపన్యాసములు
52. 08-10-1955 నుండి
- 15-10-1955 వరకు ముంబయి అఖండనామ జప సప్తాహము
53. 10-11-1955 నుండి
- 27-11-1955 వరకు శ్రీగోపాలస్వామి ఆలయము గీతోపన్యాసములు
- యలమంచిలి విశాఖపట్టణము జిల్లా
54. 29-12-1955 నుండి
- 30-12-1955 ఇనమడుగు నెల్లూరు శ్రీవిశ్వవిజ్ఞాన పరిషత్తు
55. 06-06-1956 నుండి
- 10-06-1956 వరకు విశాఖపట్టణము శ్రీసత్యానంద విశ్వవిహార్
- స్థాపనము, ప్రణవసుందరమూర్తి ప్రతిష్ఠాపనము
56. 19-02-1957 నుండి
- 28-02-1957 వరకు యలమంచిలి విశాఖజిల్లా గీతోపన్యాసములు
57. 10-05-1957 నుండి
- 19-05-1957 వరకు విశాఖపట్టణము గీతోపన్యాసములు

శ్రీసత్యానందమహర్షి జీవిత చరిత్ర

58. 10-02-1958 నుండి
18-02-1958 వరకు ముంబయి సమీపమున నున్న వజ్రేశ్వరీ ముక్తానంద స్వామివారి దర్శనము
59. 14-04-1958 నుండి
12-06-1958 ఉత్తరప్రదేశ్ బదరీ యాత్ర, కురుక్షేత్రము, శివప్రయాగ,
60. 08-05-1959 నుండి
11-05-1959 వరకు రాయపూర్ గీతోపన్యాసములు
61. 09-10-1959 నుండి
11-10-1959 వరకు విశాఖపట్టణము శ్రీసత్యానందవిశ్వవిహార్
62. 01-11-1959 నుండి
01-01-1960 వరకు గోదావరి జిల్లా లో గీతోపన్యాసములు
63. 22-02-1960 నుండి
25-02-1960 వరకు ముంబయి శ్రీసత్యానందమహర్షి భక్తమండలి
64. 22-04-1960 నుండి
24-04-1960 వరకు ఇనమడుగు శ్రీవిశ్వవిజ్ఞాన విహారోత్సవములు
65. 29-04-1960 నుండి
01-05-1960 వరకు ఎలమంచిలి లో గీతోపన్యాసములు
66. 29-05-1960 నుండి
10-06-1960 వరకు టాటానగర్ బిహార్ కన్యకాపరమేశ్వరి దేవాలయము
67. 13-02-1961 నుండి
28-02-1961 వరకు శ్రీసత్యానందవిశ్వవిహార్ లో మహాశివరాత్రి
68. 13-03-1961 నుండి
24-03-1961 వరకు టాటానగర్ బిహార్ కన్యకాపరమేశ్వరి దేవాలయము
69. 28-04-1961 నుండి
30-04-1961 వరకు తోటపల్లి కొండలు శాంతి ఆశ్రమము.

- గీతోపన్యాసములు
70. 19-09-1961 నుండి
25-09-1961 వరకు విశాఖపట్టణము గీతోపన్యాసములు
71. 11-10-1961 నుండి
20-10-1961 వరకు భక్తబృందముతో దక్షిణభారతదేశ యాత్ర
72. 20-04-1962 నుండి
29-04-1962 వరకు విశాఖపట్టణములో గీతోపన్యాసములు
73. 16-06-1962 కోవూరు గీతోపన్యాసము
74. 26-08-1962 కోవూరు శ్రీకృష్ణజయంతి
75. 04-10-1962 గుంటూరు గీతోపన్యాసము
76. 25-03-1963 నుండి
04-04-1963 వరకు గీతోపన్యాసములు చీపురుపల్లి శ్రీకాకుళం జిల్లా
77. 10-05-1963 నుండి
12-05-1963 వరకు విశాఖపట్టణము గీతోపన్యాసములు
78. 17-05-1963 నుండి
19-05-1963 వరకు ఇనమడుగు శ్రీవిశ్వవిజ్ఞాన విహారోత్సవములు
79. 26-12-1963 నుండి
31-12-1963 విశాఖపట్టణము శ్రీగీతాజయంతి శ్రీరమణ జయంతి
80. 11-02-1964 విశాఖపట్టణము మహాశివరాత్రి
81. 01-04-1964 నుండి
03-04-1964 వరకు విశాఖపట్టణము గీతోపన్యాసములు
82. 17-03-1964 నుండి
24-03-1964 వరకు శ్రీసత్యానంద గీతాభక్తజనాశ్రమ స్థాపన
83. 10-05-1964 నుండి
08-06-1954 వరకు ఇనమడుగు శ్రీవిశ్వవిజ్ఞాన పరిషత్తు.

శ్రీసత్యానందమహర్షి జీవిత చరిత్ర

84. 20-06-1964 నుండి
30-06-1964 వరకు గీతోపన్యాసములు విశాఖపట్టణము
85. 10-05-1965 నుండి
08-06-1965 వరకు ఇనమడుగు శ్రీవిశ్వవిజ్ఞాన పరిషత్తు.
86. 07-01-1966 రమణజయంతి విశాఖపట్టణము
87. 26-01-1966 నుండి
03-02-1966 వరకు వెంకటగిరి గీతోపన్యాసములు
88. 21-02-1966 నుండి
25-02-1966 వరకు గీతోపన్యాసములు తాతానగర్ గీతోపన్యాసములు
89. 27-07-1966 నుండి
04-08-1966 విజయనగరము శంకరమఠము గీతోపన్యాసములు
90. 26-09-1966 నుండి
04-10-1966 వరకు పశ్చిమగోదావరి జిల్లా గీతోపన్యాసములు
91. 23-12-1966 నుండి
29-12-1967 వరకు విశాఖపట్టణములో గీతోపన్యాసములు
92. 28-01-1967 నుండి
03-02-1967 వరకు పాలకొల్లు పశ్చిమ గోదావరి జిల్లా గీతోపన్యాసములు
93. 06-08-1967 నుండి
13-08-1967 వరకు విజయనగర్ జిల్లా కొత్త అగ్రహారము గీతోపన్యాసాలు
94. 27-08-1967 నుండి
04-09-1967 వరకు పశ్చిమగోదావరిజిల్లా తాడేపల్లి గూడెం గీతోపన్యాసాలు
95. 10-10-1967 నుండి
12-10-1967 వరకు దేవీమహాత్మ్యములు ఉపన్యాసములు
96. 25-11-1967 నుండి
01-01-1968 వరకు చెంగల్రావు పేట రైల్వే కాలనీ విశాఖపట్టణము

- గీతోపన్యాసములు, శ్రీదత్తాత్రేయ ప్రసాదము
97. 26-01-1968 నుండి
04-02-1968 వరకు పశ్చిమ గోదావరి జిల్లా ఉంగుటూరులో
గీతోపన్యాసములు
98. 05-02-1968 నుండి
11-02-1968 వరకు పశ్చిమగోదావరి జిల్లా కేశవపురం గీతోపన్యాసములు
99. 03-03-1968 నుండి
12-03-1968 ముంబయి మండలిలో గీతోపన్యాసములు
100. 21-06-1968 కలిచేడు నెల్లూరు జిల్లా గీతాజ్ఞానయజ్ఞము
101. 16-10-1968 నుండి
22-12-1968 విశాఖపట్టణము శ్రీజగన్నాథస్వామివారి ఆలయములో
గీతోపన్యాసములు
102. 23-12-1968 నుండి
02-01-1969 వరకు నిజామాబాద్ జిల్లా శ్రీగీతాభక్త జనాశ్రమము కిసాన్
నగర్
103. 01-03-1969 నుండి
08-03-1969 నెల్లిమర్ల గీతోపన్యాసములు శ్రీసత్యానందసేవాసమి స్థాపన
104. 12-05-1969 నుండి
10-06-1969 వరకు బ్రహ్మవిద్యాపాఠశాల ఇనమడుగు శ్రీసత్యానందాశ్రమము
105. 28-06-1969 నుండి
30-06-1969 వరకు శ్రీకాకుళము జిల్లా నర్సన్నపేట గీతోపన్యాసములు
106. 04-07-1969 నుండి
10-07-1969 వరకు బొబ్బిలి విజయనగరము జిల్లా గీతోపన్యాసములు
107. 30-07-1969 నుండి
04-08-1969 వరకు పాలకొండ శ్రీకాకుళం జిల్లా గీతోపన్యాసములు

శ్రీసత్యానందమహర్షి జీవిత చరిత్ర

108.05-02-1970	నుండి	
12-02-1970	వరకు ముంబయి భక్తమండలి గీతోపన్యాసములు	
109.07-02-1970	నుండి	
22-02-1970	వరకు కరీంనగర్ జిల్లా జగిత్యాల సర్దార్ సత్రం	
110.06-09-1970	ఏలూరు కొటాయ్ గీతోపన్యాసములు	
111.03-12-1979	నుండి చీపురుపల్లి శ్రీకాకుళం జిల్లా గీతోపన్యాసములు	
112.27-12-1970	నుండి	
02-01-1971	వరకు తుని తూ గోదావరి జిల్లా గీతోపన్యాసములు	
113.28-07-1971	నుండి	
03-08-1971	వరకు కోవేల శంకరమఠం ప గో జిల్లా గీతోపన్యాసములు	
114.04-08-1971	నుండి	
09-08-1971	వరకు ఏలూరు ప గో జిల్లా గీతోపన్యాసములు	
115.03-09-1971	నుండి	
09-09-1971	వరకు చోడవరము	
116.12-02-1972	నుండి	
13-02-1972	వరకు ఇనమడుగు నెల్లూరు జిల్లా మహాశివరాత్రి శ్రీమహర్షులవారి షష్టిపూర్తి మహోత్సవము	
117.16-05-1972	నుండి	
22-05-1972	వరకు ఏలూరు ప గోదావరి జిల్లా గీతోపన్యాసములు	
118.03-06-1972	నుండి	
08-06-1972	వరకు జిడ్డువారి వీధి విజయనగరము	
119.10-06-1972	నుండి	
12-06-1972	వరకు విశాఖపట్టణము శ్రీవిశ్వవిజ్ఞాన విహారోత్సవములు	
120.08-08-1972	నుండి	
15-08-1972	వరకు ముంబయి భగవాన్ శ్రీసత్యానందమహర్షిభక్త మండలి	

		అఖండరామనామ జపసప్తాహము
121.07-04-1973	నుండి	
09-04-1973	వరకు విశాఖపట్టణము శ్రీసత్యానందవిశ్వవిహార్	
122.04-05-1973	నుండి	
06-05-1973	వరకు ఇనమడుగు నెల్లూరు జిల్లా శ్రీసత్యానందాశ్రమ వార్షికోత్సవములు	
123.15-10-1973	నుండి	
18-10-1973	వరకు నర్సన్నపేట శ్రీకాకుళం జిల్లా గీతోపన్యాసములు	
124.20-10-1973	బురిడి శ్రీముఖలింగదర్శనము	
125.27-11-1973	నుండి	
28-11-1973	వరకు విశాఖపట్టణము జగన్నాథస్వామివారి ఆలయము గీతోపన్యాసములు	
126.26-01-1974	నుండి	
02-02-1974	వరకు ముంబయి గీతోపన్యాసములు	
127.04-02-1974	నుండి	
08-02-1974	వరకు భిలాయి మధ్యప్రదేశ్ గీతోపన్యాసములు	
128.12-02-1974	నుండి	
14-2-1974	వరకు ఖర్గాపూర్ గీతోపన్యాసములు శ్రీతారకేశ్వరభక్త సమాజ స్థాపన	
129.26-02-1974	నుండి	
01-03-1974	వరకు జగిత్యాల	గీతోపన్యాసములు
130.15-05-1974	నుండి	
18-05-1974	వరకు సిరిసిల్ల కరీంనగర్ జిల్లా	గీతోపన్యాసములు
131.19-05-1974	నుండి	
08-06-1974	వరకు కిసాన్ నగర్	గీతోపన్యాసములు

శ్రీసత్యానందమహర్షి జీవిత చరిత్ర

132	18-06-1974	నుండి
	10-07-1974	వరకు కోవూరు అల్లూరు అయ్యవారిపాలెం నెల్లూరు జిల్లా గీతోపన్యాసములు
133.	22-03-1975	ఇనమడుగు
134.	15-06-1975	నుండి
	18-06-1975	వరకు పోలూరు హనుమజ్ఞానకీరామశర్మ సమ్మానము కన్యకాపరమేశ్వరి దేవాలయము నెల్లూరు, ఉదయగిరి, అయ్యవారిపాలెం నెల్లూరు జిల్లా
135.	26-09-1975	నుండి
	01-10-1975	వరకు పార్వతీపురము శ్రీకాకుళము జిల్లా
136.	13-10-1975	నుండి
	14-10-1975	వరకు విజయనగరము శ్రీవేణుగోపాలస్వామి దేవాలయము
137.	29-10-1975	నుండి
	04-11-1975	వరకు తెనాలి గుంటూరు జిల్లా గీతోపన్యాసములు
138.	13-12-1975	నుండి
	14-12-1975	తాటిపర్తి విజ్ఞానాశ్రమము నెల్లూరు జిల్లా
139.	28-12-1975	నుండి
	02-01-1976	వరకు చిత్రకూటము ఖమ్మం జిల్లా
140.	13-02-1976	నుండి
	19-02-1976	వరకు ముంబయి సెంచురీ మిల్ మహారాష్ట్ర
141.	22-02-1976	నుండి
	24-02-1976	వరకు టాటానగర్ ఝంషెడ్‌పూర్ జార్ఖండ్.
142.	29-03-1976	నుండి
	04-04-1976	వరకు హిందూ కాలేజి గుంటూరు
143.	24-10-1976	నుండి

	19-11-1976	వరకు శ్రీజగన్నాథస్వామివారి ఆలయము విశాఖపట్టణము
144.	24-11-1976	నుండి
	30-11-1976	వరకు కావలి నెల్లూరు జిల్లా గీతోపన్యాసములు
145.	07-01-1977	నుండి
	10-01-1977	వరకు గరివిడి శ్రీకాకుళం జిల్లా శ్రీరామాలయము
146.	16-01-1977	నుండి
	18-01-1977	కాశీబుగ్గ శ్రీకాకుళం జిల్లా
147.	23-01-1977	నుండి
	25-01-1977	వరకు ధర్మవరం, శృంగవరపుకోట విశాఖపట్టణము జిల్లా
148.	20-02-1977	నుండి
	22-02-1977	వరకు విజయనగరము శ్రీకన్యకాపరమేశ్వరి దేవాలయము
149.	23-02-1977	నుండి
	25-02-1977	వరకు పార్వతీపురము కన్యకాపరమేశ్వరి దేవాలయము
150.	15-04-1977	నుండి
	17-04-1977	వరకు ఇనమడుగు శ్రీవిశ్వశాంతి మహాయజ్ఞము
151.	12-10-1977	
	10-12-1977	విశాఖపట్టణము శ్రీజగన్నాథస్వామివారి ఆలయము
152.	27-12-1977	నుండి
	29-12-1977	వరకు లక్ష్మవరము పశ్చిమగోదావరి జిల్లా
153.	08-01-1978	నుండి
	11-01-1978	కిసాన్‌నగర్ శ్రీగీతాశ్రమము నిజామాబాద్ జిల్లా
154.	12-01-1978	నుండి
	14-01-1978	తిమ్మాపురం నిజామాబాద్ జిల్లా
155.	05-02-1978	నుండి
	10-02-1978	వరకు సికింద్రాబాద్ లక్ష్మీనారాయణ మందిరము

శ్రీసత్యానందమహర్షి జీవిత చరిత్ర


156. 11-02-1978	నుండి
15-02-1978	వరకు అశోక్ నగర్ హైదరాబాద్ శ్రీసత్యనారాయణస్వామి వారి ఆలయము.
157. 09-03-1978	నుండి
13-03-1978	వరకు అయ్యకోనేరుగట్టు విశాఖపట్టణము జిల్లా
158. 18-03-1978	నుండి
23-03-1978	వరకు ఖర్గపూర్ పశ్చిమబెంగాల్
159. 21-03-1978	నుండి
25-03-1978	వరకు టాటానగర్ బీహార్
160. 01-11-1978	నుండి
30-11-1978	వరకు విశాఖపట్టణము శ్రీజగన్నాథస్వామివారి ఆలయము
161. 30-12-1978	నుండి
03-01-1979	వరకు శ్రీలక్ష్మీగణపతి దేవాలయము హైదరాబాద్
162. 10-01-1979	నుండి
16-01-1979	రేపల్లె గుంటూరు జిల్లా
163. 05-02-1979	నుండి
09-02-1979	వరకు పూనే సిద్ధేశ్వరాలయ ప్రాంగణము మహారాష్ట్ర
164. 11-02-1979	నుండి
14-02-1979	వరకు ముంబయి మహారాష్ట్ర
165. 16-02-1979	నుండి
19-02-1979	వరకు భిలాయి మధ్యప్రదేశ్
166. 28-02-1979	నుండి
05-03-1979	వరకు టాటానగర్ పశ్చిమబెంగాల్
167. 21-03-1979	నుండి
25-03-1979	వరకు తాటిపాక సీమ అప్పన్నపల్లె రాజోలు దొడ్డవరం

168. 11-05-1979	నుండి
13-05-1979	వరకు శ్రీరామ మహాక్రతువు మహాయజ్ఞము ఇనమడుగు
169. 26-10-1979	నుండి
04-12-1979	వరకు విశాఖపట్టణము శ్రీజగన్నాథస్వామివారి ఆలయము
170. 29-01-1980	
04-02-1980	సిరిపూర్ కాగజ్ నగర్ అదిలాబాద్ జిల్లా శ్రీరామమందిరము
171. 17-02-1980	నుండి
21-02-1980	వరకు టాటానగర్ బీహార్
172. 24-02-1980	నుండి
26-02-1981	ఖర్గపూర్ పశ్చిమబెంగాల్ శ్రీసత్యపురి తారకేశ్వర మందిరము
173. 29-02-1980	నుండి
06-03-1980	విజయనగరము శ్రీరామమందిరము
174. 29-12-1980	నుండి
31-12-1980	తక్కుపల్లి కరీంనగర్ జిల్లా శ్రీవేంకటేశ్వరస్వామి దేవాలయము
175. 01-01-1981	నుండి
02-01-1981	కోరుట్ల కరీంనగర్ జిల్లా
176. 03-01-1981	నుండి
06-01-1981	అయిలాపురం కరీంనగర్ జిల్లా
177. 07-01-1981	నుండి
13-01-1981	వరకు కోరుట్ల కరీంనగర్ జిల్లా
178-14-01-1981	నుండి
16-01-1981	వరకు మెట్ పల్లి కరీంనగర్ జిల్లా
179. 18-01-1981	నుండి
19-01-1981	వరకు మన్నేగూడెం కరీంనగర్ జిల్లా
180. 20-01-1981	నుండి


శ్రీసత్యానందమహర్షి జీవిత చరిత్ర

- 22-01-1981 తిమ్మాపూర్ నిజామాబాద్ జిల్లా
181. 23-01-1981 నుండి
- 24-01-1981 పల్లికోడు నిజామాబాద్ జిల్లా
182. 25-01-1981 నుండి
- 26-01-1981 వరకు కామారెడ్డి నిజామాబాద్ జిల్లా
183. 28-01-1981 ఇబ్రహీంపట్నం కరీంనగర్ జిల్లా
184. 29-01-1981 నుండి
- 02-02-1981 వరకు శ్రీరామప్రాజెక్ట్ శివాలయము నిజామాబాద్ జిల్లా
185. 03-02-1981 ముక్తాపురం నిర్మల్ తాలూకా అదిలాబాద్ జిల్లా
186. 04-02-1981 నుండి
- 06-02-1981 కిసాన్ నగర్ శ్రీగీతాశ్రమము నిజామాబాద్ జిల్లా
187. 10-02-1981 నుండి
- 13-02-1981 వరకు ఖర్గపూర్ తెలుగువిద్యాపీఠము పశ్చిమబెంగాల్
188. 14-02-1981 నుండి
- 16-02-1981 వరకు మెత్రా రాంచి బిహార్
189. 17-02-1981 నుండి
- 19-02-1981 వరకు సోనారి టాటానగర్ శ్రీరామమందిరము
190. 20-02-1981 నుండి
- 22-02-1981 టాటానగర్
191. 01-04-1981 నుండి
- 03-04-1981 వరకు భగవాన్ శ్రీసత్యానందమహర్షి భక్తమండలి
రజతోత్సవములు ముంబయి
191. 06-04-1981 నుండి
- 12-04-1981 వరకు సెంచురీమిల్ సభలు ముంబయి మహారాష్ట్ర
192. 27-05-1981 నుండి
- 10-06-1981 వరకు ఇనమడుగు శ్రీవిశ్వవిజ్ఞానసభలు


శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర




శ్రీసత్యానందమహర్షి జీవిత చరిత్ర



శ్రీసత్యానందమహర్షి జీవిత చరిత్ర



శ్రీసత్యానందమహర్షి జీవిత చరిత్ర



శ్రీసత్యానందమహర్షి జీవిత చరిత్ర

